

SRI RASTU

Sri Amavataara Tatwamu

I - Part



V. RAMASWAMY SASTRULU & SONS

Post Box 1372

MADRAS-1.

మె స్త రి జం (అ దృ ష్ట రా జ ము)

సమ్యాహన విద్య - ఆత్మ శక్తి ప్రభావము

మెస్తరిజం - హిప్పోటిజం - స్పిరిటుయలిజం

రచయిత : శ్రీ దామరాజు శివరామయ్య

ఇతరుల మనస్సునందున్న విషయములను వారి నడకయే తెలుసుకొని చెప్పట. (THOUGHT-READING)

ఇందు ఇంద్రజాల, మహేంద్రజాలాది విద్యలు - వాక్ కరణయోగములు, భూతభవిష్యద్వర్తమానములు తెలుసుకొనుట - దివ్యజ్ఞానము - ఆత్మ శక్తి సంపాదించు విధానములు యోగాభ్యాసము - మన పూర్వాచారములందలి మర్మములు మొదలగు అనేక విషయములు కలవు.

ఈ విద్య నభ్యసించినవారికి అసాధ్యమైనపని ఏదియనుండదు. మన మహర్షులందరు యీవిద్యను ముఖ్యము అవలంబించి విశేష శక్తి సంపన్నులుగ నుండెడివారు.

పూర్వము భోజుడు మొదలగు మహారాజుల కా, ములో యీవిద్య విశేష వ్యాప్తియందుండెడిది.

అట్టి మహాపవిత్రమై, పరమరహస్యమగు యీవిద్యకై “మెస్తరిజం” అని ఇంగ్లీషు పేరు యెందుకు వాడుకలో నున్నదో యీ గ్రంథమున తెలుపబడెను. అభ్యాసనావిధానములు విక్రిలి సులభము. వెల రూ. 6 - 01

వావిళ్ల రామస్వామిశాస్త్రిలు అండ్ సన్స్,

రాష్ట్రకావ్య 1372.

మదరాసు .

1 Set of 11 parts

Rs 60/-

20173

 $\text{C}_2\text{H}_5\text{O}$

శ్రీరామావతారతత్త్వము


ప్రథమ ప్రకరణము.

ಇ ಯ್ಯ ದಿ

కడప మ్యూనిసిపల్ హాస్కూలునందుఁ బ్రధానాంధ్రపండితుఁడగు

కావ్యస్మృతిపీఠ

జనమంచి శేషాద్రి శర్మ విరచితము.



ପ୍ରଶ୍ନ ୫ :

‘వావిళ్ల’ ముద్రాక్షరశాలయందు ముద్రితము.

1931

శర్వస్వామ్యములు గ్రంథకర్తవి.

Printed by
V. RAMASWAMY SASTRULU & SONS,
at the 'VAVILLA' PRESS,
Madras—1931.

శుభోదంతము.

శుభాశయులారా!

శ్రీరామావతారతత్త్వము ప్రథమప్రకరణమును దను కర్పించు భాగ్యము నాకుం గల్గినది. కేవల మాపరాత్మరుని నమ్మియే యీ కార్యమునకు సారంభించితిని. సత్కార్యమే యిదియైన నెఱవేఱుగాక యని నమ్మిరాచడను. శ్రీరామచంద్రప్రవర్తనమే సకలస్సృతుల కుదాహరణమని దృఢపఱచుటయే యీ నాముఖ్యోద్దేశము. కపటనాటకసూత్రధారులగు భక్తులు కొందఱు విచ్చలవిడిగాఁ దిరుగుచు శ్రీరామభక్తిని బోధించునట్లు నటించి వరమిచ్చుని దూషించుచు ధనార్జనము చేయుచుండఁగా నయ్యది శ్రుతిస్మృతిపురాణేతిహాససమ్మతము కాదనియు భగవంతుఁ డొక్కఁడయ్యుండై లక్ష్మణవిశిష్టుడై కార్యార్థ మాయాయుపములతోఁ బొడమాపుననియు రూపవంతమగునది భక్తులకుఁ బూజార్థము కల్పితమేగాని వాస్తవము కాదనియుఁ దెలుపుటకే యీ గ్రంథ మారంభించితి నని విన్నవించువాఁడను. రామాయణమునఁగల విశేషార్థములం దెలుపుచు నందందు నాకుఁ దోచిన విశేషముల వ్రాయుచుందును. రామాయణమున నెన్నియో లోపములు కలవని కొందఱు పలుకుచుందురు. ఆప్రశ్నములకు నానేర్పుభంగి బదులు వ్రాయుదును.

ఈ ప్రకరణమున బాలకాండమునఁ గొంతభాగముమాత్రమే గలదు. రెండవప్రకరణమున మిగిలినభాగమును బూర్తిచేసితిను. ఈ గ్రంథ మంతయు నేఁడుభాగములలో నిమిడింపఁ బ్రయత్నించితిని. ముందుముందావిషయము తెలియఁగలదు మీ రిద్దానికిఁ బోషకులుగ నుండుఁడనికాని, చందాదారులుగ నుండుఁడనికాని యంతదనుక నడుగకయే భగవంతునిపై భారమువైచి యిప్పనికిం గడంగితిని. సాప్తారంభమునకు ధైర్యముగలిగించువారెవ్వరని యడుగం బనిలేదు. సంస్కృతాంధ్రగ్రంథోద్ధారకులై దిగంత విక్రాంతవిఖ్యాతివెలసి నాయం దవ్యాజప్రీతిగలిగియున్న మ. రా. శ్రీ. వావిళ్ల వేంకటేశ్వరశాస్త్రిలుగారే యని యీ గ్రంథమే తెలుపుచున్నది. వారికి భగవంతుఁ డాయురారోగ్యములు ప్రసాదించుఁగాక.

వైకాఖమాసమున నన్ను రావించి మిగుల గారవించి యీ శ్రీరామావతారతత్త్వమునకు మిగులఁ దోడ్పడినవారు మ. రా. శ్రీ మడిపల్లి సూర్య సారాయణమూర్తిగారు. వీరార్యవైశ్యులు. విద్యావినయసంపన్నులు. మిగుల

ధర్మాత్ములు. నిరంతర మన్నదానముచేయ నొకదివ్యభవనమును గట్టించియున్న వారు. నాలుకాతులకు నం దన్నదానము చేయఁబడును. చెండుదినములు నే నాహర్త్యమున నివసించి కన్నులార నన్నదానము చేయఁజూచితిని. వీరు కాలస్థితిని లెక్కింపక యిరువదైదురూప్యములఁ బారితోషికముగ నిచ్చిరి. శ్రీరామచంద్రార్పణమని గ్రహించితిని. కావున వీరి సుద్ధారకులపట్టికలొఁ బ్రకటించితిని.

మఱియు, శ్రీమాన్, ఏ. టి. వి. ఆర్. నరసింహస్వామిగారు నన్నుఁ జూడకయున్నను శ్రీకృష్ణావతారతత్త్వమునకు మిగులఁ దోడ్పడిరి. శ్రీరామావతారతత్త్వమునకుఁ దోడ్పడుదుమని వాదానమొసంగిరి. ఇట్టి భక్తులను నమ్మి యిక్కార్థమునకు నారంభించితిని. పరాత్పరుఁడు వీరినెల్ల రక్షించుఁ గాక. మఱిగొందఱు మిత్రులు ప్రథమప్రకరణము ముద్రించినపిదప రమ్మని నాకువ్రాసిరి. ఇవన్నియు శుభమును సూచించుచున్నవి. సర్వేశ్వరానుగ్రహము, పెద్దలయాశీర్వాదముగలిగిన నిక్కార్థము నెఱవేఱఁగలదు.

“అనన్యాశ్చింతయంతో మాం యే జనాః పర్యుపాసతే,

తేషాం సిత్యాభీయక్తానాం యోగజ్ఞేషాం పహామ్యహమ్.”

అన్న భగవత్ప్రతిజ్ఞను నెఱసమ్మి యిక్కార్థమున కారంభించితినిని విన్నవించువాఁడను. విశేషించి వ్రాయఁదగినవిషయము లిందుఁ గానరావు. ఇందుఁగల నాలుఁపములను దెలుపఁ బండితాఖండలులఁ బ్రార్థించువాఁడను. పక్షపాతమూని కువిమర్శములఁ గావింపవలదని విమర్శకాగ్రేసరుల వేఁడు వాఁడను. పరులు పురిగొల్పఁ దోఁచినట్లు విమర్శించువారలకు బదులువ్రాయ నుంకింపను. చారలకు నొకనమస్కార మొనరింతును. పరమేశ్వరుఁ డిక్కార్థమును నాచేతనే చేయించుఁగాతమని భక్తిమెయిల బ్రార్థించువాఁడను. మహోదారులు నా యీశ్రయత్నమునకుఁ దోడ్పడుదురుగాక. ధనసహాయము ముఖ్యముకదా. నేనువచ్చి యడుగలేదని భావింపక యీకార్యము, మీఁదిగనే భావించి తోడ్పడ మఱిమఱి ప్రార్థించుచున్నాఁడను.

ఇట్లు భక్తపాదసేవకుఁడు,

జనమంచి శేషాస్త్రిశర్మ,

కడప.



ఉద్ధారకులు.

మరాఠీ మడిపల్లి సూర్యనారాయణమూర్తిగారు, ఆరవిల్లి, పశ్చిమ
గోదావరిమండలము.

,, అయ్యగారి బుస్సెట్టిగారు, కణేకల్లు,
పోషకులు

,, అక్కెన ప్రగడ లక్ష్మీనారాయణరావుగారు, బీ. ఏ., బి. ఇ.,
ఇంజనీయర్ గారు, గుంటూరు.

,, ఎ. టి. వి. ఆర్. నరసింహస్వామిగారు, ఆరవిల్లి
,, వైండారామకృష్ణయ్యగారు, జమిందారు, కాకినాడ
,, జంగా లక్ష్మీనరసింహకాస్తులుగారు, కడప
,, నిట్టూరు లక్ష్మీనారాయణరావుగారు, బీ. ఏ., వకీలు, గుత్తి
,, సిద్ధవరము వేంకటసుబ్బయ్యగారు, బీ. ఏ. స్టీడరు, ,,
,, వి. కొప్రేశాచార్యులుగారు, బీ. ఇ. డి, ఉపాధ్యాయులు, గుత్తి.
,, ఆర్కాటు వెంకటరావుగారు, పెన్షనర్, గుత్తి
,, యన్. సుబ్బరావుగారు, బీ. ఏ, వకీలు, గుత్తి
,, కే. వేంకటరావుగారు, అనుంపల్లె
,, ఉష్ణరక్త రంగాచార్యులుగారు, తెలంగాణపండితులు, గుత్తి
,, వై. కొండల్ రావుగారు, ఉపాధ్యాయులు, ,,
,, విట్టా శేషప్పశ్రేష్ఠిగారు, బల్లారి
,, రావుసాహేబు జే. పాపయ్యశ్రేష్ఠిగారు, బల్లారి.
,, మొలకతాళ్ల చిన్నపుల్లయ్యగారు, గాండ్లపాడు



విషయసూచిక.

విషయావతరణిక.

పుట.

ఆవతారములు	...	26
ఆవతారకారణములు	...	29
శ్రీరామావతారము	...	34
లోకసితి-రామకథాకల్పనము	...	37
భగవదారాధనము	...	47

బాలకాండము.

దశరథచరిత్రసారము	...	62
రామాయణరచనాకాలము	...	69
శ్రీరామచంద్రగుణసంపత్తి	...	87
విచిత్రవాదము	...	90
రామాయణమున నన్నివేదము లిమిడియున్నవా	...	106
అయోధ్యానగరము	...	120
అయోధ్యానగరస్థితి	...	131
రాజ్యపాలనపద్ధతి	...	133
మంతులు	...	139
దశరథుడు పుత్రకామేష్టి చేయనెంచుట	...	141
ఋశ్యశృంగమహర్షిచరిత్రము.	...	148
అశ్వమేధయాగము	...	164
అన్నదానము	...	175
యజ్ఞస్వరూపము	...	180
ఋత్విగ్దక్షిణలు	...	190
దేవతలు శ్రీమహావిష్ణువును బ్రార్థించుట	...	195
పాయసప్రదానము	...	210
దేవతలు స్వాంశముల వానరప్రముఖులం బుట్టించుట	...	214

శ్రీ రామావతారము	...	227
శ్రీ రామావతారకాలిక గ్రహసంపత్తి	...	236
శ్రీ రామాదుల బాల్యము	...	242
విశ్వామిత్రాగమనము	...	246
విశ్వామిత్రుఁడు రామునిం బంపుమని యడుగుట	...	249
దశరథునివివాదము	...	274
వసిష్ఠముని దశరథునకు హితము తెల్పుట	...	281
శ్రీ రామలక్ష్మణులు విశ్వామిత్రునివెంట ధర్మాచరణమున కరుగుట.		298
గురూపదేశము	...	304
గురులక్షణములు	...	305
నింద్యగురులక్షణములు	...	306
శిష్యలక్షణములు	...	308
విశ్వామిత్రుఁ డంగదేశవృత్తాంతమును రామునకుఁ దెలుపుట...		313
మలదకరూపదేశవృత్తాంతము—తాటకావనగమనము	...	315
తాటకావృత్తాంతము	...	317
తాటకావధము	...	319
విశ్వామిత్రుఁడు రామునకు దివ్యాస్త్రముల నొసంగుట	...	347
ముని రామునకు నుపసంహరమంత్రముల నుపదేశించుట	...	348
వామనమూర్తి చరిత్రము	...	355
దుష్టనిగ్రహము	...	361
కౌశికుఁడు రామలక్ష్మణులతో మిథిలకుఁబయన మగుట	...	370
కుశకుశనాభులచరిత్రము	...	379
బ్రహ్మదత్తుఁడు కుశనాభపుత్రి కలంబెండ్లాడుట	...	381
విశ్వామిత్రకౌశికీనదుల జన్మచరిత్రము	...	394
గంగాపార్వతుల జన్మచరిత్రము	...	395
పార్వతీచరిత్రము	...	397
కుమారస్వామిపుట్టుక	...	399



శ్రీః.

శ్రీరామావతారతత్త్వము.

—ॐ ధ్యానపద్ధతి. ॐ—

ఉ. ఆద్యము మానివర్యహృదయైకవిహార మనుత్తమత్రయీ
వేద్యము జ్ఞానరూపము సువిస్తృతతేజము భక్తలోక సం
హృద్యము దూరితాఘ మమరేష్టద మాశరరాజసంతతా
భేద్యము సర్వగంబు నయి వెల్లెడుశ్రీపరతత్త్వ మెన్నెదన్.

చ. సమత యనంగ నెట్టి వరసు బరికించిన లేకయుండ ను
త్తమతమశక్తిమించిహరిధాతృహరేంద్రమునీంద్ర పూజి
తాం, ప్రియమలసరోజయుగ్మయయి యాశ్రితరక్షణదీక్షు
బూని లో, కముల నఖండతేజమునఁ గ్రాలెడు శ్రీలలి
తాంబు గొల్పెదన్.

చ. ప్రకృతియుఁ బూరుషుండు నన భాసిలు శక్తియు నిర్గు
ణుండు రూ, పకలితు లౌచు మర్త్యమునఁ బ్రస్తుతిఁ గాం
చిరి సీత రాముఁ డం, చకలుషవర్తనంబు మనుజులీకి
బట్టుపడంగఁజేయుకో, రిక మునులెల్ల వేడ నురరీకృత
యజ్ఞభుగోఘభిక్షులై.

చ. కలుషములెల్లఁ బాప సుర కాండవిపత్తుల నట్టి మాప దో
ర్బలమున విష్ణువీగు సురవైరుల కాత్మబలంబుఁ జూప ని

స్తులతమధర్మవర్తనమే ఊణిని నిల్పెడు నన్న మంచి యూహలు సుజనాంతరంగముల నల్లనఁ దోఁప జనించి రిద్వరున్.

మ. పరమేశుండు తలంపఁగాఁ బ్రకృతి యబ్బంగిన్ మహాజాండముల్, త్వర నిర్మించు ననేకరూపములఁ దత్తత్త్వంబెఱుంగన్ మునీ, శ్వరులే దేవతలేఁ ద్రిమూర్తు లనఁగా భాసిల్లు బ్రహ్మాదులే, బరికింపంగ సమర్థు లౌదు రనఁ బాపంబండు జ్ఞానాంబుధుల్.

ఉ పతియాజ్ఞం దలఁ దాల్చి యాప్రకృతి “యెబ్బంగిన్ రచింపంగ సం, స్తుతికర్తాం బగునట్లె సర్వమును సంశోభిల్లఁగాఁ జేయు ధీ, గతి నూహించి” యటన్న నీతివెలయంగాఁ జేయ భూపుత్రి యా, దితిజేశాపహృతిన్ వెతల్ గనినవృత్తింబూనె సర్వజ్ఞతన్.

చ. అనలుని వమ్రపిండు లెటులైన స్పృశింపఁగఁ జాలనట్టు లా, జనకసుతన్ మహాప్రకృతిఁ జాలునొకొ స్పృశియింప తుద్రుఁడౌ, దనుజవిభుం డదెన్న నొకదంభముగాఁ గుజనాళిఁ ద్రుంచు నూ, హనుగ్రహియించి నీతయె తనంతనె కన్నడె వానిచెంగటన్.

మ. జానకి యొంటి నున్నదని జాల్కుండు రావణుఁ డెంచి భీతికృద్దానవరూపముం గనినఁ దా భయ మొందు నటన్నయూ. హా న, మ్మానిని సత్ప్రభావ మణుమాత్ర మెఱుంగక ఘోరరీతిఁగాఁ, గానఁబడంగ నీత ఖలుఁ గాలునివీటికిఁ బుచ్చు కోరికన్.

మ. తనరూపంబుగ్నే యెసంగ నొకకాంతన్ దానె నిర్మించి

యె, వ్వనికే గన్పడ కాపరాత్పరుని భావం బందు నుండెన్
మనం, బున నుప్పొంగెడుకోర్కి రావణుడు నాపూతాం
గినిం గొంచు బో, యెసు లంకాపురి జేరఁ దత్త్వ మిది
యం చెన్నంగ వాఁ డద్వందే.

సీ. తా సాక్షిమాత్రుడై తనరు నప్పరమాత్మ
ప్రకృతివశుండయి రావణుడు
జానకినిం గొంచు దా నేగె ననుభావ
మగపడునట్లుగా నభినయించి
వనములఁ గ్రుమ్మరి భాస్కరసుతునితో
మైత్రిని బాఱించి మర్దితారి
జాలు నవ్వాలిని సారబాణంబునఁ
ద్రుంచి పావనికి సమంచితయశ

తే. మమరునట్లుగ లంకకు నంపి యతని
చిత్తశుద్ధిఁ బరీక్షించి చెలఁగు దుష్ట
రాక్షసులఁ ద్రుంచి భక్తుల రమణఁబ్రోచి
నట్టిరాముడు పరమేశుఁ డద్వయుండు.

౧౦

క. ధరణిం గార్హార్థం బవ
తరించె సంపూర్ణుఁ డగుచుఁ దత్ప్రకృతి మహా
పురుషులచరితం బియ్యది
తరమే యిద్దానఁ గల్గుతత్త్వం బరయన్.

౧౧

మ. కత యొక్కండె పఠించినంతఁ గలుగున్ గల్యాణముల్
దానియం, దతిగూఢంబుగ నుండు తత్త్వ మిదియా
నంచెంచియద్దాని సప్తతమారీతిని సంగ్రహింపఁదగు నమ్మా

ఓక్కొక్క హింపంగ న, చ్యుతమా ముక్తిపదంబుఁ జేకు
రెడు నోహోయంచు నెన్ను మునుల్. ౧౨

మ. ఇదె యిందొప్పెడు తత్త్వ మంచు నొగి నెన్నేరితులం
జక్కఁగా, మది నూహించుతఱిం బ్రమాదమున నేమా
త్రంబొ మర్యాద యొ, పృథయే దాని క్షమించి ప్రీతి
మెయి నక బాలింపుఁ డీజ్ఞానసం, పదఁ జెన్నా రెడు ధీరు
లార! యనుచుం బ్రార్థింతు భక్త్యున్నతీన్. ౧౩

మ. మతవిద్వేషము పూని యీసుకృతినికొ మన్నింపకే నేవచ్చు
ను, ధతు లేమన్నఁ గొఱంత కల్లునొకొ యంధవ్రాతమిన్నీ
యనక, శతపత్రారికి నొక్కలోటు గలదే సన్తాగ్రసంస్థాప
కుల్, మతిభావించినఁ జాలు నీకృషి కదే మర్యాద యం
చెంచెదన్. ౧౪

ఉ. కాల మపార మం దొకటఁ గల్గెరొ భక్తులు కొందఱైన ని
క్తాలమునందు లేరొకొ యఖండతఁ శ్రవరతత్త్వమకొ సుధం
గ్రోరెడువిజ్ఞు లట్లగుటఁ గొంకొకయింతయు నొందఁందు భ
క్తాళిని గాచు శ్రీరఘుకులాధిపు నమ్మిన లోటు గల్గునే. ౧౫

— శ్లోక తి స మ ర్పణ ము. ౧ —

చ. వనజదళాతు రాఘవుని భద్రదుఁదోచినయట్లు త్రిప్పచుకొ
జనకజనాఁ బ్రసిద్ధిఁ గని సర్వము దానెయొనర్చుచుకొ భజిం
చినసుజనాళికిం దగినసిద్ధులఁ గూర్చుచు నున్న దేవికీక
ఘనకరుణాబ్ధి కీకృతని గాన్కొ నొసంగెద విష్ణుమాయకున్.

— శ్లోకా న కీ షా ర్థ స ము. ౧ —

విష్ణ్వశ్వరా, దులనిర్తిం చెడుమాయ వీవెకద నిన్ దొల్దొల్ల
సేవించి ని, స్తులమా నీచరితంబె నీకిడితి సంతోషింపు మీ
కానకచేన్. ౧౭

మ. పలికింపంగ సమర్థ వీవె యగుటన్ భక్తుండనౌ నన్ను నె,
ట్టులు పల్కించిత్తో పల్కినాడ నిట నట్టుల్ దోషమో
సద్గుణం, బొలలిం జెప్పగఁ జాల సుంతయిన నోయుర్వీ
కుమారీ! త్వదం, మ్రులనే నమ్మితి నన్నుఁ బ్రోవఁదగు నీకున్
దోచినట్లే కృపన్. ౧౮

— విషయావతరణిక. —

శ్రీ సుంతంబై, ప్రాసస్వరూపమై, యఖండజ్యోతియై,
కేవలోపనిష ద్వేద్యమై, యప్రతర్క్యమై, యనుపమానమై,
నిరంజనమై, సర్వవ్యాప్తమై వెలయు నొకతత్త్వము గలదు.
అద్వితీయమనియు, జననమరణసూన్యమనియు, నరూపమనియు,
జ్ఞానరూపమనియు, సర్వసాక్షియనియు నాపరతత్త్వమునే
చెప్పుదురు. సర్వప్రపంచకారణకారణమనియు, నది లేనిచోటు
లేదనియు, నెవ్వరే నది యిట్టిదని నిర్ణయింపఁజాలరనియుఁ
దుదకు నూహింపనుజాలరనియు మాన్యులు నుడువుదురు.
ఆతత్త్వము నిర్మలతమమట. ఆనందమయమట. నిరాకార
మట. దానివెలుంగు సర్వబ్రహ్మాండముల వెలుంగఁజేయునట.
సర్వమునకు నదియే సాక్షిమాత్రమట. ఔరా! ఏమి దాని
మాహాత్మ్యము? ఏమి యాతత్త్వముశక్తి? మనము సత్య
ముగా నూహింపనుగూడ శక్తులముకామనుట యతిశయోక్తి

కానేకాదు. ఉపనిషత్తులుకూడ “నిదవిత్థ”మని సిద్ధాంతము చేయలేనిచో నిరకర దత్ప్రవృత్తి యిట్టిదని మనమా నిర్ణయించువారము! దానికి బుట్టుకయు విలయముకూడ లేనిచో శాశ్వతమనికదా యనవలయును. రూపవిహీనమునకు జనన మరణము లెక్కడివి? అట్టిది పదార్థ మెట్లగును? పదార్థము కానిదానికి బ్రకాశమెట్లు? జ్యోతిస్స్వరూప మనునుపనిషత్తులకు జలాంజలి యీవలయునా? అను నీమొదలగు ప్రశ్నము లొకదానివెంట నొకఁడుగ బయలువెడలును. వీనికిదగినట్లు సమాధానము తెల్పి యొప్పించుట శక్యమా? అశక్యమే యని మాత్ర మనరాదు. శక్యమే యనియు నొక్కి వక్కాణింప రాదు. ఇవిరెండును గానిదేది? అనుమానప్రమాణమే. కేవల అనుమానప్రమాణమున నిట్టివారిని నమ్మింపవచ్చునా ఆగమ ప్రమాణముకూడఁ గావలెను. ఇవిరెండును జాలనా యన్నఁ జాలవు. ప్రత్యక్ష ప్రమాణముకూడఁ గావలెను. ఈవిషయమున నయ్యది యుండునాయన్న నించుక సంశయింపవలసి నదియే. నాల్గవది యుపపత్తిప్రమాణము. ఇదియే యనుమాన ప్రమాణమునకుఁ బ్రాణస్థానము. అనుమానించి యుపపత్తిచే నిర్ణయించినఁగాని మనస్సునకు నేదియు నచ్చదు. అనుమానము జనించుటకుఁ గారణమేది? ఆగమప్రమాణము. ఎట్లు? అశని పాతము ప్రమాదమును గల్గించును. అనుశాస్త్రము కనఁబడఁ గనే యిది నిశ్చయమా యను ననుమానము జనించును. అది మనస్సును గదలించుచు నుండును. ఎప్పుడో ఓడుగుపడి మృతి నొందినప్రాణి కనఁబడును. అపు డీయనుమానము మఱిత మనస్సును గలఁతనొందఁజేయును. అపుడు కారణము నిర

యించుతలంపు కలుగును. దానిచే శాస్త్రమున నించుక ప్రమాణబుద్ధి కలుగును. కొంతకాల మావిషయమును దర్శించుచుండఁగాఁ బ్రత్యక్షప్రమాణ మాతర్కమునకుఁ దోడ్పడి హేతు విదియైయుండు ననుజ్ఞానమును గలుగఁ జేయును. ఆస్థితియందు నాగమప్రమాణమున విశ్వాసము మఱిత దృఢపడును. అపు డుపపత్తిని నెమకుతలంపు హెచ్చును. అద్ధానఁ గ్రమముగా శాస్త్రము ప్రమాణము. శాస్త్రకర్త లతీంద్రియజ్ఞానసంపన్నులు. మన మల్పజ్ఞులము. అను నీయూహలు వెలసి రూఢమూలము లగును. పిదపఁ గొంత కాలము శాస్త్రమును జక్కఁగాఁ బఠించి దానియర్థమును బెద్దలవలనఁ దెలిసికొని దాని ననుష్ఠానమునకుఁ దెచ్చుకొను చుండఁగాఁ బెద్దకాలమునకు భగవత్తత్త్వమహత్త్వము సుంత గోచరించును. అది పదార్థముగాదని సకలపదార్థములు తానే యగునని, సర్వకారణమని, జ్యోతిస్స్వరూపమని, ప్రపంచవిలక్షణమని, అవాఙ్మానసగోచరమని, ఉపనిష ద్వేద్యమని, మఱియు నెన్నియో విధములఁ గొనియాడఁదగిన దని స్పష్టమగును. ఆస్థితియం దామానవుఁ డానందసాగరమున నోలలాడుచుండును. శాస్త్రమును దిలకించినపుడెల్ల నది భగవత్స్వరూపమే యనియు గోచరించును. దాని యంత గార్థము సామాన్యులకు గోచరింపదని, అతీంద్రియజ్ఞానసంపన్నులచేఁగాని యన్యులచే నది తెలిసికొనఁబడదని తోచును. ఆస్థితియం దామానవోత్తముండు గర్వశూన్యుడగును. ఎల్లరు తనకంటె నుత్తములని, తత్సేవచేఁ గాని తాఁ దరింపఁజాలనని యాతఁ డెఱుంగఁగల్గును. అట్టివారే పరిపక్వమనస్కులని

పిలువబడుదురు. వారలకే పరతత్వము నెఱుంగఁదగు జ్ఞాన మలవడును. అవ్యాజప్రీతిచే నాచరతత్వ మాతని సుద్ధరించును. అట్టివారికిఁ దీర్థయాత్రాదిక మక్కఱలేదు. యజ్ఞాదికామ్యకర్తకలాప మక్కఱలేదు. చాంద్రాయణాదివ్రతములక్కఱలేదు. గురువు లెందుందురో యని వెదకు కష్టము లేదు. భగవంతుఁడే యట్టివారిని వెదకుచుండును. తదనుగుణ రూపమున వారలయెదుట సాక్షాత్కరించి సన్తార్థము తెల్పును. ఆయుషదేశముననే వారు తరించితిమని సంతృప్తి నొందుదురు. అద్భుత తేజ స్సొకటి యవ్వారిముఖములయందుఁ దాండవము సేయుచుండును. ఈవిషయము నేమహానుభావులగు లీలాశుకులు

“అగ్రే దీర్ఘతరోఽయమద్జనతరుస్తస్యాగ్రతోవర్తనీ
సాఘోషం సముపైతి తత్పరిసరేదేశే కళిందాత్మజా,
తస్యాస్తీరతమాలకాననితలే చక్రం గవాం చారయన్
గోషః క్రీడతి దర్శయిష్యతి సఖే పంథాన మవ్యాహతమ్.”

అను నీకర్ణామృతశ్లోకరూపమున బోధించిరి. దీనింబట్టి పరికింపఁగా సత్కర్తము ఫలాభిముఖమగుతఱి భగవంతుఁడు కరుణా నీరధి గావునఁ దదుచితమగురూపమునఁ బొడకట్టి తదీయ హృదయముఁ బరికించి యనువగు నుపదేశముఁ బ్రసాదించునని తేల్చెను. చక్కనిమార్గమును జూపఁగలఁడనఁగా నిదిగాక మఱేమగును?

అనేక కారణములచేతఁ దెలిసికొనఁదగువిషయ మేమనఁగా భగవంతునిమహత్త్వ మిట్టివని స్పష్టపఱుప నేరికేఁ దరముగాదనునదియే వేదాంతములుకూడ జంటమాటలచే తమయశక్తిని వెల్లడించుకొనినవి. అట్లుచేయక స్పష్టపఱుపఁ

బూనియే యున్నచో దానికింగలగౌరవ మానాడే యూడి పోయియుండును. అరూపుడని, సరూపుడను లోనగు మాటలే జంటలు. వానిమర్యాద నివియే కాపాడెననుట యప రాధముకాదు. ఉపనిషత్తులను దూషించిన పాపము దాన రాదు. పరబ్రహ్మమునే ప్రతిపాదింపఁ గంకణముకట్టుకొన్న యుపనిషత్తులమాట యిటుండఁ గర్తవ్యధర్మిని బోధించువేద ములమాట యిటఁ జెప్పనేటికి? వేదములదురవస్థ యారీతినుండ నింక స్మృతిపురాణేతిహాసముల ప్రస్తావమునకుఁ జో టుండుఁ గలదు? తెలిసియో తెలియకయో వానిని బ్రస్తావించిన నవ్వని వా రెవ్వరుండురు? వానియం దిట్టివిశేషార్థములు గలవని చేతులు త్రిప్పినను బుద్ధిమంతులు విశ్వసించరు. సజ్జనాదృతి పాత్రములుగాని కరచాలనములు పుంశ్చలీప్రేమవాక్కుల వంటివే యగును. ఇట్లునుటచే శ్రుతిస్మృతిపురాణేతిహాసములు నిరర్థకములని నాభావమని తలంపఁగూడదు భగవత్తత్త్వము నేవియుఁ బెలుపఁజాలవనియు నాపరతత్త్వ మవాఙ్మానసగోచర మనియు నాభావము ఈ ప్రమాణములవలనిలాభము లేవనఁగా సత్కర్తముల నాచరించుచు దొలుతఁ దత్ఫలములను గోరు చుండి కొంతకాలమున కవి ఫలాభిసంధిరహితములుగా నాచ రింపఁదగు ననునూహ కలుగఁగా శ్రద్ధాభక్తులతో నట్లే వాని నాచరించుచు నద్దానివలన నహంకారము తొలగఁ బెద్దలం గన్నఁ బూజించుచు దదుక్తుల నాలకించి యందుఁగలరహస్యా ర్థముల నారి నాశ్రయించి యెఱుంగుచు వాని నోపినంతదనుక నాచరణమునకుఁ దెచ్చుకొనుచు దనకంటె బామరుల కవ్వా నిని బోధించుచు వారినాచరింపఁజేయుచు గ్రమముగా భగవ

దనుగ్రహమునకుఁ బాత్రుడగుటయే యని యెఱుంగవలయును. తర్వాతఁ గలుగఁదగినజ్ఞాన ముపనిషత్తులనుండి యెఱుంగఁదగును. అవియుఁ జేయిపట్టుకొని పిలుచుకొనిపోయి యిది మోక్షస్థానమని చూపఁజాలవు. ఏల? మోక్షమునకు నొకతావు లేదు. వైకుంఠమని కొందఱు, కైలాసమని కొందఱు, సత్యలోకమని కొందఱుందురే యన్న నామాటలు పంచకులవని యెఱుంగవలయు. ఒక్కలోకమున నొక్కనగరమున నొక్కసాధమున నొక్కచోట రమ్యరత్నఖచితసింహాసనమున నా పరమేశ్వరుం డుండునే నతఁడు మనవంటివాఁడో సుంతయు త్తముఁడో లేక యుత్తమోత్తముఁడో యగునుగాని పరతత్త్వశబ్దవాచ్యుఁడు కాఁడు. ఈవిషయమునఁ బ్రమాణములఁ గొన్నింటిం బరిశీలింతము.

“అనేజదేకం మనసో జవీయో నైతద్దైవా ఆపువన్పుర్వమర్షత్,

తద్ధావతోఽన్యానత్యేతి తిష్ఠత్ తస్మిన్నపో మాతరిక్వా దధాతి. ౪

తదేజతి తస్మైజతి తద్దూరే తద్వదంతికే,

తదంతరస్య సర్వస్య తదుసర్వస్యాస్య బాహ్యతః. ౫

యస్తు సర్వాణి భూతాని ఆత్మనేయవాసుపశ్యతి,

సర్వభూతేషు చాత్మానం తతో న విజాగుప్సతే. ౬

యస్మిన్ సర్వాణి భూతాని ఆత్మైవాభూద్విజానతః,

తత్ర కో మోహ కశోక ఏకత్వమనుపశ్యతః. ౭

సపర్యగాచ్ఛక్రమ కాయమ ప్రణడున్నావిరగ్ం శుద్ధమపాపవిద్ధం,

కవిర్తనీషీ పరిభూస్త్వయంభూ ర్యాధాతథ్యతోఽర్థాన్ వ్యదధాచ్ఛాశ్వతీభ్యస్సమాభ్యః.” ౮

ఈకావాసోపనిషత్తు.

(ఆత్మతత్త్వ మేకరూపముగఁ జలింపకయుండుననియు, సర్వ భూతములయందు, నేకమై యుండుననియు నాకాశమువలె సర్వవ్యాపకమనియు, నామరూపములుగల ప్రపంచమునకు వెలుపల లోపల వ్యాపించియున్నదనియు నతనికిఁ బుణ్యాపాపములు లేవనియు సర్వద్రష్ట సర్వజ్ఞుఁడు ననియు సారము.)

“స యథోర్జనాభిస్తం తు నోచ్చరేద్యథాగ్నేః ఊద్రా విశ్ఫులింగా వ్యుచ్చ రస్త్రేవమేవాస్తాదాత్త సస్సర్వే ప్రాణాస్సర్వే లోకాస్సర్వే దేవాస్స ర్వాణి భూతాని వ్యుచ్చరంతి తస్మోపనిషత్సత్యస్య సత్యమితి ప్రాణా వై సత్యం లేషామేష సత్యమ్.”

(బృహదారణ్యకము ౪ ఆధ్యాయము ౧వ బ్రహ్మణము.)

(అగ్నినుండి మిణుగురులు పుట్టునట్లు ఆత్మతత్త్వమునుండి యెల్ల లోకము లెల్ల దేవతలు పుట్టుదురని సారము.)

“స బ్రహ్మ సశివస్సేంద్ర సోఽక్షరః పరమస్వరాట్, సవివ విష్ణుస్సప్రాణ స్సకాలాఽస్మి స్సచంద్రమాః.”

2

కైవల్యోపనిషత్తు.

(ఆపరమాత్మయే బ్రహ్మవిష్ణాదులు అదికాని దేదియు లేదని సారము.)

“తదుహోవాచ. పంచమహాభూత కారణం తటిత్కూటాభంతద్వచ్చ. తుఃపీతం, తన్తథ్యేతద్వచ్చతుః పీతమ్. తత్త్వప్రకాశోభవతి. సోఽతిగూఢః, అవ్యక్తశ్చ, తల్జ్ఞానప్రవాధిరూఢేన జ్ఞేయం. తద్భావ్యభ్యంతరలక్ష్యం. తన్తథ్యే జగల్లీనం. తన్నాదబిందుకళాతీత మఖండమండలం. తత్సగుణ నిర్గుణస్వరూపం తద్వేత్తా విముక్తః.

(ఈచెప్పబడినదే పరమాత్మస్థానము. దాని నెఱింగినవాఁడే ముక్తుఁడు. పరమాత్మస్థాన మొకచోటుగాదని దీనిసారము.

“అణోరణీయా న్న హతోమహీయా

నాత్మాగుహాయాం నిహితోఽన్య జంతోః,

తమ క్రతుం వశ్యతి వీతశోశో

ధాతుః ప్రసాదా న్న హిమానమీశమ్.”

(అణువులలో నణువు. మహత్తులలో మహత్తు. పరతత్త్వమని సారము.)

“యస్మాత్పరం నా పరమ స్తికించి ద్యస్మాన్నాణీయోవజ్ఞాయోఽస్తికశ్చిత్,
వృక్షఇవ స్తభో దివిత్థి త్యే కస్తేనేదం పూర్ణం పురుషేణసర్వమ్..”

తైత్తిరీయము ౪ ప్రశ్నము.

(దేనికన్న నుత్కృష్టముగాని యితరముగాని లేదో నణువు మహత్తు లేదో యాపరంబోధియే సకలమునందు నిండియున్నదని సారము.)

“ప్రశాసితారం సర్వేషా మణీయాం స మణోరసి,

రుక్తభం స్వప్నధీగమ్యం విద్యాత్తం పురుషం పరమ్.”

౧౨౨

మనుస్మృతి. ౧౨ ఆధ్యాయము.

“కవిం పురాణ మనుశాసితార మణోరణీయాంస మనుష్వ రేవ్యః,

సర్వస్య ధాతారమచింత్యరూప మాచింత్యవర్ణం తమసః పరస్తాత్.”

భగవద్గీత. ౮ ఆధ్యాయము.

“త్వమక్షరం పరమం వేదితవ్యం త్వమస్య విశ్వస్య పరం నిధానమ్,

త్వమవ్యయశ్శాశ్వతధర్మగోప్తా సనాతన స్త్వం పురుషోమతోమే.”

౧౩

“కాలోఽస్తి లోకక్షయకృత్ప్రపృథ్తో

లోకాన్ సమాహర్తు మిహ ప్రపృత్తః,

ఋతేఽపి త్వా న భవిష్యంతి సర్వే

యేఽసస్థితాః ప్రత్యసీకేషు యోధాః.”

౨౩

గీత. ౧౧ ఆధ్యాయము.

ఇట్లు ప్రమాణములను జూపఁబూనిన సకలశ్రుతిస్మృతిపురాణేతిహాసముల నొక్కచో వ్రాయవలసివచ్చును. స్థాల్పిపులాకన్యాయము ననుసరించి యిటుఁ గొన్నింటిం జూపితేని. వీనిం బట్టి పరిశీలింపఁగా సకలమునకు హేతువు తానై తన కొక హేత్వంతరము లేకయుండునదియే పరతత్త్వమునియు, దాని కంటె నల్పపదార్థముగాని యధికవస్తువుగాని లేదనియు, నది లేనితావే లేదనియు, నది కానిదేదియు లేదనియు స్పష్టమయ్యెడిని. అట్టితత్త్వమును నారాయణశబ్దముచేతఁగాని శంకరశబ్దముచేతఁగాని విభాతృనామమునఁగాని మతేనామమునఁగాని పిలువవచ్చును. ఎల్లచో వ్యాపించియుండు పరబ్రహ్మమున కొక్కలోకమే నివాసమని యదియే యుత్కృష్టలోకమని యొక్కనామమే యామహనీయతత్త్వమునకుఁ గల పేరులలో శ్రేష్ఠమని తక్కుంగలనామములు శ్రేష్ఠములు కావని యెఱుకుట వెఱ్ఱితనమునఁగాని మతేఃగును?

నై కుంతాదిలోకము లున్న యట్లు ప్రమాణములు కలవు కదా యనీ యడుగవచ్చును. కలవనుట సత్యమే. కాని యవి యేల కల్పింపఁబడినవో దానికారణ మరయవలయును.

“ఉపాసకానాం కార్యార్థం బ్రహ్మణో రూపకల్పనా”

అన్న ప్రాచీనసూక్తియు,

“సతే రూపం న చాకారో నాయథాని సచాస్పదమ్,

తథాపి పురుషాకారో భక్తానాం త్వం ప్రకాశనే.”

అన్నసూక్తియు నెల్ల రెఱింగినవియేకాని క్రొత్తవి కావు. భక్తుఁడు ధ్యానించుటకై రూపము కల్పింపఁబడినది. నివాసములోనగునవియు నట్లే. సర్వవ్యాపకునిగా ధ్యానించువా

రదుడు. తొలుదొలుత ధ్యానయోగము నభ్యసించువారు, భగవంతుఁ డొకలోకమున నొకరమ్యహర్ష్యమున నొకదివ్య సింహాసనమున నున్నయట్లు కల్పించుకొనఁదగు. ఒక్కనామము నిష్టానుసారము కల్పించుకొనవలయు. ఆలోకమున నాయుంట నాపీతమున నానామమున నున్నవాఁడు భగవంతుఁడు కాక పోఁడు. సర్వవ్యాపకుఁడుకదా. కాని యాధ్యానమే సర్వ కాలము చేయందగదు.

“సర్వభూతస్థ మాత్మానం సర్వభూతాని చాత్మని,

ఈక్షతే యోగయుక్తాత్మా సర్వత్ర సమదర్శనః.

29

యోమాం పశ్యతి సర్వత్ర సర్వంచ మయిపశ్యతి,

తస్యాహం న ప్రణశ్యామి సచమే న ప్రణశ్యతి.

30

సర్వభూతస్థితయోమాం భజ త్యేకత్వమాస్థితః,

సర్వథా వర్తమానోఽసి న యోగీ మయి వర్తతే.”

30

గీత. ౬ ఆధ్యాయము.

అను నీభగవద్దుక్తిప్రకారము ధ్యానముచేయ నభ్యసించవలయును. కనఁబడినవస్తువులెల్ల భగవద్దయములుగాఁ బరికించుటయే యాధ్యానమునకు ఫలము అట్లు సర్వవ్యాపకున కొక్కలోకమే నివాసమనియు దానిపేరే వైకుంఠమనియో కైలాసమనియో, సత్యలోకమనియో యుండుననియు, ముక్తిస్థానమదియే యనియుఁ గల్పించుట పరిహాసాస్పదముకాక మఱియేమగును? దృశ్యమగునవియంతయు నశ్యమేగాని స్థిరమగునదికాదు. పరమాత్మేతరమంతయు నశించునదియే యని యెఱుంగవలయు. పురాణాదులయం దట్లేల సుస్థిరలోకములు కల్పించఁబడిన వందురేని పామరులకు శ్రద్ధాభక్తులు కుదురు

టకే యని యెఱుంగనగు. అట్లు కల్పింపఁబడకయున్న భక్తి యనునదియే నశించును.

పురాణములయాశయము లతిగూఢములు. వానిని జక్కఁగా నెఱుంగుట మహాకష్టము. ఎల్లకర్తముల కందు ఫలములు గలవు. వానివానియధికారము ననుసరించి దేవతాలోకములు ధ్యానగమ్యములుగాఁ జేయఁబడినవి. అంతియగాని యొక్కనికొఱ కన్నిపురాణములును జెప్పఁబడలేదు. ప్రతీప్రాణియు వరుసగాఁ దరించుమార్గము లాపురాణములయందుఁ జేర్కొనఁబడియుండును. కావుననే పరస్పరవిరుద్ధములుగా నున్నయట్లు తోఁపఁజేయును. పరిశీలించిన నందేదియు విరుద్ధముగా నుండునది యుండదు. ఉపనిషత్తులయందుఁ గల రహస్యములన్నియుఁ బురాణములయం దిమిడియే యుండును. అవి విధిరూపములుగా నుండును. పురాణములు కథారూపములుగ నుండును. ఉపనిషత్తులు పరిపక్వాంతఃకరణులకే పనికి వచ్చును. పురాణములు పరిపక్వాపరిపక్వజీవులకెల్లఁ బనికి వచ్చును. ఎట్టికర్తముల నాచరించినవారలకైన నందుఁ దరించు మార్గము కనఁబడును. అక్కారణముననే యేవిషయము ననువదించుచున్న నదియే యుత్తమోత్తమమని చెప్పఁబడియుండును. ఎవ్వారేమార్గమున భగవంతు నారాధించిన నది యుత్తమోత్తమమే యగుననువిశ్వాసము వారికిఁ గలిగించినఁగాని యద్దాని నాచరింపరు. ఎల్లరు నొక్కమార్గమునే యపలంబించునూహ గలవార లేల కారన్న భిన్నభిన్నకర్తముల నాచరించియుండుటయే కారణము. కాబట్టి పురాణములన్ని కర్త

ములకుఁ దగుమార్గములఁ దెలుపునవి యనియే దీనఁగల సారము.

పరమకారుణికుఁ డగుభగవంతుఁ డెల్లరూపములఁ దాల్చుఁగలవాఁడనియు, నెల్లతావుల నుండువాఁడనియు నాతనికి విరుద్ధమగునది యేదియు లేదనియు, నొక్కతావే యా పరాత్పరునకు ముఖ్యమగుననుట మంచిదిగాదనియు, నేమన నున్నయట్లమహనీయునిభావించి యారాధించిన నాలోకమునుండియే ప్రత్యక్షమై భక్తుల ననుగ్రహించుననియు సర్వనామము లాపరమేశ్వరునకుఁ జెల్లుననియు, నిశ్చలభక్తి నే నామమునఁ బిల్చినను బలుకుననియు, నొక్కనామమే యాతనికిం బ్రియమనుట పొరపాటనియు, మతభర్తములు వారివారి యధికారమునకుఁ గల్పింపఁబడి యుండుననియు, నంతయకాన్వయన్నింటియందు గమ్యస్థాన మొక్కవిధముగనే తెలుపఁబడి యుండుననియు, నక్కారణమున నితరమతాచారములను, మతస్థాపకులను దూషించుట నీతిబాహ్యమనియు, వారియభిప్రాయము లిట్టివని తెలిసికొనవలయుననియు, నదియే మంచి పద్ధతియనియు, నాస్థితియందున్న భక్తుఁ డితరుల దూషింపఁ దలంపఁడనియు మన మెఱుంగవలయును. ఈవిషయమును జక్కగా విమర్శించి తెలిసికొనువారలకు శివకేశవాదిదేవతల యందు భేదబుద్ధి పొడమదనియే దీనిసారము. పొడము నందురేని యతనిబుద్ధి యీవిషయమును జక్కగా గ్రహింపలేదని యూహింపవచ్చును.

నటుఁ డొక్కొక్కతఱి నొక్కొక్కవేషమును ధరించును. తదుచితరీతి మెలంగును. ప్రేక్షకు లాతని దద్దూరిపవం

తునిగనే భావించురు అతనికింగల్లు సుఖదుఃఖములయందుఁ దమరును బాల్పొందురు. అట్లే జగన్నాటకమందుఁ బరమాత్మ కార్యముల ననుసరించి తదుద్ధరణార్థ ముచితరూపమున నవతరించును. పామరు లారూపమున ననుభవించుసుఖదుఃఖములను నిజముగా ననుభవించుచున్నవాడనియే భావించురు. కాని నిర్లిప్తుడని భావింపరు. యోగు లవి కల్పితములని సంభావించురు. సర్వకర్తృఫలసాక్షియని తలంతురు. ఇదియే సజ్జనులకుఁ బామరులకుఁ గలభేదము. ఈభేదము ప్రాక్కాలమునుండి వచ్చుచున్నదేకాని క్రొత్తదికాదు. ఇది నశించుకాలము రాదనుట మిథ్యగాదు.

భక్తానుగ్రహార్థము భగవంతుఁ డొకరూపమునుదాల్చినదానినే యవతార మందురు. పైలోకమునుండి దిగుటయని దానియర్థ మగునని కొందఱు అందురు ఆకొందఱే పరతత్త్వమున కొక్కలోకము నివాసార్థము గలదనువారని యెఱుంగవలయును. ఆలోక మూర్ధ్వమున నున్నదని వారియూహ. ఊర్ధ్వార్థోభాగములు సృష్టములు కావని వారు నమ్తురు ఏలోకమున నుండువారు తమరున్నలోక మూర్ధ్వమనియు నింకొక్కలోకము తమకుఁ గ్రిందనున్నదనియు భావించురు. ఇట్లే యన్ని లోకములనుండువారు నని తెలియనగు. విద్వాంసు లిట్టి భ్రాంతికి మనసునఁ జోటియరు. వారలే తత్త్వవేత్తలు కాఁగలరు. ప్రాకృశ్చిమము లెట్లు స్థిరములుకాక యాయాతావులభేదములుగఁ దోచుచుండునో ఊర్ధ్వార్థోలోకము లట్టిభ్రాంతిని గల్గించునవియని మన మెఱుంగవలయును. సకల బ్రహ్మాండములు పరస్పరాకృష్టములై యాకాశముననే యున్నవి. అన్నియు

నివాసం భారతే వర్ష ఆకాంక్షంతి సదా సురాః,
స్వర్గావపర్గఫలదే తత్ప్రశ్నామః కదా వయం.

మునయః.

యదేతద్భవతా ప్రోక్తం కర్త నా న్యత్ర పుణ్యదం,
పాపాయ వా సురశ్రేష్ఠ వర్జయిత్వా చ భారతం.
తతస్సర్వశ్చ మోక్షశ్చ మధ్యమం తచ్చ గమ్యతే,
సవాన్యత్ర చ మర్త్యానాం భూమా కర్త విధీయతే.
తస్మాద్విస్తరతో బ్రహ్మన్నస్తాకం భారతం వద,
యది తే హి దయాస్తాసు యథావిధినిరేపచ.

బ్రహ్మః.

తదేతద్భారతం వర్షం సర్వబీజం ద్విజోత్తమాః.
బ్రహ్మత్వమమరేశత్వం దేవత్వం మరుతాం తథా,
మృగయతాః పురోయోనిం తద్వత్సర్వసరీసృపాః.
స్థావరాణాం చ సర్వేషా మితో విప్రాశ్శుభాశుభైః,
ప్రయాంతి కర్తభూర్విప్రా నాన్యా లోకేషు విద్యతే.
దేవానామపి భో విప్రాస్సదైవైష మనోరథః,
భారతే భవమాప్స్యమో దేవత్వాత్ప్రచ్యుతాః క్షితౌ.
మానుష్యం కురుతే యత్తు తన్న శక్యం సురాసురైః,
తత్కర్తనిరతైస్తైస్తు తత్కర్తక్షపణోస్తుభైః.
న భారతసమం వర్షం పృథివ్యామస్తి భో ద్విజాః,
యత్ర విప్రాదయో పర్ణాః ప్రాప్నువంత్యభివాంఛితం.
ధన్యాస్తే భారతే వర్షే జాయంతే యే సరోత్తమాః,
ధర్మార్థకామమోక్షాణాం ప్రాప్నువంతి మహాఫలం.

- ప్రాప్యతే యత్ర తపసః ఫలం పరమదుర్లభం,
సర్వదానఫలం చైవ సర్వయజ్ఞఫలం తథా, ౭౩
- తీర్థయాత్రాఫలం సమ్యక్గురునేవాఫలం తథా,
దేవతారాధనఫలం గార్వాస్త్యే చైవ యత్ఫలం. ౭౪
- యత్ర దేవాస్సదా హృష్టా జన్త వాంఛంతి శోభనం,
నానావ్రతఫలం చైవ నానాకాస్త్రఫలం తథా. ౭౫
- అహింసాదిఫలం సమ్యక్ఫలం సర్వాభివాంఛితం,
బ్రహ్మచర్యఫలం చైవ స్వాధ్యాయేన చ యత్ఫలం. ౭౬
- యత్ఫలం ఐనవానేన సన్న్యాసేన చ యత్ఫలం,
ఇష్టాపూర్తఫలం చైవ తథాన్యచ్ఛుభకర్తృణాం. ౭౭
- ప్రాప్యతే భారతే వర్షే న చాన్యత్ర ద్విజోత్తమాః,
కశ్యప్నోతి గుణాన్వక్తుం భారతస్యాఖిలాన్ ద్విజాః.” ౭౮

బ్రహ్మపురాణము. ౨౫ ఆధ్యాయము.

సుర్వలోకమున భారతవర్షము త్తమోత్తమమని యీపై
సువహరించిన ప్రమాణము తెలుపుచున్నదికదా. ఇతరపురా
ణములయందుగూడ దీనికి విరుద్ధములగు ప్రమాణములు కాన
రావు ఈవిషయమునే భగవంతుడు శ్రీకృష్ణమూర్తియు
తాతాస్త్రమునందు మూడవయధ్యాయమునందు

- “సహాయజ్ఞాః ప్రజాస్సృష్ట్యా పురోవాచ ప్రకాపతిః,
అనేన ప్రసవిష్యధ్వమేష వోఽస్తివృష్టకామధుక్. ౧౦
- దేవాన్ భావయతానేన తే దేవా భావయంతు వః,
పరస్పరం భావయంతశ్చేయః పరమవాస్పృథ. ౧౧
- ఇష్టాన్ భోగాన్ హి వో దేవా దాస్యంతే యజ్ఞభావితాః,
తైర్దత్తా న ప్రదాయైభ్యో యో భుంక్తే నేన ఏవ సః. ౧౨

యజ్ఞశిష్టాశిస్సంతో ముచ్యంతే సర్వకీర్తిషాః,

తే త్వఘం భుంజతే పాపాః యే పచంత్యాత్మకారణాత్." ౧౩

అని యర్జునున కుపదేశించెను. యజ్ఞరూపకర్తముల నొనరించి మానవులు దేవతలను దృష్టులగునట్లు చేయవలయుననియు, దానికిం గృతజ్ఞులై దేవతలు మానవుల కభీష్టభోగములను సమకూర్పవలయుననియు, నాసుఖములనుమాత్ర మనుభవిం చుచు వారికిఁ దృప్తిచేయ నెంచకయున్నచో మానవులు కృతఘ్నులగుట దొంగలనఁబడుదురనియు, దేవతలకు యజ్ఞము లచేఁ దృప్తి గల్పించి యవ్వలఁ దచ్చేషమును భుజించిన సర్వ పాపములు తొలంగుననియు, నట్లుచేయక తామే భుజించినఁ బాపములనే యనుభవించురనియుఁ దాత్పర్యము. దీనిచేతం గూడఁ గర్తృభూమి మర్త్యలోకమే యనియు నందు భారత వర్ష మేయనియు సారము కర్షకుఁడు పొలము చక్కఁగా దున్ని పండించి యతిథులఁబోషించునట్లు మర్త్యలోకవాసులు సత్కర్తముల నాచరించి యితరలోకవాసుల సంతృప్తలనుగా నొన రింతురు. పొలము పండకయున్న నెల్లరు నన్నాతురులై కష్ట పడునట్లు మర్త్యులు కర్తముల నాచరింపకయున్న స్వర్గలోక వాసులకుఁ దేజశ్శుష్టు లుండవు. వీరివలన నట్టిమహాపకారము నొందినదేవత లాయుపకారమునకుఁ బ్రత్యుపకారము చేయు చుందురు అనుటచే భారతవర్షము కర్తృభూమియగుట నిండ్రి జన్తించినఁగాని తరణోపాయ సాధనము లగుసత్కర్తముల నాచ రింప వలనుపడదు. భారతవర్షముగాక తక్కుంగలభూగోళ భాగములయందు నట్టికర్తముల నాచరింపఁగూడదా యన్న నొ ననవలయును. ద్వీపాంతరములయందుఁ గర్తముల కవకాశము

లేదు. ఇట్లు చెప్పట పక్షపాతముకాదా యన్నఁ గాదనవలయును. పరమకారుణికు లగుమహర్షులు పక్షపాతముగలవారన్నఁ బాప మొనఁగూడును. భారతవర్షవాసులే భగవత్కరుణకుఁ బాత్రుల, తక్కినవారు కారా యని యడుగుదురేని మహామునులభావము మీకుఁ దెలియదనియే వారలకు బదులీవలయును.

యజ్ఞాదికర్తముల నాచరింప భారతవర్షమే తగినది. తక్కినభూభాగములు కావు. ఇందే వేదములకు స్మృతులకుఁ బురాణములకు మఱియుఁగల గ్రంథరాజములకుఁ బ్రవృత్తిగలదు. తక్కినతావుల నట్లు లేదు. ఇక్కారణమున నందఱు కంటె వీరు తక్కువైనవారే. వేదాదులకుఁ బ్రవృత్తిలేని తావుల నుండువారు భగవదనుగ్రహమునకుఁ బాత్రులుకారనియే పురాణములును దెలుపలేదు. భగవంతు నారాధించు మార్గములు వేటువేటుపద్ధతుల నుండును. అం దీమార్గ మీవర్షమున కనుకూలముగా నుండును. ద్వీపాంతరముల వేటు మార్గము లుండును. ఏమార్గముల ననుసరించినను భగవంతుని కృపకుఁ బాత్రులు కావచ్చును. జ్ఞానమున కెల్లరు పాత్రులే యగుదురు.

“శ్రేయాః ద్రవ్యమయాద్యజ్ఞాత్ జ్ఞానయజ్ఞః పరంతప,
సర్వం కర్తాఖిలం పార్థ జ్ఞానే పరిసమాప్యతే.”

33

అన్నభగవదుక్తియే పైవాక్యమునకుఁ బ్రమాణ మగును. యజ్ఞముకూడఁ ద్రివర్ణములకేకాని శూద్రవర్ణమునకుఁ జెప్పఁబడలేదు. అంతమాత్రమున వారికి లోపము కలదా. వేటొక యజ్ఞము శూద్రులకు విధింపఁబడినది.

“వృక్షాన్ భిత్వా మహీం భిత్వా హత్వాశు త్రిమిక్తికాన్,
 కర్తకః ఖలయజ్ఞేన సర్వపాపైః ప్రముచ్యతే.
 యో న దద్యాద్విజాతిభ్యో రాశిమూలముపాగతః,
 స చోరస్య చ పాపిష్ఠో బ్రహ్మఘ్నం తం వినిర్దిశేత్.”

౧౦

పరాశరస్మృతి. ఆచారకాండము.

దేవతలను యజ్ఞములచే నారాధింపవలయును. లేకున్నఁ బాపముగలుగునని బ్రాహ్మణాదులకు విధించినట్లే శూద్రులకుఁ దత్కర్మాశ్రయించినవారికి రాశినుండి ధాన్యదానముచేయుటయే యొకయజ్ఞ మనఁబడుననియు దాన సకలపాపములు నశించు ననియుఁ గృషికర్తమున ననేకపాపములు గలుగుననియు నీఖల యజ్ఞము నవ్వాని నడంచుననియుఁ బ్రహ్మశ్రయించినవారికి ధాన్యదానమున సంతృప్తిగలిగింపకయున్నను బాప మొదలైనవి ననియుఁ బైవిధి శాసించుచున్నది. బ్రాహ్మణత్వ త్రియవైశుప్త్య లకుఁ జెప్పఁబడినయజ్ఞము శూద్రుల కెల విధింపఁబడలేదని ప్రశ్నించుట యంతమంచిదిగాదు వారివారికిఁ దగినయట్లు కర్తములు శాసించఁబడినవి. కాని ఫలము సమానము బ్రాహ్మణుఁడు యజ్ఞముచేసి పాపనిర్ముక్తుఁడగునట్లు ఖలయజ్ఞమున శూద్రుఁడు సకలపాపనిర్ముక్తుఁడగునని మహర్షులు విధించిరికదా. దీనఁ బక్షపాతముకలదా? ఉండిన నది శూద్రజాతీయందే యన వలయు. యజ్ఞప్రవృత్తికి ఫలమేమనఁగా ద్రవ్యత్యాగమే. బహువిధ శ్రమముల కోర్చి సంపాదించినధనమును సర్వార్థము నందు వ్యయించుట యనఁగాఁ దాత్పర్యమేమి? ధనమును దాచిపెట్ట వలయుననుకోరిక లేకుండఁజేయుటయు దానఁ బరుల కుపకారము గలుగునట్లు చేయుటయు ననునివిగాక

మతేమి? ద్రవ్యాశ వదలినఁగాని భగవదనుగ్రహపాత్రుఁడు కాఁజాలఁ డనుటయే దీనినుండి నేర్చుకొనఁదగినవిషయము.

భారతవర్ష వాసులకుఁ జెప్పఁబడినకర్తము లితరభూభాగ వాసులకుఁ జెప్పఁబడకపోయినంతమాత్రమున వారెల్లఁ బాపాత్ములు కారు. మఱికొన్నిమార్గములు వారికిం గలవు. వానిని దప్పక యనుష్ఠించినయెడల వారును భగవంతునిప్రేమ మున కర్తులే యగుదురు. సదాచారములు కర్తములు దేశ కాలాదుల ననుసరించి యేర్పఱుపఁబడినవి.

“యే తత్ర బ్రహ్మణాస్సమృద్ధినః, యుక్తా ఆయుక్తాః, ఆలూక్షా ధర్మ కామాస్సుయః, యథా తే తత్ర వర్తేరకా, తథా తత్ర వర్తేథాః, ఆథా భ్యాభ్యాతేషు, యే తత్ర బ్రహ్మణాస్సమృద్ధినః, యుక్తా ఆయుక్తాః, ఆలూక్షా ధర్మ కామాస్సుయః, యథాతే తేషు వర్తేరకా, తథా తేషు వర్తేథాః. ఏష ఆదేశః ఏష ఉపదేశః ఏషా వేదోపనిషత్ ఏతదచశాసనం ఏవముపాసి తవ్యమ్.”

శిక్షాపల్లి.

ఒక్కధర్మమే దేశభేదములనుబట్టి చూటుననియు నందుఁగల యాయు లెట్లు లద్దాని ననుచుండురో యట్లే యొనరింపవలయు ననియు నుపనిషత్తు బోధించుచున్నది ఆర్యులనఁగా నాదేశ మున సదాచారనిరతులని యర్థము. శ్రౌతకర్తముతప్పఁ దక్కుం గలకర్తము లొక్కరీతిగా నుండక మార్పునొందియుండును. కాని శ్రద్ధగా నాచరించిన ఫలము సమానమే యని యెఱుంగ వలయును కావున మహర్షులతీంద్రియజ్ఞానముగలవారు కావున నాయాదేశములకుఁ దగినట్టులు ధర్మప్రవృత్తి నెఱింగించి రనియుఁ బక్షపాతముగలవారు కారనియు వారు చెప్పిన

చొప్పునఁ బ్రవర్తించుటయే యుత్తమమార్గమనియు, వారి నిందించుట స్వక్షేమనాశనహేతువనియు నెఱుంగందగును.

❀ అ వ తా ర ము లు. ❀

భగవంతునియవతారము భక్తానుగ్రహార్థమే యనుట స్పష్టము. ఆరూపమే యోభగవంతుని దనరాదు. ఆ రూప మప్పటి కార్యమునకుఁ దగినది. కాని యది శాశ్వతముగా నుండునదికాదు. వరాహరూపము భగవంతుఁ డొకకార్యము నకై యంగీకరించి యప్పని కాఁగా దానిని వదలినను భక్తుఁ డారూపమున ధ్యానించినచో నాతనిధ్యానము శ్రద్ధాయుక్త మగు నేని యాసర్వేశ్వరుఁ డాతనికి నిష్ఠమగు నావరాహ రూపముననే దర్శన మొసంగి రక్షించును. అంతియగాని, వైకుంఠమున నొక్కసాధమున వరాహరూపమున మహావిష్ణు వుండు ననరాదు. ఈవిషయ మెల్లరకుఁ దెలిసినదియే. దీనిం బట్టియే భగవంతుఁ డెల్ల రూపములుగలవాఁడనియు, నేభక్తుఁ డేరూపమున ధ్యానించిన నారూపముననే దర్శనమిచ్చు ననియు నిశ్చయింపవచ్చును. ఈసద్ధాంతము చలించునదికాదు. ఇట్టులుండ శివకేశవులు వేఱనుట యెట్లొ తెలియఁజాలకున్నాఁ డను. శివరూపము సర్వేశ్వరునకు విశేషప్రీతిప్రదముకాదేని యతఁడు సర్వేశ్వరుఁ డెట్లుఁగును. వైకుంఠముకాక తక్కిన లోకము లామహాత్మునకుఁ బ్రియములు కావేని సర్వసముఁ డెట్లుగును? పుణ్యపాపములఫలముల ననుభవించువారి నిష్పక్ష పాతదృష్టిం జూడఁడేని సర్వసాక్షి యెట్లుగును? ఇట్టివాదములు చేయుచో నాపరమపురుషుని యచింత్యగుణముల క్షీణింపఁ

జేయఁబూని పాపము సంపాదించుకొనుట కాక వేటొకమంచి ఫలము సంపాదింప నవకాశములేదనియే యిందలిసారము.

చతుర్భుజములుగలిగి శంఖచక్రగదాపద్మములు దాల్చి పీఠాంబరధారియై భగవంతుఁడు వైకుంఠమున నుండునన్న శిరసావహింపవలసినదే. కాని యాచిహ్నములుగలిగి యాలోకమున నున్నవాఁడే భగవంతుఁడన్న నంగీకరింపరాదు. ఆవాదము నిస్సారమైన దనవలయు. అట్లు బోధించువారలకు భగవంతుఁడు సర్వేశ్వరుఁ డగుదృఢజ్ఞానము లేదనియే తోచెడును. వైకుంఠమున నంతప్రీతియుఁ గైలాసమునఁ నప్రీతియు నాపరమేశ్వరునకు నుండునేని యతఁడు వైకుంఠమునకు మాత్రమే యధిపతి యనఁబడు భగవత్కళాలేశసంభూతుఁ డగును. అంతియకాని సర్వలోకేశ్వరుఁడుకాఁడు. ఇంతమాత్ర మామహాత్ముని ప్రభావము నోర్వఁజాలమేని తత్కృపకుఁ బాత్రుల మేలాగుగా నగుదుమో యూహింపఁదరముకాదు. ఇట్టివాదములు చేయఁబూనుట భగవద్భక్తి సంపూర్ణముగఁ గుదురక యజ్ఞానము సుంతయుండిన స్థితీయాటచేతనే యని కొందఱు పెద్దలు పలుకుదురు. సావధానముగా నాలోచించిన నావాక్కు సరియే యని తోచును. భగవంతునకుఁ బక్షపాతము దేని యందు లేదేని యొక్కరి నెక్కుడుగఁ జ్రేమించుటయు వేటొక్కని చ్రేమింపకయుండుటయు నేల యని యడుగవచ్చును. శ్రీభాగవతమునందు

“న బ్రహ్మణస్వపరభేదమతిస్తవ స్యా

త్సర్వాత్తనస్సమదృశస్వసుఖాసుఖాతేః,

సంసేవతాం సురతరోరిప తే ప్రసాద

స్నేహానుదూషముదయో న విపర్యయోఽత్ర."

౬

౧౦ స్కం.

అనువాక్యము కలదు. సర్వాత్మభూతుఁడు సమదర్శనుఁడు నిరతిశయాత్మ సుఖానుభూతియు నగుపరమేశ్వరునకుఁ దనవాఁడని, పరుఁడనుభేదభావము లేదు. కాని యెవ్వారాపరమాత్మను సత్కర్తృములకు ఫలముగా నేవించునో వారలకు నీయనుగ్రహము కల్పవృక్షముభంగి ఫలమునిచ్చును. నేవించనివారల కది లేదు. ఇంతమాత్రమున భగవంతునకు భేదభావము కలదనరాదు. కల్పతరువు సమీపమునకుఁ బోవనివారలకు దానిచలనఁ గలుగుఫలాదిలాభము లెట్లు గలుగును! చెంతకురాని నైదానిఁ గోపము కలదనవచ్చునా?

ఈ ప్రమాణమునుబట్టి యిండుక యోజించిన భగవంతునకు నిది నాదనునదియే లేదనియు నితరమని చెప్పఁబడినదియే యుండ నవకాశములేదనియుఁ బొడకట్టును. వైకుంఠముపయిన భిమానము హెచ్చుచుమాట యేటఁగలిసెఁగదా. శ్వేతద్వీప నాథునిగాఁగాని, వైకుంఠనాయకునిగాఁగాని, కైలాసపతినిగాఁగాని మఱి యే బ్రహ్మాండప్రభునిగాఁగాని భావించి నేవించినఁ జాలును. ఆపరమకారుణికుఁడు వాంఛల నొసఁగుకరుణు వారిపైఁ బొలయించును ఆయా రాధనము చేయునట్లు చేసిన దేది? వారిసత్కర్తృమే అది చూచరింపకుండఁ జేయున దేది? దుష్కర్తృమే. వారినెల్ల సర్వసాక్షి గావునఁ జూచుచునే యుండును. భాగవతము ప్రమాణ మనువారలు దీనిం గాంచి యైన దుర్వాదముల మానుదురుగాక.

❧ అవతారకారణములు. ❧

సర్వసాక్షి యగుపరమేశ్వరుడు భక్తానుగ్రహార్థము లోకమున నవతరించును. ఎట్టితరుణమునందు? మర్త్యలోకవాసుల శక్తులు. వారలకుఁ గీడునేయఁదలంచురాక్షసులు చెలరేగుచున్నపుడును, ధర్మము నశించునపుడు, దానిమూలమున నధర్మము తలయెత్తునపుడు తనమాయ నంగీకరించును ఆప్రకృతి యొకరూపమును గల్పించును. అది యప్పటికార్యనిర్వహణమునందు సమర్థమై యుండును. ఈవిషయమును

“అజోఽపి సన్నవ్యయాత్తా భూతానామిశ్వరోఽపి సః,

ప్రకృతిం స్వామధిష్ఠాయ సంభవామ్యత్తమాయయా.

౬

యదా యదా హి ధర్మస్య ఙ్గానిర్భవతి భారత,

అభ్యుత్థానచుధర్మస్య తదాత్మానం సృజామ్యహం.

౭

పరిత్రాణాయ సాదూనాం వినాశాయ చ దుష్కృతాం,

ధర్మసంస్థాపనార్థాయ సంభవామి యుగే యుగే.”

౮

గీత. ౪ ఆధ్యాయము.

అను నీ శ్రీకృష్ణవాక్యములు స్థిరపఱచుచున్నవి.

“మయాభ్యక్షేణ ప్రకృతిహ్నుయతే సచరాచరమ్,

హేతునానేన కౌంఠేయ జగద్విపరివర్తతే.

౧౦

అవజానంతి మాం మూఢా మాయషీం తనుమాశ్రితం,

పరం భావమజానంతో మమ భూతమహేశ్వరం.”

౧౧

౯ ఆధ్యాయము.

అను నీహరివాక్కులును సాయపడుచున్నవి.

“వికో దేవస్సర్వభూతేషు గూఢస్సర్వవ్యాపీ సర్వభూతాంతరాత్మా,

కర్తాధ్యక్షస్సర్వభూతాధివాసస్సాక్షీ చేతా కేవలా నిర్గుణశ్చ.”

అని శ్రుతియుఁ బై నుదాహరించిన యభిప్రాయమునకుఁ దోడ్పడుచున్నది.

కొందఱు ప్రకృతియన్న నదరిపడుదురు. ప్రకృతి నవలంబింపకయున్నచో భగవంతుఁడు కదలఁజాలఁడని వారలెఱుంగరు.

“ప్రకృతిం స్వామవష్టభ్య విసృజామి పునః పునః,

భూతగ్రామమిమం కృత్స్నమవశం ప్రకృతేర్వశాత్.”

౮

౯ అథ్యా.

అను నీ గీతావాక్యము వారికి బోధింపఁగలదు. ప్రకృతింగూడకయున్నచో దేహధారియే పరమేశ్వరుఁడు కాఁజాలఁ డన్న విషయము వారికిఁ దోచుదొక్కో! వారినిషయ మట్లుండుగాక. ధర్మహాని కోర్వక నిర్గుణుండయ్యు సగుణుండై రూపముచేదాల్చి తనమహత్త్వమును లోకులకుఁ దెలిపి యధర్మము నడంచి యారూపమును వదలును. అది కొందఱ కర్పారూపముగా నుండును. భక్తాంతరంగములయం దారూపము సర్వదా యుండునదియే. ఆరూపములనే యవతారము లందుము.

సర్వసాక్షియైనచో దుర్జనుల వధింపనేల? అది పక్షపాతముకాదా యనవచ్చును. భగవంతున కెల్లరయం దొక్క విధమగు పక్షపాతమే (దయయే) కలదు. కాని యొక్కొక్కరియం దది వేరువిధముగా నున్నయట్లు తోచును. కరుణానీరధియగు నాపరమాత్మ యెల్లరకు నుపకారమే చేయును. అది యొకానొకరియందు నపకారముగా నగునట్లు తోచఁజేయును. వైద్యుఁ డెల్లరోగుల కుపకారమునే చేయఁ బ్రయత్నించును.

కాని యతఁ డిచ్చునొషధము రోగము ననుసరించి మాటు చుండును. ఫల మెల్లర కారోగ్యము కల్గుటయేకదా. అట్లే కర్తానుసారముగా నాసర్వేశ్వరుఁడు కొందఱపై నాగ్రహమును గనఁబఱచును. బాహ్యదృష్టికే యది యల్లగపడును. పరమార్థదృష్టి కది కరుణగనే తోచును. హిరణ్యకశిపునందును బ్రహ్మాదునందును భగవంతునిదృష్టి సమమే. దానివలనిఫలము సమానమే. దానిని గనఁబఱచుపద్ధతిమాత్రము వేరు. వధరూపమున హిరణ్యకశిపుని, వరప్రదానరూపమునఁ బ్రహ్మాదుని నుద్ధరించెను. వీరిరువురు బాంధుస్థాన మొక్కటియే. కావున భగవంతునకుఁ బక్షపాతము కల దనరాదు. జనకుఁడు తన యుల నందఱ నొక్కగఁగి గాపాడును. కొందఱ దండించును. కొందఱ నూఱడించును. కొందఱ భయపెట్టును. ఏమైన నొసఁగి కొందఱ ననునయించును. రీతిభేదములేకాని ఫల భేదములేదు. వారివారిప్రకృతుల ననుసరించి రీతిభేదము లవశ్యము లయ్యెను. ఒక్కపద్ధతియే యెల్లరకుఁ బనికిరాదు వారి వారికర్తములు భేదములుగానఁ దదనురూపమగుమార్గమున వారికి నుపకారముచేయఁదగు. ఆమార్గము నెఱుంగునుగాన జనకుఁడు పుత్రుల నందఱ నొక్కరీతిఁగాక భిన్నరీతుల బాగు చేయును. అట్లే పరమేశ్వరుఁడు పరమకారుణికుఁడయ్యు సర్వజ్ఞుఁడౌట నాయాప్రాణులకుఁ గర్తానుసారముగా నొకమార్గమును నెఱుగి దాని వారి నుద్ధరించును. మార్గభేదమును గనుగొని పామరులు తన్మూలము నెఱుంగఁజాలక భగవంతుఁడు పక్షపాతి యుండురు. అది మిగులఁ బొరపాటు. ఏయేమార్గముల నెవ్వరి నెప్పుడు చక్కపెట్టవలయునో పరమాత్మ యెఱుం

గునుగాని మనబోంట్ల కది తెలియఁచిరమా మన మెన్ని మార్గముల దూషించినను లెక్కగొనక యాదేవాదిదేవుఁడు సమయమువచ్చినపుడు దూషకులనుగూడ నుద్ధరించును. తొలుతఁ దన్ను దూషించెనని మది నెంచఁడు. తత్కర్తృగతి నెఱుంగునుగాన నది యతని కర్తవ్యమే యని తలంచును. వానిని దగినమార్గమునఁ గడతేర్చును. కావున సమదర్శనుఁడు కాఁ డనుట మనపాపముననే యని యొప్పుకొనక తప్పదు.

అవతారకారణములలో ధర్మసంస్థాపనము ప్రధానము. రెండవది దుష్టనిగ్రహపూర్వకశిష్టపరిపాలనము. శిష్టులనఁగా

“స పాణిపాదచపలాః స నేత్రచపలాః మునిః,

స చ వాగంగచపల ఇతి శిష్టస్య లక్షణమ్.”

మహాభారతము అశ్వమేధపర్వము.

“ధర్మో నాభిగతో యైస్తు వేదస్సపరిబృంహణః,

తే శిష్టా బ్రాహ్మణాః స్తోత్రా నిత్యమాత్మగుణాన్వితాః.”

కూర్మపురాణము.

“విశేషశబ్దనిష్ఠుస్తే శేషశిష్టః ప్రచక్షతే,

మన్వంతరేషు యే శిష్టా ఇహ తిష్ఠంతి ధారి కాః.

మనుస్సప్తర్షయశ్చైవ లోకసంతానః పరణాత్,

తిష్ఠంతీహ చ ధర్మార్థం తాన్ శిష్టాన్ పరిచక్షతే.

తైశ్చిష్టైః పాలితో ధర్మః స్థాప్యతే వై యుగే యుగే.”

మాత్స్యపురాణము. ౧౨౦ అధ్యాయము.

“ధర్మేణాధిగతో యైస్తు వేదస్సపరిబృంహణః,

తే శిష్టా బ్రాహ్మణాః జ్ఞేయాశ్శ్రుతిప్రత్యక్షమేతవః.”

౧౦౯

మనుస్మృతి. ౧౨ అధ్యాయము.

శ్రుతేః ప్రత్యక్షీకరణే మేతవః యే శ్రుతిం పఠిత్వా తదర్థముప దిశంతి తే శిష్టా విజ్ఞేయాః. అని కుల్లూకభట్టు.

అను ప్రమాణముల ననుసరించి శిష్టు లనఁగా వేదార్థము నెఱింగి జితేంద్రియులగుచు జ్ఞానప్రధానకర్తృముల నాచరించుచు నితరులకు వేదార్థ మిట్టిదని బోధించుచు నుండువారని సారము. అట్టిశిష్టులనే భగవంతుఁడు కాపాడఁ బ్రయత్నించును. అంతియ కాని

“సావిత్ర్యాశ్చపి గాయత్రాస్సంధ్యోపాస్త్యగ్ని కార్యయోః,

అజ్ఞానాత్కృషికర్తారో బ్రాహ్మణా నామధారకాః.”

3

పరాశరస్మృతి. ౮ ఆధ్యాయము.

అనెడిలక్షణములు గలవారు కారు. ధర్మసంస్థాపనము దుష్టుల నిగ్రహించి శిష్టులఁ బరిపాలించినఁగాని కానేరదు. కావునఁ దొలుదొలుత దుష్టుల నిగ్రహింపఁబూనును. దుష్టులకుఁ బరాపకారముచేయుట స్వభావకర్తృము. శిష్టులకుఁ బరోపకారము చేయుట స్వభావకర్తృము. ఈస్వభావములు రెండును బ్రాక్తన దుష్కృతసుకృతఫలములు.

ధర్మమును రక్షింప నిర్లిప్తుఁడయ్య నాపరాత్పరుఁడు సాకారుఁడగునన నిక నాధర్మమహత్త్వమిట్టిదినిపొగడ నెవ్వరి తరము? అది నశింప సర్వము నశించుననుట కింకేయదాహరణము కావలయు? అట్టియవతారము లనేకములు. అందు నిరుపదొకండు ప్రధానములని, అందును బది ముఖ్యతమములని పెద్దలందురు. ముఖ్యాముఖ్యము లనుమాటల కర్థము లోకమునకుఁ గల్గినయుపకారాధీనముగ నుండును. అంతియకాని యొక్కయవతారమునకంటె వేఱొక్కయవతారము శ్రేష్ఠమని కాదు. కార్యము ననుసరించి కొన్నియవతారములు చిరకాలము లోకమున నుండును. కొన్ని యచిరకాలముననే విర

మించును. ఆయవతారములు మత్స్య, కూర్మ, వరాహ, నారసింహ, వామన, పరశురామ, శ్రీరామ, బలరామ, బుద్ధ, కల్కి నామములఁ బ్రఖ్యాతిఁగాంచినవి. బలరామస్థానమున శ్రీకృష్ణునింజేర్చి కొందఱు దశావతారము లివి యందురు. కొందఱు శ్రీకృష్ణావతార మీదశకమునఁ జేర్పఁదగదందురు. శ్రీకృష్ణచరిత్రము నంతయుఁ బఠించిన నది దశావతారపరిగణనమునఁ జేరదనియే తోచును. ఇందుఁ జేరినను జేరకున్నను భగవదవతారములే కాన భేదమేమియు లేదు.

❦ శ్రీరామావతారము. ❦

పరశురామావతారమున కంశావతార మనుప్రసిద్ధి కలదు. అది యుక్తముకాదని కొందఱుందురు. కాని యుక్తమనియే నాభావము. అంశావతార మనఁగాఁ గార్యార్థము యోగ్యమగుతనువున భగవంతునికళ ప్రవేశించి యాకార్యము తీర్చును. పిదప నాకళ స్వస్థానమును జేరును ఒక్కయవతారము వేటొకయవతారముచేఁ బరాభవమునొందుట సంగతము గాదు. శ్రీరామునిచేఁ బరశురాముఁడు పరాభవింపఁబడెనని రామాయణమహాకావ్యమునఁ గలదు కావునఁ బరశురామావతార మంశావతార మనఁబడునన్నపలుకు సమంచి తముగనే యున్నది. పరశురామునియందు భగవత్కళ యుండఁగనే శ్రీరాముఁ డెట్లు పరాభవించెనని యడిగినయెడల నది పరాభవముకాదనియు నాకళ రామునిజేరుటకు సాధనమనియు సమాధానము. ధనుస్సంగ్రహణదూపమగు మిషచే నాతేజస్సు శ్రీరామమూర్తియందుఁ జేరెనని యెఱుంగవలయును. దుర్వారక్ష త్రియతేజస్సును హరించుకార్యమునకే యామునియం

దది ప్రవేశించెను. ఆకార్యము నెఱవేఱెను. కార్యాంతరము దాన సాధింపఁదగినది లేకుండెను. సమయమునకై యది వేచి యుండెను. మహత్తరదానపుల నడంపఁదగుకార్య మాసన్న మగుడు నదియేదో యొకవ్యాజమున స్వస్థానమును గలిసెను. ఈయవతారమునఁదప్ప నిట్టికార్యము వేఱొక్కచో సాగలేదు కదా. ఇట్లన్నివిధముల నాలోచించినను బరశురామావతార మంశావతారమనియే తోచును. ఈవిషయమును జర్పింపఁ గూడ నిది సమయముకాదు.

వైకుంఠమును విడనాడి శ్రీమహావిష్ణువు భూలోకమున రామరూపమున నవతరించెనని కొందఱుందురు. ఇట్లు చెప్పిన భగవంతుని మహత్త్వమునకు లోపముగలుగునని వా రూహించినవారు కారని తోచెడు. శ్రీరామావతారము భూలోక ముననుండునంతదనుక వైకుంఠవాసునిగా మహర్షులు ధ్యానింప ఫలము కలుగదా? ఆలోకమున నేవకులుతప్ప భగవత్సాధము శూన్యముగ నున్నదియా అని యడుగువారలకు బదులేమి? దీనిసత్య మిది యని యూహింపవచ్చును. భగవంతుఁ డవతరింపఁగనే వైకుంఠమున నుద్యోగముకలవారుతప్ప నెవ్వరుండ రను పామరుల యాశయము పొరపాటు. సర్వవ్యాపియగు భగవంతుఁ డొక్కచో నుండువాఁడు కాఁడు. కావుననే భక్తానుగ్రహార్థ మొకరూపమున నవతరించును. సర్వలోకములలో నుండును. ఎవ్వ రేలోకమున నుండువానిగా భావించురో లేక యేపర్వతభాగముననో యేవృక్షరూపముగ నున్నయట్లొ ధ్యానించురో వారల కారూపముననే తోచును. ద్వారకా పురవాసునిగా నొక్కఁడును, గోవర్ధనోద్ధరణముచేయుచున్న

వానిగా నింకొక్కఁడు నేకకాలమున ధ్యానించినయెడల వార
 లిరువురకు నట్లే తోచి వారిని శ్రీకృష్ణుఁ డనుగ్రహించును.
 అంతియకాని యొక్కొక్కలోకము నొక్కొక్కకాలమునఁ
 బాడుపెట్టి వేటొక్కతావున నుండఁడు. కావున శ్రీరామావ
 తారమున వైకుంఠము పాడుపడియుండదు. వైకుంఠ మెందున్న
 దన్న నెందున్నయట్లు భావించుట రోయందే యది యుండును.
 లేదన్న నెందును లేదు. పురాణములయందు దాని కొక్క
 చోటును స్థిరపఱచుట పామరులు సర్వవ్యాపకునిగా ధ్యానిం
 పఁజాలరనియేకాని వేటొక్కఁడుకాదు. కనఁబడునదియంతయు
 నశించునదియేకాని స్థిరముగా నుండునది యొక్కటియు లేదు.
 పర్వతములు స్థిరములుగావాయన్న మానవులదృష్టింబట్టిచూడ
 స్థిరములేకాని యవి భగవంతునివలె స్థిరముగా నుండునవి
 కావు. మానవులను గీటకములు చిరకాలజీవులనుగా భావిం
 చును. ఏ? వానిదృష్టిచే మానవులు గొప్పవారుగాఁ గానఁ
 బడుటయే యందులకుఁ గారణము. త్రిమూర్తులును శాశ్వ
 తులుకారు. మహాప్రళయముదనుక నుండువారు. ఆపల నా
 మూర్తిత్రయ మొక్కతేజస్సుననే చేరును. పాదరసము లేశ
 ములుగానుండి యొక్కటిగా మాటునుగదా. జలబిందువులు
 వేలువేలుగానుండి మరల నొక్కటిగాఁ జేరుట కనఁబడును
 గాదే. అట్లే సర్వరూపము లొక్కరూపముననే యంతరూ
 తము లగును. ఈనియమము భంగము నొందునది కాదే
 కావున రామావతారమున వైకుంఠమున భగవంతుఁ డుండఁ
 డన్నవాదము సరియైనదికాదు. పామరుల కట్లు కల్పింపఁబడక
 పోయిన శ్రీరామునియందు నెల్లవారలకు భక్తి కుదురదు.

అది కుదురవలయుననియే యట్లు కల్పింపబడినదని యెఱుంగవలయును.

❧ లోకస్థితి - రామకథాకల్పనము. ❧

శ్రీరామావతారమునకు ముందు లోకమున జనులస్థితి యెట్లున్నదని యిండుక చర్చించుట యప్రస్తుతప్రశంసకాదు. అంతియగాక ముఖ్యముకూడ నగును. ఈచర్చకు నాధారములు పురాణములు, శ్రీమద్రామానుజము లోనగునవియే. ఆకాశరామన్నపంచాంగ మన్నట్టు లూహలపై నూహలు పొరలి పొరలి రాగా వాని నన్ని సర్వజ్ఞులవలె బ్రసంగించి యదేదో గొప్పసాండిత్య మనుకొని యుబ్బి తబ్బిబ్బు లగు మహాత్ముల ప్రణాళిక ననుసరింపను ప్రాచీనుల గ్రంథములనే యాధారములుగా గ్రహించి వ్రాయుదును. కేవల మూహలు సత్యేతరములే తఱచుగా నగును. ఒకానొకప్పు డందుఁ గొన్ని సత్యములు కావచ్చునుగాని వానినే నన్ని వ్రాయరాదు. మన స్సునఁగలపట్టువల సత్యమార్గమును గప్పిపుచ్చి తాజెప్పఁదలంచుకొన్న మతమున కనుకూలముగా నొకయూహను బొడమునట్లు చేయును సత్యమార్గమునే నెమకఁ బ్రయత్నించు వారరుదుగ నుందురు. అట్టివారియూహలుకూడ నన్నియు సరియైనవి కావనవచ్చును. ఇంక మొండిపట్టువలగలవారియూహలకు సత్యమునకు నెంతదూరముండునో వేరుగఁ జెప్పవలయునా?

కొందఱు రామాయణము కేవల కల్పితకథ యందురు. రామచంద్రుడే యవతరింపలే డందురు. ఏదో యొక దేశమున నొక్కమహాత్మునిధర్మపత్నిని నాగరకతగల వేటొకఁ

డపహరించికొని పోగా నతఁడు మరల సాధించికొని తెచ్చు కొనెనట. ఆపడంతిమిన్నంగూడి సంసారయాత్ర గడవెనట. ఆమహాకథ లోకప్రసిద్ధిని గాంచఁగా దానఁగలస్వారస్యము నెఱింగి యెవరో యింతటిపుణ్యకథ లేకున్న లోకమునకేహాని కల్గుననియు, మోక్ష మెల్లరకుఁ జేకూరుమార్గమే నశించు ననియు, దలపోసి త్వరపడి రామాయణమును సంస్కృత భాషను వ్రాసిననియు, దీనింబలింప మహాఫల మబ్బుననుట దబ్బఱయనియు, గొందఱు మేధాశక్తిసంపన్నులు చరిత్ర మును దెలుపుగ్రంథములఁ బఠించి వఠించి యప్పండిత్యబల మున నిట్లు పలుకుదురు. వారిపలుకులు వ్రాతలు వేదతుల్యము లనియు యుక్తియు క్తములనియు నమ్మువారు గొందఱు పురాణ ముల నితీహాసములను రామాయణమహాకావ్యమును బరిశీలింప కయే యివన్నియుఁ దప్పలందురు. మఱికొందఱు మహనీయు లేవో నాలుగుశ్లోకములం బఠించి తిరస్కృతవ్యాసమహర్షులై పురాణాదులు పరస్పరవిరుద్ధములనియు, నీకారణముననే యెం దటో తోచినట్లు వ్రాసినని తేలుచున్నదనియుఁ బలుకుదురు. ఇంకను గొందఱు పురాణాదులలోఁ బెక్కుభాగములను వేఱు వేఱుకాలములయందుఁ గొందఱు తోచినట్లు తమయాశయ ముల కనుకూలముగాఁ జేర్చి రందురు. అది నిజమే యని గొందఱు మహర్షితుల్యులు చప్పటులఁగొట్టుచు నుపన్యసించుచు వేదికపై నృత్యముచేయుచుండఁ జ్రేతకు లానందసాగరమున నోలలాడుచు శిరఃకంపములఁ దమయాశయముల వెల్లిబుచ్చు చుందురు. మఱియుఁ గలుగు కొందఱు తీమహారహస్యవిషయ ముల నెల్లరకు బోధించుచుఁ బూర్వుల నిందించుచు సంతసించు

చుందురు. వీరెల్లరకు నిదియే పరమపురుషార్థమని తోచి యుండుననుట నిస్సంశయము. వీరలకు సమాధానము చెప్పఁ బూనుట వృథాకాలక్షేపమే కాక నిష్ఫలముకూడ నగును. ఎన్నివిధముల బోధించినను గామిలారోగపీడితులకెల్లవస్తువులు పచ్చగాఁ గనఁబడినట్లు నిస్సారములుగాఁ దోచునేకాని యం దిసుమంతయు సత్యముకలదని తోచదు. కావున నట్టివారికిం దెలిపి యద్దానఁ గలుగఁగలమహాకీర్తి నార్జింపఁ బూనక పామరులకుఁ దెల్పినఁ గొంతఫలము కలుగును. దానఁ బామరులు భగవంతు నారాధింపఁజాలుదురు. పైవారు గ్రహింపఁ గాని భగవంతుని నేవింపఁగాని పనికిరారు. వారట్లు భగవత్కథల దూషించుచు నానందింపనిండు. దానఁ బురాణములు లోనగువానికిఁ గొంత యావంతయు లేదు. వారికిఁ బ్రమాణములగు చరిత్రగ్రంథములుకూడఁ బరస్పరవిరుద్ధములుగ నే యుండును. ఒక్కరు వ్రాసినట్లు వేఱొక్క రావిషయమును వ్రాయరు. కాని యాతప్పులను వారాక్షేపింపరు. ఇంతదనుక మన దేశచరిత్రము నొక్కరీతిగా వ్రాసినవారు కనఁబడరు. ఐనను వారినిగాని తద్గ్రంథములనుగాని దూలువారు కానరారు. ఇట్టివారే పురాణముల నాక్షేపించువారు. కావున వారిప్రశ్నములను లెక్కచేయక మనము భగవత్కథలఁ జదువుకొని యానందించు టుత్తమము. క్రమముగా వారుకూడ నీకథలఁ బరికించి విశ్వాసపంతులై కృతార్థులగుదురుగాక!

శ్రీరామాయణము కల్పితమే యనువాద మాస్తికుల మనస్సులను జలింపఁజేయఁజాలదు. సూర్యునిపై నుమిసినట్లు తద్దూషణములు కొంతకాలమునకు వారిమనస్సులనే బాధింపఁ

గలవు భగవంతుడే లేడనియు, నుండినచో నిపుడు వచ్చి మాటలాడవలయుననియు బల్లలు గ్రుద్ది యార్భటించినకొందఱు మఱికొంతకాలమునకే సర్వేశ్వరుడు కలడనియు, మహర్షులున్నవారనియు, వారితో మాటలాడితిమనియు, వారు తమ తపస్సులనెల్లలోక ఋషిమునకై దారవోయుచున్నవారనియు, నింక నెన్నియోవిధములఁ బలుకుచుండఁ దలలూచుచుండ లేదా. వారిపల్కుల నెందఱో యాదరించుచుండుటలేదా. వారు చెప్పెడియుక్తులను శిరసావహించి నమ్ముచుండుటలేదా. భగవద్భక్తులమాటలకుఁగాని యీమాటలకుఁగాని చలించుటయేలేదు దేవుని దూషించునపుడు వారిదుష్కర్తమునకు వగచిరి భూషించునపుడు సత్కర్తముచేయుచున్నవారని యానందించిరి ఇన్నిమాఝులుగలవారు వారేకాని భక్తులు గారు కదా. కావున శ్రీరామచంద్రనవతారము కల్పితమను వారిదుర్వాదమునకు భయంపడనక్కఱలేదు. భగవంతుడు ధ్యానగమ్యుడు కావున రామరూపమున నవతరింపకున్న నవతరించినట్లు సంభావించి యారూపమును మఱినిల్పినచో దాన మేలుగలుగునేకాని హాని యేనాఁటికిఁ గలుగదు. కాఁబట్టి మనసు దుర్వాదమని దూషింపఁబనిలేదు. దానిజోలికిం బోకుంటయే మంచిది. ఐనఁ గొందఱ కిది నిజమేమో యని తోచును. వారు నాస్తికులు గారు. పరమాస్తికులు గారు. సంశయములు తీర్చినవారు పరమాస్తికులే యగుదురు కాఁబట్టి యావిషయమును పడవవలసివచ్చెను. సమాధానముకూడ నాయాయితృప్తుల వ్రాయుదును. మఱికొందఱు భారతమునకు ముందే రామాయణము జరిగినదనుట సత్యముకాదందురు.

కొన్ని కారణములబట్టి భారతమే ముందు సాగినదందురు. ఆయా ఊపములకుంగూడ వేటొకభాగమున సమాధానము వ్రాయుదును. ఏలయనగా నీసంపుటమంతయు నీచర్చలతో నిండిన శ్రీరాముచరిత్రము వినుకుతూహలమున నుండుభక్తులకు నిస్పృహకల్గించినవాడ నగుదును. కాబట్టి ప్రకృతవిషయమునకే కడంగుదును.

భగవంతుఁ డవతరింపఁ దగినన్ని కారణము లుండవలయును. లోకమునఁ ద్రేతాయుగాంతమున నష్టికారణము లేవియుండెనో మన మెఱుంగవలయుఁగదా. ప్రధానముగా శ్రీ రామాయణము పురాణాదులఁబట్టి మనము పరికింతము.

“చతుష్పాత్యకలా ధర్మస్వత్వం చైవ కృతే యుగే,
 నాధర్మేణాగమః కల్పిన్న సుహృత్ ప్రతి వర్తతే. ౦౦
 ఇతరేష్వాగమాధర్మః పాదశ స్వపరోపితః,
 చౌరికాన్మతమాయాభిర్ధర్మశ్చాప్రైతి పాదశః. ౦౧
 అరోగాస్పర్శసిద్ధార్థాశ్చతుర్వర్ష శతాయుషః,
 కృతే త్రేతాదిఘోష్యామాయుర్హిసతి పాదశః. ౦౩
 వేదోక్తమాయుర్హ్యైవామాశిష్యశ్చైవ కర్మణామ్,
 ఫలంత్యుయంగం లోకే ప్రభావాశ్చ శరీరిణామ్. ౦౪
 అన్యే కృతయుగే ధర్మాస్త్రేతాయాం ద్వాపరేఽపశే
 అన్యే కలియుగే స్మాణాం యుగహ్మసానురూపతః. ౦౫
 తపః పరం కృతయుగే త్రేతాయాం జ్ఞానముచ్యతే,

నొకలాభము మానవులకుఁ గలుగదు. కాన నందు నాల్గుపాదములు గలదిగా నుండును. శ్రీతాయుగాదులయందు నధర్మమున ధనవిద్యాదు లించుక లభించుకారణమున ధర్మము వరుసగా నొక్కొక్కపాదమువంతు క్షీణించును. తొలియుగమున మర్త్యుల కాయుస్సు నాలుగువందల సంవత్సరములు. శ్రీతాయుగాదుల నొక్కొక్కభాగము తగ్గుచుండును. కృతయుగమునఁ గలధర్మములు శ్రీతాయుగమున నన్నియు నుండవు. మాటుచుండును. కృతమునఁ దపస్సే యుత్కృష్టధర్మము. శ్రీతాయుగమున నాత్మజ్ఞానము ద్వాపరమున యజ్ఞము, కలియుగమున దానము ననునివి ముఖ్యధర్మములు.)

“అస్మే కృతయుగే ధర్మాస్తే తాయాం ద్వాపరే యుగే,

అస్మే కలియుగే నృణాం యుగరూపానుసారతః.

౨౨

తపః పరం కృతయుగే శ్రీతాయాం జ్ఞానముచ్యతే,

ద్వాపరే యజ్ఞమిత్యాహుర్దానమేవ కలౌ యుగే.”

౨౩

పరాశరస్మృతి. ౧ ఆధ్యాయము.

“తపో ధర్మః కృతయుగే జ్ఞానం శ్రీతాయుగే స్మృతం,

ద్వాపరే చాధ్వరః ప్రాకృతస్త్రీష్యే దానం దయా దమః.”

బృహస్పతిస్మృతి.

ఈస్మృతులంబట్టి చక్కఁగాఁ బరీక్షించిన యుగములమార్పు వలన మానవులకృత్యము లెట్లు మార్పునొందునో తెలియఁ గలవు. శ్రీతాయుగమున నాత్మజ్ఞానము సంపాదించుటయే ప్రధానధర్మానుష్ఠానమని తెలిసికొంటిమి. ఇతరయుగములధర్మములు చేయరాదని భావముకాదు. ప్రధానధర్మ మియుగమున నిదియని సారము. శ్రీతాయుగమున నాత్మజ్ఞానము

సంపాదించుకొన మానవులు ప్రయత్నింప వలసియుండును. ఆత్మజ్ఞానము సామాన్యముగా లభించునదియా? కాదు. బహు కాలభగవద్భాసనసాధ్యము.

త్రేతాయుగమునందుఁ గొంతకాలము జరగఁగా నానా భాగములయందు ధర్మధ్వంసకులగు రక్కసులు బయలువెడలిరి. మానవుల భక్షింపసాగిరి. నగరములు గ్రామములు పల్లియలు నిరంతరరాక్షసబాధాధిక్యమున కోర్వఁజాలనివయ్యెను. మునులు కాననముల నివసించి ఫలమూలాదుల భక్షించుచు నిరంతరనియమమునఁ దప స్సొనరించువారలయ్యు వారిబాధల కోర్వఁజాలక

“యస్తాదేష సురేంద్రాణాం మాత్రాభిర్నిర్మితో నృపః,

తస్తాదభిభవత్యేష సర్వభూతాని తేజసా. ౫

బాలాఽపి నావమంతవ్యో మనుష్య ఇతి భూమివః,

మహతీ దేవతా హ్యేషా నరరూపేణ తిష్ఠతి. ౮

స రాజా పురుషో దండస్య నేతా కాసితా చ సః,

చతుర్ణామాశ్రమాణాం చ ధర్మస్య ప్రతిభూః స్తుతః.” ౧౭

మనుస్మృతి. ౭ అధ్యాయము.

అనుస్మృతిప్రకారము ధర్మరక్షకులగు రాజుల నాశ్రయించిరి. వారు తెగించియుద్ధముచేసి వారిచే నిహతులైరి ఇట్లు మహత్తర ప్రజాపీడ భూతలమునఁ గలగెను. ధర్మము నాచరింపఁబూనిన రక్షోబాధ కలుగుచుండెను. పతివ్రతలకష్టములు వచింప నలవి గాకయుండెను. శిశువులు కంటఁబడినంతనే రాక్షసులు కొనిపోయి భక్షించుచుండిరి. వారిపాటుచూచుచుఁ దల్లిదండ్రులు రోదనముతప్ప వేటొక్కకార్యము చేయఁజాలకయుండిరి.

మహారణ్యములయం దేమూలలయందో దాఁగియుండవలసిన
యవస్థ మునులకుఁ గల్గెను అరణ్యభాగములు విశేషభూభా
గము నావరించి దుస్తరములుగా నుండెను. త్రోవలయందు
వేచియుండి రాక్షసులు మానవులం గొనిపోయి భక్షించు
చుండిరి. స్త్రీల నెత్తుకొనిపోవుచుండిరి. పూరుషులు భార్యలు
మొట్టయిడుచుఁ బోవుచుండఁ జూచుచు నేమియుఁ జేయఁ
జాలక పరితపించుచుండిరి వారిదుఃఖముల నాలకించి ప్రతి
క్రియఁజేయఁ జింతించువారుగాని లేకయుండిరి అందందు
నగరములలోఁ గొందఱు రాజులు సమర్థులున్నను వారు
తమ దేశమును గాపాడుకొనుటయందే నిరంతరము కాలము
గడువఁదగువారలైరి.

యజ్ఞములు చేయఁబూనినచో దుష్టులగు రాక్షసులు
రక్తమాంసములఁ గురియించి వానిఁ జెఱచుచుండిరి. తపశ్శక్తి
సంపన్నులగువారిం జంప నోడియు వారికృత్యములను బాడు
చేయుచుండిరి. అఱచేతులఁ బ్రాణములుంచుకొని మునులు
తత్పత్నులు తత్పత్నులు దిన మొకయేడుగాఁ గాలముపుచ్చు
చుండిరి. దానవాంగనలు స్వేచ్ఛగాఁ దిరుగుచు ద్రోవలఁ గాచి
యుండి రాకపోకలు చేయువారలఁ బట్టుకొని తీనుచుండిరి.
సుందరాకారులఁ జూచినంతన వారిం గామించుచుండిరి. వారి
దయకుఁ బాత్రులుకాని పూరుషులు దండింపఁబడుచుండిరి.
కొందఱు హింసించఁబడుచుండిరి. కొందఱు రక్కసులు వికృత
వేషముల జంతువుల హింసించుటయే ప్రధానకృత్యముగాఁ
జేయుచుండిరి. కాననములెల్ల మానవాగమ్యములుగ నుండెను.
పరోపకారముచేయఁగలవార లుండినను రాక్షసనాయకులయా

గ్రహమునకుఁ బాత్రులు కాఁజాలకయుండిరి. ఒక్కొక్క-
రాక్షసుఁ డొక్కొక్క భూభాగమును గై వసముచేసికొని
స్వేచ్ఛగా నేలుచుండెను. వలసినతఱి వనితలం గొనిపోవుచుం
డుట వారికి స్వభావమైయుండెను.

ఇన్ని కడగండ్లుకలిగినను మహర్షులు గహనములయందా
శ్రమములఁ దపోబలమునఁ గాపాడుకొనుచు సత్రయాగము
లనుజేయుచు శిష్యుల విజ్ఞానవంతులనుగా నొనరించుచునే
యుండిరి. అనసూయ లోపాముద్ర మొదలగుసాధ్వీమణులు
పతిసేవాపరాయణత్వమునఁ దమ్ము రాక్షసులు కన్నెత్తియొనఁ
జూడఁజాలక భీతిల్లుచుండఁగా నుండకపోలేదు. ఎందోతప్ప
సాధారణముగా నాలోచించినఁ బురంధ్రీలలామలకు నిరంతర
రాక్షసబాధలు గలుగుచునే యుండెను.

ఇట్టి మహానర్థపరంపరలు భూలోకమునఁ గలుగుచుండ
దేవతలు వారియధిపతియగునింద్రుఁడు వారినడంపఁజాలక
యజ్ఞాదిసత్కర్తృములు సాగమిబలహీనులై యేకార్యము చేయఁ
జాలక పరితపించుచు సర్వేశ్వరుని బ్రార్థించుచుండిరి తమ్ము
రాక్షసులు బాధింపకయుండఁ గాపాడుకొనఁజాలనివా రిక
మానవుల కెట్లు సాయపడఁగలరు? ఏదినము రాక్షసవీరులువచ్చి
తమపురములను ముట్టడింతురో యని జాగరూకులై యుండిరే
కాని తొమ్ములపైఁ జేతులువైచుకొని హాయిగా నిద్రపోయిన
వారు కారనుట సత్యము. ఇక నట్టి యశక్తులు మానవులకుఁ
దోడ్పడి రక్కసుల నుక్కడంచుట యెక్కడ? స్వర్గమున దేవ
తలు భూలోకమున మానవులు రేయింబవల్లు రక్షపతులను
దత్సేనలను భగవంతుఁ డెఘ్రుడవతరించి వధించి మమ్ముం గాపా

డునా యని వేచియుండిరి. భగవంతుడు వారిదీనాలాపముల నాలకించుచునే యుండెను. కాని కాలమునకు వేచి యుండెను.

సర్వేశ్వరుడుకూడఁ గాలము నిరీక్షింపవలయునా యన్నప్రశ్నము కొందఱుచేయుదురు వారికిఁ గాలము వేటు భగవంతుడు వేటు అనుభావము గలిగియుండవచ్చును. భగవంతుడు తా నాజ్ఞాపించినమార్గముల నుల్లంఘింపఁడు. భగవదాజ్ఞ లనఁగా శాస్త్రములే. ప్రాణులు తమరుచేసికొన్న కర్తముల ఫలముల ననుభవించుచుందురు. ఆయనుభవమే కాలము. అది ముగియునంతదనుక నెవ్వరు నేమియుఁ జేయఁజాలరు. “కర్తు మకర్తు మన్యథా కర్తుం సమర్థః పరమేశ్వరః” అన్నసూక్తి ప్రసిద్ధమే. సర్వేశ్వరుడు పూనుకొనిన దేనినైన మార్పఁ గలఁడు. కాని సత్యరూపుఁడగు భగవంతుడు స్వోక్తులకు విరుద్ధముగాఁ గార్యముఁ జేయఁబూనఁడు.

“యశ్శాస్త్రవిధిముత్స్పృజ్య వర్తతే కామకారతః,

న స సిద్ధిమవాప్నోతి న శుఖం న పరాం గతిమ్.

౨౩

తస్మాచ్ఛాస్త్రం ప్రమాణం తే కార్యాకార్యవ్యవస్థితౌ,

జ్ఞాత్వా శాస్త్రవిధానోక్తం కర్త కర్తుమిహార్హసి.”

౨౪

గీత. ౧౬ ఆధ్య.

అనునదియే భగవదుక్తిరూపమగు శాస్త్రము. ఒకవిధమగు కర్త మొనరింప నొకఫలము గలుగునని శాస్త్రము విధించును. ఆరీతిఁ బ్రవర్తించినవాఁ డాఫలము ననుభవింపకపోవఁడు. అట్లు వాడనుభవించుచుండ వానివలన నితరులకుఁ గష్టములుకలిగి నను భగవంతుడు తత్ఫలానుభవ కాలమును గుఱుచునేయఁడు

ఎవరివలననో కష్టము లనుభవింపఁదగుకర్తము నాప్రజలు చేసియుందురు. కావున నీయిరువురను సాక్షిమాత్రుడై చూచుచుండును. పరిపక్వకాలమురాఁగాఁ గర్తృఫలానుభవము వారికిఁ గలుగఁజేయ దదనురూపమగురూపమును ధరించును. కావునఁ గాలమును బ్రతీక్షించుట భగవంతునకు న్యాయ్యమేకాని యితరము కాదు.

“న హి కారణం వినా కార్యస్యోత్పత్తిః” (కారణము లేక కార్యము కలుగదు) అన్నన్యాయము ననుసరించి భగవదవతారమునకుఁ దగినన్ని కారణము లుండవలయును. మానవుల కష్టములు దేవతలయభ్యర్థనము ధర్మమునకు విచ్యుతి యను నివి హేతువులు. పరమేశ్వరుఁ డవతరించుటకుఁ దగినయద్భుష్టముచేసికొన్న కుటుంబము కావలయును. కరుణాశరధిని గుమారునిగాఁ గాంచఁగల్గుట మహాభాగ్యముకాదా. దానిని మించఁదగుభాగ్య ముండునా. అనేకజన్మకృతసుకృత పరిణతి కదా యాభాగ్యము. అట్టి భాగ్యముకలకుటుంబముకూడ వేచి యుండెను. తాను వైకుంఠమునుండి బయలువెడలఁ దగు ముహూర్త మొక్కఁడుమాత్ర మే సిద్ధము కావలసి యుండెను. దానికై పరమాత్మ కాచుకొనియుండెను.

—● భగవదారాధనము. —●

ఇన్నియు సిద్ధమై యుండెను. ఇన్నింటికి సరియగుకారణము వేటొండు కలదు. అదియే భగవదారాధనము. మానవలోకమున భగవంతు నేయేచిహ్నములుగలవానిగా భక్తులారాధింపఁదలఁతురో దాని కనుగుణమగు రూపమును బరమాత్మ గ్రహించును. అంతియకాని యారూపమే యామహ

నీయమూర్తికి సమృతము వేటొకడు కాదనరాదు. ఏలయనఁగా నతఁ డరూపుఁడు. కార్యార్థము సరూపుఁడగును. సరూపుఁడే ప్రకృతివిశిష్టుఁ డనఁబడును. సగుణబ్రహ్మమనియు నాతనిం బిలుతురు. త్రిగుణవిశిష్టయే ప్రకృతి. ఆసగుణబ్రహ్మము నెల్ల రారాధింతురు. ఈయారాధన మనేకభేదములుగలవి. అందు ధ్యానరూపమగునర్చనము ప్రధానము. దానిఁ దెలుపుమార్గమునకే సమయాచారమనిసేరు పట్టుకములయందే స్వాధ్యక్ష దేవతారూపమును నిలిపి ధ్యానించుటయని దానిసారము. ఆధ్యానమున కిట్టిరూపమే యుండవలయు ననునియమములేదు. భక్తుఁడుమనస్సంకల్పానుసారము రూపముకల్పించుకొనంగగు. సర్వరూపములుగలవాఁడాభగవంతుఁడేకదా. తేజోరూపునిగాఁ గాని శంఖచక్రాద్యాయుధనిశిష్టకరచతుష్టయవిరాజితునిగాఁ గాని, కపాలాదిచిహ్నముల ధరించినశంకరునిగాఁగాని, లేకసింహాసనస్థయగు పరమేశ్వరీరూపమునఁగాని, మఱియుఁగనకచ్ఛచ్ఛినయితరచిహ్నములుగలరూపునిగాఁగాని ధ్యానింపవచ్చును ఆ యర్చనమునకు వస్తువు లక్కఱలేదు. పరిశుద్ధనిశ్చలమనస్సు మాత్రమేకావలయు. అదియున్న నితరవస్తువు లక్కఱలేదు. అదిలేకున్న నెన్నిపరికరములున్నను ఫలములేదు పామరలకుఁ దృప్తినిగల్గించుపొంటె నీవస్తువులు' చెప్పఁబడియెను. పరమపావ నములగుపుష్పాదులం బూజించి పూజించి యామూర్తిని మదిని నిల్ప నభ్యాసముచేసికొని పిదప బాహ్యపూజ మానవలయును. తొలుతనే బాహ్యపూజ మానరాదు. మానసికపూజ యెల్ల రకు శక్యముగాదు. బాహ్యపూజానిరతిగలిగి భగవత్కృపకుఁ బాత్రుఁ డెవ్వఁడగునో యాతఁడే మానసికారాధనమున కర్హుఁ

డగును. అట్టివాడే భగవత్కరుణకుఁ బాత్రుడయ్యెనని మన
 మూహింపవచ్చును. కొందఱు బాహ్యపూజయే వల దంధురు.
 వా రలసులని చెప్పఁదగుదురు. బాహ్యపూజయనఁగా విగ్రహా
 రాధనమని యర్థము. ఆవిగ్రహము రత్నసువర్ణరజతామ్రాది
 నిర్మితము కావచ్చును. అం దుత్తమోత్తమములు గలవనుట
 పామరుల లోభగుణమును బరీక్షించుటకే యని యెఱుంగ
 వలయును. అనఁగా ధనవంతుఁడు లోభియై మృత్సాహిణాది
 కృతవిగ్రహమును బూజింపరాదు. దరిద్రుడయైన వానినే
 పూజింపవచ్చును. ధనవంతుఁడు రత్ననిర్మితప్రతిమను భక్తిచే
 బూజించిన నే ఫలముకలుగునో దరిద్రుఁడు మృత్తికచే నిర్మిం
 చినప్రతిమను భక్తిగలిగి పూజించిన నాఫలము గలుగును. దీనఁ
 దే లేడి సారమేమి? ప్రతిమ ధ్యానమునకే యని భక్తిప్రధాన
 మనియేకదా. ఎవ్వనిమన స్సేయాకృతిం గోరునో యాయా
 కృతని బూజింపవచ్చును. శక్తిరూపునిగాఁ బూజించినను
 ఫలముగలుగునా యని కొందఱు ప్రశ్నింతురు వారికి శక్తి
 యన్న సాధ్యసము గలుగునుగాఁబోలు ఒక్కరూప మాపర
 మాత్మకుఁ గలదని వేటొక్కరూపము లేదనిచెప్పుట సమంజ
 సముకాదని ముందే వ్రాసితిని. మరల వ్రాయుట స్పష్టముగా
 నెల్లరకుఁ దెలియుకొఱకే యని భావింపందగు ఉపనిషద్వా
 క్యములఁ దిలకింపుఁడు.

“అశబ్దమస్పర్శమరూపమవ్యయం

తథారసం నిత్యమగంధవచ్ఛయత్,

అనాద్యనంతం మహతః పరం ధ్రువం

నిచాయ్య తం మృత్యుముఖాత్ప్రముచ్యతే.

3 వ పల్లె.

అగ్నిర్యథైవో భువనం ప్రవిష్టో

రూపం రూపం ప్రతిరూపో బభూవ,
 ఏకస్తథా సర్వభూతాంతరాత్మా
 రూపం రూపం ప్రతిరూపో బహిశ్చ. ౯
 వాయుర్యభైకో భువనం ప్రవిష్టో
 రూపం రూపం ప్రతిరూపో బభూవ,
 ఏకస్తథా సర్వభూతాంతరాత్మా
 రూపం రూపం ప్రతిరూపో బహిశ్చ. ౧౦
 సూర్యో యథా సర్వలోకస్య చక్షు
 ర్న లిప్యతే చాక్షుషైర్బాహ్యదోష్టైః,
 ఏకస్తథా సర్వభూతాంతరాత్మా
 న లిప్యతే లోకదుఃఖేన బాహ్యైః. ౧౧
 ఏకో వశీ సర్వభూతాంతరాత్మా
 ఏకం బీజం బహుధా యః కరోతి,
 తమాత్మసం యేనువశ్యంతి ధీరా
 స్తేషాం సుఖం శాశ్వతం నేతరేషామ్. ౧౨
 నిత్యో నిత్యానాం చేతనశ్చేతనానా
 మేకో బహూనాం యో విదధాతి కామాన్,
 తమాత్మసం యేనువశ్యంతి ధీరాస్తేషాం
 శాంతిశ్శాశ్వతీ నేతరేషామ్. ౧౩

కతోపనిషత్తు. ౫ వర్ణి.

బహిశ్చ=స్వేనావికృత స్వరూపేణాకాశవత్. అని శంకరభాష్యము.
 దీనిసార మేమనఁగా నొక్కరూపమే పెక్కురూపములుగా
 నగునని వాస్తవమున రూపమేలేదని యెవ్వ రీవిషయము నెఱుంగుదురో
 సర్వాంతరాత్మనుగా నాపరమాత్మను గాంతురో
 వారే ధన్యులని.)

“ఇదంవై తన్నథు దధ్యుష్టాధర్వణోఽశ్వీభ్యామువాచ తదేతద్భషిః
పశ్యన్నవోచత్ రూపగ్ం రూపం ప్రతిరూపో బభూవ తదస్య రూపం
ప్రతిచక్షణాయ”..... ౧౯

బృహదారణ్యకోపనిషత్తు. ౪ ఆధ్యాయ.

“సర్వతః పాణిపాదం తస్సర్వతోఽక్షిశిరోముఖం,
సర్వతశ్శృతిమల్లాకే సర్వమావృత్య తిష్ఠతి. ౧౩

సర్వేంద్రియగుణాభాసం సర్వేంద్రియవివర్జితం,
అసక్తం సర్వభృచ్చైవ నిర్గుణం గుణభోక్తృ చ. ౧౪

బహిరంతశ్చ భూతానామచరం చరమేవ చ,
సూక్ష్మత్వాత్తదవిజ్ఞేయం దూరస్థం చాంతికే చ తత్.” ౧౫

గీతాశాస్త్రము. ౧౩ ఆధ్యాయ.

ఇట్లనేక ప్రమాణములు గలవు. వీనిసార మొక్కవిధముగనే
యున్నది. గ్రంథవిస్తరభీతి నింకను వ్రాయక వదలెదను. ఇతఁ
బ్రకృతి పురుషునివదలి యుండునదికాదనుటకు నొకటిరెండు
ప్రమాణములు చూపెదను.

“సంయుక్తమేతత్త రమక్షరం చ
వ్యక్తావ్యక్తం భరతే విశ్వమీశః,
అనీశశ్చాత్మా బధ్యతే భోక్తృభావాత్
జ్ఞాత్వా దేవం ముచ్యతే సర్వపాతైః.” ౧౬

శ్వేతాశ్వతరోపనిషత్తు. ౧౦ ఆధ్యాయ.

“మాయాం తు ప్రకృతిం విద్యాన్తాయినం తు మహేశ్వరం
అస్యావయవహుతైస్తు వ్యాప్తం సర్వమిదం జగత్.” ౧౦

శ్వేతాశ్వ. ౪ ఆధ్యాయ.

“మమ యోనిర్తపాద్భిస్తా తస్మిన్ గర్భం దధామ్యహం,

సంభవస్సర్వభూతానాం తతో భవతి భారత.

3

గీత. ౧౪ ఆధ్యా.

“మయాభ్యజేణ ప్రకృతిస్సూయ తే సచరాచరం,
హేతునానేన కాంతేయ జగద్విపరివర్తతే.”

౧౦

గీత. ౯ ఆధ్యా.

“తదేతదక్షరం బ్రహ్మ సప్రాణస్తదువాచ్యనః,
తదేతత్సత్యం తదమృతం తద్దేద్ధవ్యం సోమ్యఃపిద్ధి.
యస్మిన్ ద్యౌః పృథివీ చాంతరిక్షమోతం మనస్సహ ప్రాణైశ్చ సర్వైః.”
ద్వితీయముండకోపనిషత్తు. ౨ ఖండము.

౨

“మత్తః పరతరం నాన్యత్క్రిందితస్తీ ధనంజయ,
మయి సర్వమిదం ప్రాతం సూత్రే మణిగణా ఇవ.”

౨

గీత. ౭ ఆధ్యా.

“మూలప్రకృతిరేవైషా సదా పురుషసంగతా,
బ్రహ్మాండం దర్శయత్యేషా కృత్వా బై పరమాత్మనే.
ద్రష్టౌసౌ దృశ్యమఖిలం బ్రహ్మాండం దేవతాస్సురా,
తస్యైషా కారణం సర్వా మాయా సర్వేశ్వరీ శివా.
క్వాహం వా క్వ సురాస్సర్వే రమాద్యాస్సురయోషికః,
లక్ష్యంశేన తులామస్యా న భవామః కథంచన.”

౬౦

౬౧

దేవీభాగ. ౩ స్కం. ౩ ఆధ్యా.

విగ్రహార్చన మల్పఫలమే యనుట కుదాహరణములలో
గొన్నింటిని జూపెద.

“యద్వాచా నభ్యుదితం యేన వాగభ్యుద్యతే,
తదేవ బ్రహ్మ త్వం విద్ధి నేదం యదిదముపాసతే.
యస్తనసా న మనుతే యేనాహుర్తనో మతం,
తదేవ బ్రహ్మ త్వం విద్ధి నేదం యదిదముపాసతే.”

౪

౫

యచ్చక్షుషా పశ్యతి యేన చక్షూషి పశ్యతి,
తదేవ బ్రహ్మ త్వం విద్ధి నేదం యదిదముపాసతే. ౬
యచాభిలేణ న శృణోతి యేన శ్రోత్ర మిదం శ్రుతం,
తదేవ బ్రహ్మ త్వం విద్ధి నేదం యదిదముపాసతే. ౭
యత్రాజేన న ప్రాణితి యేన ప్రాణిః ప్రణీయతే,
తదేవ బ్రహ్మ త్వం విద్ధి నేదం యదిదముపాసతే.” ౮

కేనోపనిషత్తు. ౧ ఖండము.

నారాయణవిరచిత కేనోపనిషద్దీప్తికలో

ఈశ్వరేణ వసిష్ఠంబ్రతి.

“శృణు బ్రహ్మవిదాంశ్రేష్ఠ దేవార్చనమనుత్తమమ్,
న దేవః పుండరీకాక్షో న చ దేవస్త్రిలోచనః.
న దేవో దేవరూపా హి న దేవశ్చిత్తరూపకః,
అకృత్రిమచునాద్యంతం దేవనం దేవ ఉచ్యతే.
అకారాదిపరిచ్ఛిన్నే మితే వస్తుని తత్కుతః,
అకృత్రిమచునాద్యం తం దేవనం చిచ్ఛివం వినుః.
అజ్ఞాతశివతత్త్వానామాకారాద్యర్చనం కృతం,
యోజనాధ్వన్యశక్తస్య శ్రోకాధ్వా పరికల్పితే.”

ఇత్యాది.

“పాషాణలోకమణిమృజ్జయవిగ్రహేషు
పూజా పునర్జననభోగకరీ ముముక్షోః,
తస్మాద్యతిస్స్వహృదయార్చనమేవ కుర్యా
ద్వాహ్యర్చనం పరిహరేదపునర్భవాయ.”

మైత్రేయోపనిషత్తు. ౨ ఆధ్యాయము.

ఇట్లనేకప్రమాణములను జూపవచ్చును. వీనినిబట్టి పరికింపఁగా
బ్రహ్మతిపురుషులకుఁ జంద్రచంద్రికలకువలె సూర్యాతపములకు

వలె నభేదమనియు, భగవంతుని విగ్రహరూపమునఁ బూజించుట యల్పఫలము నిచ్చునదియే యనియు సర్వవ్యాపకునిగా ధ్యానించుటయే యుత్తమఫలదమనియు నది శక్యముగాని పామరులకే బాహ్యర్చనము చెప్పఁబడియెననియు మన మెఱుంగవలయును.

ప్రకృతిసహాయములేక పురుషుఁ డేకార్యము చేయఁజాలఁడు. పురుషోత్తముని సాన్నిధ్యములేక ప్రకృతి కార్యమును దేని నొనరింపఁజాలదు. పరమాత్మసంకల్పించును. ప్రకృతి బ్రహ్మాండముల నిర్మించును. త్రిమూర్తు లనఁబడు బ్రహ్మవిష్ణుమహేశ్వరులు ప్రకృతీకల్పితులు.

“కరాంశుశిఖోత్పన్న నారాయణదశాకృతిః”

అన్న ప్రమాణము న్యాయమునే తెలుపుచున్నది. భగవత్సాన్నిధ్యబలమున నామూలప్రకృతి యనేక బ్రహ్మాండకోటుల క్షణకాలమునఁ గల్పించునన నీక నీమూర్తులను గల్పించుట యొకయచ్చెరువా, ‘శ్రీరామో లలితాంబికా’యన్న సూక్తీయు సత్యమే యనవలయును. ఏలయనఁగా రూపవంతమంతయుఁ బ్రకృతిమయమే. కాని తద్భిన్నమేదియుఁ గానరాదు. ప్రకృత్యతీతుఁ డొక్కపరంజ్యోతియే. త్రిమూర్తు లొక్కొక్క బ్రహ్మాండమునకు వేఱువేఱుగ నుండుదు. ఇంద్రాదులు నట్లే. ప్రకృతి పురుషులనఁబడు మహామాయాపరమేశ్వరులు సకలబ్రహ్మాండాములకు నిరువురే. దీనింబట్టియే వారిమహత్త్వ మెఱుంగువచ్చును. ఇట్లేన్నివిధముల నాలోచించినను బ్రకృత్యతీతుఁ డొక్కపరమాత్మతప్పఁ దక్కుంగలవారెల్లఁ దద్వశగతులే యని తేలెడిని. కావున లలితాంబయే రాముఁడనుపేర లోక

సంగ్రహశాస్త్ర మవతరించెననువాదము యుక్తియుక్తమే. మహా క్రూరరాక్షసులనెల్ల బ్రహ్మవిష్ణుశంకరులు గెలువలేక పాటి పోవఁగా మహాకాళి యనుపేర జగదంబ యవతరించి యడంప లేదా. రావణాదిరాక్షసు లారాక్షసులలో నేపాటి?

వైకుంఠమునుండి శ్రీమహావిష్ణు వవతరించెనని యనేక గ్రంథములు నుడువుచున్నవికదా యందుచేని వైకుంఠవాసియుఁ బ్రకృతివిశిష్టఁడేకాన నావాద మీవాదము నడంపఁ జాలదు. మఱియు విష్ణుభక్తులు రాముఁడు విష్ణువని భావించి పూజించిన నేఫలముగలుగునో శక్తిభక్తులు రాముఁడు శక్త్యవతారమేయని భావించి యారాధించిన నాఫలమే కలుగును. ఎల్లరూపములుగలవాఁ డొక్కఁడే యగుట నన్ని గ్రంథములు సత్యమునే తెలుపుచున్నవని మనము గ్రహింపవలయు. ఒక్క పురాణము ప్రమాణము వేఱొక్కఁడ ప్రమాణమని వాదించుట నిస్సారవాదము. అన్నియునొక్కపర బ్రహ్మమహిమమునే మార్గభేదములచేఁ దెలుపుచున్నవని గ్రహించువారల కేగ్రంథము కూడఁ బ్రమాణము కాదని తోఁచదు. అన్నియు సత్యములే యని తోచును. దుర్బితాభిమానమను గ్రుడ్డితనముగలవారలకే సకలకష్టములు కలుగును. వారింగూర్చి సాధుమతు లనుతాపము నొందవలసియే యుండు. విగ్రహారాధన మల్పఫలము నిచ్చునదియనుట నిర్వివాదాంశము. అంత రారాధన మనఁగా మానసికపూజ యుత్తమఫలదము. ఐనను బామరులకు మానసికపూజ చేయుశక్తి కలుగవలయునని పెద్ద లెఱింగి విగ్రహార్చనమును గల్పించిరి. ఆపద్ధతిని బూజించి దానికి ఫలముగా

సర్వవ్యాపకునిగా భగవంతు నెఱుంగవలయుననియే పూర్వుల భావము.

ఇకఁ బ్రకృతము ననుసరింతును. త్రేతాయుగాంతమున మానవులచిత్తములు భయాక్రాంతములై యుండెను. ఆముష్మిక విషయమును విచారించు నవకాశమే వారికిఁ గలుగక యుండెను. ఐహికసుఖముకూడ వారికిఁ గలుగక ప్రాణరక్షణమే ప్రధానకార్యముగా నుండెను. కావున సాధారణముగా జనులెల్ల భగవదారాధనమును మానిరనవలయును. వారిమనస్సులయందు భక్తిని గుదుర్పఁజాలినమార్గము భగవంతుఁ డవతరించి వారికి దర్శన మొసంగుటయే యనవలయును. వేటొక మార్గ మాకార్యమునకుఁ జాలినది లేకుండెను. భయము తొలఁగినఁగాని శాంతి మది నెలకొనదు. అది పదిలముగా నుండినఁగాని పారమార్థికచింత కవకాశము దొరకదు అది దొరకినఁగాని భక్తి కలుగ నవకాశ మేర్పడదు అది యేర్పడినఁగాని భగవంతునియం దాదరముగలుగదు. అది కలిగినఁగాని యైహిక సుఖములు తుచ్ఛములనుభావము పొడసూపదు అదిపొడసూపినఁగాని శ్రద్ధ వెలయదు అదివెలసినఁగాని యుత్తమమార్గము కనఁబడదు. అదియే భగవంతునికడకుఁ గొనిపోవునది. ఆమార్గము కనఁబడునట్లు చేయుటకే పరమాత్మ ప్రయత్నించెను. ఆప్రయత్నమే రామావతారమని యెఱుంగవలయును.

ఇది విషయావతరణిక.

బాలకాండము.

భగవంతుఁ డవతరింపఁబూనియుండెను. దేవతలు మునులు సమయమునకై ప్రతీక్షించుచుండిరి మానవు లెప్పుడెప్పు డీ కష్టములు గట్టెక్కునా యని పరితపించుచుండిరి. ఇంక భగవంతుఁ డవతరించుకుటుంబ మేది యని విచారింపవలయును. భూలోకమున నెన్నియో రాజకుటుంబములు గలవు. అవన్నియు సదాచారసంపన్నములే. కాని జగన్నాథుఁడు కొడుకుగాఁ బుట్టెదగిన యదృష్టముచేసికొన్న మహాపతివ్రత యెవ్వతయో. పవిత్రచిత్తుఁ డెవ్వఁడో యెవ్వ రెఱుంగుదురు? ఆతల్లిదండ్రులం బోలువా రెవ్వరుందురు? అదృష్ట మనఁగా నట్టిదికాక మఱెట్టిదగును? ఆవంశచరిత్ర మేమన్వంతరమునందును నశించునది కాదు ఎవ్వరిచేతను దూషింపఁబడునదికాదు వేదమువలె స్థిరించువారిని బాపనచిత్తులనుగా నొనరించును. ఆచరిత్రమునే యాపత్కాలములఁ బఠింతురు. ఆపదలు తొలఁగునన్న విశ్వాసము వారికిం గలిగియుండదు ఎన్నితపస్సులు, ఎన్నిదానములు, ఎన్నివ్రతములు, ఎన్నియాత్రలు, ఎన్నియజ్ఞములు ఇంకనుగల మహాకార్యము లెన్నిచేసినను దద్వంశచరిత్రము నకు సాటియగునే. దానింబోలుభాగ్యము కలదనవచ్చునే. అట్లునుట మహాపాపమన్నఁ గాదనువా రుందురే అది నిరుపమానయశఃకీర్తి. మహాభాగ్యవంతము పరమపాపనము అది గలవారు ముక్తింగోరరు. అవ్యయానందము దానఁ గలుగునన్న నమ్మకము వారికిం గలదు. ఆభాగ్యము కలుగవలయునన్న ననేక జన్మములనుండి వరుసగా మహాపుణ్యముల నాచరించియుండ

వలయును. భగవంతుని నేవించియుండవలయును. తత్కరుణ
యపారముగా వారిపైఁ బ్రవహించుచుండవలయును. లేకున్న
నట్టిమహాభాగ్యము కలుగదనుట నిస్సంశయము. అట్టికుటుం
బము రాజవంశమున సిద్ధముగా నుండెను.

బ్రాహ్మణవంశమున నేల పుట్టరాదు? అనుప్రశ్నము
వచ్చును. విప్రవంశమునఁ బుట్టి పరశురాముడనఁ బ్రసిద్ధిఁ
గాంచి దుర్వారగర్వమున విష్ణువీఁగు రాజులఁ బెక్కండ్ర నుక్క
డంపలేదా. అట్లే యిప్పు డేలచేయరా దనరాదు? అని ప్రశ్నింప
రాదు. పరశురామావతారచరిత్రమును బరికించిన నారహ
స్యము బయల్పడును. లోకరక్షణక్షమము సుక్షత్రియవంశమే
యనవలయు. వామనావతారమునఁ జేయఁదగు కార్యము
యాచన. కావుననే కశ్యపమునివంశమున నవతరించెను. వంశా
చారము ననుసరించి యాచించెను. భగవంతుఁ డేవంశమునఁ
బుట్టిన నేమి? మహాకార్యమును దేనినైనఁ జేయఁజాలఁడా
యనరాదు. భగవంతునిప్రవృత్తి లోకమున కుదాహరణము
కావలయుఁగదా. కులవృత్తులు భగవదంగీకృతములే యని
యావర్తనము తెలుపుచున్నది.

“చాతుర్వర్ణ్యం మహా సృష్టం గుణకర్షవిభాగశః.”

అన్న భగవద్గీతోక్తియే పై విషయమును దృఢపఱచుచున్నది.
జాతిధర్మములు సంకీర్ణములు కారాదు. ఐనచో దాన మేలు.
రాదు. జాతికిందగు గుణము లుండవలసినవియే. సంకీర్ణగుణ
ములు లోకోపకారము చేయఁజాలవు.

ఏవంశమున భగవంతుఁ డవతరింప నూహించునో యా
వంశమునసచ్చరితులే ముందుగజన్మింతురు. వారియశస్సు ప్రపం

చమున విశేషము వ్యాపించియుండును. దానిం గాంచి యెల్ల రట్టియశస్సు నార్జింపఁగోరుదురు. అపకీర్తి లేశముకూడ నందు వ్యాపించియుండదు. లోకరక్షణత మముగా నావంశముండును. సకలసాధులక్షణములం దిమిడియుండును. మహర్షు లావంశము నాశ్రయించియుందురు. ఆకుటుంబముచేఁ బరిపాలింపఁబడు రాజ్యమునఁ బరిశుద్ధమనస్కులే పెక్కండ్రుందురు. ఈతిబాధలు లేక యాదేశముండును. సకలదేవత లాకుటుంబము నభివృద్ధి చేయఁ బూనియుందురు. సర్వవిధములఁ బరిశుద్ధముగ నుండి నఁగాని పవిత్ర శబ్దవాచ్యముకాదు. బాహ్యశుద్ధియుండినట్లే యంతశుద్ధియు నుండవలయును. బాహ్యశుద్ధి కొఱుఁతఁజెడిన నంతశుద్ధి చక్కఁగాఁ గుదిరినఁ జాలును. అంతశుద్ధిలేక బాహ్యశుద్ధి యెంతయుండినను బరమార్థమునకు లాభములేదు. ఆరోగ్యమున కుపకరించు నేమో.

ఇట్లు సకలవిధసౌభాగ్యములు గలవంశము సూర్యవంశమైయుండెను. ఆవంశమున మనువు, ఇత్వోక్తువు, మాంధాతృ ప్రముఖులును, దిలీపభగీరథరఘుప్రభృతులు మహావిఖ్యాతి మించువారు పెక్కండ్రు జనించిరి. ఒక్కొక్కరు బ్రహ్మాండము నేలఁగలవారే కాని సామాన్యులుగారు. అనేకయజ్ఞముల నాచరించి చాంద్రాయణాది వ్రతముల నొనరించి సకలపుణ్య నదులం గ్రుంకులిడి ధర్మమును జక్కఁగా రక్షించి దురాత్ముల శిక్షించి పక్షపాతశూన్యులై శమదమాది సుగుణభూషితులై మహాదాతలై సదాచారములఁ దప్పకయుండ రక్షించుచుఁ దనయులయందు రాజ్యభార మునిచి మునివృత్తి గాలముం ద్రోయుచు యోగము నభ్యసించి ప్రాణములవదలి స్వర్గాది

మహాపుణ్యలోకములఁ జూఱఁగొనినవారే. అం దొక్కడైన
 స్వేచ్ఛాప్రవర్తకుఁడు కానరాఁడు. ఎల్లరు శాస్త్రములకు
 లోబడి ప్రవర్తించువారలే. యాచకులకుఁ గల్పభూజముల
 పంటివారలే. మహర్షులకు సదాచారముల నేర్పఁగలవార లనఁ
 దగినవారలే. పరోపకారార్థము దేహముల నర్పించువారలే.
 ఇన్ని రీతుల సుప్రసిద్ధిగలవారలు పుట్టుటంబట్టియే యాచంశము
 త్రిలోకవిఖ్యాతిం గాంచఁజాలెను

ఈవిషయమునుండి మనము నేర్చుకొనఁదగినపద్ధతు
 లేవనఁగా సదాచార మచునది బాహ్యంతరములయందు సమా
 నముగానుండవలయుననియు నోపనంతరముకల బరోపకారపరా
 యణులము గావలయుననియు జాతయే ప్రధానమని గర్వింపక
 సుగుణములే ప్రధానములని భావింపవలయుననియు నాయాయ
 కాలములయందుఁ దాఁజేయఁదగుసత్కార్యములు సోమరితన
 మూని వదలరాదనియు నైహికమునకంటె నాముష్మికము
 ప్రధానమని తలంపవలయుననియు నేక్షణమున సంసారభారము
 వహింపఁగలవారు దొరకిన నట్టిపుత్రులపై దానించెట్టి పోలఁగి

మనస్సున వై రాగ్యసంపద గలిగియుండ వలయుననియు ముఖ్యములగు సత్పద్ధతులు. ఇకక గథను బరిశీలించుము.

ఈవంశము కాకుత్స్థమనఁ బరఁగుచుండెను. రఘుమహారాజు కాలమునుండి రఘువంశమని పిలువఁబడుచుండెను. రఘుమహారాజు విశ్వజిత్వాగ మొనరించి సర్వస్వము ఋత్విక్కులకొసఁగి మృత్యుత్రములఁ గాలము గడపుచుండెను. సింహాసనచ్ఛత్రచామరాదుల నెవ్వరికి నీఁగూడదుగాన నవిమాత్రము మిగిలియుండెను. అనఁగాఁ బ్రజలకురాజు ప్రతీనిధియనియు రాజ్యపాలనోచితములగు వస్తువులపై రాజున కధికారము లేదని యెఱుంగందగు. రాజు భోగపరుడై స్వేచ్ఛాప్రవర్తకుడై ధనము వ్యయింపరాదనియుఁ దెలియందగువిషయము. రాజు నకుంగలయధికారము ప్రజలకుఁ బ్రతీనిధియై న్యాయముతప్పక వారిఁ బాలింపవలయును. సర్వసుఖములు తా ననుభవించుచు ధర్మమునకు హాని రాకయుండఁ గాపాడవలయును. పక్షపాతరహితుడై చుష్టులశిక్షింపవలయును. ఈనియమముల నేదానిని దాటినను నరకములపాలగుటయే గాక యీలోకమున దుర్యశముపాలగును. ఈనియమములఁ బాటించురాజు లోకమాన్యుడగుటకు శంకయుండునే.

“దండోహి శుమహత్రేజో దుర్ధరశ్చాకృతాత్తఖిః,

ధర్మాద్విచలితం హంతి నృపమేవ సబాంధవమ్.

౨౮

తతో దుర్గంచ రాష్ట్రం చ లోకం చ సచరాచరం,

అంతరిక్షగతాంతైవ మునీన్ దేవాంశ్చ పీడయేత్.

౨౯

సో ఽసహాయేన మూఢేన బుద్ధేనాకృతబుద్ధినా,

నశశ్యో న్యాయతో నేతుం సక్తేన విషయేషు చ.

౩౦

- శుచినా సత్యసంధేన యథాశాస్త్రానుసారిణా,
 వ్రజేతుం శక్యతే దండస్ససహాయేన ధీమతా. 30
- ఏవం వృత్తస్య నృపతేశ్వినాంధేనాపి జీవతః,
 విస్తీర్యతే యశో లోకే తైలబిందురివాంభసి. 33
- ఆతస్తు విపరీతస్య నృపతే రజితాత్మనః,
 సంక్షిప్యతే యశో లోకే ఘృతబిందురివాంభసి. 34
- స్వే స్వే ధర్మే నివిష్టానాం సర్వేషామనుభూర్వశః,
 పఞ్చానామాశ్రమాణాం చ రాజా సృష్ట్యాభిరక్షితా.” 35

మనుస్మృతి. 2 అధ్యాయము.

ఈస్మృతివాక్యములు పైవ్రాసినయభిప్రాయమును వృథాపఱచుచున్నవి కదా. ఈవిషయము ముందుముందు రామాయణము నుండి తెటపడఁగలదు.

ఆరఘునంశమునందు దశరథుఁడు జన్మించి రాజ్యభార మూనెను ఈతనితండ్రి అజమహారాజు. అజునికీర్తి లోకమున వ్యాపింపకపోలేదు. దశరథునిచరిత్రముతోడనే రామచంద్రచరిత్రమునకు సంబంధముకలదు. కాన నజునిచరిత్రము రామాయణమున విశేషించి చెప్పబడలేదు. దశరథునిచరిత్రము విచిత్రము. దాని నించుకయైన వ్రాసినఁగాని రామచంద్రచరిత్రము వ్రాయ నవకాశములేదు. కావునఁ గొంతమాత్రము వ్రాసెదను. అదియు రామునికథకు సంబంధించినంతయే యిటఁగనఁబడును.

— దశరథచరిత్రసారము. —

లోకమునం దించుకయైన యపరాధము చేయనివాఁడుండఁడు. ఉండిన నతఁడు భగవంతుఁడే యగును. భగవంతుని

యందును లోకదృష్టి బరికింపఁ గొన్ని లోపము లున్నయట్లు కనుపట్టును. కాని జ్ఞానదృష్టి బరీక్షింప నవి మంచివియే యగును. అలౌకికదృష్టి యందటకు నుండదు. కావున మానవ సామాన్యదృష్టి నవలంబించి యెవ్వని చరిత్రమునందును దోషము లున్నవని నిర్ణయింపరాదు. కొన్ని సుగుణములుకూడ సమయముననుసరించియుఁ గష్టానుభవమునుబట్టియు దుర్గుణములుగాఁ గొందటకుఁ దోచును. వారు నిందితురు. కాని నిందింపరాదని మన మనరాదు. ఏలన నాకష్టానుభవము మనకు లేదు. కాఁబట్టి మనదృష్టికి వారిదృష్టికి జాలభేదము గలదు. అనుకూలసమయము దొరకునేని హిత మాలకించుస్వభావము వారికి గలదేని వారలకు మెల్లగాఁ దెలుపవచ్చును. వారి కాకల్మషము తీటియున్న వారు నంగీకరింతురు. లేదేని దిరస్కరించి తమమతమును సిద్ధాంతముచేసికొన వాదింతురు. ఆసమయమున వాదము పెంచక మన మూరకయుండవలయు. అదియే బుద్ధిమంతులలక్షణము. కావున నించుక యే లోపము లేనివారు సామాన్యదృష్టి నాలోకించిన లేరనవచ్చును.

దశరథునియందుండు సద్గుణములలో నతనియందుఁగల లోపములు లెక్క పెట్టఁదగినవికావు. మేరుపర్వతముకడఁ బరమాణవునకుఁ బరిగణనము లేనట్లే సకలసద్గుణములుగలిగి రాజచంద్రుడై యుండెను. చిరకాలము రాజ్యపాలనము చేసెను. పెక్కువేలయేండ్లు రాజ్యము పూజ్యభంగిఁ బాలించెను. మానవజీవితమున నింతకాలము భూమిపై నుండఁదరమా యను ప్రశ్నము కలదు ఆప్రశ్నముచేయువారికి నచ్చఁజెప్పు టనవసరమని వదలరాదు. ఓపినంతవట్టు సమాధానము చెప్పవలసి

యుండును. దానికే బ్రయత్నింతును. సాధారణముగా మనుష్యాయుస్సు నూటయిరువదేడులు పంచదినములని జ్యోతిశ్శాస్త్రము తెలుపుచున్నది.

“సహస్రక్షిర్ద్విషూ మనుజకరిణాం పంచచ నిశాః.”

అని బృహజ్జాతకము. “శతమానం భవతి” అను శ్రుతిగతి యేమి యనరాదు. శతశబ్దము విశేషవర్ష పరముగాని నూటనికాదు. ఈయాయుర్నిర్ణయము సాధారణవిషయము. బృహజ్జాతకమునందే.

“గురుశశిసహితే కుశీరలగ్నే శశితనయే భృగుశ్చే చ కేంద్రయాతే,

భవపుసహజోపగైశ్చ శేషైరమితమిహాయురసుక్ర ఘావ్వి నాస్యాత్.”

2 అధ్యాయ. ౧౪ శ్లో.

అని యున్నది. అమితాయుర్దాయయోగ మీయది. ఇది సర్వ సాధారణముకాదు. త్రేతాయుగమున మాడువందలయేండ్లు మానవుల కాయుస్సుని నిర్ణయింపబడినది. ద్వాపరమున రెండు వందలవత్సరములు కలియుగమున నూట ఇది సాధారణ నియమము. ఒకవిధమగు గ్రహసంపదయుండఁగా జన్మించినవారు చిరకాలము జీవింతురు; అమితాయుర్దాయ మనఁగాఁ బరిమిత యంత యని నిర్ణయింపరాదని యర్థము. అది గ్రహసన్నివేశ మాలమునఁ గలుగునని యెఱుంగవలయు.

యోగశాస్త్రము ననుసరించి యాయుర్దాయ మెన్నియో కల్పములదనుకఁ బెరుగఁగలదని తెలియవలయును. అతీతానాగతజ్ఞానముకూడఁగలుగును. పాపాణములవలె నట్లే భగవజ్జ్యోతిస్స్వరూపమును జూచుచు యోగు లెంతోకాల ముందురు. అంతదనుక నీదేహమున కించుకంతయు బాధకలుగదు.

యోగాభ్యాసమునఁ గలుగువిశేషములఁ గొన్నింటిం జూపె
దను పాతంజలయోగసూత్రములయం దిట్లున్నది

సూ. “పరిణామత్రయసంయమాదతీతానాగతజ్ఞానమ్.”

౧౬

విభూతిపాదము ౩.

ధారణధ్యానసమాధిత్రయమేకస్థలమున సంయమనముచేయు
ట దీనిచే జెప్పబడినది. ధర్మరక్షణావస్థాపరిణామములయందు
సంయమమువలన యోగులకు నతీతానాగతజ్ఞానము కలుగును.

“కాయరూపసంయమాత్తద్బాహ్యశక్తిస్తంభేచక్షు

ష్పృకాశసంప్రయోగేంతర్ధానమ్.

౨౧

మైత్ర్యాదిభు బలాని.

౨౩

బలేభు హస్తీబలాదీని.

౨౪

ప్రవృత్త్యా లోకస్వాసాత్సృష్ట్యవహితవిప్రకృష్టజ్ఞానమ్.

౨౫

భువనజ్ఞానం సూర్యసంయమాత్.

౨౬

చంద్రేతారావ్యూహజ్ఞానమ్.

౨౭

నాభిచక్రే కాయవ్యూహజ్ఞానమ్.

౨౮

కంఠకుక్షౌక్షుత్పిపాసానివృత్తిః.

౩౦

హర్షనాద్యాం స్థైర్యమ్.

౩౧

మూర్ధజ్యోతిషి సిద్ధదర్శనమ్.”

౩౨

ఈమొదలగుసూత్రములకు వ్యాఖ్య వ్రాయ నిది సమయము
కాదు. మనస్సు నొక్కొక్క నాడియందు నొక్కొక్కచక్రము
నందు నిలిపిన నెన్నియో యద్భుతశక్తులు కలుగుననియే వీని
సారము. లంబికాదియోగముల నభ్యసించువారు జలములయం
దున్నను దేహమున కించుకయు బాధలేకయుందురు. ఎంత
కాలమైన నట్లే యుందురు.

“ధన్యానాం గిరికందరే నివసతాం జ్యోతిః పరం ధ్యాయతా,
మానందాశ్రుకణాక్ పిబంతి శకునా నిశ్చంకమంకేశయాః.”

భర్తృహరి, వైరాగ్యశతకము.

పర్వతగుహలయందుఁగూరుచుండి పరమాత్మను జ్యోతిస్స్వరూపునిగా ధ్యానించుచుఁ దద్గతచిత్తులై యుండఁగా వారు పాపాణములనుకొని పక్షులు నివసించి యానందాతిరేకమున వారికన్నులనుండి బాష్పకణములుపడుచుండ నేనందియములులేక పక్షులు వానిని వర్ష బిందువులని భావించి త్రాగుచుండునని భావము. అనఁగా వారట్లే కదలక యెంతయోకాల ముండఁగాఁ బక్షులు వారిని శిల లనుకొనును. పిదప గూండ్లుకట్టుకొనును. కొన్ని పాపాణసంధులయందే నివసించును. వీరు మానవులు కాదనుజ్ఞానమొంతకాలమునకు వానికిం గలుగునో మన మూహింపవలయును అట్టివారికిఁ ద్రికాలసంధ్యావందనాదు లేట్లనిప్రశ్నింపరాదు. ఆయవస్థయందుండువారి కిట్టిసామాన్యనియమములు లేవు. కర్తృములకు ఫలమాయవస్థ సిద్ధించుటయే కావున వారు సర్వదా పరమాత్మనే చూచుచుండ ననేకయుగములు గడచునని యెఱుంగవలయును. మనుష్యాయుద్ధాయము యోగులకుఁ గాదు. సామాన్యమానవులకని యెఱుంగువారల కీశంకలు కలుగవు యోగశాస్త్రమును మేము నమ్ముమనువారికి సమాధానము చెప్పఁబూనుటకుఁ దగినంతయవివేకము నాకు లేదు. వారిని నమ్మింపఁ బ్రయత్నించుట వృథాకాలక్షేపము.

కొందఱు చిరకాలము జీవించుటయు మఱికొందఱు స్వల్పకాలముననే మృతినొందుటయు నెల్లరకుఁ గనఁబడుచున్న విషయముకదా. అట్లేల కావలయును? అనఁగా సమా

ధానము. వారిస్త్రాక్షనకర్తమే యనవలయును. వేటొకసమా
ధానముకాని యుక్తిగాని యందుఁ బనికిరాదు. కర్తము నంగ
కరింపనివారు మూఁఘులు. వారి కిది సమాధానము కాదు.
ఏదియు సమాధానముకాదు సత్కర్తములకనేకములకు ఫలమే
యోగాభిరతి. అది కల్గినఁగాని చిత్తశుద్ధి కలుగదు. చిత్తశుద్ధి
కల్గినఁగాని భగవత్సాక్షాత్కారము కాదు. కావున నన్నింటికే
గర్తములు ప్రధానములు కర్తము పరమాత్మస్వరూపము. కర్తా
చరణము నాఁబరమాత్మ నారాధించుటయే యని మన మెఱుం
గందగు. మన నూచరించు సకలకర్తములందును గర్తస్వరూ
పుఁడు సర్వేశ్వరుఁ డని తలంపవలయును. ఆభావనకలిగినవారికే
కర్తములు ఫలమునిచ్చును. లేకున్న నత్యల్పఫలముతో నవి
విరమించును.

“కర్తణస్సకృతస్యాహుస్సాత్త్వికం నిర్తలంఫలం,
రజనస్త ఫలం దుఃఖ మ్మజ్జానం తమసఃఫలమ్.”

౧౬

గీత ౧౪ ఆధ్య.

అను నీభగవద్గీతోక్తి వై నవ్రాసినభావమును దృఢపఱచు
చున్నది. సకలసత్కర్తఫలమే యోగాభ్యాసనిరతియని యిందుఁ
గలసారము.

యోగాభ్యాసకుఁడు కుండలినీరూపపర దేవతాచరణ
సరసేజనిర్ణేజన జలములు సుధామయములై దేహమును దడుప
హాయిగా నుండును. ఏతాపము లాతనికి నంటవు

“భుజంగాకారరూపేణ మూలాధారసమక్రితా,
శక్తిః కుండలినీనామ్నా దిసతంతునిభా శుభా.
మూలకందం ఫణాగ్రేణ దప్త్వా కమలకందవత్,”

మఖేన పుచ్చం సంగృహ్య బ్రహ్మరంధ్రం సమన్వితా.
 బద్ధాసనగతస్పృష్ఠో గుదమాకుంచ్య సాధకః,
 వాయుమూర్ధ్వగతం కుర్వత్ కుంభ కావిష్టమానసః.
 వాయూఘాతవశాదగ్నిస్సాన్వధిష్ఠానగతో జ్వలత్,
 జ్వలఘాతపవనాఘాతైరున్నిదితోఽహిరాట్.
 రుద్రగ్రంథిం తతో భిత్వా నిష్ఠగ్రంథిం భినత్త్యథ,
 బ్రహ్మగ్రంథిం చ భిత్త్వైవ కమలాని భినత్తి వట్.
 సహస్రకమలే శక్తిశ్చేన సహ మోదతే,
 సా దావస్థా పరాజ్ఞేయా నైవ నిర్వృతికారణమ్.”

వామకేశ్వరతంత్రము.

ఈరీతి యోగులు సుధారసపరితృప్తులై యెంతకాలమైన నుండు రనుట కే సందేహములు లేవు. నిరాహారులై పాషాణములవలె నుండురా యన్న శంక యీకాలమునఁ బెక్కండ్రకుఁ గలుగ వచ్చును. ఈకాలమున యోగులు కనఁబడకయున్నందున నిష్టి శంకలు గలుగ నవకాశము గలిగినది. కొందఱు యోగులు ముక్కురంధ్రములు మూసి చెవుల నరికట్టి యాస్థిశ్ఠియందు ఛాయాపటములు తీయించుకొని యోగులవలె విజ్ఞవీఁగువారున్నారు. అట్టి కపటయోగులమూలమున నేలాభముకలుగక విశేషించి ద్రవ్యనష్టముకూడఁ గలుగుచుండుటంబట్టి యిట్టిశంకల కవకాశ మేర్పడినది. అట్టివారిని ద్రోసిపుచ్చవలెను. ఇప్పటికి నెందఱో మహానుభావులు యోగులు గలరు. విజితేంద్రియులు గలరు. సర్వదర్శనులు కలరు. అట్టివా రుపన్యాసవేదికలపైకి రాదు. కరచాలనములమూలమున లోకుల మోసపుచ్చరు. ద్రవ్యమును సంపాదించుగోరరు. కావున వారు యోగులవలె

గనఁబడరు. వంచకులు కనఁబడినను వారియందు జనులకు విశ్వాసము చాలకాల ముండదు. ఇట్లు లగుటంబట్టి యోగశాస్త్రముకానితదభ్యాసకులుగాని లేరన్నయూహగలుగుటయచ్చెరువు పుట్టింపదు. ఇఁకఁ బ్రస్తుతవిషయమును బరిశీలింతము.

దశరథమహారాజు రాజ్యమును బూజ్యభంగిఁ బరిపాలించుచుండెను. చిరకాలము వయస్సు నిలిచియుండుటంబట్టి రాజ్యభోగములనెల్ల ననుభవించెను తనసుఖములకంటెఁ దన ప్రజలసుఖములే ప్రధానములుగా భావించువాఁడు. కావుననే రాజశబ్ద మానరపతియందు సార్థకమయ్యెను. రాజన్వంతమను పే రావిషయమునకుఁ గల్గెను. స్త్రావికముగా నెల్ల దేశముల కాపేరు రాదు. రాజువలనఁ బ్రజల కేలాటిబాధ లెప్పుడును గల్గకయుండినఁగాని రాజన్వంత మనునాఖ్య రాదు. ప్రజలయందుఁ బ్రభువునకును బ్రభువునందుఁ బ్రజలకును ప్రీతి విశ్వాసములు దృఢమూలములై యుండవలయును. అవిరెండును బరస్పరము స్థిరముగా నెలకొనినఁగాని సుఖములేదు. పితృతుల్యుండు రాజుని ప్రజలు నమ్ముదురు. సుతతుల్యులని రాజు ప్రజలఁ దలంచును. అత్తఁటి నారాజ్యమే భూతలస్వర్గమగును. ఏకొఁతలు గలుగవు. దశరథమహారాజు రాజ్యమును బాలించుతఁటి నారాజ్యము రాజన్వంతమే యయ్యెను.

— రామాయణరచనాకాలము. —

ప్రధానముగా శ్రీరామచంద్రునిచరిత్రము రామాయణ మహాకావ్యమునుండియే గ్రహింపఁదగినది. పురాణములయందీచరిత్ర మున్నను బ్రధానము వాల్మీకికృత కావ్యరత్నమే. కావున దానినిర్మాణ మెప్పు డనువిషయము నించుక విమర్శింప

వలయును. గ్రంథాంతరముల ననుసరించి దీనిని జర్పించుటకంటె నష్టహాకావ్యమునుండియే ప్రమాణములంగైకొని యించుక విమర్శించు టుచితమని నాతలంపు. కొందఱు రామావతార మునకన్న మున్నే వాల్మీకి కావ్యమును రచించె నందురు మఱి కొందఱు రామాయణము శ్రీరామునికాలమునందే రచించె నందురు. ఇంకను గొందఱు రామాయణములు పెక్కులు గల వనియు, నొక్కొక్కటి యొక్కొక్కవిధముగా నున్నవనియు, నొక్కదానియందు ర మునకు బహుభార్యలు గలరని యున్న దనియు, గావున నివన్నియు నెవరికిఁ దోచినట్లు వారు కల్పించి యుందురనియు, బలుకుదురు మఱియును గొందఱు వాల్మీకి ప్రోక్త రామాయణముకూడఁ బెక్కుండ్రు చే రచింపఁబడినభాగ ము లందందుఁగలదై యున్నదందురు. వేటొక కొందఱు కథ యందుఁ బూర్వాపరవైషమ్యములు గలవనియు నడుమనడుమ నెవ్వరిఁదోకించినట్లు వారు కల్పించి కథాసందర్భమున వానిం జొప్పించి రనియు, గాన నొక్కరిచే రచింపఁబడినది కాదనియు నందురు. ఇట్లే యనేకవిషయములను జర్పించి యేవోదోషముల నారోపింతురు. వీనికన్నింటికి సమాధానములు వ్రాయుట పనిలేనిమంగలి పిల్లితలగొఱిగినట్టిదే యగును. ఊరక వదలిన నీసంశయములు తీర్పఁజాలనన్న యపకీర్తి గల్గును. ఈరెండింటిలో రెండవదే భూషణమని నే నూహించువాడను. నిర్మలమగుశ్రీరామచంద్రచరిత్రమునందు దోషముల నారోపించి వానిని జర్పించి యాకాలమును వ్యర్థముచేసి లేనిశంకలు గలిగించుకొను టుచితమా యనియు నాలోచించువాడను. కాని

యిన్ని కార్యముల నించుకొనుకగాఁ జేయ దృఢనిశ్చయముఁడ నై తిని. వీనినన్నింటిని మించిన యాత్మేపమొక్కఁడు కలదు.

శ్రీరామునిచరిత్రము పరమపవిత్రమనుట కేవల మను చితమనియు సామాన్యమానవులలో నుత్తముఁడు రాముఁ డనుటకంటె విశేషించి పొగడఁదగినగుణవిశేషము లాయనకడ లేవనియు నొకప్పుడు శ్రీకృష్ణమూర్తిని భగవంతుఁ డన్న నన వచ్చునుగాని రాముని భగవంతుఁ డన నవకాశమే లేదనియు వారియాత్మేపము. మఱియు నేకపత్నివ్రతుఁ డనిపొగడుదురే నట్టివా రిక్కాలమున నెందఱో కలరు. పితృవాక్యపరిపాల కుఁడు గాన స్తుతిపాత్రుఁ డందురే నట్టివారు నిక్కాలమునను గలరు. సత్యవాక్యనిరతుఁ డన్న నట్టివారు నుండరనఁదగునా. సుహృద్క్షణతత్పరుఁడన్న నట్టివారుండకపోదు. ఇట్టిగుణములు సామాన్యులయందును గొన్ని కలవు. కావున భగవంతుఁ డన నవకాశమే లేదని వారి వాదసార మయియున్నది. వారి యాశయములన్నియుఁ జర్చింప నిట నాకు నవకాశములేదు. దాన నించుకయుఁ బురుషార్థములేదు. అంతియకాక కాలము దుర్వ్యయ మొనర్చినట్లుకూడ నగును. కొందఱు టిట్టివాదముల నాలకించి సమాధానము లేదని భావించురు. దాన వారికిఁ గల భగవద్భక్తి తగ్గును. కావున నీచోట నించుక దానిని జర్చింప వలసి వచ్చెను. వారు ప్రధానముగా నొక్కచెప్పువిషయమును వ్రాసి సమాధానమును వ్రాసెదను.

“తొలుత నీభూభాగమున శైవము ప్రధానమతము. శైవులే యెల్లతావుల నుండిరి. శక్తిసంపన్నులుకూడ నైరి. అందు రాక్షసు లగ్రస్తానము నాక్రమించిరి. వారు దక్షిణ

భాగమునెల్ల నావరించియుండిరి. వారి నోడింప దేవతలకు వలనుపడ దయ్యెను. దేవత లుత్తరభాగమునను విశేషించి హిమాలయమున నుండిరి. రాక్షసుల దాడి కోర్వజాలక పోయిరి. క్రమక్రమముగాఁ బర్వతముల నాశ్రయింప వలసినవా రైరి. ముఖ్యముగా హిమాలయమున వా రుండ వలసివచ్చెను. అందుఁగూడ రాక్షసుల కవకాశ మేర్పడునా యని సంశయించుచుండిరి. ఆకాలమున మతాభిమానము హెచ్చుగా నుండెను. దానిబలమున నెల్ల రొక్కతెగగా నుండ నవకాశముగలిగెను. దాని నెట్లో మాయించి మతభ్రష్టులనుగా నొనరించినఁగాని జయింప వలనుగాదు. అని దేవత లూహించిరి. వేషాంతరముల దక్షిణభాగమునకు వచ్చిరి. యజ్ఞములు చేయసాగిరి. యజ్ఞములమూలమున సకలపురుషార్థములు కలుగునని బోధింపసాగిరి. స్త్రీలు జంతువులఁ జంపి వానిరక్తమున భూమధ్యమునఁ దిలకముపెట్టిన మేలని వీరి బోధనమువలన నెఱింగిరి. ప్రతిదినము వారట్లు చేయసాగిరి. భర్తలు వారి మరల్పజాలకపోయిరి. క్రమక్రమముగా యజ్ఞములు వృద్ధియయ్యెను. శైవమునకన్న వైష్ణవము హెచ్చని బోధింపసాగిరి. మత నియమములు కష్టముగలిగింపనట్లు నిర్ణయించిరి. అత్తరుణమున సీరామాయణాది గ్రంథములు వ్రాయఁబడినవి. వీనిని భారాయణముచేసికొనుచు వైష్ణవధర్మముల నాశ్రయించిరి దాన బలహీనులైరి. అప్పుడు రాక్షసుల నవలీల నోడించిరి.”

అని పలుకుచు సీవాద మనేకచరిత్రముల నాథారము కలదనియు వారు పలుకుదురు.

దీనింబట్టి యూహింపఁగా నీరామాయణాది సద్గ్రంథములన్నియుఁ గల్పితములనియు నిట్టికథలు సాగియుండలేదనియు రామాదులు భగవంతులనుట రాక్షసులను వంచించుటకే యనియు వైష్ణవము ప్రాక్కాలమున లేదనియు రాముని యందు భగవంతుడని చెప్పఁదగిన గుణములుగాని యమానుషచర్యలుగాని లేవనియు వారి యభిప్రాయమని తేలేడిని. ఓపినంతవట్టు సమాధానము వ్రాసెదను.

యజ్ఞములు కల్పితములనుట సాహసము. వేదము యజ్ఞప్రవృత్తి నే తెల్పును. వేదములు ప్రమాణములు కావను వారలకు నేదియు రుచింపదు. శైవముకూడ వారికి రుచింపకుండవలయును శైవ మవైదికమను వాదము తుచ్చవాదము. వేదమున మూఁడుభాగములు శివమహిమమునే బోధించును. శ్రౌతము చిరకాలమునుండి వచ్చుచున్నది. స్మార్తకర్మముల యందు దేశభేదమున రీతిభేదము కలదుగాని శ్రౌతమున నానేతుశీతాచల మొక్కరీతిగానే యున్నది. ప్రాచీనకాలమున యజ్ఞప్రవృత్తి సర్వత్ర సాగుచుండెను. కాలానుసారము జంతు హననము మార్పునొందునట్లు మహర్షులు చేసిరి. అది యాహార నియమము ననుసరించి చేయఁబడినది అంతియకాని దేవతలు రాక్షసులను సత్వోహనులనుగాఁజేసి యడంపవలయునని పన్నిన పన్నుగడగాదు. యజ్ఞము లిటీవలఁ గల్పింపఁబడినవను టత్యంత సాహసము.

“ఇష్టాన్ భోగాన్ హి వో దేవా దాస్యంతే యజ్ఞభావితాః,

తైర్ధత్తా న ప్రదాయైభ్యో యో భుంక్తే నైవ నివ సః.

౧౨

యజ్ఞశిష్టాశిసస్సంతో ముచ్యంతే సర్వకల్పితైః,

తేత్వసుం భుంజతే పాపా యే వచంత్యాత్మకారణాత్. ౧౩:

అన్నాద్భవంతి భూతాని వర్జన్యా దన్నసంభవః,

యజ్ఞాద్భవతి వర్జన్యో యజ్ఞః కర్త సముద్భవః. ౧౪

కర్త బ్రహ్మాద్భవం విద్ధి బ్రహ్మక్షరసముద్భవం,

తస్మాత్సర్వగతం బ్రహ్మ నిత్యం యజ్ఞే ప్రతిష్ఠితం." ౧౫

గీత ౩ ఆధ్యాయము.

అను శ్రీకృష్ణపరమాత్మోక్తి యజ్ఞమహిమమును బోధించుచున్నది.

“మహాయజ్ఞైశ్చ యజ్ఞైశ్చ బ్రాహ్మీయం క్రియతే తనుః.”

అని మనుస్మృతి తెలుపుచున్నది. మహాయజ్ఞములు బ్రహ్మయజ్ఞము లోనగునవి. అగ్నిష్టోమాదులు యజ్ఞము లనంబడును. యజ్ఞములే యిటీవలఁగల్పింపఁబడినవనుచో శ్రుతిస్మృతి పురాణేతిహాసములకుఁ దర్పణాంజలు లర్పింపఁవలయును. ఇన్నియుఁ బ్రమాణములు కానియపు డీచరిత్రగ్రంథములుమాత్రము ప్రమాణములని యేల యంగీకరింపవలయునో తెలియఁజాలకున్నాఁడను శాసనములమూలమున వేదములకుఁ బ్రమాణ్యా ప్రమాణ్యములు నిర్ధారణముచేయఁబూను టాకాశమును జుట్టికట్కొంతరాశమున దాచివెట్టుకొనఁ బ్రయత్నించినట్లే. ఈ వాదమలసులు చేయునది. వారలు శ్రమించి యేకార్యము చేయఁజాలరు. కానఁ గూరుచుండి యిట్టి యాకాశరామ పంచాంగమును బాడుచు నానందించుచుందురు.

శ్రీరామచరిత్రము సర్వోత్కృష్టమనుటకు వాల్మీకిరచించిన కావ్యమేకాక యెన్నియో పురాణములు తెలుపుచున్నవి. కావున శ్రీరామచరిత్రము సకలపురాణేతిహాస సమ్మతమగునది

యేకాని కల్పిత మనరాదు. వాల్మీకిరామాయణమున ననేక భాగము లవాంతరకల్పితము లనుటకు వారు చూపగలకారణము లేవియుఁ గానరావు. ఏభాగము కల్పితమో యుక్తియు క్తముగ వారును జూపఁజాలరు ఈభాగ మీకాలమున వీరిచేఁ గల్పించి యిందుఁ జేర్చబడినదని సహేతుకముగా వారు నిర్ణయించినది లేదు ఏవో కొన్ని కారణముల నసంగత యుక్తుల మూలమునఁ దెల్పి యిది యొకరిచేఁ జేయఁబడలేదనుట వారి యసమర్థతనే బోధించెడు పూర్వాపరవైషమ్య లున్నవన్న వానిని సమర్థింపఁజాలనిచో నాత్మేపింపవలయును. వ్యాఖ్యాతలు సయుక్తికముగా వాని స్థిరపఱచిరి. వానిఁ దెలిసికొనక తాఁబట్టిన కుందేటికి మూఁడేకాళ్ల నునట్లు మొండిపట్టుదలంబూని వాదించు టు త్తమమార్గము కాదు.

రామాయణము లనేకములుగల వనువాదమును విమర్శించెదను. భాగవతాది పురాణములయందును భారతాదీతీహాసములయందును శ్రీరామచరిత్రము కలదు. అపై నానందరామాయణ మొక్కండు కనబడియెడు. అథ్యాత్మ రామాయణ మొక్కటి. బ్రహ్మాండపురాణాంతర్భూతముగాఁ గనబడుచున్నది. వాల్మీకిమహాముని విరచిత మహాకావ్య మొక్కఁడు క్షనంబడుచున్నది. వీనికిం బరస్పరవైషమ్యము కలదనుట నిశ్చయము దీనికిం గారణమేమని పరికించుట సుంత ముఖ్యమే యనవచ్చును. ఇట్లుండఁ గారణమేమి? అన్నప్రశ్న మునకు బదులు చెప్పవలసినదే. నావ్రాసినసమాధానము చాలియుండక పోవచ్చును. అంతమాత్రమున సమాధానమే లేదని యాత్మేపకులు పరిహసింపరాదు. మఱొకరు సమాధాన మిత్తురు.

కాల మఖండము. సృష్టియు ననాదియే యనఁదగు. ప్రళయము లనేకములు. కర్తము లనాదితం గాంచునవియే. ఈచర్చకుందిగిన వెట్టియెత్తక మానదు. కాల మిపు డారంభించెనని యింతదనుక నుండునని యెవరును జెప్పఁజాలరు. చెప్పఁబూనినవా రున్నత్తులే యనఁదగుదురు. అట్లే సృష్ట్యాదులు ననవలయు. కర్తములు నట్టవియే ఒక్కొక్కప్రళయమున నొక్కొక్కమార్పు పొడకట్టును. సృష్టియు నట్టిదే. కాని ప్రధానవిషయమున మార్పుండదు. “ధాతా యథా పూర్వ మస్మజత్” అని వేదము బోధించుచున్నదికదా. ఒక్కొక్క సృష్టియం దనేకావతారముల భగవంతుఁ డెత్తును. అందు రామావతారములఁ బెక్కుసారులు భగవంతుఁ డెత్తెను. ఒక్కతడవ నంగీకరించిన రామావతారమునకు వేటొకసారి యెత్తిన రామావతారమున కీషత్తుగ భేగము గలుగక మానదు. ఆభేదములు పలువిధములుగ రామాయణము లున్నట్లు శ్లోఁ పింపఁజేయును. ప్రతిత్రేతాయుగమునందును రామావతారము కలదా యని కొందఱు అడుగుదురు. త్రేతాయుగమున రామావతార ముండును. కాని ప్రతిత్రేతాయుగమునను గలుగదు. యుగధర్తములను ముఖ్యముగాఁ గాపాడుకొఱకే యవతారములు వాని నచుసరించియుండును. ఈవిషయము వ్యాసోక్తి నుండియే మన మెఱుంగ వచ్చును.

లోకమున కుపకారము చేయుటకే రావణాసిరాక్షసులు పుట్టుదురు. భూభారము హరింపవలయునన్న నొకసంగరము కావలయును. ఇరుపక్షములవారు కలిసి పోరాడుదురు. వారి వారిపక్షముల నెందఱో చేరుదురు. ఆరణమున మరణము

గాంచెదగువారు తత్తత్పక్షముల నభిమానముంజూపుదురు. దురాత్మకులు లేకయున్న సంగరము పొసంగదు. వెక్కురు నశింప నవకాశ మది లేకయున్న గలుగదు. భగవంతుని కాగ్యము నికుదెఱఁగులవారు సాగింతురు. ఆపరమేశ్వరుని దృష్టి యాయువురయందు సమముగా వ్యాపించును. అం దొకరిపై నాగ్రహము చూపినట్లు వేటొకరిపై ననుగ్రహము పొలయించినట్లు నటించును. ఈయిరువురఁ బుట్టునట్లు చేసిన దాపరాత్పరుడే. ఇట్లేగాక యున్న దురాత్ములఁ దానేల వధింప వలయును? తనచే జంపఁబడినవారు పుణ్యగతికిఁ బోవుదురని తా నెఱుంగఁడా. పాపాత్ములు నరకదుఃఖముల నేల యనుభ వించునట్లు చేయక తాను వధింపవలయు? దురాత్ముల ప్రక్క దురాత్ములును, సన్తార్థులవంక సజ్జనులును జేరి పోరుదురు. ఈ యిరువురు లోకోపకారమునకుఁ గారణభూతులే. ఈ రెండుపక్ష ములు లోకులకుదాహరణము లగును. సన్తార్థపక్షము విజయము గాంచును. దుర్తార్థపక్షము నశించును. లోకు లాజయాపజయ ములంగాంచి ధర్మపక్షము శుభకరమనియు నధర్మపక్షము హాని కరమనియు గ్రహించి ధర్మతత్పరు లగుదురుగాక యని భగవం తుని యభిప్రాయము. ఇట్టి యుదాహరణములఁ జూపినఁగాని సామాన్యులు బాగుపడ నవకాశములేదు. కేవల తచ్చరిత్ర ములఁ దెలుపు గ్రంథములఁ బఠించుటచే నంతమేలు కలుగదు. గ్రంథపఠనము తద్ధర్మము రెండుఁ గుదిరినచో మఱింత దృఢముగా జ్ఞానముగలుగును. కావుననే మనము రావణాదుల మాపింపరాదు. వారు పుట్టకయున్న నిట్టిచరిత్రము మనకు.

దొరకదు. ఈ రెండు కార్యములు భగవంతునాశయానుసారమే సాగినవని మనము గ్రహింపవలయును.

రామాయణము లనేకము లున్నవనుట యసంగతమనక దీర్ఘముగా నాలోచించిన వానియందుఁ గల భేదము లకుఁ గారణము తేటపడును. అనేకపర్యాయములు శ్రీమహావిష్ణువు భూలోకమున నవతరించినట్లు పెక్కుపురాణముల యందుఁ గలదు. వైవస్వత మన్వంతరమున నిరువదెనిమిదవ మహాయుగమున ద్రోణాచార్యసుతుం డగునశ్వత్థామ వ్యాసుఁ డగునని పురాణములు తెలుపుచున్నవి. ఒక్కొక్కమహాయుగమున వేదవిభాగము చేసినవారికి వ్యాసనామము కల్గును. వారెల్లరు నొకరీతిగా వేదములు విభజింతురన్న వాద మసంగతము. ఆకాలమున కనురూపముగా మార్పు నొందుదురు. ఈ భేదమును బాటించి యినియన్నియుఁ గల్పితములనుట సాహసముకాదా. భగవ దవతారతత్త్వములను గ్రహించు దద్భక్తులు కానివారికిఁ దరమా. అట్టిపామరు లాక్షేపించిన భక్తు లేల సంశయము నొందవలయునో తోచకున్నది.

“హేతుకాః బకప్రతీంశ్చ వాఙ్మలేణాపి నార్పయేత్.”

అని స్మృతి ఘోషించెడిని. హేతువాదులు భక్తిదూరులు. కపటవృత్తు లట్టివారే. వారిని స్మరింపరాదని భావము.

మఱియుఁ బ్రతిత్రేతాయుగమునం దుండుమానవులు సమానకర్తముల నొనరించినవారు కారు. ఆకాలమున నెట్టి కర్తముల నాచరించినవా రుందురో వారికిఁ దెలుపుటకుగాఁ గొన్ని విచిత్ర కార్యములఁ బరమాత్మ చేయును. కావున నన్ని రామావతార చరిత్రములలో నించుకంతయు భేదము లేకుండ

వలయునన్న నియమము లేదు. ఈవిషయమును మనస్సున నునుచుకొనిన నీయాత్మేపములుచేయు నవకాశమే దొరకదు. పెక్కుపాదులు రామావతారముల శ్రీమన్నారాయణమూర్తి యంగీకరించెనని యధ్యాత్మరామాయణమునఁ గల యీ భాగము తెలుపుచున్నది.

“అన్యత్క్రించిత్ప్రవక్ష్యామి శ్రుత్వా మాం నయ కాననం,
రామాయణాని బహుశస్యుతాని బహుభిర్ద్విజైః.
సీతాం వినా వనం రామో గళః కిం కుత్ర చిద్వద,
అత స్త్వయా గమిష్యామి సర్వథా త్వత్సహాయినీ.”

అయోధ్యాకాండము ౪ సర్గము.

ఎన్నియో మన్వంతరములు గడచెను. ఇట్టియవతారము లెన్నియో గడచెను. ఇంక నెన్నియో రానున్నవి. ఒక్కరీతిగా నన్నియు చుండవు ఇంచుక భేదముగలుగుట మహాపరాధ మన రాదు. పరస్త్రివాంఛ కుటుంబహాని నాపాదించును. సోదర ద్రవ్యాపహరణము వినాశకరము అను మొదలగునీతు లేకాలమున లోకులకుఁ దెలుపవలసియుండునో యాకాలమున రావణాసురుఁ డుదయించును. పితృవాక్యపరిపాలనము యశోవృద్ధుల నాపాదించును. ఆశ్రితరక్షణ మనంత పుణ్యఫలప్రదము అను న్నీమొదలగునీతులఁ దెలుపుటకే శ్రీరామావతారమని మన మూహింపవలయును. ఈనీతులే యేమన్వంతరమహాయుగములఁ గొఱవడునో అట్లే శ్రీరామావతారసమయ మనుట మన మెఱుంగదగు. అట్టితరుణములయం దాప్రజాసముదాయము ననుసరించి శ్రీరామచరిత్రమున నించుకమార్పు లుండును. వానింబట్టి రామావతారమే యబద్ధమనికాని, యనేకులు

రామాయణములు వ్రాసి యందందుఁ జేర్చిరనికాని నిర్వచనము చేయుట కేవల సాహసము. ఇట్టి నిర్వచనములవలన శ్రీరామ చరిత్రమునకు లోపము సుంతయు రాకుండుటయే మఱింత శ్రీరామభక్తి లోకులకు దృఢపడును. కావున భగవద్భక్తి గలవా రిట్టి యల్పవిషయములయందు మనస్సు చొప్పింపక శ్రీరామచంద్రమూర్తి నాచిదై వముగా నారాధింపవలయును. ఇంక నీవిషయమును బెంచి వ్రాయక విషయాంతరమును విమర్శింతును. రామాయణతత్త్వమునఁ బెక్కుతావుల నీవిషయము విమర్శింపఁదగియుండును. కావున నిట మానుదును.

శ్రీరామజననమునకు మున్నే వాల్మీకి రామాయణ కావ్యమును రచించెనని కొందఱు రని వ్రాసేలినిగదా. దాని నించుక విమర్శింపఁ దలంచితిని. ఇంచే పెంచివ్రాయును.

“నారదం పరిపూర్ణ వాల్మీకిర్దునిపుంగవమ్,

కొన్వస్తిక్ సాంప్రతమ్ అోకే గుణవాక్ కశ్చ వీర్యవాక్.”

బా. ౧ సర్గము.

అని రామాయణమునఁ గలదు. అస్తిక్ = భూలోకము నందు, సాంప్రతమ్ = ఈకాలమునందు అని యర్థము. వాల్మీకి ముని త్రికాలజ్ఞుఁడగు నారదమునిం గాంచి భూలోకమున నిక్కాలమున సకలసద్గుణవంతుం డెవ్వఁడని ప్రశ్నించెను. నారదముని శ్రీరామచంద్రుని చరిత్రమును సంగ్రహించి తెలిపెను. అందు

“రామస్సీతామనుప్రాప్య రాజ్యం పునరవాప్తవాక్.”

అనునంతదనుక నిట్లు బోధించి

“అశ్వమేధశతైరిష్ట్యా తథా బహునువర్జితైః,
 గవాం కోట్యయుతం దత్వా బ్రహ్మలోకం ప్రయాశ్యతి.
 రాజవంశాన్ శతగుణాన్ స్థాపయిష్యతి రాఘవః,
 చాతుర్వర్ణ్యం చ లోకేఽస్మిన్ స్వే స్వే ధర్మే నియోజ్యతి.
 దశ వర్ష సహస్రాణి దశ వర్షశతాని చ,
 రామో రాజ్యముపాసిత్యా బ్రహ్మలోకం గమిష్యతి.”

ఈభాగము నిట్లు తెలిపెను.

రామచంద్రుఁ డగ్నిపరిశుద్ధయగు సీతను మరలఁ బరి
 గ్రహించి రాజ్యము నొందెను. అశ్వమేధము లనేకము లొన
 రించి బ్రహ్మలోకమునకుఁ బోవఁగలఁడు. రాజవంశములఁ
 బెక్కింటిని స్థాపింపఁగలఁడు. నాల్గుజాతులవారిని స్వస్వధర్మ
 ములయందు నిలుపఁగలఁడు. పెక్కేండ్లు రాజ్యమును బాలించి
 బ్రహ్మలోకము నొందఁగలఁడు. అని; ఈభాగమునుబట్టి యాలో
 చింపఁగా రావణవధానంతరము శ్రీరామమూర్తి యయో
 ధ్యకు వేంచేసిపట్టాభిషిక్తుడై రాజ్యమును బరిపాలించుచుండు
 తఱి వాల్మీకి ప్రశ్నించినట్లు నారదుఁడు కథనంతయును దెలిపి
 ముం దిట్లు చేయఁగలఁడనియు బోధించెనని తేలెడిని.

ఇంత విచిత్రచరిత్రము సాగుచుండ వాల్మీకి కేల తెలియ
 వ్రేదని కాని నారదు నేల యడిగెనని కాని ప్రశ్నింపరాదు.
 మహత్తర తపోనిష్ఠునున్న వాల్మీకి మునివర్యునకు లోకవృత్తాం
 తము తెలిసియుండదన్న నందు విచిత్ర మేమియు లేదు. ప్రపంచ
 వార్తలకు మహర్షులకుం గడుదవ్వు. సర్వకాలసర్వావస్థలయందు
 భగవద్ధ్యానపరాయణత్వము వహించినవారికిఁ బ్రపంచముతోటి
 పనియేలేదు. తపశ్శర్య పూర్తికాఁగా లోకోపకారము చేయఁ

బూనియే త్రిలోకములయందుఁ గ్రుమ్మరుచుండు నారదముని వాల్మీకికడకుఁ బోయెను. “నానృషీకురుతేకావ్య” మ్మనుష్యా యము ననుసరించి నిరుపమానపరమపావనశ్రీరామచరిత్రము లోకమునఁ గావ్యరూపమున వెలయఁగలభాగ్యము సమీపించెను. కావుననే యామహాభాగ్యమే వాల్మీకిం బురికొలుపఁగా నమ్ముని నారదమహర్షిం గాంచి పూజించి ప్రైవిధముగాఁ బ్రశ్నించెను. ఈవిషయమును దివ్యజ్ఞానమున మున్నే యెఱింగిన నారదముని కరము హర్షించి శ్రీరామావతారమును దెలుపుచుఁ దచ్చరిత్రమును దత్కాలమున జరగుచున్నదనుకఁ దెల్పెను. అంతయకాక యింక ముందేమి భగవంతుండు చేయఁ బూనెనో దానింగూడ సంగ్రహించి తెలిపెను. వాల్మీకి తదుప దేశమునఁ బ్రోత్సాహితుడై భగవచ్చరిత్రమును రచింపఁబూనెను. ఆయాహాకలుగ నారదముని వాల్మీకిమునిచేఁ బూజించి తావచ్చినపని ఫలించెనన్న యానందమున నతని వీడ్కొని తన దారింబోయెను. పిదప వాల్మీకి గంగానదికిఁ జెంతనున్న తమసానదీతీరమునకుఁ బోయెను.

భరద్వాజుఁడనుశిష్యుండు కూడరాఁగా నానదీతీరమును జేరి నిర్మలములగు తత్ఫలములఁ గాంచి వత్సా! ఈతీర్థమును గంటివా *సజ్జనుని మనస్సువలె బంక (పాప) రహితమై ప్రసన్నమై రమణీయముగా నున్నది. (ఈతీర్థ మనఁగా నదిలో నికిందిగుటకుగా నేర్పఱచినచోటు ఘట్టమనియు ననవచ్చును.)

*రమణీయం ప్రసన్నాంబు పన్న సుష్యమనో యథా=ఆని మూలము. పన్న సుష్యచిత్తస్య కామాదిదోషరాహిత్యేన నిత్యం ప్రసన్నత్వాత్సాదృశ్యమ్. అని మహేశ్వరతీర్థులు.

వత్సా! కలశము నిచ్చటనునిచి వల్కము నిమ్మ. గంగ చెంతనే యున్నది కాల మతిక్రమింపయుండ నీయు త్తమశమసానదీ తీర్థముననే స్నానముచేసెదను. నీవు నిందేస్నానముచేయు మని యెను. అంత శిష్యుడు వల్కలముల నొసంగెడు వాని నందు కొని తాను జితేంద్రియుం డయ్యననుష్ఠానమునకు నర్హుమగు స్థల మెందుఁగలవని యవ్వనమున నించుక తిరిగెను. వాల్మీకి తపశ్శక్తిచే శాపం బొసంగను మరలింపను గూడ సమర్థుడు. అట్టి మునివరుఁడు తిరుగునపుడు త త్తీర్థమునకుఁ జెంతనే రెండు పిట్టలు ప్రేమాతిరేకమునఁ గవఁగూడి మధురనినదములు చేయుచుఁ దిరుగుచుండెను. వాని విహరణము మనోహరముగ నుండెను. అంతలో నొకబోయవాఁడు వచ్చెను. వైరనిల యుండు నాతఁడు వాల్మీకి చూచుచుండఁగ నే పాపనిశ్చయుండు గాన ముని చూచిన నేమనునో యనియైనఁ జంకక పోతుపిట్టను దెగనేసెను అదియు నేలంగూలి విలవిలఁ దన్నుకొనుచు దేహమెల్ల రక్తసిక్తముకాఁగా మహాపదం బొందుచుండెను. దానిపాటు గని యాయాఁడుఁబులుగు తనవాంఛ నశించుటకుఁ బరితపించుచుఁ బెనిమిటిపాటుం గాంచి దీనముగాఁ గూయ సాగెను.

పరమధార్మికుఁ డగుముని నిషాదుఁ డొనరించిన యకార్యమునకుఁ జాలినొందెను. ఆపక్షిని గాంచి దురంత వ్యధాకులమానసుండయ్యెను. కరుణ యామునిని బురికొల్పెను. కావున నాకిరాతునిం గాంచి

“మా నిషాద ప్రతిష్ఠాం త్వమగమశ్శాశ్వతీస్సమాః,
యక్రైకచమిఘనాదేకమవధేః కామమోహితమ్.”

ఓయీ, కిరాతుఁడా! క్రీడించుచున్న యీపులుఁగుజతలో నొకదానిం బొలియనేసితివే. నీ వీపాపమునఁ జాలకాలము స్థితి నొందకుండువుగాక అని పలికెను. ఆపలుకు క్రొత్తవద్ధతగా నుండెను. ఇదియేమని యమ్మనియే దానిం లంపసాగెను. శిష్యునిం గని పులుఁగు మృతంగని శోకించుచున్న నా వలనఁ బొడమిన యీవాక్యము నాలుగుపాదములు గలవిగ నున్నది. సమాక్షరములు గలవిగా నాపాదము లున్నవి. వీణి యందుఁ బాడఁదగినట్లున్నది. లయతోఁగూడినది. కావున నిది శ్లోకముగాక మతోక్త్యుక్తం కాదనియెను. శిష్యుఁ డాశ్లోకమును గ్రహించెను. ఆవిధ మెఱింగి ముని సంతుష్టుడయ్యెను.

తరువాత నాతీర్థమున స్నానముచేసి మాధ్యాహ్నిక విధుల నాచరించి యాశ్లోక ముష్ణవిల్లుట కెఱియు నచ్చెరు వందుచు దానినే తలంచుచు నాశ్రమమునకు వచ్చెను. ధర ద్వాజుఁడు బుద్ధిమంతులలో నొకఁడు. కాన నాశ్లోకమును జక్కఁగా మననముచేసి మనస్సున నీలుపుకొనియెను. ఇరు వురు నాశ్రమమును జేరిరి. దేవపూజాదికార్యము లొన రించి కూరుచుండి యప్రయత్నముగా బయలు వెడిలిన యాశ్లోకమునుగూర్చియే చింతించుచు *నితరపురాణములఁ బఠించుచుండెను.

అంతలో బ్రహ్మ యరుదెంచెను. ఆముని మనస్సంతనంత రింపఁజేయఁ దలంచియే విరించి యట కేతెంచెను. మునిఁచు సక ర్యావిశేషములఁబరమేష్ఠిని బహుళాకరించెను. నిలుచుబడియంజల్ బంధించి వినుతించెను. ఉచితాసనంబునఁ గూరుచుండ బ్రార్థి

* ఉపనిషత్ కథాన్యాకృతార ధ్యానమాస్థితః—అని మూలము.

చెను. విధియు మునిని గూరుచుండ నియోగించెను. కూరుచుండి
 యానిషాదుని దుర్వర్తనము పట్టలకష్టమును దలంచుచు నాశ్లోక
 మును మనస్సునఁబఠించెను. ఆవిధమెఱింగి బ్రహ్మ! యోహూ!
 నాయనుమతిచే సరస్వతి యితనినాలుకనుండి శ్లోకరూపంబున
 నావిర్భవించు తెలుంగఁడు. కాననే యిట్లు దానినే చింతించు
 చున్నవాఁడు. దీనిస్వరూపంబెఱింగించెద. అని నవ్వుచు నతని
 కిట్టులనియెను. మునివర్యా! శ్లోకమే నీవు రచించితివి విచారింప
 వలదు నీచేతఁ బ్రబంధరూపముగా శ్రీరామచరితమును
 లోకమున వ్యాపింపఁజేయవలయునని నేను సుకల్పించుట చేతనే
 “మానిషాద” యనునీశ్లోకరూపమున సరస్వతి ప్రవర్తించినది.
 ఇట్టి శ్లోకములచేతనేరామచంద్రచరిత్రమును నీవే రచింపుము.
 ఇక్కార్యమునకు నీవే తగిన వాఁడవు. రామచంద్రుఁడు మహా
 త్ముఁడుగానఁ దద్వృత్తమును నారదుఁ డెట్లు తెలిపెనో యట్లే
 రచింపుము శ్రీరామలక్ష్మణులయొక్కయు రాక్షసులయొక్క
 యు సీతాదేవియొక్కయుఁ బ్రకాశములు రహస్యములునగు
 వివిధవిధచరితములు నీకుఁ దెలియఁగలవు నారదుఁ డెఱింగి
 పనివిషయములును నీకుఁ దేటపడుచు ఈకావ్యనిర్మాణమున
 నీవా క్కొక్కచోటనైనను దుష్టముగాని యన్యతముకాని
 కాదు. పరమపావనచరిత్రము కానదానిని శ్లోకరూపమున నియ
 మింపుము. శాశ్వతముగా నది యుండఁగలదు. ఈమహాకావ్య
 మెంతకాలముండునో యంతదనుక నాచే నిర్మింపబడిన
 యూర్ధ్వాథోలోకములయం దప్రతిహతగతిచే నీవు సంచరిం
 చుచుఁబడవ సత్యలోకమునకు రాఁగలవు. నన్నుంగూడి ముక్తి
 నొందుదువు. అని పలికి బ్రహ్మ యంతర్హితం డయ్యెను.

పిదప వాల్మీకిశిష్యులెల్ల రాశ్లోకమును బలుసారులు పాడుచు నచ్చెరువందుచుండిరి. మనగురువు క్రాంచవిషయక శ్లోకమున దీనిని నాలుగుపాదములతోఁ బాడుటంజేసి యాశ్లోకమే శ్లోకముగ నయ్యెనేమో యని యెఱుఁదొరులతోఁ జెప్పకొనసాగిరి. మునియు భగవంతుఁ డగురామునిఁ దలంచుచు రామాయణం బనుకావ్యమంతయు రచింతునని నిశ్చయించుకొనెను. రససాంద్రముగా వృత్తబద్ధముగా ద్రాక్షుచిపాకయు తముగా నర్థవిశేషోపబృంహితముగా సులలితపదమికితంబుగా ననేకశ్లోకములచే రామునిమహితచరితమును వర్ణించుచు నాకావ్యమును రచించెను. తారచించిన యాయుత్తమకావ్యమును శిష్యులకుఁ దెలిపెను. ఈకావ్యమును జక్కఁగా విని గ్రహింపుడని వారలకు బోధించెను.

ఆవాల్మీకి రామాయణము రచించుతఱి నారదునిచలన నెంత వినియుండెనో యంతకంటె నెక్కువగ రచించఁ దలంపు గొనియెను. కావున నియతుడై తన కాచరితమెల్లఁ దెలియఁ దగుపద్ధతి నాలోచించుచు విధివిహితముగా నాచమించి స్రాజ్ఞములుగా మొనలుండ దర్బల నెలకొలిపి గురుభ్యానముచేసి బ్రహ్మప్రసాదంబుఁబడయఁగోరి రామవృత్తమును మది పెదకెను. పరమేష్ఠియనుగ్రహమున రామలక్ష్మణజానకీశుభాదులకుఁ గలిగినవృత్తాంతమంతయు వారు వేడుకకై మాటలాడిన జాడలు మఱియుం దక్కినచేష్టితములు వాల్మీకిఁ దెల్లముగాఁ గనఁబడెను. పురవరమున రాముఁడు జానకీసహితఁడై యున్న యప్పటిచరితముకాక సీతాసహితఁడై లక్ష్మణునింగూడ యడవిలోఁ దిరుగుకాలమున సాగినదంతయుఁ దెలియవచ్చెను. తెలి

సినదంతయుఁ గన్నులయొడుట నిలిచినట్లే యుండెను. కావున మహానందమున నామునిసంక్రందనుండు కావ్యమును రచింపఁ బూనెను. అం దర్థకామముల నప్రధానములుగను, ధర్మ మోక్షముల మిగుల విస్తరిల్లునట్లు కామంబు నాపాదించుగుణం బులఁ బ్రతిపాదించుచు సర్వశ్రుతిమనోహరముగా నామూలా గ్రము రచించెను. రామచంద్రునిపట్టాభిషేకముదనుక సాగిన కథను రచించి *పిదప రామమూర్తి చేయఁబూనినకార్యము లన్నియు నుత్తరకాండమున నిబంధించెను. ¹ ఇట్లు శ్రీరామ చంద్రుఁడు రాజ్యమును బరిపాలించుచుండఁగా వాల్మీకిముని రామాయణమును రచించెను.

మహానీయులారా! ఈచరిత్రమును దిలకించినచో రామాయణమును వాల్మీకిముని యెప్పుడు రచించెనో తేటపడఁగలదు. రావణవధానంతరము పట్టాభిషిక్తుడై రాజ్యమును రామచంద్రమూర్తి పాలించుచుండఁగా నీకావ్యమును రచించెననియు, బ్రహ్మవరప్రభావమున నికముందు రాముఁడు చేయఁగలకార్యములఁ దెలిసికొని వాని నుత్తరకాండమున రచించెననియు స్పష్టమగును. రామావతారమునకుఁ బూర్వమే ముని కావ్యమును రచించెనను వాదము నిస్సారము. ఈచరిత్రమును వ్రాయుట యీవాదమునఁగలసత్యము తేటపడంగల దనుటకే యని యూహింపుడు.

❧ శ్రీరామచంద్రగుణసంపత్తి. ❧

ఏకపత్నీ వ్రతాదిగుణములు సాధారణముగా నాలోచిం

* అనాగతం చ యత్కించిద్రామస్య పశుధాతలే = ఆని మూలము.

1. సా షరాజ్యస్య రామస్య చకార చరితం ముసిః = ఆని మూలము.

చిన లోకమునఁ గొందఱు కుండునుగాన రామమూర్తి భగవంతుఁ డనరాదన్న వారివాదమునకు సమాధానము వ్రాయవలసియున్నది. దీనింగూర్చి వ్రాయునపు డెన్నిపురాణముల నుండియో శ్లోకము లుదాహరింపవచ్చును. కాని యది సాతకులకు శ్రమమును గల్గించును. భక్తిహీనుల కవి పనికిరావు. భక్తికలవారల కవి యక్కఱలేదు. ఐన వానిం దడవక సమాధానము వ్రాసెదను. రామావతారమునకుఁ గారణము లోకమున నంతరించునట్లున్న సుగుణముల వృద్ధిచేయుటయే యని యూహింపవలయును సత్యవాక్యపరివాలనము, పితృవాక్పాలనము, సోదరప్రీతి, ప్రజాక్షేమపరీక్షణము లోనగుసద్గుణములు గలిగి శ్రీరామమూర్తి లోకుల కుదాహరణభూతుఁడై యుండువాఁడు. లోకము శ్రీరాముని ప్రసృత్తినిబట్టి తమ ప్రసర్తనమును జక్కఁబఱచుకొనుచుండిరి. ధర్మరక్షణముకొఱకుఁ భాటుపడుటయే రాజలక్షణమని శ్రీరాముండు తన ప్రసృత్తి చే దెలియఁజేసెను. “లోకాపవాదాన్భయ” వ్యసనీని లోకులకు స్పష్టపఱచుటకే నిండుచూలాలిని బరమసాధ్వీ నగ్నిపరిశుద్ధను భూతనయను వదలివేసెను. ధర్మసంస్థాపనమున కంతరించె ననుట కింక నేమియుదాహరణములు కావలయునో తోచకయున్నది. “ధర్మసంస్థాపనార్థాయ సంభవామి యుగే యుగే.” అన్న భగవత్ప్రీతిజ్ఞుని రామావతారము సార్థకముచేయలేదా. తపశ్చరణమున బద్ధుడగు లగుముచులను బాధించుదుష్టమతుల సంహరించుట భగవల్లక్షణముకాదా. యజ్ఞధ్వంస మొనరించు వారిని గూల్చుట పరమేశ్వర ప్రవృత్తికాదా. శరణుచొచ్చిన వాని శత్రుసోదరుని గాపాడవలదని యెందఱు తెలిపిన నాల

కింపక యాదరించి యభయదానముచేయుట యీశ్వరప్రస
 ర్తనముకాదా. దుర్బలు నన్యాయపథమున వెడల నడచి తద్భా
 ర్యం గొని యొడ లేటుంగక యెదురులేక మలయుచున్నవాని
 దండించుట విష్ణుకృత్యముకాదా. స్వర్గాదిలోకముల మాని
 తనను దర్శించి ప్రాణములు వదలఁబూనియున్న స్త్రీపురుషుల
 మునివృత్తి నున్నవారికి ముక్తి నొసంగుట పరబ్రహ్మనియమము
 కాదా. అతినింద్యమగు పౌరోహిత్యముంగొని తన్నుఁ గాంచ
 సూర్యవంశము నాశ్రయించియున్న బ్రహ్మజ్ఞానసంపన్నుల
 నాదరించుట పరమాత్మతత్త్వచిహ్నముకాదా. తన్నే నమ్మి
 యున్న నెల్లజంతువులఁ దనతోడఁ బిలుచుకొని పరమపదము
 నకుంబోవుట కరుణామయుండగు భగవంతు నాశయముకాదా.
 ఇట్టి వెన్నియో శ్రీరామచరిత్రమునుండి కనఁదగియుండఁగా
 శ్రీరామచంద్రుఁడు మానవశ్రేష్ఠుఁ డనఁదగుఁగాని పరమాత్మ
 యనఁదగఁడనుట సాధువాద మేల గగునోయించుకంతయుఁ
 దోచకయున్నది అట్టి పట్టుకలగలనోదనుల నెట్లు రామభక్తు
 లనుగాఁ జేయుటో తెలియరాకున్నది.

సకలసద్గుణములు శ్రీరామమూర్తియందు వెలసియున్న
 వని శ్రీరామాయణము తెలుపుచున్నది. శాస్త్రవిరహితమగు
 మార్గము నెద్దాని నానుహనీయమూర్తి యవలంబింపలేదని
 స్పష్టపఱచుచున్నది కృపానీరధి దాశరథియని తేటపఱచు
 చున్నది మహర్షిసంస్తూయమానచరిత్రుడని బోధించుచు
 న్నది. అఖండతేజోవిరాజితుడని వెల్లడించుచున్నది రామా
 యణము పురాణములు లోనగుచున్నయు నసత్యములన్నచో
 వారివాదమే తుచ్చ మనవచ్చును. రామావతారమే లేదన్నచో

మీకు జ్ఞానమే శూన్య మనవచ్చును. కావున వృథాదుర్వాదములకుఁ బూనక శ్రీరామచంద్రపాదారవిందముల భజించి కృతార్థులరగుండని వారిని మఱియొకసారి వేడుకొనియెదను. భగవంతు నాశ్రయింపఁ బూనకుండఁజేయ నెన్నియో యంత రాయములు గలుగుఁగాన వానికి లోబడక యుండుండని వారి నింకొక్కసారి ప్రార్థించుచున్నాడను.

❀ విచిత్రవాదము. ❀

మహానీయులు కొందఱు శ్రీరామమూర్తి కొక్క భూతనయయే భార్యకాదనియు, బహుభార్యలు కలరనియు నీవిషయము వాల్మీకిరామాయణముననే కలదనియు నది ప్రమాణముగా నంగీకరించువా రిద్దాని నంగీకరింపకుండ నవకాశము కలదా యనియుఁ బ్రశ్నింతురు.

“పితృర్ని దేశం నియమేన కృత్వా వసాన్ని పృతశ్చరితప్రతశ్చ,

స్త్రీభిస్తు మన్యే విపులేక్షణాభిస్త్యం రంస్యనే వీతభయాః కృతార్థః.” ౧౪

సుందరికాం. ౨౮ సర్గము.

సీతాదేవి రాక్షసాంగనలు రాక్షసుని యనుమఁగొని తచ్చుఁ బెక్కుభంగుల రాక్షసు నంగీకరింపుమని నయభయంబులఁ బ్రోత్సహింపఁగా వగచి వగచి తెల్లడ్డెల్లుచుండెను. శ్రీరామ గుణగణముల లెక్కించుచుఁ దనదాస్థిత్వం విలంబకొనుచు దుఃఖిసాగరమున మునుంగుచుండెను. ప్రజల యనురాక్షసాంగన యత్తఱి నిడురించుచు నొకస్వప్నముం గాంచి లేచి సీతను భయవెట్టుచు రాక్షసేశునకు లోబడి వర్తింపుమని హెచ్చరించు రక్కసులం బిల్చి తనస్వప్నమును వినిపించెను.

వారందులకు భీతినొంది సీతయే తమ్ము రక్షింపఁగలదని నమ్మి తమప్రయత్నమును మానిరి.

సీత యావిధ మెఱుంగదు. దుఃఖములో మునుంగుచు శ్రీరాముం దలంచి నే నిందు రాక్షసులచే వధింపఁబడనుండఁ గా నెఱుంగవుకదా. జీవలోకమునకు హితుఁడవు. ప్రియుఁ ఁడవు. అట్లయ్యు నిట్టి దుఃస్థితియందున్న నెఱుంగజాలక యున్నావే యని పరిదేవనముచేసెను. ఆస్థితియందున్న సీతా దేవికి బ్రదుకునం దాశ వదలెను. రామునిరాక మిథ్యయనియే తోఁచెను. రెండునెలలు తనయాయుశ్శేష మనుతలంపు గల్గెను. ఆవెంటనే తనను విశసించి వారు భక్షింతురనియే స్ఫురించెను. తాఁబూనినవ్రతము నిష్ఫలమయ్యె ననునూహ కలిగెను. అత్తఱి సీమాట చెప్పెను. దీనియర్థ మిది “రామ చంద్రా! తండ్రియానతినియమమున నిర్వహించి (కొఱంతలేక యుండ నిర్వహించి) ఆచరింపఁబడిన వన్యవృత్తికలవాఁడవై యడవినుండి మరలి (పురికిం జని యని భావము) వనవాస భయము లేనివాఁడవై నిష్పన్న సర్వపురుషార్థుఁడవై విశాల నయనములుగల స్త్రీలం బెండ్లియాడి విహరింపఁగలవు.” “మన్వి నాశేన పునర్బహ్వీరూధ్వా రంస్యస ఇతి భావః” అని వ్యాఖ్య. నేనిందు నశింపఁగా మరలఁ బెక్కండ్ర వనితామణులం బెండ్లి యొడఁగలవని భావము.

తనకు మరణము సమాసన్నమని యెఱింగి తద్వ్యధ చేతను శ్రీరామునందుఁ గలప్రీతిచేతను మనస్సు కలఁత నొందఁగా నిట్లనెను. సామాన్యముగా స్త్రీలచిత్తము తామృతి నొందినపిదప నెందఱో భార్యలు కాఁగలరు. వారదృష్టముగల

వారు. నే నదృష్టహీనురాలను. అనునూహ కలదిగ నుండును. మరణవ్యవసాయమున నున్న సీతచిత్తము సుస్థిరముగా నుండునని మన మూహింపరాదు. తనభర్త తనతోడ మృతినొందుననికాని బ్రదికినను బెండ్లియాడఁడనికాని యేస్త్రీయును చలంపదు. రామా! నీవు రాజాధిరాజువు. నిన్నెంచఱో వలతుర్రువారు భాగ్యముగలవారు. నేనే నిర్భాగ్యురాల నన్నయూహయే జానకి కత్తరుణమునఁ గలిగియుండును. దీనిచే రాముఁడు బహుభార్యలు గలవాఁడని యెట్లుతేలునో యెఱుంగఁజాలకున్నాను. రామచంద్రుఁడు పెండ్లియాడునో మానునో సీతకెట్లు తెలియును. ఒక్కతెనే పెండ్లియాడునో పెక్కండ్రునో యామె యెట్లు చెప్పగలదు? దానింబట్టి రామున కయోధ్యలోఁ బెక్కండ్రు భార్యలున్నవారని సిద్ధాంతము చేయునెట్లు వలనుపడును? వారు రామాయణము ననుసరించి రామునకు బహుభార్యలుగలరని సాధించునెడల ముందుగాని వెనుకఁగాని వారిప్రస్తావము కనబడవలదా. రామాయణమున నట్టివార్త కవకాశముగలదా. ఈయాకాశ రామన్నపంచాంగము నిష్ఫలమైనది ఇట్టి వట్టిమాటలచే రామునకుఁ బెక్కండ్రు సతులు గలరని సాధింప నెవ్వారికి శక్యమే కాదు. వివాహవార్తకాని సీతను వనములకుఁ బంపినతర్వాత వారుండినట్లు కాని రామాయణమునఁ గానరాదు. “సీతభయః” అన్నపదమునుబట్టి సీతయుండఁగా నామెకు భయంపడుచుండెననియు, దనకు మృతిగలుగఁగా నిక నాభయము లేదుగాని విచ్చలవిడిఁ దిరుగుమా యని సీత చెప్పెననియు నొకయర్థమును గల్పించి సీతచే దెబ్బలు తినుచు రాముఁ డుండెనని సిద్ధాం

తము చేయఁబూనుదురు కాఁబోలును! సెబా సనపచ్చు. ఇట్టి పాండిత్యము సంపాదించుట కెంతో ప్రయాసపడ నక్కఱ లేదు. రామాయణమునుండి యిట్టియర్థమును గ్రహించుట మక్కాకుఁబోయి యొకసాహేబు కుక్కమలము ప్రసాదమని తెచ్చినట్టిదే యగును. ఇది యిహపరబాధకము.

మహాశయులారా! ఇంక నిట్టి వెన్నియో యాక్షేపములు గలవు. వాని నిందే చర్చింపఁబూనిన నీసంపుటమంతయు నిండిపోవును. శ్రీరామచంద్రచరిత్రముఁ జదువ నుంకించు భక్తులకు వెగటుగల్గించును. అది నా యీ ప్రయత్నమునకు బాధకము. కాన మానితిని. ఆ యాయితావులఁ జర్పించి వ్రాయుదును. ఇచ్చోటమాత్రము వ్రాయక విరమించితిని. రామాయణమునకంటె భారతచరిత్రమే ముం దనువాద మొకండు కలదు. అదియుఁ జర్చింపఁదగినవిషయమే. దానిచర్చయుఁ గొన్నిపుటలు నింపినఁగాని పూర్తియొందదు. కావున దానినిట మాని వేటొకసంపుటమునఁ జర్పించి సమాధానము వ్రాయుదును. ఈచర్చకుఁ బూనినపు డేయేశంకలఁ దెలిపితి నో వానికిఁ దగుసమాధానములుకూడ నాయాయీ స్థలముల వ్రాయుదును. ఇంక దశరథునిచరిత్రమును వ్రాయుదును. దశరథుఁడు పెక్కువేలయేండ్లు రాజ్యమును భాలించె నని వ్రాయుచు నారంభించినచర్చ యనేకావాంతరవిషయములతో నింతదనుక వచ్చెను. మరల నామహారాజుచరిత్రమును వ్రాసెదను. దానికిఁ బూర్వరంగముగా వాల్మీకిరామాయణమును రచించినపద్ధతింగల శిష్టభాగమును వ్రాసెదను.

శ్రీరాముడు రాజ్యమును బాలించుచుండఁగా నామహా నీయమూర్తిచరిత్రమును శబ్దార్థాలంకారములతో మనోహర మగునట్లు బ్రహ్మయిచ్చినవరమునఁ గలిగినదివ్యజ్ఞానమునఁ గావ్య నిర్మాణశక్తి యలవడఁగా నావాల్మీకి పరమభక్తిపరిపూర్ణహృదయుడై యిండుకేని వదలక రచించెను. ఆమహాకావ్య *మిరు వదినాలుగువేలశ్లోకములు గలది. అయిదువందలసర్గములుగలవి. ఆలుకాండములుగ విభక్తమైనది. ఉత్తరకాండమని మఱి యొకభాగము గలదు. పట్టాభిషేకపర్యంత మాలుకాండములు గను, బిదప జరగినవృత్తాంతములంగూర్చి యుత్తరకాండము గను రచించెను. ఆయుత్తరకాండము రెండుగ విభక్తమగు. అశ్వమేధముచేసినదనుక నొకభాగము, ఆపిదప భూజాత భూప్రవేశము చేసినంతదనుకఁ గలకథను, ఆమీద సాగిన కథను గలిపి యొకభాగము. ఈవిభాగము కొందఱమతము. ఉత్తరకాండ మనునదియే వాల్మీకిమతము.

“తథా సర్గశతాన్ పంచషట్కాండాని తథోత్తరం,

కృత్వాసి తన్మహాప్రాజ్ఞస్సభివ్యం సహోత్తరమ్.

అనునదియే రామాయణమునఁ గనఁబడు. ఇట్టి మహాకావ్యమును రచించి యొక దీనిఁ బఠింపఁజాలువాఁ డెవ్వఁడో యని యాలోచింపసాగెను. తగినశిష్యుఁడు దొరకినఁగాని పీనిని వ్యాపింపఁజేయ నవకాశము లేదనియు విచారించుచుండెను. పరిశుద్ధాంతఃకరణమున నమ్ముని యాలోచింపఁదొడఁగెను.

* శ్లోకమనఁగా ముప్పదిరెండవరములు గలదియని యర్థము. గ్రంథ సంఖ్య యీనియమము ననుసరించి యిరువదిరాలుగువేల శ్లోకపరిమితమని యెఱుంగవలయు. ఇది ప్రాచీనుల యాశయము.

ఆతరుణమున నాయాశ్రమమునఁ గుశలవు లనువారిద్దఱుండిరి. వారు లేతప్రాయముగలవారలయ్యు మున్యాశ్రమస్థితినిబట్టి మునివేషంబులనే యుండిరి. కావున వారు భగవదీచ్ఛ తమ్ముం బురికొల్పఁగా మునీంద్రుం గాంచి మహాత్మా! మే మాకావ్యమును బఠింతుము. నేర్పఁడని రామాయణము నిమ్మని మునియడుగులఁ గొల్పుచుండిరి. వారిద్దఱు గురుసేవ చేయుపద్ధతిఁ జక్కఁగా నెఱింగినవారు. విద్యాపాటవము గల వారను ప్రసిద్ధి నొందినవారు. సోదరులు. కావున వారికంత స్వరము లొక్కతెఱంగుగానుండి మిగుల మనోహరమై యుండెను. అందే వారుండుటంజేసి యమ్మునిప్రీతికిఁ బాత్రులైరి. కావుననే యాబాలకుల నుపదేశార్హులనుగా భావించెను.

కుశలవులకు ధారణాశక్తి మిక్కిలి యుండెను. వేదవేదాంగములయందు మంచిపాండిత్య ముండెను. కావునవారిం గాంచి నేర్పఱియగు నమ్ముని *వేదార్థంబును స్పష్టముగా నెఱింగింపఁగోరి శిష్యులనుగా గ్రహించెను. తొలుత నమ్ముని వారిరువురకు శ్రీరామునిచరితమును దెలుపునదియు, ¹ విశేషించి పరమపావనమగు సీతాదేవిచరిత్రమును వ్యక్తీకరించునదియు స్రావణవధము గలదియునయి తారచియించియున్న రామాయణమును బోధించెను. వారును జక్కఁగా గ్రహించిరి. అంతియకాక చదువుటకుఁ బాడుటకు మధురమై త్రత్రమని, చతురశ్రమని, మిశ్రమని తెలుపంబడిన ప్రమాణములు

* వేదోపబృంహణార్థాయ = అని మూలము. 1 కావ్యం రామాయణం కృత్స్నం సీతాయాశ్చరితం మహత్ = 2. బా, 8 సర్గము.

మూడింటితోఁగూడి సొంపుగనుండుచు షడ్జదులగు నేడు
 స్వరజాతులు గలదగుచుఁ దం త్రీలయములఁగూడినదై శృంగార
 కారుణ్యహాస్యవీరభయానకరసములను వెదఁజల్లుచు రౌద్రాది
 రసభరితమైయున్న యాయుత్తమకావ్యమును వారు పాడిరి.
 ఆయన్నదమ్ములు గానశాస్త్రవిశారదులు. షడ్జప్రముఖస్వరములు
 పూర్ణముగాఁ దెలియునట్లు విపంచినివాయింపను మంద్రాదు
 లగు స్వరస్థానత్రితయమునందుఁ బ్రవీణులు. వారికంతనాదము
 లొక్కరీతిగా నుండును గంధర్వులు మానవరూపమును ధరిం
 చిన ట్లుండువారు. నాటకలక్షణల నెఱింగినవారు. బింబప్రతి
 బింబన్యాయము ననుసరించి రాముని దేహమునుండి గలిగిన
 వారుగాన రాము నాకారవిశేషచిహ్నములుగలవారు. కావున
 నామహాకావ్యమును శాస్త్రప్రకారము గానముచేసిరి. వారి
 వర్తనము లనిందితములు. కావుననే వారమహాకావ్యమును
 సర్వము వాచోవిధేయముగా నొనరించిరి * ఉత్తమము ధర్మ
 యుక్తము పూర్వవృత్తాంతకథనరూపము నగునాకావ్యమును
 ఋషులును బ్రహ్మణులును దదితరసాధువులును గూడియుండు
 సభలయందుఁ జక్కఁగాఁ గానముచేసిరి. అందొక్కభాగమైన
 విడువఁబడక యుండెను. ఉపదేశమును సుంతయు వ్యర్థము
 చేయలేదు.

శ్రీరామమూర్తియశ్వమేధముచేయుచుండఁగా వచ్చిన
 మహామును లాయజ్ఞక్రియలు విధిమంతములుగా నెఱవేర్చి
 సుఖాసీనులై యుండఁగా నాకుశలవులువచ్చి యాసభలో
 నిక్కావ్యమును బాడిరి. దాని నాలకంచి వారెల్ల సాధుసాధు

* ధర్మమాఖ్యానము తమః=అని మూలము.

వసుభాషణముల దమయానందమును దెలిపి మెచ్చుకొనిరి. తన్మధ్యలై వారు గానముచేయుచుండఁగా నది మానుల హృదయముల నానందసాగరమున నోలలాడించెను. వారు మెచ్చుకొనుకొలందిని బాలురకు నుత్సాహము హెచ్చెను. ఆసభనుండి యొక్కముని లేచి యొకకలశమును బారితోషికముగా నిచ్చెను. గానశాస్త్రవిశారదుఁ డనుయశము గాంచిన మరియొకముని ప్రసన్నుడై యొకవల్కలము నిచ్చెను. కృష్ణాజినము లోనగువానిని గొందఱు కాన్కఁగా నిచ్చిరి. మహర్షులు మీరు “దీర్ఘాయుష్షంతులరు గండు” అని యాశీర్వాదించిరి. ఇది కావ్యలక్షణాదులం దెలియఁగోరుకవులకు నాధారము. వాల్మీకిముని విరచితము. ఇట్టి మహాకావ్యమును సమగ్రముగా వీరు గానము చేసిరి. ఇది మిక్కిలి యాశ్చర్యకరము. ఓబాలకు లారా! సకలగీతవిశారదులరు. ఆయుర్వృద్ధి నొసంగుచు నభ్యుదయకారణంబగుచు నొప్పు నీపవిత్రకావ్యమును జక్కఁగాఁ బాడితిరని జనులెల్లఁ బొగడిరి. ఆయాయితావుల నీవార్తనే చెప్పుకొనసాగిరి.

ఒకానొకదినమున భరతునిమూలమున గాయకులగు నాకుశలవులను శ్రీరామచంద్రుడు కనుంగొనెను. తనగృహమునకు వారలం బిలువంబంచి కొనియాడెను. మఱియుఁ దాను సింహాసనాసీనుడై సోదరులు మంత్రులు చుట్టుచు గూరుచుండి యుండి వారిం బిలిపించి దేవతలరీతి నత్యద్భుత తేజమునఁ బ్రకాశించు నీయిరువురు విచిత్రపదార్థవిస్తృతం బగునాఖ్యానమును గానముచేయుదురు. మీరు వినుండని యాకుమారులం బ్రోత్సహించెను. ఇంచుకయేని లక్షణమును వీటిఁబుచ్చక వారు

గానముచేసిరి అత్తటి నాసభ్యులెల్ల నిర్భరానందమునఁ బర
వశులైరి. రామచంద్రుడు దాని వినఁ గుతూహలచిత్తం
డయ్యెను.

మహాశయులా రా! శ్రీమద్రామాయణమున నాలుగు
స్కంధములు సంపూర్ణములయ్యెను. ఇకఁ గథారంభము చేయఁ
బడును. అందును గుశలపులు రామాయణకావ్యమును నేర్చు
కొని దానిని సభలయందు గానముచేసి రనువిషయమునుండి
కొన్ని విశేషములు తేలెడిని. వానిం దెలిపెదను. ఈకథనుబట్టి
మన మాలోచించిన నంతకుఁబూర్వము శ్లోకరూపమగు శారద
భూలోకమున లేదని తేలెడిని. వాల్మీకి హఠాత్తుగాఁ దనముఖ
మునుండి “మా నిషాద ప్రతిష్ఠాం త్వ” మ్మనుశ్లోకము పఠమేష్ఠి
ప్రాత్సాహమున వెలువడఁగా నచ్చెరువందెను. స్నానముచేసి
యాశ్రమమునకు వచ్చెను. “ఉపవిష్టః కథాశ్చాన్యాశ్చకార
ధ్యానమాస్థితః.” స్వస్థానమున కరుదెంచి పురాణపారాయణము
చేసి ధ్యాననిష్ఠుడయ్యెను. అన్నదానింబట్టి పురాణకథ లంతకు
ముందే రచింపఁబడియుండెగదా యన్నశంక పొడమెడిని.
పురాణకథలు స్మరించెననియే యర్థము చెప్పవలయును. వాల్మీకి
మూలమునఁ గవిత్వమారంభమయ్యెనని యూహింపవలయును.
కావుననే యాదికావ్యమనుపేరు దీనికి వచ్చెను. ఇంతకుముం
దనేక రామాయణము లున్నవని యింతకుముందే చెప్పఁబడియె
గదా. దానింబట్టి యిది యాదికావ్యమని యెట్లు నిర్ణయింప
వచ్చును? అన్నచో నవాంతరప్రశయములు గలవనియు వాని
మూలమున సామాన్యసృష్టి నశించుననియు నద్దాని వెనుకనగు

సృష్టియం దీవాల్తీకిముఖమునుండి కవిత్వము ప్రారంభమయ్యె ననియు సమాధానముగ గ్రహింపవచ్చును.

“కావ్యం రామాయణం కృత్స్నం సీతాయాశ్చరితం మహత్.”

అని బాలకాండము నాల్గవసర్గమున సప్తమశ్లోకపూర్వభాగ ముగాఁ గనఁబడుచున్నది. ఇందొకవిశేష మున్నది. పరికింతము.

“ఇదం రామచరిత్రప్రతిపాదనమప్రాధాన్యేన ప్రాధాన్యేన తు సీతాచరితమేవ ప్రతిపాద్యత ఇత్యాహ కృత్స్నం సీతాయాశ్చరితమితి. కృత్స్నం రామాయణం సీతాచరిత పరమ్” అని గోవిందరాజవ్యాఖ్య. వీరు ‘కృత్స్నమ్’=అనుపద మును సీతాచరితపదముతో నన్వయించి ‘మహత్’ అనుపదమును కావ్యముతో నన్వయించిరి. ఆయన్వయము సమంజసమా యని యూహించెదను. సమంజసము కాదన వలనుపడదు. కానిద్రావిడ ప్రాణాయామ మన్నట్లున్నది. కృత్స్నం రామాయణం కావ్యమ్, సీతాయామహచ్ఛరితమ్. అనునది సమన్వయముగ నుండును. ఏదియెట్లున్నను సీతాచరితము ప్రధానమని తేలకమానదు. ఏల? రామావతారమువలన లోకమునకుఁ గలుగఁదగుఫల మునకు మూలాధారము సీతయే యనక తప్పనా. కావుననే “శ్రీరామో లలితాంబికా” అన్నప్రాక్తనసూక్తి విస్తరిల్లెను. భగవంతునియానతిం గైకొని సకలధర్మములను భూమిని స్థాపింప నెంచి మూలప్రకృతి ముందే భూలోకమున నవతరిం చెను. సీత యనం బరఁగెను. భూతనయ యనఁగా భూమిగన్న కూఁతురని యర్థముకాదు. అయోనిజ యనికదా ప్రసిద్ధి. భూలోకమున నవతరించెనని భావము. పర్వతేశ్వరుడన్నట్లు యజ్ఞార్థము హలముఖమున భూశుద్ధిచేయుచున్నతఁడే గనఁ

బడియెనట. అనఁగా నర్థమేమి? జనకమహారాజుమూలమునఁ దనవిఖ్యాతకార్యమును వెల్లడిచేయఁదలంచి యచ్చో నగపడె నని భావము. అప్పటికిముందే పుట్టియుండవలయుఁగదా. జనకున కచ్చెరువుపుట్టునట్లుగాఁ గన్వాయమునఁ గనఁబడియెను. కొందఱు భర్తకన్న భార్య పెద్దదికాదా యని ప్రశ్నింతురు. ఆప్రశ్నము జ్ఞానమును సూచింపదు ప్రకృతిపురుషుల కనాదిత్వము సిద్ధముగనుండఁగా నీత రమునకన్నఁ బెద్దదనుట యసంగతముగాక మఱేమగును? అం దెవరు పెద్ద యని నిర్ణయింప బ్రహ్మకే శక్యమా?

“మాయాం తు ప్రకృతిం విద్యాన్తాయినం తి హేశ్వరం,
అస్మావయవభూతైస్తు వ్యాప్తం సర్వమిదం సతమ్.”

శ్వేతాశ్వతథాగమము. ౪. ౧౦ మంత్రము.

“మమ యోనిర్తహద్బ్రహ్మ తస్మిన్ గర్భం బ్రహ్మహం,
సంభవస్సర్వభూతానాం తతో భవతి భూమ్.”

గీతా. ౧౪ ఆధ్యాయము.

“సర్వభూతాని కాంతేయ ప్రకృతిం యాం హి నామికామ్,

కల్పక్షయే పునస్తాని కల్పాదౌ విసృజామ్యహమ్.

ప్రకృతిం స్వామవప్తభ్యో విసృజామి పునః పునః,

భూతగ్రామమిదం కృత్స్నమవశం ప్రకృతేర్నకాత్.

మయాధ్యక్షేణ ప్రకృతిస్సాయతే సచరాచరిమ్,

హేతునానేన కాంతేయ జగద్విపరివర్తతే”

౧౦

గీత. ౯ ఆధ్యాయము.

అను నీయుపనిషత్తులు ప్రకృతిసహాయమే పురుషునకుఁ గార్య సాధనమునకు ముఖ్యమని తెల్పుచున్నవి. ప్రళయకాలమున

భూతములెల్లఁ బ్రకృతియందు విలీనములగుననియుఁ దెలిపెను.
దీనిభావమేమి? సృష్టిస్థితిలయములు ప్రకృత్యధీనములే యని
యుఁ, ద్రిమూర్తులు ప్రకృతిచే సృజింపఁబడినవారలనియుఁ
గదా. భగవంతుఁడు సాక్షిమాత్రుఁడే యని స్పష్టమే యగును.

‘న మాం కర్తాణి లింపంతి న మే కర్తృభవే స్సృహః,

ఇతి మాం యోభిజానాతి కర్తృభిర్న న బధ్యతే.”


30172

౧౪

గీత ౪ ఆధ్య.

అను నీగీతావాక్యము నిర్లిప్తుఁడు భగవంతుఁడని బోధిం
చెడిని.

రామచంద్రుఁడు సాక్షిమాత్రుఁడుగ నుండఁగా సీతా
నామమున నిలవెలసిన యామహాప్రకృతి రావణాదుల వధింపఁ
జేసి ధర్మమును వృద్ధి నొందించెను. మహావిష్ణువు త్రిమూర్తు
లలో నొక్కఁడు. మహాలక్ష్మి యనుపేర నతని కాధారమై
ప్రకృతియుండును. ప్రకృతినిర్మితులే త్రిమూర్తులు. ప్రకృతి
యనఁగా భగవదీచ్ఛ అని మనము గ్రహించుచోఁ దత్త్వము
తేటపడును. కావుననే “కృత్స్నం సీతాయాశ్చరితం మహత్”.
అని వాల్మీకి యెఱింగించెను. దీనిచేతనే సీతను రావణుఁడు
దొంగిలింపఁజాలఁడనియు, నింద్రజాలము నొకదానిం గల్పించి
యాక్రూరదానవుఁ డపహరించినట్లు భ్రాంతిపడ లోకుల నొన
రించి తన్ములమున నధికబలశాలియయ్యు నతఁడు పాలిసెనన్న
వీరిని లోకులకుం దెల్పి యెంతటివాఁడైన నిట్టి యకార్యము
చేసినఁ జూపు తప్పదని నేర్పి తన యవతారమును పార్థకము
చేసెనని యెఱుంగవలయును. ఈవీరి నెఱుంగవలయుననియే
“సీతాయా శ్చరితం మహత్” అని వాల్మీకి బోధించెను. ఇట్టి



రహస్యము లిందందందుఁ బొడసూపును. వాని నాయాస్థలములు విమర్శింతును.

“ధర్మమఖ్యాన ముత్తమమ్.” ధర్మమృతముగా ధర్మము నుండి విడిపోవనిది. ధర్మసమృతమని తాత్పర్యము. కావుననే యుత్తమము. ఏది ధర్మసమృతమో, ఏవిషయమునను విరుద్ధముకాదో యదియే యుత్తమమని సారము. ధర్మబోధకమనక ధర్మసమృతమనుటచే శ్రీరామమూర్తి ధర్మ మిది యని తన ప్రవృత్తిచే నెఱింగించెను. ధర్మమును బోధింపలేదు. ఆపవయక్కాలమున నక్కఱలేదు. తాను ధర్మసమృతముగాఁ బ్రనిర్మించి యెట్టి కట్టడికాలమునఁగాని ధర్మమార్గమును విడువరాదని యెల్లరకుఁ దనప్రవర్తనమూలమున వెల్లడించెనని యెఱుంగుట శ్రేయంబు.

“రామం విద్ధి పరం బ్రహ్మ సచ్చిదానందమద్వయం,
సర్వోపాధివినిర్ముక్తం సతతామత్రమగోచరమ్.
ఆనందం నిర్మలం శాంతం నిర్వికారం నిరంజనమ్,
సర్వవ్యాపినమాత్మానం స్వప్రకాశమకల్మషం.
మాం విద్ధి మూలప్రకృతిం సర్గస్థిత్యంతకారిణీం,
తస్య సన్నిధిమాశ్రేణ సృజామిదమకంద్రితా,
తత్సాన్నిధ్యాన్తయా సృష్టం తస్మిన్నారోహ్య లేఽబుధైః.

... ..

ఏవమాదీని కర్తాణి మయైవాచరితాన్యసి,
ఆరోపయంతి రామేఽస్మిన్నిర్వికారేఽఖిలాత్మని.
రామో న గచ్ఛతి న విష్ణురి నానుశోచ
త్యాకాంక్షలే క్యజతి నో న కరోతి కించిత్,

అనందమూర్తిరచలః పరిణామహీనో

మాయాగుణాననుగతోఽహి తథా విభాతి.”

అధ్యాత్మరామాయణము ౧ పర్వము.

అను నీవాక్యములు వైవ్రాసిన నాయాశమును దృఢపఱచుచున్నవి.

కొండ టీయధ్యాత్మరామాయణము బ్రహ్మాండపురాణమున నున్నదనియు విశ్వామిత్రప్రోక్తమనియుఁ జెప్పటంజేసి ప్రమాణము కాదందురు. బ్రహ్మాండపురాణమున నిది లేదని నేను నంగీకరించువారిలో నొకఁడను. దాన నిది కల్పితమందురుగాక. ఏమన్న నుపనిషదర్థమునే యీరామాయణము వెల్లడించుచున్నది. కథ నిమిత్తమాత్రము గ్రహించి భగవత్తత్త్వము నీయది బోధించెడిని. ఇంతకుముందే నేజూపిన యుపనిషద్వాక్యములఁ గలయర్థమే యీశ్లోకములయందుఁ గలదు. “బాలాదపి సుభాషిత” మ్మని మనుస్మృతి బోధించెడిని. ఉపనిషత్తులయర్థము నెవరుచెప్పిన నేమి? గ్రాహ్య మేలకాదు? ప్రకృతినిబద్ధ మీలోకము. సగుణబ్రహ్మము ప్రకృతి వశుఁడు కాఁడా. రూపవంతమంతయుఁ బ్రకృతిమయమే.

“యచ్చ కింబిజ్జగత్సర్వం దృశ్యతే శ్రూయతేఽపివా,

అంతర్బహిశ్చ తత్సర్వం వ్యాప్య నారాయణస్థితః.”

అన్నశ్రుతి భగవంతుఁడు లోపల వెలుపల నున్నవాఁడని తెలుపును. అరూపుఁడనికదా దానియర్థము. “సర్వభూతాని కాంతేయ ప్రకృతిం యాంతి మామికామ్” అన్నగీతోక్తి రూపముగలదంతయుఁ బ్రకృతిమయమే అని బోధించును గదా. ఈయర్థమే యధ్యాత్మరామాయణమునఁ గలదు. గతౌ

దులు ప్రమాణములగునపుడు తదర్థమునే తెలుపునవెల్ల నేల ప్రమాణములుకావో తెలియఁజాలకయున్నాను.

ఈ గ్రంథము ప్రమాణమని ఆపురాణము ప్రమాణము కాదని చేయువాదము నిస్సారము. అల్పబుద్ధులే యట్లందురు. ఈర్యాళువు లగువారికల్పనలే యవి. ఏ గ్రంథమైనను భగవత్తత్త్వము తెల్పుటయందు బద్ధకంకణమే. కాని మార్గము భేదము. శ్రోతలయధికారము ననుసరించి యాభేదము కనఁబడుచు. కథాభేదమునుబట్టి భగవంతునకు శక్తిలోపము కలదనవచ్చునా. అన్నింటని సమన్వయము చేయునంతయోచక లేక యాపురాణములు ప్రమాణములు కావందురు. అది యేనాటికి సభలో నిలువదు. ఏమతి గ్రంథముకాని యొక్కతత్త్వమునే బోధించును. రీతిభేదము. అన్నింటిని సమముగా నన్వయించవచ్చును. కాని దానికి బరమతసహిష్ణుత యుండవలయు. అది లేకున్న నన్నియు విరుద్ధములుగాఁ దోచుచు. కావున బుద్ధిమంతు లాతురంపడక తత్త్వ మెద్ది యని యూహింపవలయును. శక్తియన్న నదరిపడి తబ్బిబ్బులుగా మాటలాడువారు తత్త్వమును గ్రహింప సమర్థులుకారు కరచరణాప్యవయవ విశేషునిగా భగవంతుని ధ్యానింతురు కాని వారే యాస్థిత ప్రకృతీసహితునిదియా కాదా యని యాలోచింపరు. మొండి పట్టువలయే వారిని బలుబాములంబెట్టి మోహంధ్రునఁ బడఁద్రోసినది. పాపము! వెలువడనేరక యంచే తరుగుచుఁ దత్త్వ వేత్తల మనుకొనుచు నానందించుచున్నారు సంతోషింప నిండు “తుష్యతు దుర్జనః” అన్నన్యాయ మీనాఁడికి కాదు కదా. వారట్లు మతముల నెన్నియోభంగులఁ దిట్టుచు నుండ

నిండు. ఈ గ్రంథమంతయు సీతయే పరాశక్తి, శ్రీరాముడే పరమాత్మ. అనుసూత్రముమీద నా ధారపడియుండునని నమ్మవలయును. ఈసూత్రము నించుకంతయు నెచ్చోనైన నతిక్రమింపదు. అట్టి ప్రకృతిపురుషులగు సీతారాములదివ్యచరిత్రము ధర్మము నుత్తమముగాక మతేమగును? ఏది ధర్మమో యది యుత్తమము కాకపోవు పెట్లు? అట్టులగుటంబట్టి యివ్వుహా కావ్యము ధర్మైకనిబద్ధము, నుత్తమమునగు. కావున దీనింబఠించినఁ జతుర్విధపురుషార్థములు కలుగునన్న ఫలస్తుతి సమంజసమే యనఁదగు భక్తిగలిగి శ్రీసీతారాములు ప్రకృతిపూరుషులే యని తలంచుచు, లోకరక్షణము ధర్మసంస్థాపనము దుర్జన శిక్షయు నధర్మమూలచ్ఛేదము నను మహాకార్యములే వారి యవతారములకు ఫలంబులని నిశ్చయించుచు, వారిపాదారవిందముల నారాధింపవలయును. అది యొక్కటియే యీకలికాలమున ముఖ్యముగాఁ దరణోపాయము. మఱికొన్ని మార్గము లుండవచ్చును. శ్రమవిహీనమగుమార్గ మిదియే. ద్రవ్యార్జనముచేయఁ బాటుపడ నక్కఱలేదు. పరులసాయ మక్కఱలేదు ఎందుఁగూరుచుండిన నేతత్కృత్యమునకు బాధ లేదు. మనస్సు నిర్మలముగా నుండుట, భక్తి యొక్కఁడు షాదుకొనుట యను నీరెండును గుదిరినఁ జాలును. ఇంతకన్న సులభమార్గము లేదన్న ను సాహసముకాదు. ఇట్టి మహాఫలము లిందుఁ గల్గినకారణముననే యీయుత్తమ కావ్యశీతభానుఁడు సాధుజనుల కాహ్లాదమును గల్గించుచు నిర్మలప్రకాశరూప నత్ఫలముల వెదఁజల్లుచు నక్షీణప్రభావమున నిరంతరము వెలుఁగొండఁజాలెను.

— రామాయణమున నన్ని వేదము లిమిడియున్నవా? —

ఇక నీరామాయణమునఁ గలమహత్త్వము లివి యని తెల్పుచుఁ గొందఱు పల్కుమాటలకు సమాధానము వ్రాసెదను. అది ప్రకృతోపయోగమా యన్న నౌ ననవలయును. అప్రకృతవిషయము నిందుఁ జూడ శక్యమేకాదు.

“వేదోపబృంహణార్థాయ తావగ్రహయత ప్రభుః.”

౬

బా. ౪ స.

ఆమునిచంద్రుడు వేదోపబృంహణముకొఱకు వారిని శిష్యులనుగా గ్రహించెను అనియుండుటంబట్టి యీ ప్రస్తావమున కిటు నవకాశముకలదని యెఱుంగవలయును. ఈచర్చవలన రామాయణమున నాకు భక్తిలేదని కొందఱు దేవానాం ప్రియులు కల్పించినను సాధుమతులు గ్రహింపఁజాలకపోరు. భక్తిలేనిచో నాగ్రంథమును వ్రాయఁబూనుటెట్లు? వేషప్రధానులపోకడలు లోకమును వంచింపంగలవు. కాని కొంతకాలమున కవ్వారివేషాభినయములు ద్రవ్యార్జనమునకనియే తెల్లమగును. మోసపోవువారు పామరులు. ధీరులు మోసపోవరు. ఇకఁ బ్రకృతమునకు వత్తును.

లోకమునఁ బొగడ్తుకు నొకహద్దున్నది. మేరమీఱినచో నది తుదకు దానికున్న తొలిమర్యాద నడంచును. కాశ్చ ననే మేరమీఱిన స్తుతిని ముఖస్తుతి యని స్తుతినింద యని యెన్నియోపేరులఁ బెద్దలు పిలుతురు. రామాయణ ముత్తమోత్తమగ్రంథమనుట నిర్వివాదాంశము పెక్కండ్రు దాని నాపన్నివృత్తికొఱకుఁ బారాయణముచేయుదురు. ధర్మార్థకామమోక్షములు లభింప నెందఱో పఠింతురు. ముఖ్యముగా

సుందరకాండమును బఠింతురు. సమగ్రముగాఁ బారాయణము చేయువారును గలరు. దాన వారి కా వాంఛలు ఫలించుటయుఁ గలదు. ఫలింపకుండుటయుఁ గలదు. ఏలయందురేమో ఆఫలములను బొందఁదగుసుకృతము నాతఁడు చేసియుండఁడు. దాన నీపారాయణము నిష్ఫలముకాలేదా యనరాదు. పై జన్తమున కిది యుపకరించును.

“ప్రయత్నాద్యతమానస్తు యోగీ సంతుష్టకిల్బిషః,

అనేకజన్తసంసిద్ధస్తతో యాతి పరాం గతిమ్.” ౪౫ శ్లో. ౬ ఆధ్యా.

అన్నగీతాశాస్త్రము పై భావమును స్పష్టపఱచుచున్నది. ఒక్కజన్తముననే వాంఛలు ఫలించవు. స్వల్పవాంఛలు ఫలించును. మోక్షమును గోరి పారాయణముచేసినచో నాజన్తముననే ముక్తి లభించునా. లభింపదని నీ వెట్లందువు? అనవచ్చును. ఒక్కయుదాహరణమువినుఁడు. చక్రవర్తిత్వమునుగోరి పారాయణము చేయవచ్చును. వాఁడు చక్రవర్తియగునా? కాఁడు. ఏల? అట్టి మహాఫలము నొందఁదగుసుకృతము నాతఁడు చేయలేదు. ఐతే యీపారాయణఫల మేమగును? పై జన్తమున నట్టి ఫలము నొందఁదగుపుణ్యముచేయఁ బురికొల్పును. అంతయ కాని వ్యర్థ మెప్పటికిని గాదు. కృషి చేయువాఁడు పైరుపెట్టఁ జగనికాలమున దున్ని భూమిని సారవంతముగాఁజేయ నాసారము పై సంవత్సరమునకు నుపకరించునుగదా. అట్లే యీపారాయణమున భగవంతుఁడు శ్రీరామమూర్తి సంప్రీతుఁడై యాతనిమనస్సు పరిపక్వమై పాపకార్యదూరమై పుణ్యకార్యముల నొనరించునట్టి దగుఁగాక యని యాశీర్వదించును. అంతయ కాని తాను బుణ్యముల నొనరించి యితరులకు దార

వోయెడు. అట్టివారికి ముక్తి లభింపదు. ముక్తి కోరఁదగినది కాదు ఫలాభిసంధిరహితముగా భగవంతు నారాధించిన నదియే ముక్తినిగల్గించును. మంచికృషి యపుడు ఫలము నీయకున్నను సత్కృతుల నొనరించునట్లుచేయును. కావున రామాయణ పారాయణము మహాఽపకార మొనరించును. పరిపక్వాంతఃకరణుడై శ్రీరాము నుపాసించి తచ్చరిత్రమును గీర్తింపవలయును. ఇది సత్సంప్రదాయకము. అనఁగా శ్రీరామమంత్రము నుపాసించి దాని యధిష్ఠానదైవమగు భగవంతునిచరిత్రమును దెలుపు రామాయణమును బారాయణము చేయవలయును. అట్లుచేయనిచో సంపూర్ణఫలము లభింపదు. భక్తి కల్గినఁ జాలదా మంత్ర మేల యందురు భక్తియున్నచోఁ బారాయణముమాత్ర మెందులకని మరల నొకరు ప్రశ్నించిన వారేమియు బదులుచెప్పఁజాలరు. భక్తిని దృఢముగా నెలకొల్పుటకే యీమంత్రములు నీపారాయణములు నని యెఱింగిన మేలు దుర్వాదముల కవకాశము దానఁ గలుగదు. శాస్త్రమే యిన్నిమార్గముల నుపదేశించెను. ఈమార్గములలో నొక్కొక్కరి కొక్కొక్కమార్గము రుచించును. దానిని బ్రధానముగా వారు భావింతురు. మంత్రము నుపాసింపక పారాయణముచేయువారిని మన మాక్షేపింపరాదు.

“న బుద్ధిభేదం జనయేదజ్ఞానాం కర సంగిరాం,

జోషయేత్సర్వకర్తాణి విద్యాన్ యుక్తస్సమాచరత్.” 3 ఆ. ౨౬శ్లో.
అను గీతాశాస్త్రమే మీఁదిభావమును స్పష్టీకరించెడిని. భక్తి యనునది యమూల్యపదార్థము. అది పూర్వపుణ్యాతరేకమున లభించునేని యెన్నిలోపము లున్నను బామరులు భగవంతు నారాధింపవచ్చును. పండితు లట్లు లారాధింపరాదు.

“యశ్శాస్త్రవిధిముక్త్యుజ్య వర్తతే కామకారతః,

న న సిద్ధిమవాప్నోతి న సుఖం న పరాంగతిం.

౨౩.

తస్మాచ్ఛాస్త్రం ప్రమాణం తే కార్యాకార్యవ్యవస్థితౌ.

జ్ఞాత్వా శాస్త్రవిధానోక్తం కర్త కర్తుమిహాహ్వాసి.”

౨౪

౧౬ అధ్యాయము.

అను నీ గీతావాక్యము శాస్త్ర మెఱింగినవారు దాని నుల్లంఘింపరాదనియు నట్లు లొనర్చిన ఫలము లభింపదనియు స్పష్టపఱచుచున్నది. కావునఁ బండితులకుఁ బామరులకు భగవదారాధనపద్ధతి యొక్కవిధముకాదని స్పష్టము. విచారింపఁగా శాస్త్రవిహీనపద్ధతిని దైవము నారాధించిన ఫలసిద్ధి పూర్ణముగా లేకున్నను బరజన్తమున కా యారాధనము శాస్త్రసిద్ధమార్గమును జూపించును. దానఁ జక్కని జ్ఞానము లభించును. దానిచే ముక్తుఁ డగునని సారము.

ఈరీతిగా నీరామాయణము పారాయణమునకు నుత్తమ గ్రంథమైనది. ధర్మార్థకామమోక్షసాధనమైనది. సర్వవిపన్నాశనక్షమమైనది. ఈవిషయమున మతభేదములు లేవు. శ్రీరామచంద్రుని దూషించువా రెవ్వరు లేరని నాయాశయము. ఏలన స్వప్రవర్తనము ధర్మమున కనురూపముగా నుండునట్లొనరించి తన్మూలమునవచ్చు నుపద్రవములు నైచియున్న దుదకు నుత్తమయశంబు లభించు నన్నన్యాయమును బ్రకటించిన శ్రీరామచంద్రునందు ద్వేష మూనువాఁ డెవ్వఁ డుండును? వ్రేలు మడిచి యిదోష మిహిషమయమున శ్రీరామమూర్తి యొనరించెనని చెప్పఁదగిన దేదియే గలదా? వెదకినను లేదు. సత్యమునే పట్కుచు స్థితపూర్వముగ మాటలాడుచు నెల్లరయందు

సమపక్షపాతముగలిగి మహాద్రోహ మొనరించిన శత్రువుచేతఁ జిక్కి నపుడుకూడ నిస్సహాయుడని కరుణించి వదలిపెట్టునంత దయాగుణముకలిగి యలరారు శ్రీరామమూర్తి నారాధింప నిచో జన్మమేల? అట్టిపరమపూరుషునిచరిత్రము నిరుపమానము. పరమపావనము నగుట యాశ్చర్యమా! ఎన్న టికినిగాదు. అట్టి రామాయణము సకలమతసమ్మత మగుటయు న్యాయమే.

“గాథా ఆప్యత్ర గాయంతి యే పురాణవిదో జనాః,

రామే నిబద్ధతత్త్వార్థా మాహాత్మ్యం తస్య ధీమతః.”

అను హరివంశవాక్యమే రామచరిత్రమునఁ గలమహిమమును దెలుపుచున్నది. కాఁబట్టి యిట్టి లోకోత్తరచరిత్రము లోకు లకుఁ గాన్కఁగా నీయఁదలంచి నారదముని వాల్మీకికిఁ దెలిపెను. దానినే ధ్యానించుచుండఁగా బ్రహ్మయు నరుదెంచి యేల సంశయింతువు. నాతలంపుపలననే యీశ్లోకము నీవదనము నుండి నిర్గమించినది. ఈశారదను వ్యాపింపఁజేయు మార్గము రామచరిత్రమే. అని యెఱింగి శ్రీరామచరిత్రము నాయను గ్రహమున నీయెదుటజరిగినట్లు తెలియఁగలదని పరమొసంగి పోయెను. ఈ రెండువిషయములు లోకమునకు శ్రీరామ చరిత్ర మత్యంతోపకారకమని వెల్లడించుచున్నవి.

కొందఱు నూత్నవైష్ణవు లీరామాయణమున నాల్గు వేదము లిమిడియున్నవని యుపన్యసింతురు. అది సత్యమా? ఇంచుక పరిశీలింతము. ఇమిడియున్నవన్న బాధయేమని కొందఱు ప్రశ్నింతురు కాఁబోలు. బాధలేదుకాని యెవరే నేలా గున నిమిడియున్నవో యుద్ధరింపుడని ప్రశ్నించిన నపు డూరక యుండవలసివచ్చును. ఇది దబ్బఱయని వా రూహింతురు.

వారికి ముందున్న భక్తియు నశించును. మఱాంతరు లాక్షే
పింతురు. ఇట్టి యసత్యములు పలుకుచున్న వారందురు. కావున
నీవిషయము పరికింప నవసరము కల్గినది.

“ఇదం పవిత్రం పాపఘ్నం పుణ్యం వేదైశ్చ సమితం,
యః పఠేద్దామచరితం సర్వపాపైః ప్రముచ్యతే. ౯౦
ఏతదాఖ్యానమాయుష్యం పఠన్ రామాయణం నరః,
సపుత్రపాత్రస్సగణః ప్రేత్య స్వర్గే మహీయతే.” ౯౧

బాలకాం. ౧ సర్గము.

“పూయతేఽనేనేతి పవిత్రం పరిశుద్ధసాధనమిత్యర్థః. న కేవలంపరిశుద్ధ్యా
పాదకం కిం తు పాపఘ్నం. పుణ్యం. పుణ్యం లాంగలబీవనమితివత్పుణ్య
సాధనం. అనేన ప్రాయశ్చిత్యావృత్తిరుక్తా. తద్ధి పాపమేవ నివర్తయతి.
ఉక్తార్థత్రయే హేతుమాహ వేదైశ్చ సమితమితి. సర్వవేదసదృశమిత్య
ర్థః. ఇదం రామచరితం సంక్షేపరూపం యః పఠేత్. వేదవత్ నియమం
ప్రతిదినం పఠేత్, సర్వపాపైః పూర్వోక్తరాఘైః ప్రముచ్యతే.” అని
గోవిందరాజవ్యాఖ్య.

విశిష్టాద్వైతవ్యాఖ్య యగుదీనిం బరింపుడు. పండితోత్తము
లగు వీరిభావముం బరికింపుడు సర్వవేదములతో సమాన
మని భావము. కావున నియమముగా వేదముపఠించినట్లు
పారాయణముచేసిన సర్వపాపములు తొలంగునని దీని
సారము. ఇది నారదముని వాల్మీకిముని కుపదేశించిన సంక్షేప
రామాయణపారాయణఫలమని యెఱుంగవలయు.

“ఇదం పవిత్రం అంతఃకరణశోధకం పుణ్యం పుణ్యసాధనం వేదైశ్చ సమితం
తుల్యం సర్వవేదార్థప్రతిపాదకత్వాత్తుల్యత్వమ్.” అని మహేశ్వరతీర్థులు.
“వేదైస్సమితం సకలవేదార్థరహస్యప్రతిపాదకత్వాద్వేదత్తుల్యత్వమ్.” అని
తిలకవ్యాఖ్య.

సకలవేదార్థప్రతిపాదకమనఃగా భావమేమి? అన్ని వేదముల యందుఁగల యర్థమంతయు నిందుఁ గలదనియా? కాదు. వేదములన్నియుఁ దెలిసిన సారతరమగు సర్థమేదిగలదో అట్టిధర్మమును దెలుపునది యని యర్థము. అంతియకాని వేఱుగాదు. ఈవ్యాఖ్యాతలయభిప్రాయము ననుసరించి వేదము లిం దిమిడింపఁ బడినవనియు, లాగినఁ బైకివచ్చుననియుఁ గాదు.

“వేదోపబృంహణార్థాయ తావగ్రాహయశ్చ క్రభుః.”

౬

బాల ౪ సర్గము.

“వేదోపబృంహణరూపప్రయోజనాయ వేదోపబృంహణరూపస్వగ్రంథపఠనాయేత్కర్తః. ఉపబృంహణం నామ నానాకౌఘానుసారేణ నిర్ణీతవేదార్థప్రతిపాదకో గ్రంథః.” అని సోమిందరాజులు. “వేదోపబృంహణార్థాయ వేదార్థవ్యక్తీకరణాయ.” అని మహేశ్వరతీర్థులు. “వేదోపబృంహణం వేదస్య తత్త్వదర్శనతాత్పర్యగ్రహణం తద్రూపాయార్థాయ ప్రయోజనాయ. అనేన శ్రుతితాత్పర్యవిషయభూతార్థప్రతిపాదకతయా ప్రామాణ్యమస్యోపాదేయత్వం సూచితమ్” అని తెలకవ్యాఖ్య.

సకలశాఖల ననుసరించి నిర్ణయింపఁబడినవేదార్థమును బ్రతిపాదించునది యని సారము. ధర్మము వేదనిర్ణీతము. సత్యవాక్యనిరతి లోనగునవియు వేదము నిర్ణయించినవియే. కావున ధర్మసత్యప్రముఖముల నీమహాకావ్యము బోధించును. కావున వేదార్థోపబృంహణమును ప్రయోజనముగలది యీరామాయణమని దీనిభావము. ఈభాగమునుబట్టికూడ నిందు వేదములన్నియు నిమిడియున్నవని తేలదు.

“వేదవేద్యే పరే ఘృసి జాతే దశరథాత్మజే,

వేదః ప్రాచేతసాదాసీ తస్మాద్ద్రామాయణాత్మకా.”

అనుప్రమాణము నుదాహరించి వేదమే రామాయణ మం దుదు. వేదమే రామాయణరూపమున వాల్మీకిముఖమునుండి వెలువడినదనగా నేవేదమని ప్రశ్నమువచ్చును. “ఏకో వేద శ్చతుర్థా స్యా” త్తను పురాణవాక్యము ననుసరించి వేదచతు స్థయమని సమాధానము రావచ్చును. ఎట్లో దయయుంచి తెలుపుడనుప్రశ్నము వచ్చును. అప్పు డాకాశమువంకజూచి తలవంకించి నిట్టూర్పునిగుడించి యేమో పలుక నూహించి యీసర్గమున నీశ్లోకమునందు నిన్నవయక్షరము. “అ” అను నది. ఆసర్గమున నీపద్యమున నిన్నవది “గ్ని” అనునది మరల నీకాండమునువదలి యాకాండమున నీసర్గమున నీశ్లోకమున నిన్నవది “మీ” అనునది. ఇట్లే యింకొక్కచోట “శే” కలదు. కలిసిన “అగ్నిమీశే” అనుఋగ్వేదమంత్రము. ఇట్లే త్రిప్పిత్రిప్పి యందందు వెదకిన నన్నివేదములు తేలును. అని సమాధానము చెప్పదురు. మహానుభావా! ఇట్లే లెక్కించిన వేదములేకాదు స్త్రుతులు, పురాణములు, నితిహాసములు మఱియు వ్యాకరణాదిశాస్త్రములు మొదలగునవన్నియు నీ రామాయణమునుండి తేలేడిని. రామాయణమున నొక్కబాల కాండమునుండియే చూపవచ్చునుగదా రామాయణము మాట యేటికి? పెద్దబాలశిక్ష యనుపాత్తము కలదు. అది యత్యుత్తమగ్రంథము. దానినుండియు వేదాదివిద్యల నుద్ధరింపవచ్చునే. ఇంతశ్రమ మేల? అని మరల నొకప్రశ్నము రావచ్చును సమాధానము నీ విందులకు యోగ్యుడవు కావు గురువుమాటకు బదులుచెప్పరాదు. మాపెద్దలెల్ల నిట్లుపదేశించిరి. కావున మా కిందు నమృతము గలదు. నీవు నిట్లే నమ్ము

మచునదితప్ప వేటొక్కసమాధానము రాజాలదు. ఇంతకంటె నసమంజసమగుపల్కు వేటొక్కటి యుండునా? ఇట్టిమాటల వలన లాభము కలదా?

పాతకమహాశయులారా! చక్కఁగా వినుఁడు. రామాయణ ము త్తమోత్తమకావ్యము, సకలపాపహరము, సకలసంపత్కరము, సకలాపన్నాశనక్షమము నగును. కాని దానియందు వేదము లిమిడి యున్నవనుట యతిశయోక్తికాని వేటుగాదు. ఈవిషయముచుగుఱించి కొన్నిప్రమాణములు చూపెదను. శ్రద్ధగాఁ జిత్తగింపుఁడు.

“ఇయం తు సంహితా బ్రాహ్మీ చతుర్వేదైశ్చ సమ్మితా.” ౨౪

హార పురాణము ౧ అధ్యాయము.

“ఆంశైష్టడ్భిస్సహజీరమంగైర్వేదమివాపరమ్,
పురాణం వైష్ణవం చక్రే యస్తం వందే పరాశరమ్.”

విష్ణుపురాణము ౧ అధ్యాయము.

“తత్ర భాగవతం పుణ్యం పంచమం వేదసమ్మితమ్,
కథితం యత్త్వయా పూర్వం సర్వలక్షణసంయుతమ్.”

దేవీభాగవతము. ౧ అ.

“ఇదం భాగవతం నామ పురాణం బ్రహ్మసమ్మితమ్,
ఉత్తమశ్లోకచరితం చకార భగవాన్పశ్యి.”

౪౦

శ్రీభాగవతము ౩ అధ్యాయము.

“బ్రహ్మసమ్మితం సర్వవేదతుల్యమ్” అని వ్యాఖ్య.

“పురాణం లోకతత్త్వార్థమఖిలం వేదసమ్మితమ్,
వ్రతశంస స భగవాన్ వసిష్ఠాయ వ్రజావతిః.”

౮

తత్త్వజ్ఞానామృతం పుణ్యం వసిష్ఠో భగవాన్పశ్యి,

పాత్రమధ్యాపయామాస శక్తేఃపుత్రం పరాశరం.

పరాశరశ్చ భగవాన్ జాతూకర్ణ్యమృషిం పురా,

తమధ్యాపితవాన్ దివ్యం పురాణం వేదసమ్మితమ్.

విఖ్యాపసార్థం లోకేషు బహ్వర్థం శ్రుతిసమ్మతమ్”

బ్రహ్మాండపురాణము ౧ ఆధ్యాయము

“పురాణం సారదోపాఖ్యమేతద్వేదార్థసమ్మితమ్,

సర్వపాపప్రశమనం దుష్టగ్రహనివారణమ్.”

బృహన్నారదపురాణము ౧ ఆధ్యాయము

“సారభూతం పురాణేషు కేవలం వేదసమ్మితం,

విమృతం బ్రహ్మకార్తస్యై చ కృష్ణేన యత్ర శాసక.”

బ్రహ్మవేవర్తము ౧ ఆధ్యాయము

ఇట్లే మఱికొన్నిపురాణములనుండి ప్రమాణములను జూపవచ్చును. గ్రంథవిస్తరభీతిని మానితిని. ప్రతిపురాణమునుండి వేదముల సుద్ధరింపవచ్చునా. ఆపక్షమున వేదము లంతసులభములా? వేదసమ్మితమైనగా వేదతుల్యమనియే యర్థముగాని వేదయుక్తమని యర్థము చెప్పవచ్చునా ఈవాక్యములు ప్రమాణములు కావనవచ్చునా? ఈవాక్యమే రామాయణమునందును గలదు. ఇం దేయర్థము గ్రహింపవచ్చునో రామాయణమునంద్రాయర్థమే గ్రహింపవలయుగాని యసంగతముగా వేదము లిందిమిడియున్నవనుట యపహాస్యభాజనము కాకపోవునా. అన్నిపురాణములను ద్రోసివేయుదము. శ్రీవైష్ణవులకుఁ బ్రాణతుల్యమగు శ్రీభాగవతమునందు “బ్రహ్మసమ్మిత”మని యున్నది గదా. భాగవతముచుండియు నాల్గువేదములను ద్రాడుగట్టి లాగవచ్చునా. అందు నిమిడియుండు. నే నప్పుడు రామాయణమున

గలవిశేషమేమి? ఈవాక్యముగలపురాణముల నన్నింటినుండియు వేదము లుద్భవిల్లునెడల వానిఁ బఠించినఁ జాలునే. వేదపాఠ మేల? వృథాయాస మనవలయుఁగదా. కావున రామాయణమున సకలవేదము లిమిడియున్నవనుమాట మధ్యవైష్ణవజల్పితము. నియమబద్ధముగా వేదముల నాలిగింటిని వారు రామాయణమునుండి యేకాండమునుండిగాని యారంభించి ఋగ్వజ్రాస్సామాధర్వముల నుద్ధరింతురేని, అవి నియమము ననఁగా గణనమున నొక్కవిధమగుసంఖ్యను మించకయుండునేని శిరసావహింపవచ్చును. ఆకాలము వచ్చునంతదనుక మన మీవాద మసంగతముగా భావించెను. ఒక్కయక్షరమునకు వేదమునందున్నదానికి బ్రతిగా రామాయణమున నీయక్షరము గ్రహింపవలయునన్నచో నది దుర్వాదమే యగును. అప్పుడు పెద్దబాలశిక్షనుండి యన్ని వేదముల నుద్ధరింపవచ్చు నన్నవాదము నంగీకరింపవలసినదే. కొందఱు

“శేషః ప్రాచేతసాదాసీత్సాక్షాద్రామాయణాత్తనా”

అన్నవాక్యమునుండి రామాయణమున వేదము లిమిడియున్నవని యంగీకరించిన నేమి నష్టమని యడుగవచ్చును. నష్టమేమియులేదు. భక్తియంకురించి విస్తృతిం గాంచఁ దగుస్థితి నున్న వార లిద్దానిం బరికించి యం దవిలేకుండునేని రామభక్తినివిడనాడుదురు. అంతకంటె గట్ట మాంస్తికుల కేమికావలయు? వేదముల పారాయణముచేసిన నేఫలముగలుగునో భక్తి రామాయణమును బారాయణముచేసిన నాఫలము గలుగునన్న శిరసావహింపవలయును. కాని యప్పుడును వేదపారాయణము చేయఁజాలనివారలకును, వేదము రానివారలకు వేదము

చదువరానివారలకు నీ రామాయణపాఠాయణము వేదపాఠాయణఫలము నిచ్చు ననవలయును. ద్విజేతరులకు వేదము పఠింప నర్హముకాదని రామాయణమునందే కలదు. ఇది వర్ణచతుష్టయవిశిష్టలకుఁ బాఠాయణార్హము.

“పఠక్ ద్విజో వాగ్యపభత్వమీయాత్
స్యాత్ శ్రీయో భూమిపతిత్వమీయాత్,
చణిగ్జనః పణ్ణఫలత్వమీయా
జ్జనశ్చ శూద్రోఽపి మహత్త్వమీయాత్.” ౧౦౦. ౧ సర్గము.

“వైరాస్తి దోషో మమ నూనమత్ర
వధ్యాహమస్యాస్తియదర్శనస్య
భావం న చాస్యాహమనుప్రదాతు
మలం ద్విజో మంత్రమివాద్విజాయ.” ౧. సుందర ౨౮ సర్గము.

రామాయణము ద్విజేతరులకుఁ బఠనార్హము కాదని కొందఱి మతము. గాయత్రీమంత్రసంప్రతితమగుటయే యందులకుఁ గారణమని వారివాదము.

“వేదాతగో బ్రాహ్మణస్సృష్టిత్రయో విజయీ భవేత్,
వైశ్యో భనసమృద్ధః స్యాచ్ఛూద్రస్సఖమవాఘ్నయాత్.”

అని విష్ణుసహస్రనామాధ్యాయమున ఫలస్తుతియందుఁ గనఁబడియెడిది. పఠక్ అనఁగా శృణ్వక్ అనియర్థమనియుఁ జెప్పుదురు. “శృణ్వక్ రామాయణం భక్త్యా.” అన్నవాక్యమే దాని కాధారము. ఏది యెట్లున్నను బైఁ జేర్కొనఁబడినరీతిని వేదము లిందిమిడియుండ లేదనుట స్పష్టము. పెద్దలెల్ల నిట్లే పలుకుటకు హేతువేమనఁగా శ్రీమద్రామాయణమునందు వారికింగల భక్త్యతిశయమే యని మన మూహింపవలయును. ఈరామా

యణమే సర్వవేదములని భావించి పారాయణము భక్త్యతిరేకమున నొనరించినఁ బరమపూరుషుని యనుగ్రహమున వారు కృతార్థులగుదురనుటకు సంశయము లుండవు.

“ధ్యాయంతస్త్వయశాం యతో భావో హి భవకారణమ్.” ౪౬

శ్రీభాగవతము ౧౦స్కం. ఉత్తరభాగము. ౭౪ ఆధ్యాయము.

అనునీవాక్యమే ప్రమాణము.

“భావనామాత్రసంతుష్టహృదయః పరమేశ్వరః.”

అనుప్రాచీనోక్తియుఁ బైయాశయమునకుఁ జేయుఁత యొసంగును. కాని విమర్శింపఁబూనినపుడు వారివాదము నిలువఁజాలదని యిపుడూహింతము.

“రామాయణకథ వేదమందున్నదా?

విమర్శకాగ్రేసరులు కొందఱు గాముకథ వేదములయందున్నదందురు. దానిచే మనవంటివారికి మఱింత హెచ్చుగా రామచంద్రునియందు భక్తి కుదురును. మహత్తరలాభమే యదియగును. అందులకు సందియమే లేదు.

“భద్రో భద్రయా సచమాన ఆగాత్స్వసారిం జారో ఆభ్యేతి పశ్చాత్, సుప్రకేతైర్ద్యుభిరగ్నివిశిష్టౌ నృషిద్భిష్ఠైరభిరామమస్థాత్.”

ఋగ్వేదనిరుక్తి

ఇట్టివి మఱికొన్ని శ్రుతుల నుదాహరించి పై యర్థము స్థిరపఱతురు.

మహనీయమూర్తియగు శ్రీరామచంద్రునిపరమపవిత్రచరిత్రమును వేదములు వినుతించుట యొకగొప్పగాదు. వేదములు వినుతింపఁజాలవనుటయే యుక్తము. భగవత్తత్త్వము.

వేదములచేతను దుర్జ్జయమనుట నిర్వివాదాంశము. అట్టిరామ
మూర్తికథను వేదములయందును గలదు. కాన కల్పితము
కాదనువాదము నిరుపమానము. అట్టిమహాసీయులు వంద్యులు.
పరమభాగవతోత్తములు. ఈవాదమునం దొక్కలోపము కల
దని నాయల్పబుద్ధికిం దోచెడిని. దాచిపెట్టక వెలిపుత్తును.

వేదము లపౌరుషేయములనికదా ఆస్తికులవిశ్వాసము.
అవి సనాతనములై యపౌరుషేయములై వెలయునపు డందుఁ
ద్రేతాయుగాంతమునసాగిన శ్రీరామచరిత్ర మేలాగునఁ జేరె
ననుప్రశ్నము వచ్చును. గతాగతవిషయములను శ్రుతు లుప
దేశించును. కాన నర్థవాదములగుభాగములు కొన్ని కలవన
వలయును. పెద్దలు దీని నంగీకరింతురు. వేదము లిక్కారణ
మునఁ బౌరుషేయము లనఁగూడదా యని యాక్షేపించువా
రుందురు. వారికి సమాధానము చెప్పట యెట్లని నాసంశయము.
నాయాశయ మెంతసీరసమైనను వ్రాసెదను. పండితులు నాపైన
గినియరాదు.

రామకృష్ణాదిశబ్దములు భగవంతునకుఁ గలవు. దశరథు
నకుఁ గొడుకై యవతరించినతర్వాత రామనామము, దేవకీ
దేవికిఁ గొడుకుగ నవతరించినపిదపఁ గృష్ణశబ్దము భగవంతు
నకు రా లేదనియు నిట్టి నామములు భగవంతునకుఁ గలవనియు
నానామమే దాశరథికిఁ బెట్టఁబడియెననియు మనమూహింప
వలయు. సర్వశబ్దవాచ్యుఁడు కదా భగవంతుఁడు. వేదముల
యందుఁ గలరామశబ్దము భద్రాదిశబ్దములు పరమపూరుషునకుఁ
దత్పత్తికి జెందుననియనియు వారిచరిత్రము నవి సంక్షేప
రూపముగాఁ దెలిపెననియు నిందువలన రామాయణము

తర్వాత వేదములు పుట్టినవి కావనియు మనము భావింపవలయును. మఱియు సంభావింపవలయు. ఇంతకన్న నీవాదమును దెంచి వ్రాసి పాఠకులను శ్రమంపఱుపను.

గాయత్రీమంత్రము రామాయణమున విధిమంత్రముగా నిమిడియున్నది. ఆవిషయ మాయాయితావులఁ జూడఁదగును. మఱియు నీ రామాయణమున శత్రుసంహారాదిమంత్రములు కలవనియు మఱికొన్ని వశీకరణమంత్రములు కలవనియుఁ గొందఱు మహాత్ములు కట్టించి లోకులను విభ్రాంతులనుగా నొనరింతురు. వారికే దగినసమాధాన మాయాకాండములలో నాయాయితావులం బ్రదర్శింతును. ఇంక నైనఁ బ్రకృతవిషయమునఁ బ్రవర్తింప నాకనుజ్ఞనిండు. పై సుశయములకు సమాధానము వ్రాసినదియే చాలునని విరమింపను. అనుకూలమగువిషయము వచ్చినపుడెల్ల వ్రాయుచునే యుందునను విషయమును మఱువకుడని వేఁడెదను.

❀ అయోధ్యానగరము. ❀

మున్ను దశరథునిచరిత్రము వ్రాయఁబూని విషయాంతరములఁ దడవుచు దానిని వదలితిని. ఇపు డ్దాని శిష్టభాగమును వ్రాసెదను. దశరథునిపాలనమున రాజ్యము రాజన్వంతమే యయ్యెనన్నదాని కిది యనుబంధమని యెఱుంగవలయును. నారదముని కథావిధానమును దెలుప బ్రహ్మ యరుదెంచి విశేష విషయములను బోధింప వాల్చీకిముని శ్రీరామచంద్రమూర్తిని ధ్యానించి తానారంభింపఁబూనిన మహాకావ్యమునకు మంగళము చేయఁబూనెను. ఆర్యులయాచార మేమనఁగా గ్రంథ మారంభించునపుడు మంగళము చేయుట. అక్కార్యము ఆశీ

ర్వచనరూపముగఁగాని, నమస్కారరూపముగఁగాని, వస్తు
నిర్దేశరూపముగఁగాని సాగవచ్చు. అందీకావ్యమున వస్తు
నిర్దేశరూపమంగళము చేయఁబడుచున్నది.

ఇహ్నోకుకులమున జన్మించినరాజులు మహనీయబుద్ధిసంప
న్నులు. కావున నీధారణీమండలం బెల్ల నితరభూజానులకు
లోబడక యిహ్నోకువంశమునఁ గలిగినవై వస్వతమచువుమొద
లుగాఁగల జయశీలురగు రాజులకు లోబడి సర్వకాలము
క్రొత్తదిగనే కనఁబడుచుండును. ఈవంశమున సగరుఁడను
మహారాజు జన్మించెను. ఆతనికొడుకులే యటువదివేపురు సము
ద్రమును ద్రవ్వరి ఆసగరుఁడు దిగ్విజయము చేసెను. మహాత్ము
లగు నాయ్హ్నోకురాజులవంశమునకు శ్రీరామమూర్తి యలం
కారమైనవాఁడు. ఆరామచంద్రునిగూర్చిన యాయాఖ్యానము
రామాయణమని ప్రసిద్ధిగాంచినది. ఇట్టి యీమహాకావ్యము
బ్రహ్మదేవునియనుగ్రహమున నుద్భవించెను. అట్టియీకావ్య
మును నేను బ్రవర్తించఁజేయువాఁడను. నేను రచించితినిని
యసూయలేక బ్రహ్మదేవకృతమే యని యూహించి శ్రద్ధా
భక్తులు గలిగి ధర్తార్థకామములను ద్రివర్గముల నొసంగు నీ
కావ్యమును శ్రీరామావతారముమొదలు సమగ్రముగా వినఁ
దగినది.

ఈభాగమున నొక్కవిశేషము కలదు. ఇహ్నోకువంశ
మున నెందఱోరాజులు పుట్టిరి. వారిమహిమము లనేకములు
గలవు. వానిని చదిలి సగరచరిత్రమును వర్ణించుటేల? సగ
రుఁడు చక్రవర్తి అంతియ కాక సముద్రమును గొడుకులచేఁ
ద్రవ్వించినవాఁడు అంతియ కాక శంకరప్రసాదమునకుఁ

బాత్రుఁ డయ్యెను. ఎవ్వనిజన్మము కష్టమూలమో యతఁడు, లోకోపకారపరాయణుఁ డగును. ఎవ్వనిపేరు శాశ్వతముగా లోకమున నిలుచునో యతనిజన్మము ధన్యమని పెద్దలమతము.. లోకమునకు మహోపకారము సముద్రముమూలమున నొన రించెను. దుర్జనుల నెందఱునో విదేశములకుఁ బాఱఁదోలెను. మతధ్వంసకు లగువారు తనదేశమున లేక యుండఁజేసెను. కావున నట్టిసగరునిపేరు తొలుతఁ బేర్కొనఁబడియెనని యూహింపవలయును. ఈతనిచరిత్రము ముందు రాఁగలదు. ఎవ్వని పేరు పరమపావనముగ లోకమున వెలయునో అట్టివారు సూర్యవంశమున విశేషించి జన్మించిరి. కావున నట్టివంశమున రామునిజననము గల్గెను. నిర్మలతమవంశమునఁగాని భగవంతుఁడు జన్మింపఁడు. దీనిచేత రామజననమునకంటె ముందే మహోత్తమపూరుషులు జన్మించిరి. లోకోపకారపరాయణ త్వమే సద్వంశజులకు లక్షణమని దీనిచుండి మనము గ్రహింప వలయును ఈకావ్యము ధర్మార్థకామములనొసంగునది. అనఁగా నిహలోకఫలములనుగూడ నొసంగునది. ఇవి యథానుకూలముగాఁ గోరఁదగినవి. ముక్తిమాట యిట లేదనరాదు. భగవత్కథ మోక్షమునిచ్చునది యగుట సుప్రసిద్ధము. ధర్మార్థకామములు కోరిననే యొసంగుననియు మోక్షమును భక్తుఁడు కోరకయున్న భగవంతుఁడు తానే యొసంగుననియు దీని భావము. ఈమూఁడును ద్రివర్గములనంబడును వలయునేని భక్తుఁడు కోరవచ్చును. లేకున్న నూరకయుండవచ్చును. వాంఛలు వదలినఁగాని ముక్తిచేకూరదనుట సిద్ధాంతము.

సరయానదీతటములఁ గోసలదేశము గలదు. అందుఁ గలజనులు సంతుష్టులు. ధనధాన్యసంపన్నులుగ నుందురు. ఆ గోసలదేశ మతివిశాలము. నది కిరువైపులవ్యాపించుటంజేసి గోసలములను ప్రసిద్ధి దీనికిం గల్గెను. ఆదేశమున నయోధ్య యను పురము గలదు. లోకములయందు దానిప్రఖ్యాతి వ్యాపించెను. ఏలయనఁగా మనుజులఁ బాలించుచున్నమను వద్దానిం గట్టింపవలయునని తానె సంకల్పించి నిర్మించెను. మహాపురమనియు నది చెప్పందగినది. పండ్రెండ్రామడలంత యాయతము గలది. మూడుయోజనములు దానివిస్తీర్ణము (వెడలుపు). మహాపథములు చక్కఁగాఁ దీర్చినట్లుండును. మఱియు నందలిరాజమార్గ మొక్కఁడు పెద్దదియు ముచ్చటగాఁ దీర్చినట్లుండునదియు నై యుండును. అందుఁ బూవులు చల్లఁబడుచుండును. నీరు చల్లుచుందురు. ఆనగరమున కెంతో సొంపు నామార్గమే కూర్చుండును. అట్టినగరమును దశరథుఁ డను రాజులలాముఁడు పరిపాలించెను. ఆతని పాలనమున నా పెద్దరాష్ట్రము ధర్మమున వర్ధిలెను. దేవేంద్రుఁడు స్వర్గమున వర్ధిలునట్లు లాదశరథుఁ డానగరమున వెలసెను ఆనగరమున నంగడు లొకదానినొరయుచు నింకొకటి యుండక యెడ గలిగియుండును. శిల్పిజనులు పెక్కుండ్రుండుందురు. రాజులను స్తుతించువందిజనులు, నిద్రనుండి మేలుకొలుపు మాంగధులు నెందఱో యందుఁ గలరు. ధనధాన్య రాసు లందు రక్షింపబడు చుండును. శత్రువులు చొర వలనుపడకయుండఁ బ్రాకారములు నాయుధములు గలవు. వనితలకు నభినయము నేర్పునట్టువులగుం పండుఁగలదు. ఉద్యానములు, మామిడితోటలు, విశేషించి

యందుఁ గలవు. ఆజానేయములు భద్రజాతిగలయేనుఁగులు రథములు వీరభటులతండము లందుఁ గానఁబడును. కప్పములు సమర్పింపనరు దెంచు సామంతరాజులు, బేరమునకై వచ్చిన నానాదేశవాసులగు వర్తకులు సందులేక యుందురు మణి మయగృహములు, క్రీడాపర్వతములు నందుండి యమరావతీ నగరమును స్మరింపఁజేయుచుండును. సుందరాకారముగల నారీమణు లందుందురు. సులలితవాద్యధ్వనులు సందు లేక వినఁ బడుచుండును విద్వాంసులు మహావీరులు పెక్కండ్రందుఁ గనఁబడుదురు. ఆహితాగ్నులు సుగుణమణిగణాలంకృతులు వేదవేదాంగవేత్తలు సత్యపరాయణులు కేవలఋషులు ముని కల్పులు నగుబ్రాహ్మణు లందు నివసించుదురు. అట్టియయోధ్యా పురము భూకాంతామణి యలికమునకుఁ దిలకమువలె లలి వెలయుచుండెను.

ఇందలి విశేషములఁ దడవుదము. “మనునా మానవేం ద్రేణ యా పురీ నిర్మితా స్వయమ్” అని మూలమునఁ గన్పట్టును. ధర్మాధికారి మనువనంబడును. అట్టిమనువు మనస్సున సంకల్పించియే యయోధ్యానగరమును నిర్మించెను. అనఁగా భావమేమి? భగవంతుఁ డవతరింపఁగలఁడు. అందులకు యోగ్యముగాఁ బురియుండవలయుఁ గదా. అప్రధృష్యమహిమాంచితుఁడు కదా భగవంతుఁడు. అట్టిపరమపూరుషుఁ డుండఁదగినట్లుండవలయును పరులచే నాక్రమింపఁబడఁగూడదు. అందు ధర్మమునకు బాధకమగున దేదియు నుండరాదు. అధర్మము నిలువ నీడయు నుండఁగూడదు. ఎల్లరు సంతోషమును గాంచఁ దగుననుకూలము లుండవలయును. వర్ణధర్మము లాశ్రమధర్మ

ములు సుంతయేఁ గొఱంత గాంచరాదు. సత్యము తపస్సు, లోనగునవి యుల్లసిల్లుచు నుండవలయును. ఇట్లు లుండినఁ గాని దానింగాంచి లోకులు మంచిప్రవర్తనము నేర్చుకొనఁ జాలరు. సత్త్వగుణప్రథానులు గానివారు భగవంతు నారాధింప నర్హులుకారు. కావుననే యందుఁ గలబ్రాహ్మణులు ఋషి కల్పులని వాల్చీకి యెఱింగించెను. ఇతరులను బాధింపక దుష్ట మృగములనే బాధించు శూరులు కలరనుట ముఖ్యముగా నెఱుంగఁదగినది.

“సూతమాగధసంభాషామ్” అనువాక్యముచేత నేజాతి కేడివృత్తియో యద్దాని నింకొక్కరు చేయరాదనియుఁ దెలియవచ్చెడిని. అట్లుండినఁగాని నిశ్చింతముగా మానవులు జీవింపఁ జాలరు పండితుఁడు వ్యాపారము చేయుటయు వర్తకుఁడు పురోహితుం డగుటయుఁ బొసఁగెనేని యావిచిత్రవృత్తి యెట్లుండునో యని వచింపవలయునా? ఎంతదనుక వృత్తి జాతినిబద్ధముగ నుండునో యంతదనుక సుఖజీవనము సాగుచుండ జనులు హాయిగా నుందురు.

“ఉత్పన్నకులధర్మాణాం మనుష్యాణాం జనార్దన,
సరకే నియతం వాసో భవతీత్యనుకుశుమ.”

అని గీతలయందుఁ బొడకట్టెడు. ఇది యర్జునుని వాక్యము గదా యందురేని

“బ్రాహ్మణక్షత్రియవికాం శూద్రాణాం చ పరంతప,
కర్తాణి ప్రవిభక్తాని స్వభావప్రభవైర్గుణైః.” ౪౧ ౧౮ అథా.

అని శ్రీహరి ప్రారంభించి నాలుగుజాతులకుఁ దగినధర్మముల బోధించి

“స్వేస్వే కర్తృణ్యభిరతస్సంసిద్ధిం లభతే నరః,
 స్వకర్త నిరతస్సిద్ధిం యథా విందతి తచ్ఛృణుః. ౪౧
 యతఃప్రపృత్తిర్భూతానాం యేన సర్వమిదం తతం,
 స్వకర్తణా తమభ్యర్చ్య సిద్ధిం విందతి మానవః. ౪౨
 శ్రేయాక్ స్వధర్మో విగుణః పరధర్మాత్స్వనుష్ఠితాత్,
 స్వభావనియతం కర్తృ మర్వక్ నాప్నోతి కిన్చిదం. ౪౩
 సహజం కర్తృ కాంతేయ సదోషమపి న త్యజేత్,
 సర్వారంభా హి దోషేణ ధూమేసాగ్నిరివావృతాః.” ౪౪

అనునంతవఱకు స్వాభిప్రాయమును చెల్లడించెను. భగవదభిప్రాయము ప్రతిక్షణము మార్పునొందదు. ఈభావ మెఱింగియే మనువు నగరమును నిర్మించెను. కావున జాతిధర్మములకు బాధ లేకుండునట్లే నగరమును నిర్మించెనని యెఱుంగవలయును. దివ్యహర్ష్యము దానిప్రక్కన జంతుహింసకొఱకున్న గృహము దానియంతికమున మాంసమమ్మునంగడియు, నద్దానిచెంత నుపహారముల నమ్ముగేహము నిట్టులుండిన నెంతబాగుండునో యీహింసవచ్చును.

నగరనిర్మాణమునఁ బూర్వమునకు నిప్పటికింగల భేదమేమి? మనువు నిర్మించెననఁగా నెల్లరకు నిండ్లు కట్టుకొన స్థలమిచ్చెనని యర్థము కాదు. ఎవ్వరెవ్వరు కాపురముచేయ ననువగునో యారీతి ముందే గృహములు కట్టించి తగినవారిఁ బిలిపించి యిచ్చుటయే పూర్వపుటాచారము. ఈభావము లంకాపురనిర్మాణమున స్పష్టముగాఁ జెప్పఁబడినది. నరపతి ప్రజాప్రతినిధి యనఁగా నర్థమిదియే. రాజ్యలాభము సామాన్యము కాదు. ఎల్లరకుఁ దనతనువు నర్పింపవలసి యుండును. ప్రాణములను దారవోసి వారలఁ గాపాడవలసి యుండును. కావునఁ

బూర్వమున రాజులు నగరములను ముందే నిర్మించి యందుం
డఁదగినవారలం బ్రార్థించి పిలిపించి గృహముల నొసంగుచుండిరి.
కావుననే యేశ్రమములు లేక వారు హాయిగా నుండి రాజా
జ్ఞును భగవదాజ్ఞగా భావించుచుండిరి. “నావిష్ణుః పృథివీపతిః”
అన్నమాట యాకాలమున ననుష్ఠానమున నుండెను. కావుననే

“మహతీ దేవతా హ్యేషా నరరూపేణ తిష్ఠతి.”

యని మనుస్మృతి బోధించుచున్నది. ఎంతకాల మట్టిపూర్వా
చారములు సాగుచుండెనో యంతదనుకఁ బైయభిప్రాయము
రాజునందుఁ బ్రజల కుండెను. “యథా రాజా తథా ప్రజాః”
అన్నమాట ప్రసిద్ధమే కదా ప్రజానురాగమును గాన్కగాఁ
గొన్న రాజు సకలధర్మములఁ బాలించుననుట యొకయబ్బురము
కాదు.

కులభేదములు మంచివిగావనియు దానిచే నై కమత్యము
చెడుననియుఁ గొందఱుందురు. సర్వమానవసోదరత్వము చెడు
టకుఁ గులభేదములే కారణమని వారియభిప్రాయము. కాని
వారినిగుఱించి మనము దుఃఖింపవలసిన దేమనఁగా లోకజ్ఞా
నము వారికిఁ దక్కువయనియే. చక్కనిలోకానుభవము వారి
కుండిన వారిట్లూహింపరు. కులభేదములమాట యటుండనిండు.
ఋక్కతల్లి కడుపునఁ బుట్టినసోదరులకు నేవిషయముననే గల
హములు గలుగుట మనము చూచుచున్నారము. ఇట్టులుండ
హేతువేమని ప్రశ్నింపుఁడు. ఏకోదరులే యైనను భిన్న భిన్న
రూపములగు కర్తముల నాచరించిరి. కావున నేకమతులు కారు.
అదియే విభేద కారణము. ఏకోదరులగతి యిట్టులుండ భిన్న దేశ
ములయందుఁ బుట్టినవారికి భేదములు కలుగకయుండ నీయుప

న్యాసములు చేయఁగలవా? జాతి భేదమును గలిగింపదనుట సత్యము. విశేషించి యూహించినచో జాతి భేదమును దొలఁగించును. దూర దేశమునఁ బరస్పరదర్శనము లభించుచో నొక జాతివారమని యొకయభిమానము పొడసూపును. కావున జాతి రవంతయైనను భేదభావమును బోఁగొట్టుననియే నమ్మవలయును. మహాసంగ్రామములు కలుగుటకు జాతి ద్వేషము కారణమా? ధనము కారణమా? బుద్ధిమంతులు చక్కఁగా నాలోచించినఁ దేటపడును. ప్రపంచమంతయు నై కమత్యము గలదిగా నొనరింప శక్యము కాదని యెఱింగియే యథోచితముగనైన నది చేకూరునని జాతి భగవంతునిచేఁ గల్పింపఁబడినదని యెఱుంగవలయు.

“చాతుర్వర్ణ్యం మయా సృష్టం గుణకర్తృవిభాగశః”

అన్న భగవద్గీతోక్తి యీవిషయమునే దృఢపఱచుచున్నది. ఇట్టి యనేక కారణములంబట్టి జాతిభేదము లుపకారము నొనరించు నవియే యని మనమూహింపవలయును. ఎందఱు తలక్రిందులైన నవి మార్పునొందవు. పేరులు మాటినను వానివృత్తులు మాఱవనుట సిద్ధాంతము.

ఈవిషయమును జక్క నెఱింగియే మనపూర్వులు నగరముల నిర్మించిరి. గోవుల వధించువారును వానినారాధించువారును నొక్కవీధి నున్నచో గోవధమును జూచిన వానినారాధించువారల కెట్టి యైకమత్యము వారియం దుండునో మనమూహింపవచ్చును. ఇంతమాత్రము పరిగ్రహింపక యందఱొకజాతిగా నున్న లోకము బాగుపడుననువారికి నించుకయు లోకానుభవము లేదనుట సత్యమునకు దూరము కాదుకదా.

సర్వమానవసోదరత్వ ముపన్యాసవేదికలపై నటించుచుండును. అంతియ కాని యనుష్ఠానమున విరుద్ధమగును. అది యేనాటికి ననుకూలంపనిమార్గము. అట్లే యెల్లరు నంగీకరించుచో ననాగ రకత యంతకంటె గలదేశము వేటొక డుండదు.

అట్టి యసంగతాచారములు కలుగక యుండ నయో ధ్యాపురము నిర్మింపబడినది. దాని భావిదశ నెఱింగియే మను వాసరయూతీరమున నానగరమును నిర్మించెను. మార్గములు విశాలములుగ నుండుట యెంత శ్రేయస్కరమో వారికింగల బుద్ధివిశేష మెంత శ్లాఘ్యమో వచింపదరమా. “వధూనాటక సంఘైశ్చ సంయుక్తాం సర్వతః పురీమ్” అనువాక్యమునఁ గల యుదారభావము పరికింపఁదగినది. కన్యకలకు నాటనేరుపువారు పెక్కండు కలరని దానిభావము. స్త్రీవిద్య మున్నెంతబాగుగ నుండెనో మనమూహింపవచ్చును. చదువురానివారికి నభినయ నము నేర్ప శక్యము కాదుకదా. నాట్యము నభ్యసించుట ధానార్జనము కొఱకుఁగాదనియు భర్తల మనస్సంతోషనిమగ్నులనుగా నొనరింపననియు నెఱుంగందగు. వీణాదివాద్యములు నాట్యము చిత్రలేఖనము పూర్వము స్త్రీలకు ముఖ్యకళలు. చూచినంతనే ఫలకమునఁ జిత్రింపఁగలనేర్పు వారికిఁ గల్గి యుండెను.

“అలౌకే తే నిపతతి పురా సా బలివ్యాకలావా
మత్సాదృశ్యం విరహతనువా భావగమ్యం లిఖంతీ,
వృచ్ఛంతీవా మధురవచనాం శారికాం పంజరస్తాం
కచ్చిభర్తృస్సరసి రసీకే త్వం హి తస్య ప్రియేతి.
ఉత్సంగే వా మలిసవసనే సౌమ్య నిశ్చేష్య వీణాం

౨౪

మద్గోత్రాంకాం విరచితపదం గేయముద్ధాతుకామా,

తంత్రీమార్ద్రాం నయనసలితైస్సారయిత్వా కథంచి

.. ద్భూయోభూయస్వయమపి కృతాం మూర్ఖవాం విస్తరంతీ." ౨౫

మేఘసందేశము ౨ సర్గము.

పైశ్చోకములంబట్టి చూడఁగా మనోగోచరమగుదానింగూడఁ జిత్రఫలకమున లిఖించుట పూర్వమున నెల్లరకుఁ గాంతా మణుల కలవాటుపడినదే యని తెలియనగు.

నగరమున సంగీతశాలలు అభినయశాలలు ప్రజలను సంతోషింపఁజేయు నుద్దేశముననే యేర్పఱుపఁబడును. సంగీతాదులు మనశ్చింత నడంచునవియని వేఱుగఁజెప్పనక్కఱయే లేదు. అట్టివిద్యలు కళలుగూడ నిక్కాలమున నామమాత్రములుగ నున్నవనుట నిశ్చయము.

“మక్తఫుష్పావకీర్ణేన జలసిక్తేన నిత్యశః”

అనువాక్యమునఁ గలభావముం గాంచినఁ బూర్వకాలమునఁ గల సదాచారము లెట్టివో తెలియంగలవు. పురమార్గముల యందు విడిపూవులు చల్లుటయు వర్షకాలము మీఱినతఱి నీరు చల్లుటయు ననునివి పూర్వపుటాచారములు. ఆనగరమున నెట్టియారోగ్యము వెలసియుండునో జను లెంత సంతోషము గలవారో తెలియందగును “సువిభక్తాంతరాపణామ్” అన్న వాక్యమును జూడుఁడు. ఒకయంగడికివేఱొకయంగడికి నడుమ స్థలముండును. దాన నెంతటి యనుకూలములు గలవో చెప్పవలయునా? ఇట్టివిశేషము లాపురమున నెన్నియో గలవు. ఇవన్నియు మనపూర్వుల సదుద్దేశములఁ దెలుపును. కొందఱివి వర్ణనము లందురు. లోకమున లేనియాచారముల నున్నట్లు

వ్రాయఁగలవారు బ్రహ్మలే యగుదురు. లేనిపదార్థములకుఁ బేరులు పెట్టువారు త్రికాలజ్ఞులే యగుదురు. ఏనిఘంటువు నందును లేనివస్తువులకు నానుకరణముచేసినట్లు వ్రాయఁబడలేదు. అట్టివారున్న వారు మహర్షులే యని నమస్కరింపవచ్చును. ఈవిషయమునుబట్టి యూహించిన నగరాదినిర్మాణమునందును, నారోగ్యరక్షణమునందుఁ బ్రజానుకూలకార్యములయందు స్త్రీవిద్యాదులయందు నెంత శ్రద్ధగలవారుగ నుండిరో తెలిసికొనవచ్చును అప్పటిమంచిమార్గము లన్నియుఁ దాఱుమాఱుగ నిపుడున్నవి. అట్టులుండియు నిప్పటివారిలోఁ గొందఱు పూర్వుల నాక్షేపించుచుందురు. ఇప్పటినాగరికతయనుకొనఁబడునది యప్పటి నాగరకతతోఁ బోల్చునుగూడఁదగదని మనమెఱుంగుటయే యుత్తమము. ఇంకఁ దర్వాతి కథను బఠింతము.

❁ అయోధ్యానగరస్థితి. ❁

* ఆ యయోధ్యానగరమును దశరథుఁడు పాలించుచుండెను. వేదములనేర్చి వానియర్థములను జక్కఁగా నెఱింగినవాఁడు ప్రజలనెల్ల సంతృప్తులనుగాఁ జేసి లోబఱచుకొనువాఁడు. దీర్ఘరాలోచనముకలవాఁడు పౌరులకుం గాక జానపదులకుం గూడఁ బ్రియుఁడుగ నుండు. పూర్వరాజులలో నతిరథుఁడనుపేరు తానే పొందెను. అనేకయాగములుచేసి జితేంద్రియుఁడై ధర్మకార్యముల నాసక్తిచే నొనరించుచు మహర్షులతో సమానుఁడై రాజర్షియై యీతఁడను విఖ్యాతిని ముల్లోకములంగాంచి బలశాలి యై శత్రుసముదయము నోడించి

*బాలకాండము నాఱవసర్గము మొదలుకొని యిది వ్రాయఁబడును.

వెక్కండ్రు మిత్రులు తన్నుఁ బ్రేమింపఁగా నలరారువాఁడు. ఇట్టి వెన్నియో సద్గుణము లాతనికిం గలవు. సత్యప్రియుడై యానగరమును బాలించుచుండెను. ధర్మపాలకుఁ డగునారాజు చక్కఁగాఁ బాలింప నాపురము భూలోకిస్వర్గ మనందగియుండెను. ఆకారణమున నందుండు ప్రజలు నిత్యసంతృప్తులనుపేరు గాంచిరి. కావుననే ధర్మనిరతులై యుండిరి అక్కారణమున శాస్త్రముల వినఁ గుతూహలము కలిగి లోభగుణము వెదకినను లేక సత్యమును బాలించుచుఁ బరధనములను గోరక మంచి వర్తనము కలిగియుండిరి.

ఆపురమున దివ్యివేసి వెదకిన నల్పధనసంతుఁడు కాని వాంఛలు నెఱవేఱమిఁ గృశించువాఁడుగాని గోవులు ఘోటకములు ధనధాన్యములు లేనివాఁడుకాని కామాతురుఁడుగాని యొరులను బీడించువాఁడుగాని కానరాఁడు. ఎల్లరు సదాచార సంపన్నులు మహర్షులంబోలి విమలాంతరంగులు అంతియగాక కుండలములు ముకుటము పూలహారములు ధరింపనివారందుఁ గానరారు. అల్పభోగముకలవాఁడు, అభ్యంగస్నానమున శుద్ధమగు నంగములేనివాఁడు, చందన మలందనివాఁడు, కస్తూరి కుంకుమము లోనగుపరిమళద్రవ్యములచర్పలు లేనివాఁడును లేఁడు. అన్నముదొరకక చిక్కుపడువాఁడు, నన్నదానము చేయనివాఁడు, నంతఃకరణము జయింపనివాఁడు నప్పురిఁ గానరాఁడు. నిరంతరాగ్ని పూజకులు, యజ్ఞము చేయువారు, విద్యాధికులు నందుఁ గనఁబడుచుందురు. చోరులు వర్ణసంకరకారులు కానరారు.

అందలివిప్రులు విధ్యుక్తకర్తముల నాచరించువారు, జితేంద్రియులు, శిష్యులకు నకృత్రిమపద్ధతిని విద్యాదానము చేయువారు, జపనిరతులు, ప్రతిగ్రహమున నిష్ఠములేనివారు. పల్లెలయందు నివసించువారలయందుఁగూడఁ బరీక్షించిన నాస్తి కుఁడు, అసత్యవాది, బహుశ్రుతుఁడు కానివాఁడు, నసూయ గలవాఁడు, పురుషార్థముల నాలుగింటిని సాధింపఁజాలనివాఁడు, అపండితుఁడు కానరాదు. నాలుగువర్ణములవారును దేవతా తిథులఁ బూజించుచుఁ గృతజ్ఞు లయి యుందురు. స్వజాతిధర్మం బులఁ దప్పక యాచరింతురు.

ఇట్టియాకోసలరాజ్యము నయోధ్యాపురము రాజ థానిగా మున్ను మనువు పాలించినట్లు దశరథుఁడు పాలించు చున్నందున నారాజ్యము సకలభాగ్యములతోఁ దులదూఁగుచు నుండెను ఉత్తమజాతియందు జన్మించిన గజాశ్వము లాపుర మునఁ గనఁబడుచుండు. సృందనములు పదాతులు నిండి యుండ నాపురము శత్రుభీకరంబై యొప్పు. విచిత్రగృహము లందుఁ జూచువారికి సంతోషము నిచ్చుచుండును.

❀ రాజ్యపాలనపద్ధతి. ❀

దశరథునకు నెనమండు మంత్రులు గలరు. వారెల్లఁ గార్యనిర్ణయమునఁ బండితులు. మంత్రమున నేర్పఱులు. ఎదిరి మనమునఁ గలయభిప్రాయములను జెప్పకయున్న జూచినంతన యెఱుంగఁగలవారు. రాజునందుఁ బ్రితిగలిగి యుపకారమునే చేయుచు సకలగుణములఁ గొఱంత లేక యుండిరి. దృష్టి, జయంతుఁడు, జయుఁడు, సిద్ధార్థుఁడు, అర్థసాధకుఁడు, అశో కుఁడు, మంత్రసాముఁడు, అను పేరులుగలవారు. ఎనిమిదవమంత్ర

సుమంత్రుడు. వసిష్ఠవామదేవు లనుమును లిరువురు పురో
హితులుగా నుండిరి. వీరు కాక సుయజ్ఞుడు, జాబాలి, కాశ్య
పుడు, గౌతముడు, మార్కండేయుడు, దీర్ఘాయువు, కాత్య
యనుడు ననుమానులు మంత్రులుగను బురోహితులుగ
నుండిరి. వీరెల్ల సదాసంతృప్తమానసులై కార్యసాధనమున
కనియు 'నన్యతము లాడకయుందురు. వారు లోకవృత్తముల
నెల్లను గూఢచారులమూలమునఁ దెలిసికొనుచుందురు.
పుత్రుడని యపరాధము చేసినపుడు దండింపక విడువకుందురు.
వ్యర్థముగ నెవ్వరిని దండింపరు. కోశాగారమును రక్షించుచుఁ
జతురంగబలంబులం గూర్చుచు బగవాఁడైన ననపరాధియగు
వాని బాధింపక రాజ్యపాలనమునఁ గడుంగడు నేర్పుగలిగి
యుండిరి. * దేశకాలములను వయస్సును శక్తిని గుఱుతించి
యపరాధమునకుఁ దగినట్లు మిగులఁ దీక్షణముగాఁ గాని మృదు
వుగాఁగాని దండింతురు. ఇంద టీన్నివిధముల ధర్మమునూ
గాపాడుచున్నందున నారాష్ట్రమున దుర్జనులకు నిలువఁ జోటు
దొరకదయ్యె. మోమోటమి లేక న్యాయమునే మంత్రులు
రాజునకుం దెల్పుచుండిరి.

అట్టిమంత్రులం గూడి రాజు న్యాయమార్గమును గైకొని
చారచతుస్స్ఫురణంబున మానవుల కష్టములఁ దొలగించి
వారలకు టేమమును గూర్చుచు దాత యై సత్యసంధుఁ డై
పగవారు లేమింజేసి నెప్పుదితో రాజ్య మేలుచుండెను. విశేషించి
బుద్ధిమంతులు మిత్రులుగా నుండుటంబట్టియు మంత్రులు సర్వ

* సుతీక్షణదండాస్పృశేక్ష్య పురుషస్య బలాబలం = '౧౧. అని
మూలము.

కార్యకుశలు లగుటంబట్టియు నాతఁ డొక్కకొఱంతయు లేక
యండఁ బూజ్యమగుమార్గమున రాజ్యమును బాలించెను.
దానిచే ముల్లోకములందు నాదశరథభూజానికీర్తియు యశ
స్సును వ్యాపించెను.

మహాశయులారా! యిందుఁ గొన్నివిశేషములు గలవు.
వానిని బరీక్షింతము. “యోఽర్థవితృకలం భద్రమశ్ను తే” అన్న
శ్రుతివాక్యము ననుసరించి రాజు వేదములను దదర్శముల
నెఱుంగవలయును. ప్రజాసంతుష్టి తనదిగా భావింపవలయును.
సర్వజనప్రియుఁడుగ నుండవలయును. ఇన్ని కలిగినను యుద్ధ
శూరుఁడు కానిచో నతఁడు రాజ్యమును బాలింపఁ బనికి
రాఁడు. దేవతల నతిథుల దీనాంధబధిరకుబ్జులను సంతోషింపఁ
జేయవలయును. ఇన్నివిషయములయందు సమర్థుఁ డైనఁగాని
యాతనివిఖ్యాతి మూఁడులోకములయందు వ్యాపింపదు.
“యథా రాజా తథా ప్రజాః” అన్నట్లు రాజునుబట్టి ప్రజలు
వర్తింతురు. కావుననే రాజకుటుంబ మెల్లరకు నుదాహరణ
ముగా నుండవలయును. తనలోపము లిట్టివని తెలిసికొనుటకే
రాజు గూఢచారుల నియమించును. వేషాంతరములూని వారు
పోయి యందందుఁ దిరిగి తిరిగి యితరులు గూఢచారులు వీరని
యెఱుంగనట్లు కార్యాంతరములఁ బ్రవర్తించుచు వార్తల
నెఱిఁగి రాజునకుఁ జెప్పుచుండవలయును. ఆవార్తల నాలకించి
తాను రాజ్యమున నెట్టి నియమముల నొనరించిన మేలో
యూహించి యారీతిగా నొనరించుచుఁ దన్నెవ్వరైన దూషిం
చిన నందుల కేమి కారణమని యూహించి యతఁడు దూషిం
పక తన్ను భూషించునట్లు చేయవలయును. అంతియకాని తన్ను

దూషించెనన్న కారణమున నాతని శిక్షింపరాదు. దుష్టుడై
దూషించినయెడల శిక్షింపవలయును. అట్టులొనరించువాడే
రాజ్యమును బాలింపనర్హుడు. పుణ్యాత్ముడాతడే యగును.

“రాజా గురుర్యమత్యైవ కాసక్ భర్తేషు యుజ్యతే,
కర్తా చ ముచ్యతే పాపాన్న స పాపేన లిప్యతే.” వివాదరత్నాకరము.
“యో దండ్యాన్ దండయేద్రాజా సమ్యగ్వధ్యాంశ్చ ఘాతయేత్,
ఇష్టం స్యాత్క్రతుభిస్తేన సమాప్తవరదక్షిణైః.”

3౫౯

యాజ్ఞ. వల్క్యస్త్రుతి.

రాజు జాతిధర్తములను జాగరూకుడై కాపాడవలయును.
లేనిచో నపయశమొందును.

“కులాని జాతీశ్చైజీశ్చ గణాన్ జానపదానపి,
స్వభర్తాచ్చలితాన్ రాజా వినీయ స్థాపయేత్సథి.” 3౬౦ యాజ్ఞ. స్త్రుతి.
“రాజాత్వపహితస్సర్వానాశ్రమాన్ పరిపాలయేత్,
ఉపాయైశ్చాస్త్రవిహితైశ్చతుర్భిః ప్రకృతీస్తథా.
యోయో వర్ణోఽవహీయేత యశోచ్చేదకమనువ్రజేత్,
తం తం దృష్ట్వా స్వతో మాగ్ధాత్ప్రచ్యుతం స్థాపయేత్సథి.”

సారదస్త్రుతి.

“యత్కించిత్కురుతే రాజా శుభం వా యది వాశుభమ్,
భృత్యాస్తదనుకుర్వంతి సర్వకార్యే సర్తనం యథా.” యమస్త్రుతి.
“జ్ఞాత్వాపరాధం దేశం చ కాలం బలమథాపి వా,
వయః కర్త చ విత్తం చ దండ్యం దండ్యేషు కల్పయేత్.” 3౬౦
యాజ్ఞ. స్త్రుతి.

అనుబంధం పరిజ్ఞాయ దేశకాలా చ తత్త్వతః,
సారాపరాధా చాలాక్య దండం దండ్యేషు పాతయేత్.” ౧౨౬
మను. ౮ ఆధ్యాయము.

(అనుబంధమనఁగా నంతకుముం దెన్ని సారులప రాధములొనరిం చెనో ఆసంబంధమని యర్థము. సారమనఁగా నపరాధియొక్క ధనాదిశక్తియనియు నర్థము.)

“పితౌచార్యశ్చుహృన్వాతా భార్యాపుత్రః పురోహితః,
నాదండ్యోనామ రాజ్ఞోఽస్తి యస్సవ్యధర్షేన తిష్ఠతి.”

33౫

మను ౮ ఆద్యా

వక్షసాతము లేక దండింపవలయునని దీనినుండి కనుఁగొన వచ్చును. కాని

“అదండ్యా మాతాపితరా స్నాతకపురోహితౌ పరివ్రాజకవానప్రస్తాః జన్త కర్తృశ్చ తకౌచాచారవంతశ్చ ఏతే హి ధర్మవ్రతికరారాజ్ఞాః స్త్రీబాల వృద్ధాస్తపస్వినస్తేభ్యః క్రోధం నియచ్ఛేత్”

(అని శంఖలిఖితవాక్యముగా వివాదరత్నాకరమునఁ బ్రకీర్ణక తరంగమున నున్నది. (దీనింబట్టి చూడఁగా మనుస్మృతినాఁటి ధర్మములమార్పు తేటపడును.) దీని కుపబలముగా

“ఆచార్యస్య పితుర్నాతుర్బాంధవానాం తదైవ చ,
ఏతేషామపరాధే తు దండ్యో నైవ విధీయతే.”

అనుకాత్యాయనస్మృతివచనము కనఁబడియెడు. మఱియు నీ స్మృతియందే

“మిత్రాదిభ్య ప్రయంజీత వాగ్దండం ధిక్తపస్వినీ,
యథోక్తం తస్య తత్కుర్యాదనుక్తం సాధుకల్పితమ్.”

అని దండభేదము చెప్పఁబడినది. బృహస్పతి యింతకంటె విశేష ములు కొన్ని తెల్పెను.

“స్వత్పేషరాధే వాగ్దండం దిగ్దండం పూర్వసాహసే,
మధ్యేతు రోధనం దండం రాజద్రోహే చ బంధనమ్.”

అని దండభేదములు నిరూపించి చెప్పెను. ఇట్టిపద్ధతుల నెఱింగినఁ గాని రాజునాఁబడఁడు. వేదవేదాంగముల నెఱుంగనివాఁ డిట్టిరహస్యముల నెఱుంగఁజాలఁడు. దశరథుఁడు శ్రుతిస్మృతుల నెఱింగినవాఁడుకనుకనే ప్రజాపాలనమున నించుకంతయు లోపము కలుగకయుండఁ బ్రవర్తించెను. పైనుదాహరించిన స్మృతుల ననుసరించియే ప్రవర్తించెనని రామాయణమునుండి యెఱుంగవలయును.

“న నాస్తికో నాన్యతకో న కశ్చిదబహుశ్రుతః”

అనుమొదలగుశ్లోకములు ప్రజలవిషయమున రామాయణమునఁ గలవు. నగరమునందున్న వారేగాక జనపదములయందున్న వారుకూడ విద్యావంతులనియు నందొక్కఁడైన నాస్తికుఁడుకాని (దేవుఁడు లేఁడనువాఁడుకాని), అన్యతవాదిగాని. అనేకవిషయములు పెద్దలవలన విననివాఁడుగాని లేఁడు. ఇట్టిమఱికొన్ని దోషములు కలవు. వాని నాచరించువారు లేరు ఈవిషయమునఁ గొన్నిమాటలు చెప్పఁదగియున్నది. ఏదేశమున నాస్తికు లుందురో వారివలన విశేషించి చెడుగులు గలుగును. నాస్తికాదు లేదేశమున నుందురో ఆదేశమున స్వేచ్ఛాచారము మొండగును. అది పెంపొందకయుండఁజేయుట రాజునకుఁ బ్రధానము.

“వేశ్యాదిభవనే యస్య రాష్ట్రే భుంజీత సంయమీ,

బ్రహ్మచారీ వ్రతీ యత్ర వేశ్యాదివృషలీకృతం,

ఆన్నం భుంజీత వై తత్ర జాయతే లోకసంక్షయః.

మద్యాదైర్విర్విత్తైర్విత్త సంకరశ్చైవ యోగినాం,

నృపరాష్ట్రభయం తత్ర కారణస్యాన్యధాగమః.

కాషాయవస్త్రభూయిష్ఠో యతివేషో యతివ్రతం,

సంగం వేశ్యాదిభిః కుర్యాత్తదా లోకభయం భవేత్.

తస్మాద్రాజా సమాచారం ధర్తాధర్తే వ్యవస్థితః,
సిద్ధాంతవేదకాస్త్రాణాం పాలనాయ నియోజయేత్.”

వివాదరత్నాకరము. ప్రకీర్ణ తరంగము.

సన్న్యాసులులోనగువారు దుష్టాన్నము భుజించిన వారే భ్రష్టులగుదురని రా జూరకుండరాదనియు, నట్లుండిన నాపాపము లోకనాశనహేతువగుననియుఁ గావున రాజు ఇట్టిదుర్విషయములు సాగకయుండ నడంపవలయుననియుఁ బైధర్మశాస్త్రము తెల్పుచున్నది. ఇక్కరణముననే జాతిధర్మముల రక్షింపవలయునని స్తుతులు ఘోషించుచున్నవి.

“కార్యం తేజో ధృతిర్దాక్ష్యం యుజ్ఞే చావ్యకలాయనం,

దానమీశ్వరభావశ్చ ఔత్రం కర్త వ్యభావజమ్.”

౪౩

ఈశ్వరభావమనఁగాఁ బ్రభుశక్తిని స్పష్టముగాఁ గనఁబఱచుట.

“స్వే స్వే కర్తవ్యభిరతస్సంసిద్ధిం లభతే నరః,

స్వకర్తనిరతస్సిద్ధిం యథా విందతి తచ్ఛ్రుణు.” ౪౪ గీత. ౧౮ ఆధ్యా.

అని శ్రీకృష్ణసరమాత్మయు నర్జునున కుపదేశించెను. ప్రభువగుట సకలవిషయములందును గనఁబఱుపవలయునని కదాసారము. క్షత్రియుఁడు జాతిధర్మములు నాకేల యన్న నశింపవా. కావుననే దశరథుఁడు రాజ్యమేలుకాలమున నాస్తికులను మఱియు వర్ణసంకరకారులు లోనగువారి నడంచెనని దీనివలన మన మెఱుంగవచ్చును.

— మం త్రు లు. —

సుమంత్రాదిమంత్రులును రాజధర్మముల నెఱింగిన ప్రోడలు. వసిష్ఠుఁడు పురోహితుండయ్యు మంత్రులలోఁ బతి

గణింపఁబడువాఁడు. ధర్మసం దేహములయం దామునియనుమతి నొందియే దశరథుఁడు ధర్మమును రక్షించువాఁడు. త్రికాల వేత్తయగుమహర్షులు మంత్రులై రాజునకు సాయపడునక్కా లమున ధర్మమునకు సదాచారమునకుఁ గొఱంతయుండునే. ఔరా! ఆకాలమున ధర్మమునకు వృద్ధిలక్షణము లెన్నియుండి నవి. కావుననే కాఁబోలు నరోగులు దృఢకాయులుగ నా కాలపుమానవు లుండిరి. స్త్రీలయందు సౌందర్యము లోపింప దని రామాయణమునఁ గలదు.

“కశ్చిన్నరో వా నారీ వా నాశ్రీమాన్నాప్యరూపవాఁ,”

ద్రష్టుం శక్యమయోధ్యాయం నాసి రాజన్యభక్తిమాఁ.” ౧౬

రాజునందు భక్తిలేనివాఁ డొక్కఁడైన లేడని యిందుఁ బొడకట్టెడిని. “నావిష్ణుః పృథివీపతిః” రాజు శ్రీమహావిష్ణువే యని యర్థము. ప్రజలు రాజును భగవంతునిగా భావించు వారన్నవిషయము భరతఖండవాసులు మఱువరాదు.

“దుష్పశ్య దండస్సజనస్య పూజా న్యాయేన కోశస్య చ సంప్రవృద్ధిః,

ఆపత్తపాతోఽర్థిషు రాష్ట్రరక్షాపంచైవ యజ్ఞాః కథితాన్యపాణాం. ౨౦

యత్ప్రజాపాలనే పుణ్యం ప్రాప్నువంతీహ పార్థివాః,

న తు క్రతుసహస్రేణ ప్రాప్నువంతి ద్విజోత్తమాః.” ౨౧ ఆత్రిస్తోతి.

బ్రాహ్మణులు వేరుక్రతువులు చేసియు సత్పరిపాలకుఁ డగు రాజునకుఁ గలుగునట్టి పుణ్యమును బొందలేరని సారము. అనఁగాఁ బరార్థమై స్వార్థము త్యజించుటయే యత్యుత్తమ మని దీనినుండి గ్రహింపఁదగు ఈరీతిగా దశరథుఁడు రాజ్య మును సంతృప్తిమునులసహాయమున నిష్పక్షపాతమతిం బాలిం చెనని మన మెఱింగి యట్లే స్వధర్మమును వదలక యొనరింప

వలయునని యీకథాభాగమునుండి గ్రహింపవలయును. ఇంకఁ దరువాతికథ నాలకింపుడు.

—౧౦ దశరథుఁడు పుత్రకామేష్టి చేయనెంచుట. —

* ఈరీతిగా ధర్మవేత్త యగుదశరథుఁడు మహాప్రభావ సంపన్నుఁడై పుడమి నేలుచుఁ బుత్రునికొఱకు ననేకవిధములగు తపస్సులు చేయుచుండినను వంశోద్ధారకుఁ డగుకొడుకు కలుగఁడయ్యెను అవిషయమును గూర్చి యాలోచించుచుండఁగా నొకనాఁడు పుత్రార్థ మశ్వమేధము నే నేల చేయక పోయినన్నబుద్ధి తోఁచెను. అంతట బుద్ధిసంపదగల యారాజు బుద్ధిమంతులలో మేలిబంతులనందగు మంత్రులఁగూడి యాలోచించి తప్పక యీక్రతురాజము నొనరింపవలయునని నిశ్చయించి సుమంత్రుని గాంచి యార్యా! నీవేగి గురువులను బురోహితులను బిలుచుకొని యిప్పుడే రమ్మని యాజ్ఞ చేసెను. ఆతఁ డప్పుడే పోయి వేదములయం దాఱి తేఱిన సుయజ్ఞుఁడు లోనగువారిని, బురోహితుఁడగు వసిష్ఠుని మఱియుంగల విప్రప్రవరులను బిలుచుకొనివచ్చెను. రాజు వారినెల్ల నారాధించి కూరుచుండఁ జేసి ధర్మార్థయుక్తము మనోహరము నగు వాక్కుతో మానివరేణ్యులారా! పుత్రులకొఱకు మిగుల వంత నొందుచున్న నాకు వారింగాంచి సుఖపడుమేలు కలుగలేదు. కావునఁ బుత్రార్థమశ్వమేధము చేయవలయుననునూహ కలిగినది. శాస్త్రవిధానమున దానింజేయఁగోరెదను. ఇది నాకు

* ఈభాగము బాలకాండమున నెనిమిదవ స్కంధమునుండి గ్రహింపఁబడినది.

సిద్ధించునట్లు మీరు చేయవలయును. చక్కగా నాలోచించి వచింపుడని వేడుకొనియెను.

ఆరాజువాంఛితమును విని తానే యిట్లు పలికెగదా యని మేలుమేలని యావిప్రర్షులు పొగడిరి. ప్రమోదమున నోలలాడుచు మహిపాలకా! జన్మమునకుడగిన సంభారముల నన్నింటిని నేకరింప నాజ్ఞ యిచ్చు. యజ్ఞాశ్వమును వదలుము. నీవాంఛితమిది ధర్మహితమాటఁ దప్పక ఫలించును. సత్పుత్రులం గాంతువు. అని వారు పలుకఁగా సంతోషమున విరిసిన తామరలంబోలి నేత్రములు వర్ధిల్లఁగా మంత్రులం జూచి నాగురువుల యాజ్ఞారీతి సర్వక్రతుసంభారములఁ గూర్పుడు. రక్షకుల నియమించి యజ్ఞాశ్వము నధ్వర్యుడులోనగు ఋత్విగ్వరులతోఁగూడ విడుపుడు. సరయునదికి నుత్తర భాగమున యజ్ఞవాటిక నేర్పలుపుడు. విధి ననుసరించి విశేషించి శాంతి కర్తములను జేయింపుడు. ఈ యజ్ఞ ముత్తమోత్తమము. కావున నపచారంబేదియుఁ గలుగకయుండవలయును. సులభ సాధ్యంబే నెల్లవారు నొనరింతురు. ఈ క్రతుస్వరూపము నెఱుంగు బ్రహ్మరాక్షసులు దీనియందే దేవతరము దొరకునాయని వెదకుచుందురు. ఏమాత్రము రంధ్రము కనఁబడిన యజ్ఞమును బాడొనరింతురేని కర్త దాన నశించును. కావునఁ గార్యదక్షులరగు మీ రిద్దాని జక్కగా నెఱవేలునట్టిప్రయత్నము నొనరింపుడు. అని రాజాజ్ఞాపింప నామాటలు విని దేవరయాజ్ఞానుసారమే యొనరింతుము. అనిపలికి తద్వాంఛకుఁ బరమానందభరితులైరి. విప్రప్రవరులు మేము నవహితులమై యట్లే యొనరింతుమని పలికి పనివినిరి. రాజు సంతఃపురమునకుఁ

బోయి సాధ్వీమణులం గాంచి పుత్రులం బడయంగోరి యజ్ఞ మొనరింతును. కావున మీ రెల్ల దీక్షఁబూనుడని వినిపించెను. అమృతపుసోనలవలె నప్పలుకులు చెవులఁబడఁగనే మోముఁ దమ్ములు మంచువదలఁగాఁ బ్రకాశించినట్లు వెలింగెను.

మతిమంతులారా! ఇద్దానినుండి యెటుంగఁదగువిషయము లొకటి రెండు గలవు. అవి విమర్శింపక వదలఁదగినవి కావు. “గహనా కర్తణో గతిః” అన్న వాక్యము భగవత్ప్రతిపాదితము. దాని గాదన నెవరికిని దరము కాదు. దశరథున కంతకుముం దేల పుత్ర కామేష్టి చేయుబుద్ధి పుట్టలేదు? ఇంచుక యోజింపుఁడు. ఎన్ని యోక్రతువు లంతకుముందే యొనరించెను. ముదుసలియై దేహము కంపమొందు నవసరమున నీ యూహ యేల కలిగెనో యని యెంతయోజించినను దగినయుక్తి వేటొక్కటి తోఁపదు. భగవంతుఁడు భూమి నవతరించుసమయము రావలయును. రావణునివలనిబాధలు భరింపరానివి కావలయును. పతివ్రతలదుఃఖము మితిమీఱవలయును. వారి మొఱలు మూఁడులోకములఁ జీకాకుపఱుపవలయును. అప్పుడు కాని బ్రహ్మాదులు తన్ని వారణోపాయ మాలోచింపరు. ఎవ్వరెవ్వరు రావణాసురునివలన నెట్టిబాధలు పొందవలయునో అవన్నియుఁ గావలయును. అప్పుడుగాని భగవంతుఁ డవతరింపఁడు ఆసమయమునఁగాని దశరథున కాబుద్ధి పుట్టదు. కర్త మాసమయమున నాతని కీబుద్ధి కలుగఁజేసినది. దీనింబట్టి యాలోచింపఁగా మానవుఁడు మిగుల నస్వతంత్రుడనియుఁ గర్త మదృశ్య రూపపాశములం దగిలించి ప్రాణుల నీడ్చుచుండుననియుఁ దేలెడిని. ఈడ్వఁబడుచుండియు మానవుఁడు తానేదో ప్రయ

త్నించినట్లు తలంచుచుండును. దీనికే యజ్ఞానమని పేరు. ఎంత కాలమున కాయజ్ఞానము తొలగెనుో యంతదనుక నీకర్త సిద్ధాంతము పొడకట్టదు.

“యద్యహంకారపాశ్రిత్య న యోక్త్య ఇతి మన్యసే,

మిత్రైష్వ వ్యవసాయస్తే ప్రకృతిస్త్యాం నియోక్త్యతి. ౫౧

స్వభావజేన కాంతేయ నిబద్ధస్త్వీన కర్తా,

కర్తుం నేచ్ఛసి యన్తోహాత్మరిష్యస్యవశోఽపితత్.” ౬౦ గీత. ౧౮ ఆధ్యా.

కర్తమునకు స్వాతంత్ర్యము నీగీతావాక్యములు ప్రతిపాదించు చున్నవి. ఎవ్వరుగాని కర్తపాశములకు బద్ధులు కాకతప్పదు. అందు జ్ఞానవంతులు

“చేతసా సర్వకర్తాణి మయి సన్నయిష్య మత్సరః,

బుద్ధియోగమపాశ్రిత్య మచ్చిత్తస్సతతం భవ.” ౫౭ గీత ౧౮ ఆధ్యా.

అన్న శ్రీకృష్ణవాక్యము నాశ్రయించి కర్తము బలవత్తమమని యెఱింగి దాని నాశ్రయించుచుఁ దత్ఫలములను భగవంతుని యం దర్పింతురు. అప్పుడు వారి కహంకార ముండదు. అదియే కర్తమునకు ఫలము. ఎప్పు డాఫలముకలిగినదో భగవంతుఁ డప్పుడు ప్రసన్నుఁడగును. కావున మాకుఁ గర్తములతోఁ బని లేదన్నవా రెట్టివారో గీతావాక్యమే తెలుపుచున్నది. బ్రహ్మ దులుగూడఁ గర్త బద్ధులగుదురు. అనఁగాఁ దదితరులమాటఁ జెప్ప నేటికీ? బుద్ధిమంతుఁడగువాఁడు కర్తమునకు లోఁబడి కర్త సిద్ధాంతముల నొదలం దాల్చి కర్తము భగవత్స్వరూపమని నమ్మి దాని నాశ్రయింపఁదగు లేనియెడల

“ఆథచేత్త వ్యవహంకారాన్నశ్రోష్యసి వినంక్ష్యసి.” ౫౮ గీత ౧౮ ఆధ్యా.

అన్న శ్రీహరివాక్యము ప్రకారము నశించును.

దశరథమహారాజుకూడ నట్టికర్తము సకాలమునఁ దనుఁ
బురికొలుప నవశుఁడై పుత్రకామేష్టి చేయఁబూనెనని మన
మెటుంగందగు. ఈకర్తము రాజస మనంబడును.

“యయా తు ధర్మకామార్థాన్ భృత్యా ధారయతేఽర్జున,

ప్రసంగేన ఫలాకాంక్షీ భృతిస్సా పార్థ రాజసీ.” ౩౪ గీత ౧౦౮ అధ్యాయము.
అను గీతావచనము పైదానిని దృఢపఱచుచున్నది. ముక్తిం
గోరినవాఁ డొనరింపఁదగు కర్మమార్గము వేఱు. దశరథుఁ డా
స్థితియందున్నవాఁడు కాఁడు. కావునఁ బుత్రకామేష్టి చేయఁ
బూనెను.

“నాపరాధో భవేత్కష్టో యద్యస్మిన్ క్రతుస్తతమే.

౧౬

చిద్రంహి మృగయంతేత్ర విద్వాంసో బ్రహ్మరాక్షసాః,

నిహతస్య చ యజ్ఞస్య సద్యః కర్తా విశశ్యతి..”

౧౭

అను రామాయణవాక్యమున నొకగూఢార్థము కలదు. సత్కర్త
ముల నాచరించునపుడు కడుజాగరూకత గలిగియుండ
వలయు. ఏమిలోపము కలిగినను మహాకష్టములు కలుగును.
“శ్రేయాంసిబహువిఘ్నాని” అన్నసూక్తి యేనాఁటికిని వ్యర్థము
కాదు. మహాఫలములఁ గోరి యేకార్యము లెవ్వారాచరింపఁ
బూనిన నాఫల మాతనికిం జెందకయుండ విఘ్నములు చేయు
వారు బ్రహ్మరాక్షసులు కలరు. వారెప్పుడునులోపముల నేవెదకు
చుందురు. వారివలనిబాధ లంటకయుండ నుండవలయునని
రామాయణము తెల్పుచున్నది. అనఁగా శ్రద్ధావంతుఁడై కర్త
ముల నాచరింపవలయుననియే దీనఁగలసారము. శ్రద్ధావిహీ
నుఁడై యేకర్తము నాచరింపరాదని మనము గ్రహింపవలయును.

“శ్రద్ధయా ధరయా తప్తం తపస్తత్త్రివిధం సర్వైః,

అఫలాకాంక్షీభిర్బుకై స్సాత్వికం పరిచక్షతే. ౧౭

గీత ౧౭ అధ్యాయము.

శ్రద్ధావాక్ లభతే జ్ఞానం తత్సరస్వయంతేంద్రియః,

జ్ఞానం లభ్యా పరాం కాంతిమచితేజాధిగచ్ఛతి.” ౩౯. గీత ౪ అధ్యాయము.

శ్రద్ధ యనఁగా ఆ స్తికృబుద్ధి యని యర్థము. అనఁగా భగవంతుఁడున్నవాఁడన్నభావము. దానిచే నహంకారము నశించును. అదిలేకున్నఁ దనయందే కర్తృత్వాభిమాన మారోపించుకొనును. అది యేనాఁటికిని బనికిరాదు. కావున శ్రద్ధకలిగి కర్తముల నాచరింపవలయుననియు నదిలేకున్న నవి నిష్ఫలములు మాత్రమేకాక దుష్ఫలముల నొసంగుననియుఁ దెలియవలయును. బ్రహ్మ రాక్షసుల కేమి మనయం దాగ్రహ మనరాదు.

“ఆస్తి మహత్కర్తృవేంతరిక్షే భవాఅధి

సీలగ్రీవాశ్మితకంఠాశ్వర్వా ఆధఃక్షమాచరాః

సీలగ్రీవాశ్మితకంఠాదిపగ్ధ్రుద్రా ఉపక్రితాః

యే నృక్షేషు సస్పింజరా సీలగ్రీవా విలోహితాః

యే భూతానామధిపతయో విశిఘానః కపర్ది నః

యే అన్నేషు వివిధ్యంతి పాత్రేషు పిబతో జనాన్

యే పథాం పథిరక్షయ విలభబృదాయ పృథః.”

అని శ్రుతి బోధించుచున్నది. అట్టిభూతములు శ్రద్ధగలవాని చెంతకు రాఁజాలవు. ఏకర్త మాచరించుచున్నను దానియందే మనస్సు నిలిపి చేయవలయునని దీనినుండి మనము గ్రహింపవలయును.

వసిష్ఠాదిమహర్షు లతీంద్రియజ్ఞులయ్యు నేల యాతని కీయజ్ఞముచేయఁ బ్రోత్సహింపరాదు? అన్నప్రశ్నము కలదు. ఐహికఫలముల నొసంగుకర్తములను మహర్షులు బోధింపరు. బోధించినయెడలఁ గర్తకు శ్రద్ధ తగ్గును. తానుగాఁ గోరిన

యెడల శ్రద్ధ యధికమగును. అదియేకదా పరమఫలము నొసంగును. పరిశుద్ధాంతఃకరణులగు పురోహితులను సంపాదించుకొనియే సత్కర్తముల నాచరింపవలయును. లేనిచో ధనవ్యయమే ఫలముగాని వేలుఫలము కలుగదు.

“పురోహితం బ్రహ్మీత దైవజ్ఞ ముదితోదితం,
దండనీత్యాం చ కుశలమథర్వాంగిరసే తథా. 303
కౌతస్తార్తక్రియా హేతోర్వృణుయాదేవ చర్విజః,
యజ్ఞాంతైశ్చైవ బ్రహ్మీత విధివద్భూరిదక్షిణాక్.” 304

యాజ్ఞ పల్క్యస్తృతి. ఆచారకాండము.

పురోహితుఁ డనఁగా దృష్టాదృష్టకర్తములయందు ముందు హితము తెలుపువాఁడు. దానమానసత్కారములచే దనకు సంబంధించియే యుండువాఁడని యర్థము.

విధినిషేధముల నెఱింగినపురోహితుఁడు లేకుండిన సత్కార్యములు చెడునని స్మృతులు ఘోషించుచున్నవి. పరమ పవిత్రాంతఃకరణులు కావలయునని స్మృతితాత్పర్యము. అట్టివారు దొరకకయున్నచో సత్కార్యముల నాచరింపరాదు. దాన ఫలముకూడఁ గలుగదు. అంతియగాదు దుష్ఫల మొనఁగూడును. అక్షరాస్యుఁడు కానివాఁడుకూడఁ బురోహితుఁడైన నాగ్రహస్థుఁడైన వర్ణింపఁదరమా. తోలుదొలుతఁ బురోహితుని బరీక్షించి గ్రహింపవలయుంగాని దొరకినవానినెల్ల నంగీకరింపరాదు. దాన మేలు చేకూరదు. పసిష్ఠాదులు మహర్షులు కావున నారాజు మనోరథము నెఱవేర్చబూనిరి. ఈస్థగమునఁ గల విషయములు వేదానుసారములుగా నున్నవి. ఈధర్మములు

“వేదోపబృంహణార్థాయ” అన్న రామాయణవాక్యమును సార్థకము చేయుచున్నవి. కావుననే.

“వేదః స్రాచేతసాదాసీత్సాక్షాద్రామాయణాత్తనా.”

అన్నసూక్తి యలరారెడిని. దీనింగంచి భ్రమించి కాబోలు మధ్యవైష్ణవులు రామాయణమున నన్ని వేదము లున్నవందురు. వేదవిరుద్ధములుగాని ధర్మముల నన్నింటిని రామాయణ కావ్యము తెలుపుననియే వారు గ్రహింతురుగాక. ఇంకఁ దరువాతికథను వ్రాయుదును.

— ఋశ్యశృంగమహర్షిచరిత్రము. —

* పుత్రులంగోరి రాజు హయమేధము చేయఁబూను. టెటింగి సుమంత్రుఁడు మంత్రయు సారథియు నగుటంజేసి విశేషించి చనవుకలవాఁడగుటంజేసి యొంటరిపాటున దశరథునితో నిట్లు పలికెను. రాజచంద్రా! అశ్వమేధము చేయఁదగుననిమఱ, ర్షులు వసిష్ఠాదులు నీకు హితమును దెలిపిరికదా. ఈవిషయమును మున్నే వినియున్నాఁడను. సర్వజ్ఞుఁడగు సనత్కుమారుఁడు నీకు సంతానముగలుగు ననువిషయమును మున్ను మునులసన్నిధి నిట్లు తెలిపెను.

కాశ్యపునికుమారుఁడగు విభండకునకు ఋశ్యశృంగుఁడనుకుమారుఁడు కలుగు. ఆకొడుకు నిరంతర మదవియందే పెరిగి తండ్రిని వదలకయుండును. వనముతప్ప వేటొక్కదాని నతఁడెఱుంగఁజాలఁడు. అతఁడు బ్రహ్మచర్యముభంగముకాఁగ్గా గృహస్థుం డగును. ఆతని బ్రహ్మచర్యము రెండువిధములుగ

* ఈయది బాలకాండము తొమ్మిదవసర్గము మొదలుకొని పదునొకండవసర్గముదనుకఁ గలభాగమునుండి వ్రాయఁబడును.

నుండును. కృష్ణాజినాదులను ధరించియుండునది యొక్కఁడు. వివాహానంతరము శాస్త్రవిహిత కాలములయందు మాత్రమే భార్యంగూడియుండునది యొక్కఁడు. ఈరెండింటికిని బ్రహ్మచర్యమనియే పేరు. ఆమునిబాలకుఁ డగ్నిహోత్రునకుఁ దండ్రికిని నేవచేయుచుఁ దొలిదగు బ్రహ్మచర్యవ్రతము నచలంబొంది యుండునపుడు రోమపాదుఁడనురా జంగదేశమును బాలించుచుండును. ఆతఁడు ధర్మమునుమీఱి ప్రవర్తించినందున ననావృష్టిదోషము కలుగు. చాలకాల మది బాధించును. దానికిం జింతించి రాజు వేదవేదాంగపారంగతులగు బ్రాహ్మణులను బిలువంబంచి మీరు సర్వజ్ఞులరు. ఈయనావృష్టిదోష మెట్లు తొలఁగును? చేయందగుప్రాయశ్చిత్త మెట్టిది? నెలనిండు. అని ప్రార్థింపఁగా వారు రాజా! విభండకమునితనయుఁ డగుఋశ్యశృంగు నేయుపాయముననైన నిచటికిఁ బిలువనంపుము. సత్కరించి నీతనయ నొసంగుము. దాన నీదేశదారిద్ర్యము తొలఁగుననిరి. రాజు నియతబ్రహ్మచారియగు నాతని నెట్లు పిలిపింపఁదగునా యని యూహించి మతిమంతుఁడగు మంత్రితో నాలోచించి బ్రాహ్మణులే యిక్కార్యమున సమర్థులని వారిం బంపఁజూచును. వా రాతనిమహత్త్వ మెఱింగినవారు కావునఁ దమ శ్రక్కార్యమును నిర్వహింపలేమని యెఱింగించి రావించునుపాయము దెల్పఁబూని యొక్కయుపాయము గలదు. దానిం బ్రయోగించిన నాతఁడు వచ్చును. ఆతనివ్రతమునకు హాని కలుగదు. విభండకునివలనను భయము గలుగదు. ఈయనావృష్టియుఁ దొలంగునని సనత్కుమారుఁడు తెలిపెను. రాజు వారు చెప్పినట్లే రూపవతులగు వేశ్యలం బంపించి యాతని

రావింప వర్షము కురిసెను. శాంతాదేవి నాతనికిచ్చి పెండ్లి చేసెను. ఆతఁడు నీయల్లుఁడుకదా. ఆతనియనుగ్రహమున నీకు సంతానలాభము కలుగును. ఈవిషయ మాసనత్కుమారుఁడు తెలుప విన్నవాఁడనుగాన నీకుం దెలిపితి ననఁగా దశరథుఁడు ముత్రిస త్తమా! ఎట్లమ్మని నడవినుండి తోడితెచ్చిరో యెఱింగింపుము. వినఁ గుతూహలమయ్యెడిని. అనఁగా నతఁ డిట్లు తెలివెను.

రాజేంద్ర! ఆవిషయమతివిచిత్రము. వినుము. రోమపాదునితో మంత్రులు పురోహితులు మఱియు నిట్లుపలికిరి. ఆముని యడవియందే తిరుగుచుండును. తపము వేదాధ్యయనము కృత్యములుగా భావించువాఁడు. కావునఁ బురాణేతిహాసములంగూడ నెఱుంగఁడు. అట్టులగుట స్త్రీలనఁగా నెవ్వరో యేమూలముననైన నెఱుంగఁడు. విషయసుఖమనఁగా నెట్టిదో తెలిసినవాఁడు కాఁడు. రూపరసాదులు పురుషుల నాకర్షింపఁగలవు. తన్మూలమున నాతని నాకర్షించి తెప్పింతము. రూపగర్వముగల వేశ్యలం బంపినవారు పలువిధములగు నుపాయములచే నామునిని దేఁగలరు. వారల నమ్ముని సత్కరించును. అనఁగా నమ్మునికొఱకై రాజు మంత్రుల కాజ్ఞాపింప వారల్లే వెలయాండ్రం బంపిరి.

వేశ్య లావనముంజేరి యతనిదర్శింపఁ బ్రయత్నించుచుండిరి. ఋషికుమారుఁడు వనములయందే తిరుగువాఁడు. నాగరుల చందమెట్టిదో యెఱుంగఁడు. వశీకృతేంద్రియుఁడుగాన సంతసులభముగా లోబడఁడు. సదా ఆశ్రమముననే యుండువాఁడగుట దర్శింప వారికి వలనుపడదు. విశేషించి

పితృశుశ్రూషాపరాయణత్వమున నుండును. క్రొత్తపురుషులను జూచి యెఱుంగఁడు. స్త్రీలమాట యింకఁ జెప్ప నేల? పురగ్రామ ములయందుఁ గలపదార్థముల నెఱుంగఁడు. కావున వాడు శ్రమంపడి దర్శింపఁ జూచుచుండిరి.

దైవవశమున నొక్కనాడు ఋశ్యశృంగుఁ డావార కాంత లున్నతావున కరుదెంచెను. వానింగాంచి శృంగార వతులు గాన నాడుచుఁ బాడుచు నాతని గదియంజని విప్ర ప్రవరా! నీవెవ్వఁడవు? భయంకరారణ్యమున నివసించెదవేల? ఓంటరిగాఁ దిరుగుచున్నాఁడవే. వీటికి? తెలుపుమని యడిగిరి. మునికుమారుఁ డంతకుముం దెఱుంగని విధముగా నున్న వారిని గాంచి స్నేహముగలిగి నాతండ్రి విభండకుఁడు. నాపేరు ఋశ్యశృంగుఁడు. తపోనిష్ఠ నుండుదు. శుభదర్శనులారా! ఇక్కడికి చెంతనే నాయాశ్రమ మున్నది. మీకెల్ల సత్కార మొనరింతు. అంగీకరింపుఁడు. అన వా రాతనిం గూడిపోయిరి. ముని సకలోపచారముల వారి నర్పించెను. వారవి యంగీక రించి విభండకమునివలని భయమున నందుండనోడి మహాత్మా మే మొసంగు నీపండ్లు మిగుల సారవంతములు. కైకొనుము. నీకు శుభంబగు. ఆలసిపంక వీని భక్షింపుమని పలికి బిగియారఁ గొంగిటంజేర్చి పలువిధములగు పిండివంటల నిచ్చిన నాస్వాదించి యెంతబాగున్నవి? ఇవి క్రొత్తఫలములు. మాయాశ్రమమున నివిలేవు. రుచ్యములుగ నున్నవి. అని పలికి వాని నారగించెను.

అంత నావారకాంత లామునివతంసుం గాంచి మే మొక వ్రత మాచరింపఁ దలంచితిమి. కాన నెలవిండు. అని భయమునఁ బోయిరి. వారు కనఁబడకపోవఁగా నాతనిమనస్సు

కలంతనొందెను. ఒక్కచోట నుండఁజాలకపోయెను. కావున మున్ను తా నెందు వారింజూచెనో ఆతావునకుం బోయెను. అమునిరాకం గాంచి సంతోష ముప్పొంగఁగా నెదురుగాఁ బోయి వారకాంతలు నెయ్యి ముప్పొంగ నోసాధూ! మూ యాశ్రమపదము లతిరమ్యములు. రఘు. చూడ బాగుండును. మాస్వదేశ మదియే. అందలి ఫలమూలాదు లతిరుచ్యములు. చక్కఁగా సత్కరింతుము అనఁగా నమ్ముని యంగీకరించెను. మహాసంతోషమున వా రాతని గంగానదిలో సిద్ధముగానున్న నౌక నెక్కించి ప్రవాహమూలముననే యంగదేశమునకుం గొనిపోయిరి. మహాత్ముడగు నాముని వచ్చుచుండఁగాఁ బర్జ న్యుడు జగములకు నుల్లాస ముప్పతిల్లునట్లు వర్షము కురి యించెను.

రోమపాదుడు వర్షముతోడ దయచేయు నామునిం గాంచి యెదుర్కొని నమస్కరించి సకలవిధపూజలం దన్ని వేశ్యలు తోడితెచ్చినందులకు విభండకముని కోపగింపకయుండు నట్లు చేయ ఋశ్యశృంగునిం బ్రార్థించి యనుగ్రహమునొందెను. పిదప సంతఃపురమునకుం గొనిపోయి దుహితయగు శాంత నొసంగి దేశవిప్లవములొంగ సంతృప్తాంతరంగుడై యుండెను. ఆపురమున నాముని శాంతాసహితుడై యుండెను. అని తెలిపి సుమంత్రుడు మరల నిట్లు పలికెను.

దశరథరాజచంద్రా! సనత్కుమారునివచనము లింకనుం గలవు. ఆలకింపుము. ఇహ్వాకుకులంబున శ్రీమంతుడగు దశరథ మహారాజుదయించును. ఆతనికి నంగదేశపతితో మైత్రి కుదు ళును. ఆరాజునకు రోమపాదుడనుకొడుకు పుట్టును. ఆతనికి

శాంత యనుకొమరిత కల్గును. దశరథుఁ డతనికడ కరిగి నేను సంతానహీనుఁడను. కాన సంతానము కలుగునట్లు శాంతా సయముతుని ఋశ్యశృంగునిం బంపిన నమ్ముని నాయజ్ఞమును నెఱవేర్చును. కావున నాతనిం బంపుమని ప్రార్థించును. ఆరాజు నందుల కంగీకరించి మునిం బంపఁగలఁడు. పిదప దశరథుండు సంతోషమున యజ్ఞము చేయఁగలఁడు. పుత్రకామేష్టి నిర్విఘ్నముగా సాగును. పిదప వంశోద్ధారకులు మహాపరాక్రమసంపన్నులు నగుకొడుకులు నలువురు గలుగుదురు. ఈకిథను పూర్వము కృతయుగమున సనత్కుమారుఁడు తెల్పెను. రాజా! పుత్రార్థివి కాన సబలవాహనుఁడవై నీవే పోయి యమ్మునిం బిలుచుకొనిరమ్మని సుమంత్రుఁడు తెలిపెను.

దశరథుఁ డామాటల నాలకించి యందులకు సమ్మతించియుఁ గులగురువగు వసిష్ఠమహామునిని వదలి వేటొక్కని వరించుట పాడిగాదని, యాసనత్కుమారునివాక్య మా వసిష్ఠునకే యెఱిగించి యమ్మహాత్ము ననుమతినొంది యుచిత మగురీతిఁ జేయవలయునని తలంచి వినయమున నావార్తను గులగురువునకుం దెలిపెను. ఆమహాసీయుఁ డందుల కెంతయు సంతసించి యనుమతినొసంగ నంతఃపురకాంతామణులం గైకొని మంత్రులుం గూడరాఁగా రోమపాదుని గాన నేగెను. వననదీనదములం గాంచుచుం బోయిపోయి యంగరాజ్యముఁ జొచ్చి యందు రాజధానియందు నగ్నిహోత్రసంకాశుఁడై బ్రహ్మతేజంబున వెలుంగుచున్న నాఋశ్యశృంగుని దర్శించెను. రోమపాదుఁ డాతనిరాక కానందించి విశేషవిధులం బూజించెను. అతని నామునికిం జూపి యీతఁడు నాప్రియమిత్రుఁడు.

ఈశాంతకుం దండ్రి. యని పలుకఁగా నమ్ముని మామను సత్కరించెను. అందు నేడెనిమిదిదినములుండి తనయభీష్టముం దెలుప రోమపాదుం డావార్త యల్లునకుం దెలిపి తదను మతింబొంది ప్రయాణము సాగించెను. శాంతాయుతుండయి మునియు మామంగూడి పోయెను. శుభశకునములు గనఁబడి యెను. అయోధ్యానగరమంతయు నామునిరాక నెఱింగిన మంత్రులచే నలంకరింపఁబడియె. పౌరు లెదుర్కొన నెల్లరు నగరముం బ్రవేశించిరి. శాంతను ముని నంతఃపురమున నునిచి పూజించెను. ఆమహామునిరాకచే నెన్ని యో శుభములుగలుగు నని యెల్లరు నమ్మిరి. కొంతకాల మాముని యందే సుఖ ముండెను.

మహాశయులారా! ఋశ్యశృంగచరిత్ర మతివిచిత్రము. దీనినిజదివినంతన యనేకసంశయములు పొడచూపును. ఇంచుక సద్బుద్ధి నుపయోగించిన నవి తొలంగుటయేగాక మహానంద ముప్పటిల్లును. మునులచరిత్రము లిట్టివికదా యనియుఁ దెలియును. పాపము! ఆమునికుమారుఁడు తండ్రినే సేవించుచు నాయడవియందే నివసించుచు లోకవృత్తాంత మెట్టిదో యెఱుంగక యుండెనట. ఈవిషయము వినఁగనే కూప కూర్మ న్యాయము తప్పక మదికిఁ దోచును. కాని యది పొరపాటని విమర్శించినతర్వాతఁ దెలియనగును. ఇంచుక విమర్శింతము. పురాణాదులం జదువక కేవల తపశ్శర్యయుఁ బితృసేవయు నను వానిమూలమునఁ గాలముం ద్రోయుచుండెను.

“న తేన జన్మత్రభృతి దృష్టే పూర్వం తపస్వినా,

స్త్రీ వా పుమాన్వా యచ్ఛాన్యత్సర్వం నగరరాష్ట్ర జమ్.”

అను రామాయణవాక్యములం బఠించినఁ బైవిషయమే స్పష్టమే యని తోచును. మఱియు నితరపూరుషులంగాని స్త్రీవార్తనుగాని, జనపదనగరవృత్తాంతముగాని యాతఁ డెఱుంగఁడట.

“అనభిజ్ఞస్య సారీణాం విషయాణాం సుఖస్య చ,
ఇంద్రియాఞ్చైరభిమతైర్నరచిత్తప్రమాభిః,
పురమాసాయయిష్యామః క్షీప్రం చాధ్యవశీయతాం.”

౪

అను మూలమును బరికింపుఁడు. స్త్రీవిషయముల నెఱుంగఁడు. అనఁగా స్త్రీలవార్తయే యెఱుంగఁడా. చదువు కొనినవాఁడు కాఁడా యను ప్రశ్నము రావచ్చును. “తేన పురాణేతిహాసాది ముఖేనాపి న స్త్రీస్వరూపం జానాతీతి భావః” అని వ్యాఖ్యానమున నున్నది. భగవద్విషయమును మాత్రమే తెలుపు వేద భాగములను దప్ప నితరవిషయముల నాతఁ డెఱుంగఁడని భావము. పై వ్యాఖ్యానభావము చేర్చకయున్న రామాయణము నీరసముగాఁ గనఁబడును. అనేకసంశయముల కాస్పదమిచ్చును. తెనిగించువారు దానిం జేర్చకయున్న లాభము లేదు.

క. “నిరపాయ మగునుపాయము, నరసితిమాముశ్యశృంగుఁ డటవీసలితాఁ దిరుగుఁ డపస్సాన్వధ్యాయన, నిరతుండగుఁజూ పురాణనికరమునైనన్.”

క. ఇతిహాసంబులనైనకొ, మతి నెఱుంగఁడుగానస్త్రీల మాటయెఱుంగఁడా గతిశబ్దాదివిషయసం, తతిసౌఖ్యము నెఱుంగఁడతఁడు తథ్యమునుమ్మి.”

అంధ్ర శ్రీమద్రామాయణము.

తర. “జననమందినదాదిగా నొకసారియేని పురంబులకొ

జనపదంబులనెనఁ జూచిన జాడలేదు నెలంకలకొ

వినియ్యనేని నెఱుంగఁడు గ్రనునిఘండౌటఁ దపంబునన్

దనదునాశ్రమభూమి వీడఁడు తండ్రిఁదన్నునపర్యలన్.”

ఆంధ్రవాల్మీకిరామాయణము.

బుద్ధిమంతు లీ పద్యములం బరికింతురుగాక. మూలరహస్యా ర్థములన్నియు నాంధ్రవాల్మీకిరామాయణమునఁ గలవని, పక్షపాతమునఁ బల్కువారి స్తుతుల నవ్వలికిం ద్రోసివైచిన నీస్థలమున నాంధ్రవాల్మీకిరామాయణము మూలార్థమును బోషింపఁ జాలదనుట స్పష్టము. పురాణేతిహాసములఁ బరింప లేదని తెనిగించిన నుపనిషత్తులందప్ప నన్యగ్రంథముల నవ లోకించినవాఁడు కాఁడనియు దానిచే లోకజ్ఞానశూన్యుఁ డనియు స్పష్టమగును. విమర్శకులు రసజ్ఞులుకావలయును గాని స్తుతిపాఠకులు కారాదు. కోవిదులు పరికించి సంతసించినఁ జాలును. ఏకాలమున నైన సంతసించినఁ జాలును.

ఋశ్యశృంగముని పుట్టువుందొట్టి పితృసేవచేయుచు వేదాంతములం బఠించి భగవదారాధనముననే నిరతుఁడై యుండె ననిసారము. పురాణేతిహాసములం బఠింపనికారణమున లోకమున స్త్రీలసౌందర్య మిట్టిదని వారిచర్య లిట్టివని యెఱుంగఁడు. నగరములఁ జనపదములం జూచినవాఁడు కాఁడు. ఐహిక జ్ఞానశూన్యుఁ డనియే యిటుఁ గలసారము.

“యదా హి సేంద్రియార్థేషు న కర్తస్యనుషజ్జలే,

సర్వసంకల్పసన్నాస్థీ యోగారూఢప్రదోచ్యతే.

౪

జ్ఞానవిజ్ఞానతృప్తాత్మా కూటస్థో విజితేంద్రియః,

యత్క ఇత్యుచ్యతే యోగీ సమలోఽష్టాశ్చ కాంచనః.

౫

యోగీ యుంజీత సతతమాత్మానం రహసిస్థితః,

ఏకాఙ్గీ యతచిత్తాత్మా నిరాశీరపరిగ్రహః.

౧౦

ప్రకాంతాత్మా విగతభీర్భ్రష్టచారివ్రతే స్థితః,

మనస్సంయమ్య మచ్ఛిత్రో యుక్త ఆసీత మత్పరః.” ౧౪.గీత౬ఆధ్య.

అను శ్రీకృష్ణవాక్కుల ననుసరించి తండ్రిచే శిక్షితుండై
యామునికుమారుడు ప్రపంచజ్ఞానశూన్యుడై పరమేశ్వర
విషయకజ్ఞాననిష్ఠుడై యున్నవాడని మన మెఱుంగవలయును.
అట్టివానిని వాగకాంత లెట్లుమోసపుచ్చి తెచ్చిరి? అను ప్రశ్నము
రావచ్చును. సమాధానము వినుడు. దీనిచేతనే కర్మసిద్ధాం
తము బలవత్తమ మనియు నెఱుంగఁ దగియుండును.

స్త్రీరూప మతివిచిత్రము. దానిం గాంచి మోసపో
వనివారరుదు. “బలవానింద్రియగ్రామో విద్వాంసమపి
కర్షతి” అన్న సూక్తి యేనాటికిని వ్యర్థముకాదు.

“స్వభావజేన కాంతేయ నిబద్ధస్వేన కర్షణా,

కర్తుం నేచ్ఛసి యన్తోహత్కరిష్యస్యవశోఽపి తత్.” ౬౦. ౧౮ ఆధ్య
అన్నగీతోక్తియు సత్యము కాకపోదు. ఎట్టిజ్ఞానినైనను గర్మము
వంచించును. సంసారప్రవృత్తునిగాఁ జేయనెంచిన నాకర్మము
స్త్రీరూపమును గనఁబఱచి యాతనిబుద్ధినియతిని మార్పు
నొందించును. ఆకర్మ మేదోకాదు. ప్రాగ్జన్మమునఁ దాఁ జేసి
కొనినదియే.

“అపశ్యమనుభోక్తవ్యం కృతం కర్మ శుభాశుభమ్.”

అనుప్రాక్తనోక్తియుఁ గలదు కదా?

ఆమునికుమారుడు బ్రహ్మచర్యవ్రతమున నెంతకాలము
గడుపఁదగునో యంతకాలము గడచెను. లోకమునఁ దన్మూల
మున నెవ్వ రెవ్వరి కుపకారములు కావలయునో యవ్వాని
నాతనిచే నొడఁగూర్పఁ గర్మము సంకల్పించెను. ఆసమయముననే

అంగదేశమున ననావృష్టిబాధయు దుర్భరమయ్యెను. పురోహితుల కీమునియే స్తుతిగోచరుఁ డయ్యెను. ఇందఱు నొక్క పర్యాయమాకర్తము ప్రోత్సహించెనని మన మెఱుంగవలయును. కావుననే భగవంతుఁడు “గహనాకర్తణో గతిః” అని వక్కాణించెను. కర్తమును వదలితిమని ప్రకృతియేమియుఁ జేయఁజాలదనియు వాదించువా రిట్టితావుల మహాన మూనవలసి యుండును నోరెత్త వీలుండదు “కరిష్యస్యవశోఽపి తత్” అన్న శ్రీకృష్ణునివాక్కు నాఁజేపించువా రుందురా? మూర్ఖులఁజేపించినను వారికర్తమే యట్టి యజ్ఞానమున ముంచెనని మనము సంతసింపవలయును.

వారకాంత లంత నప్పనికిఁబూనిరి. అడవుల కరిగిరి. గంగానదీప్రాంతమున నాముని యుండునడవి యున్నది. రూపయాశనసంపదర్శితలగు నాకాంతలందుఁ జేరి విభండకముని శపించుచున్న భయమున సమయమునకు వేచియుండిరి. ఇంతలోఁ గర్తమే వారిని దోడితెచ్చినట్లే మునికుమారునిం బురికొలిపి వారిచెంతకుఁ బోవునట్టు లొనర్చెను. వారలాతనిగాంచి యెవ్వండవని, భయంకరాటవిలో నేలయున్న వాడవని ప్రశ్నింపఁ దనవిషయముండెల్పి వారిం బ్రార్థించి పిలుచుకొనిపోయి యర్పించి కందమూలాదుల నొసంగెను. వారలందుఁ జాలనే పుండనోడి తమరు తీసికొనిపోయిన ఫలముల నొసంగిరి.

“అస్తాకమపి ముఖ్యాని ఫలాసీమాని వై ద్విజః,

గృహాణ ప్రతిభద్రం తే భక్షయస్వ చ మా చిరం.

౧౯

తత్సంతాస్తం సమాలింగ్య సర్వా హర్ష సమన్వితాః,

మోదకాన్ ప్రదదుస్తస్మై భిక్ష్యంశ్చ వివిధాన్ బహూన్.” ౨౦

అని మూలము. వేశ్యలిచ్చినఫలములను భక్షించి వారిచ్చిన మోదకములు లోనగుపిండివంటల నాముని భక్షించెను. ఇది పూర్వాచారసప్తుతమాయని కొందఱు ప్రశ్నింతురు.

“శూద్రవత్స్యాచ్చ గోపాన్నం వివా గవ్యచతుష్టయం,

తైలాజ్యగుడసంఘుక్తం పక్ష్యం వైశ్యాన్న దూష్యతి.

౪౨

లలితోపాఖ్యానము.

ఘృతం క్షీరం తథా తైలం భక్ష్యం స్నేహేన పాచితం,

గత్వా నదీతటే విప్రా భుంజీ యాచ్ఛాద్రభోజనమ్.”

౧౩

పరాశరస్మృతి. ౧౧ ఆధ్యాయము.

నేయి, పాలు, తైలము, తైలపక్వములగు పిండివంటలు శూద్రగృహమునుండి తీసికొనిపోయి నదీతీరమునఁ గూరుచుండి యాపత్సమయమున బ్రహ్మక్షత్రియవైశ్యల యిండ్లకడ నవి దొరకని యపుడు భుజింపవచ్చును. వైశ్లోకమున నింత యర్థముకలదా యందురేని.

శ్రుతి. సహంతానుపానమిత్థుచ్ఛిష్టం వై మే పీతం స్యాదితి హోవా రజస్వీ దేతేఘ్నచ్ఛిష్టాశ్చతి, నవా అహం జీవిష్యామి మానభాదన్నితిహో వాచ కామోమడిదకపానమితి.

ఏతచ్చ సర్వాన్నానుమతిశ్చ ప్రాణాత్యయే తద్దర్శనాచిత్త్యస్తిన్వై యాసికనూత్రే సమ్యక్జీహంసితం.

“జీవితాత్యయమాపన్నో యోఽన్నమత్తి యతస్తతః,

లిప్యతే న స పాపేన పద్మచక్రమివాంభసి.

స్తోతి

అపదతస్సంప్రగృహ్ణా భుజానోవా యతస్తతః,

న లిప్యేతైసా విప్రా జ్వలనార్కసమో హి సః.”

౪౧

యాజ్ఞవల్క్యస్మృతి. ప్రాయశ్చిత్తకాండము.

యస్తస్వధనోఽవసన్నకుటుంబతయా ఆపద్గతోఽపి క్షత్రవృత్తిం
వైశ్యవృత్తిం చా ప్రవివిక్షతినయతస్తతో హీనహీనతరహీనతమేభ్యః ప్రతి
గృహ్ణాత్తదన్నం భుంజానోఽపి వా వినసా పాపేన న లిప్యతే. అని విజ్ఞా
నేశ్వర భట్టారకకృతమితాక్షరావ్యాఖ్య.

అను నీశ్రుతిస్త్పృతులననుసరించి శ్రీమాధవాచార్యులు
పైయర్థమును వ్రాసినది యెఱుంగవలయు. ఈయర్థము చెప్ప
నిచో,

“వరం స్వధర్మో విగుణో న పారక్యస్స స్వస్థితః,
పరధర్మేణ జీవన్ హి సద్యః పతతి జాతితః.” ౯౭ ౧౦ ఆధ్యా-

అన్నమనుస్మృతి యసంగతమగును. మఱియు

“సర్వతః ప్రతిగృహ్ణియాద్భాగ్విజ్ఞాస్తవనయం గతః,
పవిత్రం దుష్కృతీత్యేతద్ధర్మతో నోపపద్యతే. ౧౦౨
జీవితాత్యయమాపన్నో యోఽన్నమత్తి యతస్తతః,
ఆకాశమివ పంకేన న సపాపేన లిప్యతే. ౧౦౪ మను ౧౦ ఆధ్యా-
అరనాశం తథా క్షీరం కాందకం దధిసక్తవః,
స్తేహపక్వం చ తక్రం చ శూద్రస్యాపి న దుష్కృతి. చతుర్ద్వింశతిమతము.
మాంసం దధిఘృతం ధాన్యం క్షీరమాజ్యమధౌషధం,
గుడోరసస్తథోదశ్విద్యోజ్యాయేతాని నిత్యశః.
అశ్రుతం చారనాశం చ కాందకాస్సక్తవస్తీలాః,
ఫలాని పిణ్యాకమథో గ్రాహ్యమాషధమేవ చ.” ఆంగిరసుః.

ఈస్మృతులంబట్టి పరీక్షింపఁగా నావత్కాలమునందుఁ దైలప
క్వము శూద్రగృహమునుండి పరిగ్రహించి పోయి నదీతీరమున
భుజింపవచ్చునని తేలెడిది. ప్రపంచజ్ఞానశూన్యుడగుట నమ్ముని

వారిని సదృశులనుగా భావించెననియు నెఱుంగందగు.
ఈయర్థమును,

“తాని చాస్వాద్య తేజస్వీ ఫలానీతిష్ఠ మన్యతే,
అసాస్వాదితపూర్వాణి వనే నిత్యనివాసినామ్.”

౨౧

అను నీమూలము సార్థకముచేయుచున్నది. వారిచ్చిన భక్ష్యములు ఫలములుగానే భావించెను వనముననే జన్తముందొట్టి యుండినవాడగుట నట్లుభావించుట సహజమేకదా. నగరవాసులకంటె జానపదులు వివేకమునఁ గొఱుంత గాంచువారనుట సుప్రసిద్ధముగనుండఁగా వనవాసముననే కాలముంగడపు నామునిమాట వేఱుగాఁ జెప్పనేల? పూర్వయుగములయందుఁ గొంతదనుక మాంసభక్షణము కలదు. రాజగృహములయందు బ్రాహ్మణులు భుజించునాచారము కలదు. ఈముని విషయముననే యింత చర్చింపవలసివచ్చినది. దీనిచే నాబుశ్యశృంగునకు లౌకిక జ్ఞానము శూన్యమేయనియు నాముష్టికజ్ఞానమే కలదనియు రూఢము. దీనిచే నామునికి ఖ్యాతియేకాని దూషణము కానేరదు. అట్టిమహానీయుఁడు కాఁబట్టియే తదాగమనమున ననావృష్టి దోషము తొలంగెను. ఇతరమహర్షుల కట్టిశక్తి కలదా. ఉన్నదన్న వారినేల పిలువఁబంపలేదు. జితేంద్రియుడై స్త్రీవార్త నెఱుంగక యుండుటంబట్టియే యాబుశ్యశృంగుని యాగమనముననే పర్జన్యుఁడు వృష్టిని బ్రసాదించెనని మన మూహింపవలయును.

ఈచరిత్రమునుండి బ్రహ్మచర్యవ్రతనిష్ఠ యత్యుత్తమమనియు, లోకవార్తావిముఖిత్వము ముక్తికి సహాయమనియు, మనుజుసంగతి ఆముష్టికమునకు దూరమనియుఁ దపస్సత్వ

దయాశౌచములు ప్రధానములుగాఁ గలవారి మనస్సంకల్పములు ఫలింపకపోవనియు నట్టిమహత్త్వము కోరఁదగినదనియు మనము గ్రహింపందగు ఇందేదియే నభ్యాసమునచున్న భగవదనుగ్రహము నొందఁజాలుదుమనియే యటఁగలసారము. పూర్వయుగములందు బ్రాహ్మణులకు క్షత్రియ వైశ్యకన్యల వివాహమాడు నాచారము స్మృతినష్టతముగఁ గలదని యెఱుంగఁదగు విషయము మనుస్మృతికాలమునాఁటికి శూద్రకన్యావివాహము కూడ ద్విజులకుఁ గలదు. కాని

“యదుచ్యతే ద్విజాదీనాం శూద్రాద్ధారోపసంగ్రహః,

నైతన్నమ మతం యస్తాత్తత్రాయం జాయతే న్యయమ్.”

౧౬

అని యాజ్ఞవల్క్యస్మృతి నిషేధించెను. తదాదిగా నాయాచారము తొలఁగెను. పూర్వకాలము వేశ్యలు నియతవ్రతలై యుండినందుననే దేవాలయములయందు వారికిఁ బ్రవేశము కల్పింపఁబడె ననువిషయము మన మెఱుంగవలయును. వ్యభిచారవృత్తియే ప్రధానమైయున్న బూర్వు లట్టిసద్వృత్తి వారి కనుగ్రహింతురా? ఈవిషయమునఁ జర్చింపఁదగువిషయము కలదు. కాని గ్రంథవిస్తృతిభీతి మానితిని

“గమనాయ మతిం చక్రే తంచ నిశ్శుస్తదా స్త్రియః.”

౨౨

అని మూలము. వారిదేశమునకు రా సమ్మతింపఁగా వా రాతనిని దోడ్కొనిపోయిరని మూలమునఁ గలదు. నౌక నెక్కించి తోడుకొనిపోయిరని వ్రాయుట సమంజసము. లేక యున్న నసంగతమగును.

“గంగాయాం పూర్వస్థాపితాం నావమారోఢ్య ప్రవాహేణైవ అంగదేశం నివ్యరితి భారతే.”

అని వ్యాఖ్య ఈభావమును దెల్పకయున్న నడవులనుండి నడిపించుకొనిపోయిరా అను ప్రశ్నమువచ్చు.

“నాపవై నెక్కించి పావనగంగను దాఱించి చేర్చిరి తమజనపదమునకు”

అను నాంధ్రశ్రీమద్రామాయణము సుసంగతమే యని విమర్శకు లెఱుంగందగు. కువిమర్శకు లాక్షేపించినను గౌరమే యని సంతసింపందగు.

ముని రాఁగా రోమపాదుఁ డంతఃపురమునకుం దోడుకొనిపోయి పూజించి యథావిధిగా శాంత యనుకొమరిత నొసంగి వివాహముచేసెను. విధివిహితమే యగుట నమ్మునియు నంగీకరించెను. గృహస్థులైనగాని యమ్మునివలనఁ గాఁదగు కార్యములు సాగవని యెఱింగినకర్త మాతని నందుల కంగీకరింపజేసెను ప్రకృతింగూడినంగాని భగవంతుఁడు జగన్నిర్మాణాదికార్యముల సాగింపఁజాలనట్లు పత్నీయుక్తుండైనగాని మానవుఁడు పరులకు విశేషించి యుపయోగింపఁ డన్న న్యాయమును మన మెఱుంగందగును.

దశరథుఁడు రోమపాదునికడకు రాఁగా నారా జానందించి యతనిందోడ్కొనిపోయి ఋశ్యశృంగున కతనికినతనికింగలసంబంధమును దెల్పెను. మునియు నాతనిం బూజించెను.

“సఖ్యం సంబంధకం చైవ తదా తం ప్రత్యపూజయత్.” ౧౭

కన్యాపితయుఁ బితృతుల్యుఁడు గావున నాతని గారవించెనని మన మెఱుంగవలయు. ఇట్లు లీచరిత్రము మనకు బ్రహ్మచర్య నియమము మహాపకారకమని, వనవాసము నిర్మలజ్ఞానసాధకమని, జితేంద్రియత్వము త్తమోత్తమమని లౌకికజ్ఞానము ప్రధానముకాదనియు దాన నాముష్టికజ్ఞానము లభింపదనియు నిష్క-

ల్లప్రస్వాంతుల కసాధ్యములగు కార్యములు లేవనియు, నట్టివారిం గనినంత దేవతలు భయంపడుదురనియు మన మెఱింగి కష్ట కృత్యములము కావలయును. ఇంకఁ దర్వాతికథ నాలకింపు.

— అశ్వమేధయాగము. —

* ఋశ్యశృంగమహాముని యయోధ్యఁ జేరినతర్వాత గొన్నిదినము లూరకే గడచెను. వసంతకాలము ముచ్చటగా వచ్చెను. దేవతాతేజమున విలసిల్లు నామునీంద్రునకు రాజు నమస్కరించి వంశాభివృద్ధికొఱకు సంతానముం బడయుటకై యజ్ఞముచేయ నాతని వరించెను. అప్పుని యంగీకరించి రాజా! యాగార్హవస్తువుల సమకట్టింపుము. అశ్వమును విధిమంత ముగా వదలుము. అనఁగా రాజు సుమంత్రా! విప్రోత్తములను బురోహితుండగు వసిష్ఠుని ద్వారగాఁ బిలుచుకొనిరమ్మనఁ నతఁ డట్లే చేసెను. వారిని సత్కరించి మహానుభావులారా! సంతానములేని దుఃఖములఁ గుందు నాకు నశ్వమేధ మొనరించు బుద్ధిపుట్టెను. విధివిహితముగా దాని నొనరింపఁగోరెదెను. ఈ మునిని వరించి నాయభీష్టముం బడయ నెఱును. అనఁగా వసిష్ఠుండఁ లోనగువారు బాగుబాగనిరి సమ్మతించెలిపిరి.

అంత ఋశ్యశృంగాదు లారాజుం గాంచి యజ్ఞసంభారములం గూర్చి గుఱ్ఱమును విడువుము. సంతానార్థము హయ మేధముచేయ బుద్ధిపుట్టుట న్యాయ్యమే కావున సర్వగుణ సంపన్నులగు నలువురుకొడుకులు పుట్టుదురని పలికిరి. రాజు మంత్రుల కావిధముం దెల్పి సరయువును త్తరతీరమున యజ్ఞ

* ఈభాగము బాలకాండమునఁ బండ్రెండవసర్గముమొదలు పదు నాల్గవసర్గముదనుకఁ గలభాగమునుండి వ్రాయఁబడునని యెఱుంగవలయు.

శౌల నిర్మింపుడు. ఈయజ్ఞము విధితప్పక సాగవలయు. దీని యం దేమేని ఛిద్రములు దొరకన బ్రహ్మరక్షసులు యజ్ఞ ధ్వంస మొనరింప వేచియుందురు. కావునఁ గడుజాగరూకతతో మెలంగందగు. ఏమి యపరాధముకలిగినను గర్త నశించును జూడీ యని హెచ్చరింప మంత్రు లట్లే యొనరింతుమనిరి. విప్రప్రవరులు ననుమతులై వెడలిరి.

దశరథునాజ్ఞమెయి సంభారములు సమకట్టిరి. మును లెల్ల రాజు నాశయము సమంచితమని కొనియాడుచుఁ దమ తమకార్యములయం దప్రమత్తులై యుండిరి. యజ్ఞదర్శనము నకై వచ్చినవారలకెల్ల నివసంపదగు నింట్లు కట్టింపుడు. ఏ విషయమునను గొఱంతలేక యుండఁ బ్రయత్నము సాగింపుడు. వీరు నాగరులని వీరు జానపదులని భేద మూనక యాద రమున నెల్ల వారల నుచితరీతిని సత్కరింపందగు. ఏ విధమునఁ గాని యెవ్వరి నవమానింపరాదు. శిల్పులు లోనగువారిని దగి నట్లు గారవింపవలయు. అని యాజ్ఞాపింప మంత్రు లట్లే యొన రింతు మనిరి.

యజ్ఞవిధులఁ జక్క నిర్వహించు నధికారము వసిష్ఠ ముని కీబడియెను. మునియు సుమంత్రుని రావించి మంత్రి వర్యా! ధర్మమతులగు రాజులనెల్లఁ బిలువఁబంపుము. మన దేశములంగల యన్ని జాతులవారిని బిలువఁబంపుము. విశేషించి విద్వద్వరిష్ఠుడగు మిథిలానాథుని జనకభూపాలుని నీవే పోయి పిలుచుకొనిరమ్ము. మనరాజునకు మిగుల నతఁడు సంబంధి యని యెఱుంగుము. తొలుదొలుత నారాజచంద్రునిం బిలుచుకొనిరమ్ము. కాశీరాజుకూడ దశరథునకు మిత్రుడు.

కాన నీవే పోయి పిలుచుకొనిరమ్మ. వృద్ధువు ధార్మికుఁడూ మామయు నగు కేకయరాజును బుత్తయుతముగాఁ బిలుచుకొనిరమ్మ. అంగరాజగు రోమపాదుని గారవించి పిలుచుకొనిరమ్మ. తక్కుంగలరాజులకెల్ల దూతలం బంపుము. అని పలుకఁగా నాతఁ డట్లే యొనరింతునని పలికి తగువారలం బంపితాను బోదగుతావులకుం బయనమయ్యెను. శిల్పులందఱు రాజాజ్ఞననుసరించి తమరొనరించినకార్యములన్నియు వసిష్ఠునకుఁ దెల్పిరి.

రాజమంత్రులం గాంచి మునిపతి దానముచేయుతఱి * నాదరముతోఁ బ్రవర్తింపందగు. అనాదరముతో నీబడిన దానము కర్తను సంహరించును. ఇందులకు సందియములేదని ధర్మోపదేశముచేయ నెల్లరు నారీతిగాఁ బ్రవర్తింతుమనిరి. అంత నానాదేశములనుండి బహువిధరత్నాది సద్వస్తువులను గాన్కలుగాఁ దీసికొని రాజులెల్ల రరుదెంచిరి. సకలసంభారములు సిద్ధముచేయఁబడియె. ఆవిధమంతయు నెఱింగి వసిష్ఠముని రాజుకడ కేగి మహిపాలకా! కొఱంతలేక సర్వపరికరములు సంసిద్ధములయ్యె. కాన నీ విక యజ్ఞశాలం బ్రవేశింపుము. యాగశాల మిగుల రమణీయమై మనఃకల్పితమాయన్నట్టు లున్నది. అని పలుకఁగా ఋశ్యశ్రృంగుఁడూ. నా తెలుప శుభముహూర్తమున రాజు సకశశ్రుడై యాగశాల జేరెను. ఋత్విజులందఱుం జేరిరి. యజ్ఞకర్తముల నొనరింప నారంభించిరి.

* అవజ్ఞయా న దాతవ్యం కస్యచిచ్ఛీలయాపి వా, అవజ్ఞయా కృతం హన్యాద్దాతారం నాత్ర సంశయః. 30. అని మూలము.

అశ్వము వదలి యొకసంవత్సరము పూర్ణమయ్యెను. సకలదేశములు తిరిగి మరల నాయశ్వ మరుదెంచెను. ఋశ్యశృంగపురస్కృతులై మునులెల్లఁ గర్తవ్యముల నొనరించుచుండిరి. ఏదినమున నేకాలమున నేకర్తము నెట్లు చేయఁదగునో యట్లే చేయుచుండిరి. ఒక్కకార్యమైన నవిధిగా నొనర్పబడకయుండెను. వచ్చినవారిలో నొక్కఁడైన నాహా రాదులవిషయమునఁగట్టపడినవాఁడు కానరాకుండెను. *అంధు బ్రాహ్మణులేకాక శూద్రులు దాసులు దిగంబరులు సన్న్యాసులు వృద్ధులు రోగులు స్త్రీలు బాలురును భుజించుచుండిరి. కాని పదార్థసౌష్ఠ్యముంబట్టి యెంతకాలము భుజించుచున్నను మరల మరల భుజించుకోరికయే వారికిం గల్గెనుగాని యీపదార్థము చాలునన్న తృప్తికలుగదయ్యెను. మరియుదకుఁ గొఱంతలేదు. పదార్థములకుఁ గొఱంతలేదు. కావున నొక్కరైన నసూయ పడక వారియాదరణమును రాజు ధర్మపద్ధతి నెల్లరు కొని యాడుచుండిరి. ఆవార్తలెల్ల దశరథుఁడు విని సంతోషించెను. సభ్యులలో నొకఁడైన నపండితుఁడు కానరాకయుండెను.

† అగ్ని వేదికను శాస్త్రము నతిక్రమింపక చక్కఁగా నేర్పఱచిరి. అది గరుడాకారముగా నుండెను. బంగారు

* తావసా భుంజతే చాపి శ్రమణా భుంజతే తథా. ౧౦. పృథ్వా శ్చ వ్యాధితాశ్చైవ స్త్రియో బాహువృద్ధైవ చ, ఆనిశం భుంజమానానాం న తృప్తిరుపలభ్యతే. ౧౧. అని మూలము. “నాభవంతః నాసాః శూద్రాదయ ఇతి యావత్.” అనివ్యాఖ్య

† సచిత్యో రాజసింహస్య సంచితః కశలైర్ద్విజైః. గరుడో రుక్తపక్షోవై త్రిగుణోఽష్టాదశాత్తకః. ౨౭. అనిమూలము. “త్రిగుణః త్రిగుణప్రస్తావః. ప్రకృతో షట్ప్రస్తారాత్తకస్య చిత్యాగ్నేః. అశ్వ

తెక్కలు గలిగియుండెను. సామాన్యముగానుండు నాటు ప్రస్తారములకంటె మూడింత లెక్కుడై పదునెనిమిది ప్రస్తారములచేఁ దగియుండెను. శాస్త్రవిహితము లైనపశు సర్పపక్షుల నాయాయ దేవతల నుద్దేశించి వానికిం గట్టిరి పశ్వాదుల వధిం చుతటి రాఁగా నశ్వమును గూర్తాదిజలచరములను, గ్రామ్య పశుసంతతిని, శాస్త్రప్రకారముగా వధకర్తమున వినియోగించిరి. మూడునూలు పశువులు, హయవర్యము యూపస్తంభములకుఁ గట్టఁబడియెను.

అప్పుడు కౌసల్య యాయశ్వమునకుఁ బ్రదక్షిణముగా వచ్చి తానును దక్కుంగలరాజపత్నులంగూడి బంగారుసూదులు మూడింటిచే సంతోష ముప్పొంగుచుండఁ గత్తివాట్లు వేసెను. ధర్మసిద్ధిని గాఁతీంచి యాకౌసల్యాదేవి స్థిరబుద్ధిగలదియై యొకరాత్రియంతయు నాయశ్వముతోఁ గూడి నివసించియుండెను. *అప్పుడు దశరథుండు దక్షిణ నీయవలయు నను

మేధే త్రైగుణ్యవిధానాత్. పట్టితయో భవంతీతి శ్రుతేః. త్రిస్తావోఽగ్నిర్భవతీత్యశ్వమేధే విజ్ఞాయత ఇతి సూత్రాచ్చ. ఆతపివాష్టదశాత్తకః అష్టదశప్రస్తారాత్తకః. నను పట్ప్రస్తారాత్తకస్య చిత్తస్య త్రైగుణ్యవిధానే నైవాష్టదశప్రస్తారాత్తకత్వం సిద్ధం. కింపునస్తదుపదేశేన. ఉచ్యతే. త్రిగుణ ఇత్యుక్తేపంచదశాత్తకత్వం వ్రతీయతే. తైత్తిరీయకే పంచవితయో భవంతీతి విధానాత్. తదిదం వాజినేయకపక్షవలంబనం ద్యోతయితుమష్టదశాత్తకత్వోన్వేషః" అనివ్యాఖ్య.

* హోతాధ్వర్యునధోద్ధాతా హస్తేన సమయోజయన్, మహిష్యాపరివృత్యా చ వావాతాం చ తథాపరాం. 33. అని మూలము. "తథేత్యనుక్త సమచ్ఛయార్థః. బ్రహ్మచేత్యర్థః. తే బ్రహ్మదయశ్చతారః ప్రధానర్విజః" అని వ్యాఖ్య.

నియమము ననుసరించి హోతకుఁ గౌసల్యను, అధ్వర్యునకుఁ బరివృత్తిని (దాసిని) ఉద్ధాతకు వావాతను (రాజు వేశ్యను.) బ్రహ్మకుఁ బాలాకలిని (రాజునకుఁ బాత్రయొసంగుదానిని) దానముచేసెను. వారును విధి ననుసరించి మాత్రము పతుల వలె బరిగ్రహించిరి. వారికిఁగాఁ గొంతమూల్యముం గైకొని మరల రాజున కియ్యవలయునన్నవిధినే యనుసరించి యప్పుడే యిచ్చివేసిరి.

జితేంద్రియుఁడును బ్రయోగకర్త ధురీణుఁడునగు నధ్వర్యుఁడు ఆయశ్వము నాభిక్రిందనుండు వపయనుపదార్థము నెత్తి విధి ననుసరించి పచనముచేసెను. వపాహోమముచేయఁ బడుచుండఁగా రాజు తనపాపములన్నియుఁ దూలఁగా శాస్త్రమునే నమ్మి దాని పొగ నాఘ్రాణించెను. తక్కిన యాయశ్వాంగముల నన్నింటిని వారు యథావిధిగా హోమముచేసిరి. అశ్వమేధమునందుఁ బశువులవలనఁ గలుగు హవిర్భాగము ప్రబ్బలి తీఁగలనల్లిన చాఁచలయందు సంస్కరింపఁదగునన్నపద్ధతి ప్రకారము సంస్కరించిరి. ఆయశ్వమేధము మూఁడుదినములుసాగెను. చతుష్టోమము ఉక్థ్యము. అతిరాత్రము అని యామూఁడు దినములలో నాయది పిలువంబడును. ఆమీఁద ననేకయాగములు చేయందగునట్లు విధికలదు కావున నట్లే జ్యోతిష్టోమము, ఆయుర్యాగము, అతిరాత్రములు రెండుమాటులును, అభిజిత్తు, విశ్వజిత్తు, అప్తోమము, మహాయజ్ఞము ననువానిని గ్రమముగా నొనరించిరి.

క్రతువులన్నియు నిట్లు పూర్తికాఁగా మహాదాతయగు నాదశరథమహారాజు శాస్త్రము ననుసరించి హోతకుఁ దూర్పు

దెసఁగల దేశములను, అధ్వర్యునకుఁ బశ్చిమభాగస్థదేశములను బ్రహ్మకు దక్షిణదేశములను, సుద్ధాతకు సుత్తరభాగమునఁ గలదేశములను దానమిచ్చెను. ఇట్టిదానము పూర్వము బ్రహ్మ దేవుఁడు తానొనరించిన యశ్వమేధమునందు నీదక్షిణ నొసంగఁదగునని విధించెను. ఆపద్ధతినే యనుసరించి దశరథుఁడు తత్కతుఫలాభివృద్ధికై ఋత్విగ్వరులకు దానమిచ్చెను. నాల్గు దేశములు పరిగ్రహించిన యానలువురు ఋత్విజులును బాప విదూరుడైయున్న యామహీపతింగని ప్రభూ! ఈమహీమండలమును బరిపాలింప నర్హుడవు నీవే. మావంటివారల కీదేశములతోఁ గలపనియేమి? పరిపాలింప సమర్థులముకాము కదా. మాకాలమంతయు వేదాధ్యయనాదులతోఁ గడచుచుండును. కావున భూపాలన మన నెట్టిదో యే మెఱుంగము నీకనఁగా నది సహజము. కావున మాకిచ్చిన యీ దేశములకు బదులుగా ధనమివ్వు. ఈభూదాన మమూల్యము. కావున మూల్య మెంత యీయఁదగునని యనుమానింపకుము. ప్రతినిధిగా నెంత యిచ్చినఁ జాలును. తృప్తినొందుదుము. సువర్ణాదులలో దేని నిచ్చినను దృష్టియే. అనఁగా రాజు ప్రమోదమంది వారికి గోవులు మొదలగువాని నిచ్చి పరితృప్తులనుగా నొనరించెను. వారాధనము లోనగువస్తువులను బంచిపెట్టుడని వసిష్ఠునకుఁ బ్రశ్నశృంగునకు నధికారమీయ వారు చక్కఁగాఁ బంచి యిచ్చిరి.

పిదప రాజు యజ్ఞమును జూడఁచచ్చినవారలకెల్ల యథార్హముగా దక్షిణల నిచ్చెను. మిక్కిలి దరిద్రుడగు నొక విప్రుఁడు దశరథుని హస్తమునఁ గలకడియమును గోర సంత

సమున దానిం దీసియిచ్చెను. ఎల్లరకు నమస్కరించి వారిదీవ-
నలు గైకొనియెను. అదీవన కొడుకులుగలుగ నీకేవి ప్రతిబంధ-
కములో యాపాపములనెల్లఁ దొలగింపఁజాలును. ఇట్లు లా-
దశరథుఁ డశ్వమేధమును జక్కఁగా నెఱవేర్చి ఋశ్యశృంగుని-
జూచి మహాత్మా! సువ్రతుఁడవు. నావంశము వృద్ధియగుట కే-
సత్కర్తము చేయఁ దగునో యద్దాని నొనరింపుమని వేఁడెను.
అమ్మునియు నందుల కంగీకరించి మహారాజా! కులోద్ధారకులగు
కొడుకులు నలువురు నీకుఁ గలుగుదురు. అట్టిలాభము నీకుఁ
గలుగ నొకయజ్ఞ మొనరింతును. ఆమాట లారాజు మనస్సున
కెంతయు హర్షమును గలిగింపఁజాలెను. కావున మరల నమ్ముని-
నాతఁడు ప్రార్థించెను.

మహాశయాలారా! ఈకథనుండి యనేకవిషయములు.
తెలిసికొనఁదగినవి కలవు. అందేవి ముఖ్యములో వాని నించుక
విమర్శింతును. ప్రాయశః యజ్ఞాదికర్తము లైహికసుఖప్రద-
ములు. కావుననే,

“మహాయజ్ఞేష్య యజ్ఞేష్య బ్రహ్మీయం క్రియతే కనుః. ”

౨౮

౨. అధ్యాయము

అని మనుస్మృతి తెలుపుచున్నది. మహాయజ్ఞము లనఁగా బ్రహ్మ-
యజ్ఞాదులనియు, యజ్ఞము లనఁగా జ్యోతిష్టోమాదు లనియు
సర్థము. బ్రహ్మయజ్ఞములోనవి యైదు సహింసాప్రధాన-
ములు కావున మహాయజ్ఞములను ప్రఖ్యాతికిం బాత్రము.
లయ్యెను జ్యోతిష్టోమాదులు సహింసాప్రధానములు. కావున
యజ్ఞములనియే ప్రసిద్ధము లయ్యెను. కాని మహచ్ఛబ్దమును
గోల్పోయినవి, దీనింబట్టి ఫలాభిసంధిరహితకర్తము లుత్తమము

అనియును, ఫలమును గోరి చేయుకర్తము లధమములనియుఁ దేలెడిని.

“యస్తు సర్వే సమారంభాః కామసంకల్పవర్జితాః,

జ్ఞానాన్నిదగ్ధకర్తాణాం తమాహుః పండితం బుధాః. ౧౯

త్యక్త్వా కర్తఫలాసంగం నిత్యతృప్తా నిరాశ్రయాః,

కర్తజ్యభిప్రవృత్తోఽపి నైవ కించిత్కరోతి సః.” ౨౦ గీత. ౪ ఆధ్యాయ.

అనియు,

‘యజ్ఞానాం జపయజ్ఞోఽస్తి స్థావరాణాం హిమాలయః.’ ౨౧. ఆధ్యాయ. ౧౦

అనియు శ్రీకృష్ణపరమాత్మ స్పష్టముగాఁ దెలిపెను. మఱియు,

“త్రైవిద్యామానోమపాః పూతపాపా యజ్ఞైష్ట్యస్వర్గలింగిప్రాప్తయంతే,

తేఘ్రిమాసాద్య సురేంద్రలోక మశ్నంతి దివ్యాద్దివి దేవభోగాన్. ,

తే తం భుక్త్వా స్వర్గలోకం విశాలం తీజే పుణ్యే మర్త్యలోకం విశంతి,

ఏవం త్రయాధర్మమనుప్రపన్నా గతాగతం కామకామా లభంతే.” ౨౨

గీత ౯ ఆధ్యాయ.

అనియు భగవంతుఁడు స్పష్టపఱచెను. కావున యజ్ఞములు కేవల మైహికఫలమును గోరి చేయునవియేకాని వేఱుగావు.

కాబట్టియే,

“అహం హి సర్వయజ్ఞానాం భోక్తా చ ప్రభురేవ చ,

న తు మామభిజానంతి తత్త్వేనాతశ్చ్యవంతి తే.” ౨౪ ఆధ్యాయ. ౯.

అని గీతాశాస్త్రమున శ్రీహరి యెఱిగించెను. అనఁగా ‘యజ్ఞమును ఫలమునుగోరి చేయరాదనియు నట్లు చేయువారు తత్త్వమెఱుంగరు కావున నన్నెఱుంగఁజాలక యజ్ఞఫలమును జక్కఁగాఁ బొందఁజాలరనియు సారము. బ్రహ్మయజ్ఞాదు లైదు నుదప్పఁ దక్కుంగలయజ్ఞములు హింసాప్రధానములు కావున

నల్పఫలదములనియుఁ దాత్పర్యము. ఒకపు డై హికఫలములను గోరి చేయఁబాల్పడినను దగినఋత్విక్కులను గూర్చుకొని చేసిననే మేలుగలుగును. లేనిచోఁ గర్తకు హాని సంభవించును.

“నిహతస్య చ యజ్ఞస్య సద్యః కర్తా విసశ్యతి”

అనిరామాయణమే తెల్పుచున్నది. కావునఁ బ్రయోగవిధుల నెఱింగిన యుత్తమబ్రాహ్మణుల ఋత్విజులనుగా వరించి కర్తము సాగింపవలయును. పంక్తిపావను లగువారిని బురోహితులనుగా వరింపవలయును.

“అపాంక్త్యోపహతా పంక్తిః పాచ్యతే యైర్ద్విజోత్తమైః,
తన్నిబోధత కార్తేన్నైవ ద్విజాగ్ర్యాన్ పంక్తిపావనాన్. ౧౮౩
అగ్ర్యాస్సర్వేషు వేదేషు సర్వప్రవచనేషు చ,
శ్రోత్రియాన్వయజ్ఞాశ్చైవ బ్రహ్మణాః పంక్తిపావనాః. ౧౮౪
త్రిణాచికేతః పంచాగ్నిస్త్రీసువర్ణష్టడంగవిత్,
బ్రహ్మదేయాత్త సంతానో జ్యేష్ఠసామగ వివ చ. ౧౮౫
వేదార్థవిత్ప్రవక్తా చ బ్రహ్మచారీ సహస్రదశ,
శతాయశ్చైవ విజ్ఞేయా బ్రహ్మణాః పంక్తిపావనాః.” ౧౮౬

3. అథా.

అని మనుస్మృతి బోధించుచున్నది. అట్టివారిని గూర్చుకొనియే యజ్ఞముచేయ దశరథుఁ డారంభించెను. మనయింటికిఁ బలు సారులు వచ్చుచుందురనియో ఏకార్యమునకైన సాయపడుదు రనియో మోమోటనొందియో యయోగ్యులను బురోహితులనుగాఁ గోరిన నాకర్తము నిరర్థకమగుటయేగాక కర్తకు హానియు సంభవించును. ఈకాలమున నీయాచారమే సాగుచున్నదనుట సర్వజన విదితమగు విషయము.

దశరథుఁడు మహాజ్ఞానసంపన్నుఁ డగువసిష్ఠమునియున్న ను ఋశ్యశృంగుని వరించెను. ఆముని శక్తి నెఱింగినవాఁడు కావున వసిష్ఠముని యంగీకరించుటయేగాక యతని నాదరించి కలిసియే కర్తములను జేయించెను. ఆకాలమున యోగ్యతను గౌరవించుపద్ధతి యెంతబాగుండెను. ఈకాలమునఁ గొందఱు కొన్నిగృహముల నాశ్రయించి వేఱెవ్వరిని జేరనీయక సర్వ కర్తములు తమరే చేయింపఁబూని కర్తకు హానిగల్పించుట మనము చూచుచున్నవారముకదా ? కర్తయు నాబ్రాహ్మణ బ్రువుని మాటనే యంగీకరించును. తుదకుఁ దాఁజెడును. సర్వజ్ఞు లుండరుగాన నేవిషయమున నెవ్వరు పండితులో వారి నావిషయమునఁ జేయుపనికి నియోగింపవలయును.

చేయఁబూనిన దానము బహుమాన పురస్కరముగా శ్రద్ధగ నొనరింపవలయుననియు విధిలేక మనస్సులో నవజ్ఞ కలిగి చేయుదానము కర్తచు బాడుచేయుననియు రామాయణము బోధించుచున్నది దశరథుఁడు మంత్రులు లోనగు వారల కీవిషయమునే బోధించి విలాసముకొఱకుగాని ప్రతీ గ్రహీత నవమానింపరాదనియు నద్దానఁ గర్తనగు నాకు హాని కలుగుననియు బోధించెను. దీనింబట్టి కర్త తా నొనరించు కార్యమున నెంతజాగరూకుఁడై మెలంగవలయునో తెలియఁ దగియుండును. హెచ్చరికలేక యెన్ని దానములుచేసినను దుదకుఁ గర్త ప్రాణములను దీయునని మనమెఱింగి చేయఁదలంచు కొన్న కార్యమున శక్తి ననుసరించి తగినవారిని నియోగించి శ్రద్ధకలిగి యుండవలయును. లేనిచో ధనవ్యయముమాత్రము కాదు పంశనాశనము సంభవించును. ఇక్కాలమున ధర్మ

కార్యము లొనరించువారు వృద్ధికాక నశించుటకుం గలకారణ మిదియేయని చక్కగా నెఱుంగవలసిన విషయము.

❀ అన్నదానము ❀

దశరథుని యశ్వమేధమునందు నన్నదానము చక్కగా సాగినది. ఎల్లవారు నన్నదానమున సంతృప్తులైరి. తాపసులు దిగంబరులు సన్న్యాసులు వృద్ధులు రోగులు స్త్రీలు బాలురు చక్కగాఁ దృప్తిపొందిరిని రామయణము తెలుపుచున్నది. అనఁగా మనవారని, పరులని, మునులని, సన్న్యాసులని, ఇంక నెన్నియోవిధములగు భేదములులేక సమానముగా నన్నదానము చేయఁబడియెననియు వృద్ధులు వ్యాధిబాధితులుకూడ భుజించిరనుటచే వారివారికిఁదగినట్లు బాధలేకుండ నన్నదానమున నేర్పాటులు చేయఁబడియెననియు దీనివలనఁ దెలిసెడిని. స్త్రీలు బాలురు ననుటచే నియమబద్ధముగా మర్యాదలోపము లేకుండ మంత్రులు తగినపద్ధతులఁ బాటించిరినియు మన మూహింపవలయును. అంతియకాక వేఱువేఱుతావుల భోజనమున కనుకూలపద్ధతిఁ గల్పింపఁబడియెననియు మన మూహింపవచ్చును. లేకయున్న నెవరువచ్చిన వాని కన్నముపెట్టుచునుండిన శాస్త్రమర్యాద నశించెనని యూహింప నవకాశము కలదు. దిగంబరులు స్త్రీలుకూడ నొక్కచోటనే భుజించిరనుట యుంగూడ నసంగతమగును. కావున నాయూయివర్ణములవారి కాయాచోటుల మర్యాదల ననుసరించి వసతులు కల్పింపఁబడియెనని మన మూహించుట పొరపాటుగ్గాదు. శ్రమణులనఁగా బౌద్ధసన్న్యాసులని యర్థమగును. కాని యాయుగమున నామతమే లేదుగావున దిగంబరులనఁగా శుకమహర్షింబోలి లోక

మర్యాదలం బాటింపని మహాత్ములని యర్థము. బౌద్ధశబ్దము రామాయణమునఁ గలదనియు నద్దానిచే బౌద్ధమతము ప్రాచీనమనియుఁ గొందఱు వాదించుదురు. ప్రాచీనపురాణాదులలోని బౌద్ధశబ్దమునకు వేదనిందకులనియర్థమే కాని కపిలవస్తుపురమున జన్మించిన శుద్ధోదనపుత్రుఁ డేర్పఱచినమతము కాదని యెఱుంగవలయు. వేదనిందకులకు బౌద్ధులనియే ప్రతీతి. దాసులు శూద్రులుకూడఁ దృప్తినిందిరనుటచే నారాజునానతిమెయి సాగినపద్ధతు లుత్తమోత్తమములని యేర్పడుచున్నది. సర్వజనసంతృప్తియే మహాఫలదమని మనము తెలిసికొని దీనాంధకబధిరకుబ్జాదులకుంగూడ శక్తి కనురూపముగా నన్నము నొసంగి తృప్తిచేయవలయు ననున్యాయమును మనము నేర్చుకొనవలయు. అన్నము పెట్టువిషయమున ముందువెనుకలంగూర్చి పూర్వాచారములు మంచివికావని కొందఱు వాకొందురు. వారికి స్త్రుతులు తెలియవని యొక్కమాటయే సమాధానము.

“సువాసినిః కుమరీశ్చ రోగిణో గర్భిణీః స్త్రీయః,

అతిథిభ్యోఽగ్రవివై తాన్ భోజయేదవిచారయన్.”

౧౧౪

“అదత్వా తు య ఏతేభ్యః పూర్వం భుంక్తే విచక్షణః, .

.నభుంజానో న జానాతి శ్వశ్రుధైర్మమాత్మనః” ౧౧౫ మను ౩ ఆధ్యాయము.

“సువాసిని నవోధాః స్త్రీయస్సుషాః దుహితరశ్చ తాః కుమరీః గర్భిణీశ్చ” అనివ్యాఖ్య.

స్త్రుతులతాత్పర్య మిద్దానింబట్టి తెలియఁదగియుండును. పూర్వపుటాచారములన నిట్టివే. అవాంతర దురాచారములకుఁ బూర్వులు కారకులు కారు.

ఇంక నిష్క్వాకుకులజనితులు వేదశాఖలలో దేనికి జేరిన వారు? అనునది యొక ప్రశ్నము. కొందఱు ఋగ్వేద మందురు. కొందఱు యజుర్వేద మందురు. మఱికొందఱు తారెండునుం గావు సామవేదమని పలుకుదురు. ఈమూఁడును గా వధర్వణ వేదమని మఱికొందఱు వాకొందురు. ఋగ్వేదము మొదటివేద మనియుఁ దక్కినవానికంటె నది యుత్తమమని కొందఱు పట్టు దలంబూని మాటలాడుదురు. పాపము! వారికి వేదస్వరూపమే తెలియదనవచ్చును. ఒక్కదానికంటె మఱొక్కవేదముత్తమ మనుటపాపకార్యములలోనొకటి 'ఏకో వేదశ్చతురాస్యాత్' అన్న నియమము వారెఱుంగవలయును. మనుష్యుల కల్పా యుస్సు కావున వేదమంతయుఁ బరిపూర్ణములని మహాత్ములు నాలుగుభాగములుగ నొనరించిరి. అంతియకాని హెచ్చు తక్కువ లున్నవని తెల్పుటకుఁగాదు. "తస్య యజురేవ శిరః, ఋగ్దక్షిణః పక్షః, సామోత్తరః పక్షః" అని యుపనిషత్తు బోధించెడిని. ఈవిషయమున శ్రద్ధగొని వేదముల నిందింప రాదు. దశరథుఁ డేవేదశాఖకు జేరినవాఁడు? అనునది విమ ర్శనార్హము. శ్రౌతకర్తమున నాసేతుశీతాచలము భేదాచారము లుండవు. ఒక్కొక్కవేదశాఖకుం జేరినవారి కొక్కొక్కనియ మము కలదు. దాని ననుసరించి యజ్ఞవేదికలు నిర్మించుపద్ధతి మొదలుకొని యాచారములు నియమింపబడినవి. వానిం గాంచినఁ దత్కర్త యేవేదశాఖకు జేరినవాఁడో మన మెఱుంగ వచ్చును.

పెక్కండ్లు దశరథునిది ఋగ్వేదమనియే వాదించువారు కలరు. రామాయణమునుబట్టి మన మద్దాని నెఱుంగవలసియుం

దును. అశ్వమేధయాగఘట్టమునందుఁ గలవిషయ మిట్లున్నది. చిత్ర మనఁగా అగ్నిస్థానీయమగువేదిక. దానిని వేదకల్పసూత్రాదులఁ జక్కఁగా నెఱింగినఋత్విక్కులు గరుడాకారముగా నేర్పఱచిరి బంగారుపక్షములుగలదిగా నది యొప్పెను. పదునెనిమిది ప్రస్తారములుగలదిగా నది యుండెను. కృష్ణయజుర్వేదశాఖీయులకు నైదుచితులే విధింపఁబడినవి. ఇందుఁ బదునెనిమిది చెప్పఁబడినవి. వాజసనేయకపక్షము ననుసరించి చేయఁబడినవని తెలుపుటకే పదునెనిమిది ప్రస్తారములు కలదని చెప్పఁబడినది. అనఁగా శుక్లయజుర్వేదశాఖ దశరథునిదని దీనిచే నెఱుంగవలయును. ఋగ్యజుస్సామాధర్వణ వేదములవారు మాశాఖ మాశాఖ యని కలహింపక యూరకయుండవచ్చును. అయోధ్యాప్రాంతములయం దిప్పటికిని శుక్లయజుర్వేదమే ప్రధానముగా నున్నది. ఆదేశీయులెల్లఁ బ్రాయశః వాజసనేయక శాఖావలంబకులే యయియున్నవారు.

ఇక్ష్వాకువంశపురాజులు శుక్లయజుర్వేదశాఖకుం జేరినవారని “త్రిగుణోఽష్టాదశాత్త్వకః” అన్న రామాయణవాక్యమునఁ దెలియవచ్చుచున్నదని తెలిపినవారు మహానుభావులగు వ్యాఖ్యాతలే. ఇట్టితావుల నీరహస్యమును దెలిగించువారు పరిగ్రహింపకున్న నదేబీతెలుఁగు? రహస్యములు రహస్యములుగానే యుంచఁదగును. వానిని వెలిపుచ్చరాదన్న వాదము నిస్సారమే యని తేలును. తెనుఁగున నర్థమెల్లఁ దెలుపకపోయిన సంస్కృతమే మేలుకదా. వ్యాఖ్యాతలయభిప్రాయము మూలకర్తలది కాకపోవచ్చునన్న వాదము తుచ్ఛము. ఎవ రేయర్థము తెల్పినను ఈయర్థముమూలకర్తలది కాకపోవచ్చునుగదాయన్న

నోరుమూసికొని యూరకుండవలసినదేగాని మఱేమియుఁ బలుక నవకాశమేలేదు. రామాయణమున నన్నిమహిమములుగలవని వ్యాఖ్యాతలయనుగ్రహముననే తెలియపచ్చెను. వారిభావముల ననుసరించి యోషినంతదనుకఁ దెనిఁగింపవలయుఁగాని యూరక యాక్షేపించుట సమంజసముకాదు. మూలానుసారముగా నెవరికెట్లు కావలసిన నట్లర్థముచెప్పుకొనుట కనుకూలముగా “నారదం పరిపప్రచ్ఛుండుచు, వాల్మీకిర్హునిపుంగవుండును, కోన్వ స్త్విక్ సాప్రతుండు” అని వ్రాసిన బాగుండునని కాఁబోలు వారిభావము. ఔరా! ఎంతబాగున్నది. రహస్యములను వెలి పుచ్చినఁ గొంపలుమునుఁగునని భయంపడువారు కొందఱు వారిని బ్రోత్సహించువారు కొందఱుచు, వారిని స్తుతించువారు మఱికొందఱునుగాఁగా రామాయణార్థము మహారహస్యమని లోకు లెఱింగి కృతార్థులగుదురుకాఁబోలును. కవి తెనిఁగించు నపుడు మూలార్థమును విస్తరించి యందుఁగలవిశేషాంశములను దనకుఁ జేతనై నయంతదనుకఁ దేటగఁ గవి సమయముల నుల్లంఘింపక తెలుపవలయును. లేకున్న నూరకయుండుటయే యుత్తమము

శ్రీ. “...కనకపక్షములఁ గ్రాలి యాఱు
ప్రసారములకన్న భావింపఁ ద్రిగుణమై
యష్టాదశాత్మకమై చెలంగె
జననాథుఁ డతఁడు వాజసనేయకాఖకుఁ

జ్ఞేరియుండుట నట్లు చేయఁబడియె.” అంధ్ర శ్రీమద్రామాయణము.

శ్రీ. “...అదిగరుడాకృతిపైమవక్ష
యంక్షమై త్రిగుణమై యొప్పి యష్టాదశా
త్మకమయి రాజల్లె.....”

అంధ్ర వాల్మీకిరామాయణము.

రసజ్ఞు లిందలిస్వారస్యమును గ్రహింతురు. పక్షపాతమతు లే మన్న నూరకుండుటయే మంచిది. “కాలోహ్యాయం నిరవధి ర్విపులా చ పృథ్వీ” అన్న న్యాయము ప్రసిద్ధమేకదా.

ఇట్లు లాదశరథమహారాజు శుక్లయజుర్వేదశాఖావ లంబకుండుకావున నాశాఖకు విధించినట్లే పదునెనిమిది ప్రస్తార ములుకలదిగా వేదికను నిర్మించి యాగ మారంభించిరని యెఱుంగవలయు. చిత్య మనఁగా నగ్ని. ఐన నగ్న్యధారభూత మగుప్ర దేశమనియే యిట గ్రహింపవలయును.

❀ యజ్ఞస్వరూపము ❀

“నియుక్తాస్తత్ర కశవస్తతదుద్దిశ్య దైవతమ్,

ఉరగాః పక్షిణశ్చైవ యథాకాస్త్రం ప్రచోదితాః.

౨౮

కామిత్రేతు హయస్తత్ర తథా జలచరాశ్చ యే,

ఋత్విగ్భిస్సర్వమేవైతన్నియుక్తం కాస్త్రతస్తదా.

౨౯

పశూనాం త్రిశతం తత్ర యూపేషు నియతం తదా.”

౩౦

అని రామాయణమునఁ గనఁబడియెడిది. దీనింబట్టి క్రతు స్వరూపము నించుక విచారింపఁదగు. వసిష్ఠాదిమహర్షులు విప్రో త్తములు. వారెట్లు హింసింపఁబూనిరనుప్రశ్నము రావచ్చును. ఈయజ్ఞము క్షత్రియోచితము. ఋత్విక్కులు నాకాలమున మాంసభక్షకులు. జాత్యుచితమాంసము విధింపఁబడియెను. త్రేతాయుగమునందు విప్రులకు మేధ్యపశుమాంసభక్షణవ కలదు. కావున యజ్ఞముకూడఁ బశుహింసారూపమైనదియని భావింపవలసియున్నది.

ర్యము. హింసా ప్రధానము యజ్ఞస్వరూపమని తేలెడిని. జలచర
ములుకూడ యజ్ఞార్హములు కొన్నిగలవు. మొత్తముమీఁద
మూఁడువందలపశువులు లోనగుస్థానములు హింసింపబడినవి. ఇది
హింస యనబడునా లేదా అన్నచో హింస కాదనవలయు
ననువాదము సాధారణము.

- “యజ్ఞార్థం బ్రహ్మజైర్వధ్యాః ప్రశస్తా మృగపక్షిణః,
భృత్యాశాం చైవ వృత్తర్థమగస్త్యో హ్యచరత్పురా. ౨౨
- బభూవుర్ని పురోదాశా భక్ష్యాణాం మృగపక్షిణాం,
పురాణేష్వపి యజ్ఞేషు బ్రహ్మత్రసవేషు చ. ౨౩
- యజ్ఞాయ జగ్ధిర్దాసస్యేత్యేష చైవో విధిస్తస్మిన్తః,
అతోఽన్యథా ప్రవృత్తిస్తు రాక్షసో విధిః 3౦
- క్రీత్వా స్వయం వాపుత్యాద్య పరోపకృతావా,
దేవాన్ పితౄణాం ధర్మయత్వా భాదస్తాంసం న దువ్యతి. 3౨
- నాద్యాదవిధినా మాంసం విధిజ్ఞోఽనాపది ద్విజః,
జగ్ధ్వా హ్యవిధినా మాంసం ప్రేత్య తైరద్యతేఽవశః. 3౩
- సుర్యాద్భృతపశుం సంగే కుర్యాత్పిష్టపశుం తథా,
న త్యేవ తు వృథా హంతుం వశుమిచ్ఛేత్కదాచన. 3౪
- యావంతి వశురోమాణి తావత్క్రత్వోహ మారణం,
వృథా వశుఘ్నః ప్రాప్నోతి ప్రేత్య జన్తని జన్తని. 3౫
- యజ్ఞార్థం వశవస్సుప్తాః స్వయమేవ స్వయంభువా,
యజ్ఞస్య భూత్యై సర్వస్య తస్మాద్యజ్ఞేవధోఽవధః. 3౬
- పేషధ్యః పశవో వృక్షాస్తీర్యంచః పక్షిణస్తథా,
యజ్ఞార్థం నిధనం ప్రాప్తాః ప్రాప్తువంతుకృన్పతీః పునః. ౪౦
- మధుసర్కే చ యజ్ఞే చ పితౄదైవతకర్తృణి,
అత్రైవ వశవో హింస్యా నాన్యత్రేత్యబ్రవీన్తసుః. ౪౧

- విష్వక్సేషు పశూన్ హింసన్ వేదకత్వార్థవిద్విజః,
ఆత్మానం చ పశుం చైవ గమయత్యుత్తమాం గలిష్ఠా. ౪౨
- గృహే గురావరణ్యే వా నివసన్నాత్మవాన్ ద్విజః,
నావేదవిహితాం హింసామాపద్యసి సమాచరేత్. ౪౩
- యావేదవిహితా హింసా నియతాస్త్వింశ్చరాచరే,
ఆహింసామేవ తాం విద్యాద్వేదాద్ధరో హి నిర్పథా. ౪౪
- సాకృత్వా ప్రాణినాం హింసాం మాంసముత్పద్యతే క్వచిత్,
న చ ప్రాణివధః స్వర్గస్థస్తస్మాన్మాంసం వివర్జయేత్. ౪౫
- న భక్షయతి యో మాంసం విధిం హిత్వా పికాచవత్,
స తాకే ప్రియతాం యాతి వ్యాధిభిశ్చ న పీడతే. ౪౬
- స్వమాంసం పరమానేన యోవర్ధయతుమిచ్ఛతి,
ఆసభ్యర్ఘ్యపిత్వాన్ దేవాంస్తతోఽన్యో నాస్త్యభుజ్యకృత్. ౪౭
- వర్షేవర్షేఽశ్వమేధేన యో యజేత శశం సమా,
మాంసాని చ న ఖాదేద్యస్తయోః పుణ్యఫలం సమం. ౪౮
- ఫలమూలాశనైరేద్యైర్భున్యన్నానాం చ భోజనైః,
న తత్ఫలమవాప్నోతి యస్తాంసపరివర్జనాత్. ౪౯
- న మాంసభక్షణే దోషో న మద్యే న చ మైథునే,
త్రవృత్తిరేషా భూతానాం నివృత్తిస్తు మహాఫలా." ౫౦

మమస్మృతి. ౫ ఆధ్యా.

ఈ ప్రమాణములంబట్టి యాలోచించఁగా దేవపితృకార్యములయందుఁ బశుహింస హింసకాదనియు నాకార్యములయందు శాస్త్రోక్త పశువులవధించుట పాపకార్యము కాదనియు, మాంసమం దాశచేత వధింపరాదనియు వధకర్తములేక మాంసముదొరకదు. ప్రాణివధము స్వర్గసాధనము కాదనియు, గావున మాంసమును మాంసవలయుననియు ననఁగా దేవపితృ

కార్యములుకానియితరకార్యములందనియుదీనిసారము. మాంస భక్షణము దోషముకాదు కాని మానినచో మహాఫలము గలుగుననియుఁ దేలెడిని. నూఱుసంవత్సరములు ప్రతివత్సరమును దప్పక యశ్వమేధమును జేసిన నెంతపుణ్యమో మాంసాహారమును మానినయెడల నెంతపుణ్యము కలుగును. పరిశుద్ధములగు ఫలమూలములను, దృణధాన్యము లోనగుమున్యన్నమును భుజించుచు నుండువాఁడు మాంసమును వదలినవాని పుణ్యము నొందఁజాలఁడు. అనఁగా మాంసాహారమును మానుటయే యత్యుత్తమమని సారము. మాంసాహారము సురాపానము రతి యనునవి భూతప్రవృత్తులు. వాని మానినచో నింత యని నిర్ణయింపరానియంతపుణ్యము లభించునని తాత్పర్యము. దీనింబట్టి పరిశీలింపఁగా దేవపితృకార్యములయందుఁ జేయు పశుహింస పాపకార్యముకాదని కనఁబడును. కాని మనుస్మృతిహృదయము మాంసభక్షణము మానుటయే మహాఫలమని కొందఁ టిచ్చోట దేవపితృకార్యములయందుఁ గాక తక్కినకార్యములలో మాంసవర్జన ముత్తమమని మనుస్మృతి తాత్పర్యమని పలుకుదురు. కాని పాపకార్యప్రవృత్తిని దెలుపు విధులకంటెఁ దన్నివృత్తిని బోధించువిధులే ప్రమాణములనుట పెద్ద లెఱింగిన విషయము.

“నాత్థార్థం పాచయేదన్నం నాత్థార్థం పాచయేత్సహూః,

దేవారే బ్రహ్మణారేవా హస్యన్దేభ్యపహూఃద్విజః.”

1-1

అను పురాణవచనముకూడ మాంసభక్షణసమృతవాదుల కనుకూలముగాఁ గనుపట్టెడిని. ఐనను నివృత్తిశాస్త్రమే ప్రమా

ణము. ఏలనఁగా నూఱశ్వమేధములు ప్రతివత్సరముచేసిన శేఫుణ్యమో మాంసమును వదలిన నాపుణ్యము కలుగునని మను స్మృత్యయందే యుండుటంజేసి యజ్ఞ కార్యమునందు మాంస భక్షణము విహితమనుట సామాన్యవిధియనియుఁ దన్ని మేధము ఖిశేషవిధియనియు స్పష్టమగుచున్నది. మాంసభక్షణము వలయునేని దేవపితృకార్యములందే చేయుఁడని స్మృతి యనుజ్ఞయిచ్చుచున్నది. అనఁగా సర్వకాలము చేయుచున్న దురభ్యాసమును దగ్గించుటకే యీ ప్రయత్నమని మన మూహింపవలయును. మనుస్మృత్యయందే యిట్లులుండఁ దక్కినస్మృతులయందంతకంటె నెక్కుడుగా మాంసభక్షణము నిషేధింపఁబడినది.

“తపః పరం కృతయుగే త్రేతాయాం జ్ఞానముచ్యతే,

ద్వాపరే యజ్ఞమేవాహుర్దానమేకం కథాయుగే.” ౮౬. మను. ౧ అధ్యాయం
అని మనుస్మృతి బోధించెను. యజ్ఞప్రధానయుగము ద్వాపరమనియే. త్రేతాయుగమున యజ్ఞము చేయరాదనికాదు. ప్రధానముకాదని మనుస్మృతి శాసించుచున్నది. దీనింబట్టి రాను రాను మాంసభక్షణమునకు సంకోచత్వము నెటుంగవచ్చును. కలియుగమున నించుకంతయు హింసలేని దానమొక్కటియే ప్రధానమనుటచే హింసాకర్తము కలియుగమునఁ బనికిరాదని యేకదా. అనఁగా యజ్ఞము హింసాకర్తము కావున నది పనికిరాదని తేలెడిని. అన్నియుగములకుఁగాక కలియుగమునకు “దానమేకమ్” అనుటచే దానమొక్కటియే ఫలదమని యేర్పడుచున్నది. దీనిచేతనే యజ్ఞము నిషేధింపఁబడదు. దాన మధిక ఫలదమన్న ననవచ్చునుగాని యజ్ఞము త్యాజ్యమని తేలదు.

“సహయజ్ఞః ప్రజాస్పృహ్యైః పురోవాచ ప్రజాపతిః,

అనేన ప్రసవివ్యధ్యమేషవోఽస్త్విష్టకామధుకః.”

దేవా భావయతానేన తే దేవా భావయంతు వః,

పరస్పరం భావయంతశ్చేయః పరమవాప్యథ.

౧౧

ఇష్టాన్ భోగాన్ హి వో దేవా దాస్యంతే యజ్ఞభావితాః,

తైర్లతా నప్రదాయైభ్యో యో భుంక్తే నైవ ఏవ సః." ౧౨. ౩ ఆధ్యా.

అన్నయీభగవద్గీతావాక్యములు పై భావమును సార్థకము చేయుచున్నవి. కాని యాయజ్ఞము హింసాసహితముకాఁగూడదని

“యజ్ఞానాం జపయజ్ఞోఽస్తి స్థావరాణాం హిమాలయః.” ౧౩. ఆధ్యా. ౧౦ అన్నగీతోక్తియే స్పష్టముచేయుచున్నది. దాస్యపరాంతముననే హింసాప్రధానయజ్ఞములు నిషేధింపఁబడియెనని యీగీతా శాస్త్రమునుబట్టి మన మూహింపవలయును. ఇంకను బురాణములఁ బరికింతము.

త్రేతాయుగమున మున్నొక్కసారి దేవేంద్రుడు యజ్ఞముచేయ నారంభించెను. దేవతలెల్లరుం గూడిరి. ఆయశ్వమేధము సాగుతఱి మహర్షు లరుదెంచిరి. పశువులు వధింపఁబూని యుండిరి. ఋత్విజులు తమకార్యములయందుఁ గడుజాగరూకులై యుండిరి. సామగానము విన్నుముట్టుచుండెను. పవిత్ర పశువులు వధింపఁ గత్తు లూనియుండిరి. బ్రాహ్మణులెల్లరు పశువధమునఁ దమకుఁగల సామర్థ్యమును జూప సిద్ధముగ నుండిరి.

“అధ్వర్యవః ప్రేషకాలే వ్యుత్థితా వై మహర్షయః.

మహర్షయస్తు తాన్ దృష్త్వా దీరాన్ పశుగణాంస్తదా,

పప్రచ్ఛురింద్రం సంభూయ శోఽయం యజ్ఞవిధిత్వ.

౧౬

అధర్వో బలవానేష హింసాధర్షేష్పయా తతః,

తతః పశువధశ్చైష తవ యజ్ఞే సురోత్తమ.

౧౭

- అథర్వో ధర్మసూతాయ ప్రారబ్ధః పశుహింసయా,
నాయం ధర్వో హ్యధర్వోయం న హింసా ధర్మ ఉచ్యతే. ౧౮
- ఆగమేన భవాన్ యజ్ఞం కరోతు యది హేచ్ఛతి,
విధిద్వప్తేన యజ్ఞేన ధర్మేణావ్యపనేతునా. ౧౯
- యజ్ఞబీజైస్సరశ్రేష్ఠ యష హింసా న విద్యతే,
త్రివర్షం పరమం కాలముషితైరప్ర రోహిభిః. ౨౦
- ఏషధర్వో మహాప్రాజ్ఞ విరించివిహితః పురా,
ఏవం విశ్వభుగింద్రస్తు ఋషిభిస్తత్త్వదర్శిభిః. ౨౧
- తదా వివాదస్సుమహానిందస్యాసీన్నహర్షిభిః,
జంగమస్థావరైః కైర్హి యష్టవ్యమితి చోచ్యతే. ౨౨
- తే తు ఖన్నా వివాదేన తత్త్వముక్త్యా మహర్షయః,
సంధాయ వాక్యమింద్రేణ పత్రచ్ఛుః ఖేచరం వసుం. ౨౩
- మహాప్రాజ్ఞ కథం దృష్టస్త్వయా యజ్ఞవిధిర్నృప,
కౌత్వానపాదే ప్రబ్రూహి సంశయం నో నుద త్రభో. ౨౪
- శ్రుత్వా వాక్యం వసుస్తేషా మవిచార్య బలాబలం,
వేదకాస్త్రమనుస్మృత్య యజ్ఞతత్త్వమువాచ హ. ౨౫
- యథోపసీతైర్యష్టవ్యమితి హోవాచ పార్థివః,
యష్టవ్యం పశుభిర్వైశ్యైరథ బీజైః ఫలైరపి. ౨౬
- హింసాస్వభావో యజ్ఞస్య ఇతి మే దర్శనాగమా,
యథాహ దేవతా మంత్రా హింసాలింగా మహర్షిభిః. ౨౭
- దీర్ఘేణ తపసా యుక్తైర్దర్శనైస్తారకాదిభిః,
తత్ప్రమాణ్యాస్తయా చోక్తం తస్మాత్సప్రాజ్ఞమర్హథ. ౨౮
- యది ప్రమాణం తాన్యేవ మంత్రవాక్యాని వై ద్విజాః,
తథా ప్రవర్తతాం యజ్ఞో హ్యస్యథా వోస్మకం వచః. ౨౯
- ఏవం కృతోక్తరాస్తే వై యుక్తాత్మానస్తపాధనాః,

- అవశ్యభావితం దృష్ట్వా తమధో వాగ్యతాఽభవత్. 30
- ఇత్యుక్తమాత్రే నృపతిః ప్రవిజేశ రసాతలం,
ఉద్ధృచారీ పసుర్భూత్వా రసాతలచరోఽభవత్. 31
- పసుధాతలవాసీ తు తేన వాక్యేన సోఽభవత్,
ధర్మాణాం సంశయచ్ఛేత్తా రాజా పసురధో గతిః. 32
- తస్మాన్న వాచ్యమేకేన బహుజ్ఞేనాపి సంశయే,
బహుద్వారస్య ధర్మస్య సూక్ష్మా దూరతరా గతిః. 33
- తస్మాన్న నిశ్చయాద్వక్తుం ధర్మశ్శక్యస్తు కేనచిత్,
దేవాన్మషీనుపాదాయ స్వాయంభువమృతే మనుం. 34
- తస్మాదహింసా ధర్మస్య ద్వారముక్తం మహర్షిభిః,
ఋషిగోటిసహస్రాణి స్వతపోభిర్దివం యయుః. 35
- తస్మాన్న దానం యజ్ఞం వా ప్రశంసంతి మహర్షయః,
ఉంఛమూలఫలం కాకముదపాత్రం తపోధనాః." 36

బ్రహ్మాండపురాణము 30. అధ్యాయము. అనుషంగపాదము.

అత్తటి మునులువచ్చి దుఃఖమునఁ గన్నీరువదలుచున్న పశువులం గాంచి కరుణ మనంబులఁ దొంగలింప నిదియేటివిధి? హింసా కర్త మాయజ్ఞము? ధర్మమును బాడుచేయఁబూనితివా యీ పశు. హింసమూలమున? ఇది ధర్మముకాదు. ఇంకేమన నధర్మమే. విధి విహితములగు ధాన్యములచేత యజ్ఞముచేయుము. వానిమూలమున హింసాదోషము రాకుండవలయును. మూడు సంవత్సరములు దాచిపెట్టిన ధాన్యమున నంకురోత్పాదనశక్తి నశించును. అవియే యజ్ఞార్హములగును. అంత నింద్రుడు మహర్షు

నావసు వధోలోకమునఁ బడియెను. ఎవ్వరుగాని సర్వజ్ఞులవలె ధర్మనిర్ణయము చేయరాదు అని పురాణశ్లోకసారము.

దీనింబట్టి పరిశీలింపఁగాఁ ద్రేతాయుగమునందే యజ్ఞమునఁ బశువధము దోషమని మహర్షులమతమైనట్లు కనఁబడియెడు. దశరథునకుఁ బశువధము పాపములేదు. శ్రీశ్రీయులకు మాంసభక్షణము విధివిహితమే. శ్రీశ్రీయవిహిత మాంసజాతులయందుఁ గొన్నిమాత్రమే విఫ్రులకు నాకాలమునందు భక్షణార్హములు. ఇపు డీచర్చ వసిష్ఠాదు లెట్లు పశువులను హింసించి రనియే కాని వేటుగాదు. ఇంక నీసందర్భమున నీకాలమున యజ్ఞప్రవృత్తి విచారితము. ఇప్పుడును యజ్ఞము పశుహింసతోనే సాగుచున్నది. కలియుగమున యజ్ఞప్రవృత్తికి హేతువే కానరాదనువారు కొందఱు గలరు. నిషేధమే కానరాదని కొందఱుందురు. “దానమేకం కలౌ యుగే” అను దానిచేతనే నిషేధింపఁబడెనని కొందఱునఁగా మఱికొందఱు కల్పసూత్రములను బఠించి యజ్ఞమునఁ జేయునది హింసయే కాదందురు. మాంసభక్షణము కలియుగమున బ్రహ్మణులకు నిషేధింపఁబడినది. కావున హింసాప్రధానయజ్ఞము పనికిరాదనుమాట తెలియఁదగదాయన్న దేవతోద్దేశముగాఁ జేయునది హింసకాదన్న వాక్యమునే ప్రమాణముగాఁ జూచుదురు. అటులైనచో శ్రాద్ధములయందేల మాంసము నుపయోగింపరాదు? దైవపితృకార్యములయందుఁ జేయుహింస హింసకాదనికదా యున్నది అని యడుగఁగా వపాహోమము పుణ్యమున్న వేదమంత్రమును బఠించి యర్థము చెప్పుదురు. దీనింబట్టి చూడఁగాఁ దమరొనరించుకార్యము మంచిదా కాదా యన్న

చింతయే వారికి లేదనియుఁ దమమాటను జెల్లించుకొనుటయే వారికి ముఖ్యమనియుఁ దేలుచున్నది. ఈవాదములను దూరముగా నెట్టి మనము నిర్ణయించుకొనఁదగినవిషయ మేమనఁగా నీక్రింద వ్రాయఁబూనినదియే.

స్త్రుతులు శ్రుత్యర్థమును గైకొని దేశకాలముల ననుసరించి ధర్మమును విధించును. శ్రుతివిరోధముగా స్త్రుతి తెలుపదు. ఏకాలమున వేదమునఁగలభావ మెంతదనుకఁ బరిగ్రహించిన మేలో యనియే మహర్షు లూహించి విధుల నిర్ణయించిరి. పురాణములు భారతేతిహాసము నీలాగే నిర్ణయించినవి. స్త్రుతిసహాయము లేక వేదమునే యనుసరించిన వ్యవహారమే సాగదు. స్త్రుతులకంటె వేద ముత్తమోత్తమము కావున మేము స్త్రుతుల ననుసరింపమని వాదించురేని వేదము ననుసరించి మేనమామకుమారుఁడు గతించిన నాశౌచ మెన్నిదినము టుండవలయునని యడిగిన నోరుమూయవలసివచ్చును. కావున లోకవ్యవహారము స్త్రుతిసహాయములేక సాగదు. ఒక్కయుగమున మాంసభక్షణమున కనుజ్ఞయిచ్చి కాలాంతరమున వలదన్న నియమములను స్త్రుతులే యేర్పఱచును. కాని వేదముకాదు. కావున నీకాలమున నింతమాత్రమే శ్రుత్యర్థము ననుసరించవలయునని స్త్రుతిపురాణాదులు నిర్ణయించినపుడు మనము దానినే యనుసరింపవలయునుగాని యంతకుముందు వాడుకలోనుండు నాచారములను దెలుపు వేదభాగమును గాని స్త్రుతులనుగాని మనము ప్రమాణముగాఁ జూపరాదు.

విప్రుఁడు నాల్గుజాతులలో వివాహము చేసికొనవచ్చునని మనుస్త్రుతి పలుకుచుండఁగా

“యదుచ్యతే ద్విజాదీనాం శూద్రాద్ధారోపసంగహః,

నైతన్తమమతం యస్తాత్తత్తాతా జాయతే స్వయమ్.”

అని యాజ్ఞవల్క్యస్త్వతి నిషేధించెను. ఇపుడు మనుస్త్వతి ననుసరించి నాల్గుజాతులలో వివాహము చేసికొనవచ్చునందురా. కూడదందురా? యాజ్ఞవల్క్యస్త్వతి వచ్చినపిదప నాయాచారము నిషేధింపఁబడినదని మన మూహింపవలయుగదా. మనుస్త్వతివచనము ప్రమాణముగాఁ జూపరాదు. ప్రాచీనస్త్వతి కదాయన్న మాంసభక్షణమునకు మనుస్త్వతి యవకాశమిచ్చుచున్నది. కావున బ్రాహ్మణులు విహితమని యేల భక్షింపరాదో తెలియఁజాలకున్నాఁడను. అట్లే మాంసాహారమున కనుజ్ఞగలకాలమునఁ గలవాక్యముల నుదాహరించి యజ్ఞమునఁ బశువధము శాస్త్రసమ్మతమనుట సమంజసముకాదు. కావునఁ గలికాలమునందుఁ బంచమహాయజ్ఞములే చాలును. యజ్ఞముల ఫలము నాశించువారు ఫలమూలారులతోఁ జేయుట మంచిది. వేదము ప్రమాణముకాదా యని ప్రశ్నముచేయుదురేని యట్టివారికి మొండిపట్టుదలయే ప్రధానముకాని సాధుత్వా సాధుత్వము లక్కఱలేదనవలసివచ్చును. శ్రుతిస్త్వతులకు విరోధము పొసఁగినచో వేదమే ప్రమాణమన్నవాక్యము నే నెఱుంగకపోలేదు. సత్యమార్గ మిది యని నాకుం దోచినదానిని మోమోటమి మాని యిట వ్రాసితిని. సాధుమతు లాలోచించి నిర్ణయించుకొందురుగాక యని వేడుచున్నాఁడను. ఇంక నీవిషయమును వదలి మఱియొకవిషయమును జర్పింతును.

—ॐ ఋత్విగ్దక్షిణలు. ॐ—

దశరథుఁడు యజ్ఞము పూర్తికాఁగాఁ బ్రధానులగు నలుగురుఋత్విజులకు నాల్గు దేవతలనుండు దేశముల నొసంగెను.

అది విధివిహితము. వారెల్ల మహర్షులు. దేశములఁ బరి
గ్రహించి రాజా! మేము మునులము. రాజ్యపాలనమున నస
మర్థులము. వేదాధ్యయనాదులతోఁ గాలమును బుచ్చువారము.
కావున నీవే యీపనికి వలంతివి. మాకేదో దక్షిణ యిచ్చి దీనిం
గ్రహింపుమనిరి. వారలమాటలు సత్యములు. కావున రాజు
వారి కిచ్చవచ్చినంతదక్షిణల నొసంగి మరల దేశములఁ బరి
గ్రహించెను. అను నీభాగము నించుక విమర్శింపఁదగియున్నది.
ఇందుఁగలవిషయములు కొన్ని పరిహాసభాజనములుగాఁ దోచు
ను. కాని విమర్శించినపుడు విశేషార్థము లందు నిమిడియున్నవని
తోచును.

“హోతాధ్వర్యస్తథోద్ధా తా హస్తేన సమయోజయత్,

మహిష్యా పరివృత్యా చ వావాతాంచ తథావరామ్.”

33

అని రామాయణమునం దున్నది. రాజు హోతకు అధ్వర్యునకు,
బ్రహ్మకు, నుద్ధాతకు దక్షిణగా రాజపత్నిని, బరివృత్తిని, వావా
తను, పాలాకలిని నొసంగఁగా వారు పతులవలెనే వారిని బరి
గ్రహించిరని మూలము తెల్పుచున్నది. అశ్వమేధమునం దిట్లు
దానముచేయవలయు ననువిధి కలదు. ఆరీతిగా నారాజు సంశ
యింపక యొసంగెను. హోత రాజమహిషిని భర్తవలెనే పరి
గ్రహించెను. దీనింబట్టి యాలోచింపఁగాఁ గర్తయగు దశర
థుఁడు హోతయు నిర్మలతమాంతరికరణులనియు, వేదమును
నమ్మి దానియాజ్ఞను శిరసావహించి యం దేమాత్రము సంశయ
ములేక నూచరించిన నుత్తమపురుషార్థముగల దనువిశ్వాసము
కలవారనియుఁ గనబడియెడు. మహారాజు భార్యను హోతకు
దానముగ నిచ్చుట యన నెంతటికార్యమో పరిగ్రహించువాఁ

డెంతవిజితేంద్రియుం డనువిశ్వాస మారాజునకుం గలదో యోజించినఁ దోఁపకుండెడు. ఆహోతయు మూల్యము సుంత పరిగ్రహించి మరల నామె నొసంగవలయునని సూత్ర తెలుపుచున్నది.

“వశ్యాత్ప్రతినిధిద్రవ్యదానేన నివర్త్యేరకా”

తదుక్తప్రకార మాఋత్విజులు దక్షిణల గ్రహించి వారిని మరల రాజున కొసంగిరి. అనుపూర్వాచారమును బరిశీలించక యూరకే యాక్షేపింపరాదు. దీనిచే వారికి వేదమునందు విశ్వాసము ఋత్విగ్వితతయందు సద్బుద్ధియుఁ గలదనియు వారట్లు ప్రవర్తించినందున నేలాటియనాచారములు కలుగకయుండెననియు వారిమనస్సులు వేదైకశరణములై యుండెననియు విషయాభిలాష లేశమైనను వారికి లేవనియు మనకుఁ దోఁపక మానవు. ఎంతటిజితేంద్రియులు? ఎంతటి శ్రద్ధాభువులు? ఈఘట్టమునరామాయణమును దెనిఁగించువారు కడుజాగరూకులై మెలంగవలయు. విపరీతార్థము తోఁపకయుండ వ్రాయవలయును. పూర్వాచారములయందు లోపమున్నట్లు సుంతయుఁ దెలియ నీయరాదు. అట్లులేకయున్న నదేటితెలుఁగు? రాజపత్ని నొసంగ నాహోత పరిగ్రహించెను. అని వ్రాసి యూరకయున్న నసంగతముగ నుండదా. ప్రతినిధి ద్రవ్యముంగొని మరల నొసంగిరని తెలిపిన నట్టివిపరీతార్థము తోఁపకయుండునుగదా.

సీ. మహిషి వాచతను మఱియుఁ బాలాకలిఁ

బరివృత్తిని నొసంగె స్ఫుర్తనముగ

నంత వాణిపవను నగ్నిలా వేల్చు”

అని ఆంధ్రవాల్మీకిరామాయణము.

ప. “కమంబునఁ బ్రతిగ్రహించి భర్తయుంబోలె హస్తగ్రహణంబుఁ
గావించి యద్దశరథునిపలనఁ దత్ప్రతినిధిద్రవ్యంబుఁ గొని క్రమ్మఱి
నతని కొనంగిరి.” గోపీనాథరామాయణము.

లే. “నల్వరను హస్తములచేత నాధులువలె

నంత యాజకు లరంబు నధిపులనఁ

గైకొనుచు వారి నిచ్చిరి కడురయమున” ఆంధ్రశ్రీమద్రామాయణము.

ఆంధ్రవాల్మీకిరామాయణమున నీయర్థము స్పష్టముగామి నది.
యసంగతార్థమును దోఁపఁ జేయుచున్నది. విమర్శకులు పక్ష
పాతమున నద్దానినే బలే యని మెచ్చుకొన్నను సరసకవిపండి
తులు రసనిహీనమని యీభాగమును గాంచి యనక మానరు
కదా. పైయర్థమును దెలుపకయుంట గొప్పలోపమే యన
వలయు. ఇంతకంటె నెక్కుడు వ్రాయరాదు.

రాజ్యములు కరగతములు కాఁగా వానిని దక్షిణ
యించుకయే నిప్పుని మరల నిచ్చివేసిరి. అన్నవిషయమును బరి
కింపఁగా నాకాలపుబ్రాహ్మణుల మనోభావములు స్మృతిసమ్మత
ములుగా నున్నవని స్పష్టమయ్యెడిని

“అద్రోహేణైవ భూతానామల్పద్రోహేణ వా పునః,

యా వృత్తిస్తాం సమాస్థాయ విప్రో జీవేదనాపది.

౨

యాత్రామాత్రప్రసిద్ధ్యర్థం నైవీ కర్తభిరగర్హితైః,

అక్షణేన శరీరస్య కుర్వంతి ధనసంచయమ్.

౩

ఋతామృతాభ్యాం జీవేత్తు మృతేన ప్రమృతేన వా,

సత్యాన్యతాభ్యామపి వా న శ్వవృత్యా కదాచన.

౪

ఋతముంఛళిలం జ్ఞేయమమృతం స్యాదయాచితం,

మృతం తు యాచితం భైషం ప్రమృతం కర్షణం వృత్తం.

౫

సత్యాన్వతం తు వాఙ్మయం తేన చైవాపి జీవ్యతే,

సేవా శ్వప్నత్తిరాఖ్యాతా తస్మాత్తాం పరివర్జయేత్.

౬

కుసూలధాన్యోవా స్యాత్కుంభీధాన్యక ఏవ వా,

త్ర్యహోహిణీవా సి భవేదశ్వస్తనిక ఏవ వా.

౭

చతుర్థామసి చై తేషాం ద్విజానాం గృహమేధినాం,

శ్వాయాత్పరః పరో జ్ఞేయో ధర్మతో లోకజిత్రమః.”

౮

మనుస్మృతి. ౪. ఆధ్యాయము.

“కుసూలకుంభీధాన్యో వా త్ర్యాహిణీశ్వస్తనీశ్చి వా,

జీవేద్వాసి శిలాంఘ్రేన శ్రేయానేషాం పరః పరః.

౧౨౮

స స్వాధ్యాయవిరోధ్యర్థమిహేత నయతస్తతః,

స విరుద్ధప్రసంగేన సంతోషీ చ భవేత్సదా.

౧౨౯

రాజేఽంతేవాసిశిష్యేభ్యస్సిదన్ని ష్ఠేధనం తుధా,

దంభిహేతుకపాషండిబకవృత్తీంశ్చ పరయేత్.”

౧౩౦

యాజ్ఞవల్క్యస్మృతి. ఆచారకాండము.

ఇట్లే యెన్నియోస్మృతులయందుఁ గలవు. ఈస్మృతులన్నియు

నాకాలపు టాచారములను సంతృప్తిని బహుకరించుచున్నవి.

అట్టివారు కనుకనే రాజచూడామణి భార్యను దానమిచ్చి నిస్సం

శయఁ డయ్యెను. సంతృప్తి యెంతటిసుగుణము దాన నెంత

సుఖము కల్గునో యది యనుభవైకవేద్యముగాని మాటలఁ

బలుకరానిదగును. అట్టికాలము మరల వచ్చుఁగాక యని

దైవమును బ్రార్థింపవలయును. ఇట్లు లీభాగమునుండి యనేక

నీతులను గ్రహింపందగు. గ్రంథవిస్తరభీత నింకను వెలుపందగు

వాని వదలితిని. ఇంకఁ దరువాతికథను వ్రాయుదును.

❦ దేవతలు శ్రీమహావిష్ణువును బ్రార్థించుట. ❦

* దశరథునిప్రార్థనానంతర మాఋశ్యశృంగముని బుద్ధి మంతులలో మేటికావున మునూర్తమాత్రము మనస్సున నీరాజునకే కర్తమూలమునఁ బుత్రులు కలుగుదురని ధ్యానించి వేదవేత్త కావునఁ దగినకర్తము నెఱింగి సంతానప్రతిబంధ మును దొలఁగింపఁజాలిన యొకయాగమును గావించును దాన నీకు సంతతి కలుగును. అది యధర్వశిరోమంత్రములచే నొన రింపందగినది. అని పలికి యగ్నియందు హోమము చేయ నారంభించెను. తగినయాజకుఁడు వీర్యవంతము లగు వేదమంత్రములు కూడినపు డాకర్తము సఫలముగాక మానదు. యాజకుఁడు తగినవాఁడనఁగాఁ దపోవ్రతనిష్ఠుఁడు కాకపోయినయెడల నాకర్తము నిష్ఫలమగును కావునఁ గర్త తగినసభ్యుల సంపాదించు కొనవలయును

“శ్రుతాధ్యయనసంపన్నా ధర్మజ్ఞాన్యత్యవాదినః,

రాజ్ఞా సభాసదః కార్యా రిపా మిత్రే చ యే సమాః.”

౨

యాజ్ఞవల్క్యస్తోతి. వ్యవహారకాండము.

ఈమొనలగుస్తృతివచనములు వైయర్థమును సృష్టముచేయు చున్నవి. కావున ఋశ్యశృంగముని యజ్ఞముచేయ నారంభించెను. పుత్రోత్పత్తి యగును కావున నిదియే సమయమని దేవతలు త్వరపడవలసివచ్చెను.

అంతట దేవగంధర్వసిద్ధులు బ్రహ్మయు మహర్షులు నాయాగమునఁ దమతమహవిర్భాగములఁ గైకొన నొక్కటిగా నందుఁగూడిరి. వా రితరులకుఁ గనఁబడరు అత్తఱి దేవతలు

* ఈభాగము బాలకాండము పదునైదవసర్గమునుండి గ్రహింపఁబడినది.

బ్రహ్మదేవునితో నిట్లు పల్కిరి. సృష్టికర్తయగుటఁ గార్యభార
మాతఁ డెటుంగును. మహానుభావా! నీవరములమహత్త్వ
మునం గ్రొవ్వి రావణాసురుఁడు ప్రతిహతముగాని పరాక్రమ
మున మమ్ము బాధించుచున్నవాఁడు. వానిని శిక్షింప మేము
శక్తులముగాక బాధలంగుడుచుచున్నవారము. పూర్వము నీ
వాతనియందు దయగలిగి మాచే నెవ్వరిచేతను జాపు కలుగక
యుండ వరమిచ్చితివి. నీవరమును సమ్మానించుచు వానిబాధల
ననుభవించుచున్నవారము వానిబాధల నిన్ని యని వివరింపఁ
జాలము. ఇంద్రపదవినే యపహరింపజూచుచున్నాఁడు. సూర్య
చంద్రు లాతనికి భయపడుదురన నిక నితరులమాట యేటికి?
వానిబాధ ముల్లోకములకు దుర్భరముగా నున్నది. కావున
వానిని బొడవడంచు నుపాయము నీవే యాలోచింపవలయు
నని ప్రార్థించిరి.

బ్రహ్మయు వారిమాటల విని యందుఁ గలసత్యము
నెఱింగి యోజించి దురాత్ముడగురావణుం జంపుట కొకయుపా
యము స్ఫురించెను. గంధర్వులు యక్షులు దేవదానవరాక్ష
షాదులు నన్నుఁ జంపఁదగుశక్తులు కాకయుండ వరమిచ్చుని
వాఁడు నన్నడిగెను. అట్లే యగునంటిని. కాని వరమడుగు
కాలమున మానవులవలనఁ జావులేకుండ నడిగినఁ దన కష్ట
మతి న్నుని కాఁబోలు మానవులపే రెత్తఁడయ్యెను. కాన వాని
జంప మానవుఁడే సమర్థుఁడుగాని వేఱొకండు లేఁడు. ఆమా
టఁ కాయమర్తులు కరము హర్షించిరి.

దేవతలు రావణసంహారము నపేక్షించుట యెఱింగి
సర్వవ్యాపకుఁడు గావున మహాద్భుతతేజస్సు వెలయ శంఖచక్ర

గదాపద్మముల ధరించి భూభారహరణమును జేయఁబూనినవాఁడు కావున నందుల కదియే సమయమగుట నారాయణమూర్తి యచ్చటకీ విజయంచేసెను. అందుఁగల బ్రహ్మదేవుని గలిసి ప్రయత్నమున నుండఁగా దేవత లరుదెంచి నమస్కరించి విష్ణుమూర్తిని బెక్కుభంగుల నుతించి యిట్లు వేడిరి. మహానుభావా! లోకహితముచేయ నెప్పుడును సిద్ధముగా నుండువాఁడవు. అట్టి నిన్నుఁ దత్కార్యమున కిపుడు ప్రోత్సహించుచున్నారము. ఆలకింపుఁడు. ఆయోధ్యాపతి దశరథుఁడు ధర్మజ్ఞుఁడు. మహాదాత. మహర్షివలెఁ దేజశ్శాలి ఆతనిభార్యలు మూవురు గలరు. *ప్రీ శ్రీకీర్త్యులతో సాటియగువారు కావున నీరూపమును నాల్గుభాగములుగ నొనరించుకొని నలువురుకొడుకులుగా వారికడుపులఁబుట్టుము. మహాత్మా! నీవు మానవరూప మెత్తి వీర్యబలోద్రిక్తుఁడగు లోకకంటకుని దేవతావధ్యుని రణరంగమునఁ బోలియింపుము. వాఁడు మయ్యెల్లఁ బీడించుచున్న వాఁడు నందనవనమునఁ గ్రీడించు గంధర్వదంపతులను మహర్షులను దేవతాకాంతలం బలుబాములఁ బెట్టుచున్న వాఁడుకనుక వెనుకముందు లాలోచింపక వానిం జంపందగును. మహాత్మా! నిన్ను శరణుచొచ్చితిమి. మాకెల్ల నీవుకదా పరమగతివి. జనార్దనుఁడవుకాదా. కావున మమ్ము రక్షింప దుర్జనుల శిక్షింప భూలోకమున నవతరింప నంగీకరింపుమని ప్రార్థించిరి.

శ్రీవిష్ణుమూర్తి వారినెల్లరం గని దేవతలారా! ఇంక భయ ముడుగుఁడు. మీకు మేలు గలుగును. క్రూరుఁడు దురా

* తస్య భార్యాసు రిస్సహ ప్రీశ్రీకీర్త్యుపమాను చ. అని మూలము. ప్రీశ్రీకీర్తయో దక్షకన్యాః. అని వ్యాఖ్య.

త్తుఁడు సాధుభయంకరుఁడు నగు రావణుని సపుత్రమిత్రబాంధవజ్ఞాతిమంత్రి ప్రకృతిగణుని వధించి మర్త్యలోకమునఁ బదునొకండువేలయేండ్లుండును. పృథివిని బాలింతును. మహితాత్ముడగు నావిష్ణు విట్లుపలికి మానవలోకము దనజన్మమునకుఁ దగినదని తలంచెను. తనను నాలుగుభాగములుగ విభజించుకొని దశరథునకుఁ బుత్రత్వమునొంద సమ్మతించెను. ఆవాగ్దానమున కానందించి యందుండువారెల్ల నావిష్ణుమూర్తిని వినుతించిరి. ఆదానవుని పరాక్రమమును వానివలన బాధల నెవ్వరెవ్వరు గుడుచుచున్న వారో వారిని దెలిసి వానిం బొడవడంగించి మాకష్టములందీర్చి యథాపూర్వముగా నీలోకమును జేరుము అని ప్రార్థించిరి.

మహామతులారా! ఈభాగమునఁ గొన్నివిశేషములు గలవు. వాని నాలకింపుఁడు. ఋశ్యశృంగమహాముని తనవాగ్దానమును నిర్వహింపఁబూని ధ్యానించెను. అనఁగా మనస్సు నేకాగ్రముగఁజేసి యేవిధిగా నీకార్యము నిర్వహించిన ఫలవంతమగునని యోజించెనని భావము.

“తత్రైకాగ్రం మనః కృత్వా యతః తేంద్రియక్రియః, ఉపవిశ్యాసనే యుంజ్యాద్యోగమాత్మశుద్ధయే.” ౧౨. గీత ౯ అధ్యాయము. అన్న భగవద్వాక్యమే యిటఁ బ్రమాణము. అనఁగాఁ దనమది నుపాస్య దేవతయందుఁ జేర్చెననియే దీనిసారము.

“ప్రశాంతమనసం హ్యేనం యోగినం సుఖముత్తమమ్, ఉపైతి శాంతరజసం బ్రహ్మభూతమకల్మషమ్.” ౨౭. గీత ౬ అధ్యాయము. అనుపద్ధతి ననుసరించి మనశ్శాంతము కలిగినఁగాని సుఖము నొందఁడనఁగా నిశ్చింతుఁడు కాఁడని భావము. ఇట్లులు ఋణమాత్ర మాలోచించి సిద్ధతపస్కుఁడు గావున నారాజు కర్మ

మీసంతానవిషయమున విముఖముగా నున్నందున దానిని సమ్ముఖముగా నొనరింపఁదగుపద్ధతి తోఁపఁగా నొక నీకు సంతానము కలుగును. అని మాటయిచ్చి తదుపయుక్తమగు నొక హోమము చేయఁబూనెనని యర్థము. దీనికే ఆకర్షణప్రయోగమందురు. అభీష్టదేవత నాకర్షించుబీజములు సంపుటికరణములుగా నొనరించి ధ్యానించెను. మంత్రమునఁగల బీజముల కొక్కొక్కదేవత యుండును. వానినిగూర్చుటలో నవియన్నియు మిగుల వీర్యవంతములై తమయధిష్ఠానదేవత నాకర్షించును. అనఁగా భక్తునిధ్యానము మంత్రదేవత కిచ్చోటఁ దనభక్తుఁ డున్నవాఁడని తెలిసికొనునట్లు చేయును. ఉపాసకుఁడు దృఢభక్తుఁడు కానిచోఁ జిరకాలమునకుఁగాని యాతపస్సు సిద్ధింపదు. అనఁగా నాదేవతకుఁ దెలియఁ జేయఁజాలదు. భక్తి దృఢతం గాంచునేని శీఘ్రంబ యాదేవత వీనిని స్మరించునట్లుచేయును. ఈకార్యమే ధ్యానమునకు ఫలము. ఈధ్యానము మనస్సు స్థితినిబట్టి యుండును. యోగము నభ్యసించి చంచలతంబాసెయుండు మనస్సుగలవానిధ్యానము శీఘ్రమే ఫలమొసంగును. అనఁగా నాయభీష్టదేవత కీవార్త నెఱింగించును.

“యత్ర యత్ర రఘునాథకీర్తనం తత్ర తత్ర కృతమస్తకాంజలిం,
బాష్పవారిపరిఘ్రల్లాచనం మారుతిం నమత రాక్షసాంతకమ్.”

అనఁగా నర్థమేమి దృఢభక్తిగలిగి రామరూపునిగా భగవంతుని ధ్యానించినఁ దద్భక్తికి మెచ్చి సమరివారుఁడై యారామరూపమునఁ బరమేశ్వరుఁ డందుండుననికదా సారము. ఈయాకర్షణప్రయోగమే తపస్సుని ప్రాయశః వ్యవహరింపఁబడుచున్నది. భగవంతుండు భక్తులకుఁ బ్రత్యక్షమయ్యెననఁగా నర్థమేమి?

ఏపనితోఁచమి వచ్చినాఁడనియా! కాదు. మంత్రబీజాకృష్టఁడై భక్తునివాంఛలం దీర్ప నరుదెంచెననికదా సారము. హోమము చేయుటేల యనఁగా నాదేవతకుఁ బ్రీతికరములగు వస్తువుల నన్ని ముఖమున సమర్పించుట యని భావము. దాన సంప్రీతుఁడై శ్రీనారాయణమూర్తి యట కేతెంచెనని ప్రకృత కథావిషయము. అంతియకాని హవిర్భాగములు దేవత లేట్లు తీసికొందురో చూచిపోవుదమని కాని నాకు నించుక దొరకు నేమోయని యాశపడికాని కాదు.

మునిధ్యానశక్తి యాకర్షింపఁగా ననఁగా శ్రీమన్నారాయణరూపమున నాముని మనస్సు నేకాగ్రముచేసి తనపై నిలుపఁగా నాతనియెడం బ్రసన్నుఁడై యచ్చట కరుదెంచెననియే యిటఁగలసారము. అట్లుగాకయున్న నాయజ్ఞస్థలమునకు వచ్చుట కవకాశమే లేదు. దేవత లంతకుఁ బూర్వము ప్రార్థింపలేదు. భూభారము హరింపఁ దనకుఁదానే యరుదెంచె నందుచేని ఆచోటికి రానక్కఱలేదు మునికిం బ్రత్యక్షమయ్యెనని భావము. అందఱేల చూడఁజాలకపోయిరన్న ప్రశ్నము చేయువా రున్నచో వారికి యుక్తాయుక్తపరిజ్ఞానము లేదనుటయే సమాధానము. భక్తునకుం బ్రత్యక్షముకాఁగా నెల్లరుం జూచి మాటలాడిరని యెందును లేదు. ఆరూప మాతని కొక్కనికే కనఁబడెను. దేవత లట్లే యదృశ్యులై యున్నవారు గావునఁ దఱచుగా నామహాత్ముని దర్శించువారు గావున బ్రహ్మయనుగ్రహమును ముందు పొంది ప్రార్థింపఁజాలిరి.

దేవతలు రావణుబాధలం దెల్పుకొనిరి. అందు ముఖ్యముగా

“ఋషయశ్చ తతస్తేన గంధర్వావృరసస్తథా,

క్రీడంతో నందనవనే క్రూరేణ కిల హింసితాః.”

౨౨

అని విన్నవించిరి. ఎప్పుడుగాని స్త్రీలకు బాధ కలిగించినగాని భగవంతునకుం గూడ నాగ్రహము కలుగదు. ఏలయనగా విహరించుదంపతుల హింసించుట మహాధర్మము. అద్దానిం గాంచిన మానవులును దెగింతురు. భగవంతుఁ డధర్మవిచ్ఛేద కుఁడు కావున నిక నాదేవున కాగ్రహము కలుగదా. ఇందొక్క రహస్య మున్నదని యూహింపవచ్చును. రావణుని దుశ్చేష్టి తము లనేకము లున్నను స్త్రీలను జెఱఁబెట్టిననుట యొకటియు దంపతుల హింసించెనను టొకటియు భగవంతుని కాగ్రహ మును గల్గింపఁ బ్రధానములు. సంసారమూలము స్త్రీలవలననే నిలిచియున్నది. అనఁగా సంసారవృక్షమునకు మూలములు స్త్రీలని యూహింపవలయును. మూలమున కించుక కీడుకలిగి నచో నావృక్షమెల్ల నశించును. అట్టి స్త్రీలకు నపకారము కల్గించిన వారివృత్తి చెడును. వృత్తి నశింపఁగా నాకులమెల్ల దుర్వృత్తికిం బాలగును. దాన ధర్మము నశించును. సదాచార ములు నిర్మూలములగును. అంతటి మహాపాపకార్యమునకు భగ వంతుఁ డోర్వంగలఁడా. కావుననే దేవత లావాక్యమునే తెల్పిరి దాన భగవంతుఁ డింక నవతరింపక యాలసింపరాదని తలంచెను.

“అధర్మాభిభవాత్కృష్ట ప్రదుష్కంతి కులస్త్రియః,

స్త్రీః ధుష్టాసు న్నారేయ జాయతే వర్జనంకరః.

౪౦

సంకరో నరకాయైవ కులఘ్నానాం కులస్య చ,

వతంతి పితరో హ్యేషాం లుప్తసింధోదకక్రియాః.

౪౧

అన్నయద్భుతునిప్రశ్నము పైయర్థమునే తెలుపుచున్నది. ఇవి

భగవద్వాక్యములా యన్న నిందుఁగల యాక్షేపముల నంగీకరించెను. కావుననే శ్రీకృష్ణుఁడు నీప్రశ్నము మంచిదికాదని యాక్షేపింపకుండుటయే యంగీకరించిన ట్టూహింపవలయును. "

“అపత్యం ధర్మకార్యాణి శుశ్రూషారతిరుత్తమా,
దారాధీనస్తథాస్వర్గః పితౄణా మాత్సనశ్చహ.”

అర

మను ౯ అధ్యాయము

ఈస్మృతివాక్యమే స్త్రీమూలము ధర్మమని తేటపఱచుచున్నది. కావుననే

“నారీషు నిత్యం శుచిభూషితాసు పతివ్రతాసు ప్రియవాదినీషు
అముక్తహస్తాసు ప్రజాన్వితాసు సుగుప్తభాండాసు బలిప్రియాసు,
సుశ్చిష్టవేక్షాసు జితేంద్రియాసు కలివ్యపేతాసు విలోలుపాసు
ధర్మవ్యపేతాసు దయాన్వితాసు స్థితా సదాహం జగతాం విధాత్రి.

అని మహాభారతమునఁ బృథ్వీలక్ష్మీసంవాదమునందు శ్రీవిష్ణువాక్యము కనఁబడియెడు. సదాచారసంపత్తి లోనగుసద్గుణములు కలవారలగు స్త్రీలయందు నేను నివసించునని భగవంతుఁడు చెప్పెను అట్టి కులకాంతల కపకారముచేయుట మహాపాపకార్యమేయగు.

ఏ కాలమునందును గులధర్మములెల్ల గృహిణ్యాధీనములై యుండును. అట్టి కులకాంత లపవిత్రులగుదురేని కులమెల్ల నపవిత్రమగును. కావుననే స్త్రీరక్షణము ప్రధానమని స్మృతులు బోధించుచున్నవి.

“ఇమం హి సర్వపర్వానాం పశ్యంతో ధర్మముత్తమం,
యతంతే రక్షేతుం భార్యాం భర్తారో దుర్బలా ఆపి.
స్వాం ప్రసూతిం చరిత్రం చ కులమాత్మానమేవ చ,

౬

స్వం చ ధర్మం క్రయత్నేన జాయాం రక్షా హి రక్షతి. ౬

అర్థస్య సంగ్రహే చైనాం వ్యయే చైవ నియోజయేత్,

కౌచే ధర్మేఽన్నపంక్త్యాం చ పారిణార్హస్య వేక్షణే." ౧౧. శ్లో ౯ అ.

(శ్రయ్యాసనాదిగృహోపకరణములు పారిణార్హము లనబడును.)

అని మనుస్మృతి తెల్పుచున్నది. సర్వాధికారముల నొసంగి వారిశీలమును గాపాడుడని స్మృతులు ఘోషించుచున్నవి.

కావున సర్వధర్మములు స్త్రీసత్ప్రవర్తనాయత్తములు. సర్వాధర్మములు స్త్రీదుష్ప్రవర్తనాయత్తములు. కావున భగవంతునితో నట్టి స్త్రీలమర్యాద పాడొనరించెనని దేవతలు విన్నవించిరని యెఱుంగవలయును.

దేవతలప్రార్థనము నంగీకరించి భగవంతుడు మానవరూపమును దాల్తునని వాగ్దానముచేసెను. అంతియకాక క్రూరుడు దుర్మతియు దేవర్షిభయంకరుడు నగురావణుని జంపి పదునొకండువేలయేండ్లు భూలోకమున నుండుననియు మాటయిచ్చెను.

“దశవర్ష సహస్రాణి దశవర్షశతాని చ,

వత్సామి మానుషేలోకే పాలయన్ పృథివీమహం.” ౨౦

అని మూలము. ఈవాగ్దానము ప్రార్థనాంతర్భూతము కాదు. తానై చేసినది. ఏల?

“పరిత్రాణాయ సాధూనాం వినాశాయ చ దుష్కృతాం,

ధర్మ సంస్థాపనార్థాయ సంభవామి యుగేయుగే.”

అన్న శపథమును సార్థకముచేయుటకే యని సమాధానము. ఇందుగల మొదటిరెండుకార్యములకు నిన్నివేలయేండ్లుండ నక్కఱలేదు. ధర్మసంస్థాపనమునకే యంతకాలము పృథివియం

దుండవలయును ఈవిషయమున నాలుగుమాటలు వ్రాయవలసియున్నది. మాన వలనుపడదు. కాన వ్రాసెదను.

త్రేతాయుగాంతమున ధర్మములు తాటుమాటయ్యెను. వేదశాస్త్రపతనముననే కాలము గడపుచుండిరి. మీఁదు మిక్కిలి రాక్షసులబాధ లెక్కుడయ్యెను. కావున నధర్మ మన్ని విషయములయందు వృద్ధియయ్యెను. రాక్షసులు పరపత్నుల నెత్తుకొనిపోవుట యాచారమయ్యెను. కొందఱుస్త్రీలు స్వేచ్ఛ గాఁ దిరుగుచుఁ బురుషులఁ గామించుచుండిరి. పురుషులందుల కంగీకరింపక యున్న వారిని దమవారిమూలమున వధింపఁ బ్రయత్నించుచుండిరి కులకాంతలమర్యాద నిలుచుట కష్టమయ్యెను. స్త్రీలే యాచారము రూపుమాపుటకును, అభివృద్ధి చేయుటకును మూలమని యెఱుంగఁదగినవిషయము. అట్టి స్త్రీలకడ సత్ప్రవర్తన మడుగంటెను. కులకాంతలు బయటఁ దిరుగ నోడుచుండిరి. మనుష్యభక్షకు లడవులనుండి మునులను దత్తుమారులను హింసించుచుండిరి. మహాతపస్సంపన్ను లొక్కకొందఱే యడవుల నుండఁగలిగిరి. కొందఱు రక్షసుల కంటఁబడక యెందో దాఁగియుండిరి. ఇట్టి యిక్కట్టులందు సదాచారము నిలువ నవకాశముకలదాయన్న లేదనవలసినదే కదా. ఇట్లు తాటుమాటగుచున్న సదాచారమును శ్రీరామావతారమున భగవంతుఁడు నిలుపవలయునుగదా.

లోకమున విధుల నుపదేశింపవచ్చును. ఉపదేశింపక ప్రవర్తనమునఁ గనఁబఱచి లోకులను వాని ననుసరించునట్లు చేయుట మిక్కిలి కష్టము. నశించుచున్న సదాచారమును స్వప్రవర్తనరూపమున నిలుపుటకే రామావతారమున నన్ని

యేండ్లు భూతలమున నివసించునని వాగ్దానముచేసెను. పదు
నొకండుసంఖ్యలో విశేషార్థము గలదు. అది శివప్రియమైనది.
శివుడు మృత్యుంజయుడు అధర్మరూపరాక్షసాకారమును
ధ్వంసము చేయవలయునన్న భగవంతుడు మృత్యుంజయరూప
మును దాల్చెను. కరుణానిధియగు భగవంతుఁ డీయధర్మధ్వంస
మున నాగ్రహ మూనవలసెను. ఏకాదశసంఖ్య యేవిషయమునఁ
జూచినను లయకర్తను దెలుపుచున్నది. పదునొకండువేల
యేండ్లు దీక్షఁబూనినఁగాని యక్కార్యము నెఱవేఱదయ్యెను.
ఈకారణముననే పదునొకండువేలయేండ్లుండునని హరి వాగ్దా
నముచేసెను.

శంకరుడు రాముని ధ్యానించును. రాముడు శివుని
ధ్యానించును. ఈయిరువురు నొక్కయంశముగలవారలే. కావు
ననే శ్రీరాముడు పదునొకండువేలవత్సరములు కర్మభూమి
యగు భూలోకముననుండి శివు నుపాసించి లోకమునఁ గల
దుష్టులనుహరించి శిష్టులం బరిపాలించి యనాచారముల రూపు
మాపి సదాచారముల నెలకొల్పి స్వధామమునకు వేంచేసెనని
యేయిందుఁగలసారము. కొందఱిద్దానికంగీకరింపరని నేనెఱుం
గుదును రామతారకమంత్రోపాసకుడు శంకరుడన్న వారికిఁ
బరమానందము. శివతారకమంత్రోపాసకుడు రాముడన్న
వారికిఁ దలనొప్పి కలుగును. ఏలయన వారిమనమున శివకేశవు.
లొక్కభగవందశమునఁ బుట్టినవారు కాదనియు విష్ణు వందఱు
కంటె సుత్యుష్టుడనియు నొకభావము నాటుకొన్నది. కావున.
వారల కీమాట యసహ్యమే శివుడు రాము నుపాసించెనని
రామాయణమునఁ గానరాదు. ఇతరపురాణములయందే యది

కలదు, కొన్ని తామసపురాణములని యందురు. అట్టి తామసపురాణములయందుఁ గలదాని నమ్మఁజేలాకొఁ తెలియరాదు. శివుఁడు రామభక్తుఁడన్నమాట నాతామసపురాణములనుండి పరిగ్రహించినపుడు రాముఁడు శంకరలింగప్రతిష్ఠ నొనరించి పాపములు పోఁగొట్టుకొనె నన్నకథ యేల యంగీకరింపరాదో తెలియరాకున్నది. గామాయణమును మాత్ర మనుసరించిన నీరెండును గానరావుకదా ఏది యెట్లులున్నను వారిరువురును భగవదంశసంభూతులే యనుట సిద్ధాంతము. ఈవిషయమాయామితౌవులఁ దెలుపుదును.

ఏకాదశితిథి యుపవాసదినము. ఏల? ఆపక్షమునఁ దాను జేసిన జ్ఞానాజ్ఞానకృతపాపములను రూపుమాపుటకే యుపవాసముండుట. అనఁగా నేకాదశి యుపవసించి భగవంతు నాదినమున నేకాగ్రమనమున ధ్యానించి యీపదునైదుదినములలోనే జేసినపాపములఁ బొడవడంపుచూ యని ప్రార్థింపవలయును. అట్లులేకున్న నాయుపవాసము నిష్ఫలము. దేహశోషణము మాత్రమే యందులకు ఫలముకాదు. స్త్రీలు ఋతువర్జనదినముమొదలుకొని పదునొకండవదినము భర్తృసంగతికిం బనికీరారు

“ఋతుస్వాభావికా స్త్రీణాం రాత్రయష్టాదశస్తృతాః,

తాసామద్యాశ్చతస్రస్త నింద్యా ఏకాదశీ చ యా.”

అని జ్యోతిషశాస్త్రము తెలుపుచున్నది. అనఁగా నేకాదశితిథినాఁడని కాదు. ఆపదునాటుదినములలోఁ బదునొకండవదినమని భావము. ఏకాదశిరుద్రులనుట సుప్రసిద్ధము కాన నాయేకాదశసంఖ్య నియమమును దెల్పుచున్నది. ఏకాదశి హరిదినముకదా. అది యెట్లు శివతిథియగునని కొందఱు ప్రశ్నింతురు.

పాపము! వారి కీతుచ్ఛమత ద్వేషము వదలలేదు. పాపధ్వంసము చేయఁబూనుటకుఁ దగినదని వారు గ్రహించిన నీబాధ తొలఁగును. కొందఁ తేకాదశి యుపవసించి సంధ్యావందనాదినిత్య కర్తముల మానుదురు. వారి కీయుపవాసము విడంబనార్థమే యనియు భగవదారాధనమునకుఁ దప్ప నితర కార్యముల నుపయోగింపరా దనువిధి తెలియదనియు నూహింపవలయును. ఇట్టి యాచారములవలెఁ దోచు ననాచారములెన్ని యో గలవు. వానిని రూపుమాపినఁగాని మత ద్వేషము లంతరింపవు. మతాభిమానము ముఖ్యముకాని పరమత ద్వేషము పనికిరాదుగదా. ఇక్కాలమునఁ బరమత ద్వేషమే యధికము. దానఁ గలుగు లాభము స్వకీయోత్తమపురుషార్థధ్వంసమే తనమేలు పోవుటకైన నంగీకరింతురుగాని పరమత ద్వేషమును మానరు. ఇంత కన్నఁ గలిమాసాత్మ్యము మతేమికావలయును?

పదునొకండువేలయేం డ్లుండుటకు మఱొక కారణము కూడఁ గలదనవచ్చును లవణాసురసంహారము రావణావధానంతరము చాలకాలమున కయ్యెను. ఏప్రాణికిఁగాని కర్తము మృత్యువును దగ్గఱకుఁజేర్చును. ఏదో యొకనిమిత్తమున నాప్రాణి మృతినొందును. లవణాసురుఁడు దుష్టుడని యంతకుముందు శ్రీరామచంద్రునకుఁ దెలియదా. కాలము రావలయునుగదా.

“అఃకానామంతకృత్కాలః కాలాన్యః కలనాత్త కః”

అన్న సారోహనిషత్తు,

కాలః కలయతామహం.” గీత.

“కాలాఽస్తి అఃకక్షయకృత్ప్రవృద్ధోఅఃకాన్ సమాహర్తుమిహ ప్రవృత్తః,

ఋతేఽపి త్వానభవిష్యంతి సర్వేయేఽవస్థితాః ప్రత్యసీకేషుయోధాః.”

3. అధ్యాయం. ౧౧.

అన్నగీతోక్తులును బైభావమును దృఢపఱచుచున్నవి. ఆ కాలము నిరీక్షించియే తనయవతారమును సమాప్తినొందింపక యుండెననియు నొకకారణము. నాబోఁటికిఁ దెలియని యిట్టి కారణము లనేకము లుండవచ్చును. వానినెల్లఁ బ్రజ్ఞులగు పాతకమహాశయు లూహించుకొందురుగాక. ఇంక నీవిషయమును వదలుచు నొక్కవిషయమును వ్రాసెదను. దేవతలు భగవంతుని వేఁడుచు దశరథుని వర్ణించి యాతనికి మూవురు భార్యలు గలరు. వారు పతివ్రతలు. దక్షకన్యకలగు ప్రీతీ, కీర్తులతోఁ బోల్పఁదగినవారని విన్నవించిరి. దీనింబట్టిచూడఁగా భగవంతుఁడు సదాచారసంపత్తిగల స్త్రీలయం దుదయింప నంగీకరించునని తేలెడిని.

“ఫలం త్వనభిసంధాయ శ్చేత్రిణాం బీజిశాం తథా,

ప్రత్యక్షం శ్చేత్రిణామర్థం బీజాద్యోనిగ్గరియసి.”

౧౨

మను. ౯ అధ్యాయం.

అను నీస్తృతివాక్యము పైనివ్రాసిన యభిప్రాయమును దృఢపఱచుచున్నది. “ప్రీతీకీర్తుపమాసుచ” అనుచోఁ గౌసల్యాదులు మూవురును బతివ్రతాతిలకములకు సద్గుణములని శాస్త్రము విధించినగుణములు కలవారని స్పష్టమగుచున్నది. సిగ్గు, సంపద, దానార్జితకీర్తి యనునివి మూఁడేప్రధానగుణములు. “అన్యథా భూషణం పుంసాం క్షమాలజ్జేవ యోషితామ్” అను నీతిశాస్త్రము ననుసరించి సిగ్గువలనఁ బరపురుషులతో సంభాషణ వర్జనము, సంపదవలన యాచ్ఛాభావము, కీర్తివలనఁ బరోపకారబుద్ధియు నలవడుచున్నవి. తక్కినసద్గుణములన్నియు నిం

దూభతములగును. కావునఁ బతివ్రతాశిరోమణులగు మూపురు
భార్యలయందు నాలుగురూపములుగా నవతరింపుమని దేవతలు
ప్రార్థించినని యెఱుంగఁదగు. కైక యపరిశుద్ధురాలు కాదనియు
దైవప్రేరణముననే రాము నడవులకుం బంపెననియుఁ బతివ్రత
యే యనియు నామెమూలముననే లోకములకుఁ మూఁడింటికి
మహాఁపకారము కలిగెననియు మనమెఱుంగవలయును. ముందు
ముందు రామాయణకథ ననుసరించి కైక దూషింపఁదగినదని
తోచును. అట్లు భావింపరాదనియుఁ దక్కుంగల భార్యలకన్న
నాకై కయే దేవకార్యమునకు మిక్కిలిసాయముగావించెననియు,
నదియే భగవదుద్దేశమనియు మన మూహింపవలయునని యీ
దేవతాప్రార్థనము మనల హెచ్చరించుచున్నది. ఈవిషయము
ముఖ్యముగా మఱుపరాదు. లేకయున్న శ్రీరామభక్తిభరి
తాంతఃకరణుఁ డగుభరతుఁ డాకై కకుఁ గుమారుఁ డగునా?
ఇంతమాత్రమైన మన మూహింపవలదా. దేవతలు తెలియక
ప్రార్థించినను సర్వజ్ఞుఁడగు భగవంతుఁ డందుల కంగీకరించునా.
దీనిబట్టి దశరథునికుటుంబము సర్వవిధములఁ బరికించినఁ బరమ
పవిత్రమైనదని స్పష్టమయ్యెడిది. అట్టి పరమపావనకుటుంబము
నందు భగవంతుఁడు రామరూపమున నవతరింప నూల్కొనెను.
కొందఱు రామావతారమున వైకుంఠము పాడుపడె నందురు.
అది వారిభావమున రాముని స్తుతించిన ట్లగుననియే. కాని
దాన భగవద్దేవతత్వమునకే లోపము వాటిల్లును. సర్వ
వ్యాపకుఁడగు శ్రీమన్నారాయణమూర్తి వైకుంఠమునను
మర్త్యమున నొక్కసారి యుండఁజాలఁడనుట యంగీకరింపఁ

దగినది కాదు. ఈరెండుతావులన నననేల? ఎల్లతావుల నిండి యుండఁజాలును ఇంకఁ దరువాతికథను బలింతము.

— పాయసప్రదానము. —

* అట్లు శ్రీమన్నారాయణమూర్తి దేవతలచే మానుషరూపముచు గైకొనంగకుననినియోగింపఁబడి సర్వజ్ఞఁడయ్యును దేవతలయందుఁ గలమర్యాదపెంపున విన సొంపగుమాటలతో నోదేవతలారా! సర్వలోకకంటకుఁడగు రావణు నేయుపాయమునఁ జంపవచ్చును? తెలుపుఁడు. అని యడుగఁగా వారలా మహాత్మునిం గాంచి దేవాదిదేవా! మానవరూపమున నాతనిం బొలియింపుము. అని యతనితపస్సు, బ్రహ్మవరము లిచ్చుట, నరవానరులను వాడపుడు స్తరింపకయుండుటయును దెలుపుచు, నావరగర్వమున విజ్ఞప్తీగి ముల్లోకములను బాధించుచు, విశేషించి స్త్రీలను బలిమి గైకొనిపోవుచున్నాఁడు. కావున వానికి మానవులవలననే మృతిగలుగును. అని విన్నవింపఁగా సర్వాత్మఁడగు నామహావిష్ణువు మానవరూపమునఁ దా నవతరింప నిచ్చుగించి దశరథుని దండ్రిగా భావించెను. బ్రహ్మతోఁ దనపూనికం దెలిపి యుత్తర్రానమొందెను.

ఆసమయముననే దశరథుఁడు పుత్రుకామేష్టిని జేయుచుండెను. ఇట్లు యజించునా యవనీపతి యాహవనీయాగ్ని నుండి యొకమహాభూత మావిర్భవించెను. అత్యద్భుతముగా నది యుండెను. మిగులఁ దేజస్సువెలయ రక్తకృష్ణవస్త్రములఁ

* ఈయది బాలకాండము పదునాఱవసర్గము దాని తర్వాతిసర్గము ననుసరించి వ్రాయఁబడును. † “ఉత్పాదయతి లోకాన్ స్త్రీన్ స్త్రీయశ్చా వ్యుపకర్షతి.” ౬. అని మూలము.

దాల్చి ముఖము రక్తవర్ణముగఁ గనంబడఁగా దుందుభిధ్వని
వంటి కంఠధ్వని వినంబడుచుండఁగా మహాత్తరాకారముతో
మండుచున్నయగ్నియా యనందగిన ప్రకాశముతో నావ్యక్తి
వెలయుచుండెను ఆవ్యక్తివర్యము హస్తమున నొక
పాత్రము కనుపట్టెను అది చాల సొగసుగానుండెను. అది
మాయామయంబో యన్న ట్లుండెను. * ఆసంపుటమునకు
వెండిమూత యుండెను. అతివిచిత్రముగా నది పుటముపెట్టిన
బంగారుపాత్రముగనుండి దివ్యపాయససంపూర్ణమై పెద్దదిగాఁ
గనుపట్టెను. ప్రియురాలినివలె రెండుబాహువులచే దానింబట్టు
కొని యామహాపురుషుఁడు వెడలివచ్చి దశరథుని జేరవచ్చి
రాజేంద్రా! ఈవచ్చిన నన్ను సకలప్రజాపాలకుఁడు పురుషోత్త
మునివలన సంభవించినవానిం గా నెఱుంగుము. అనఁగానే రాజు
చేతులు బోడించి † యోభగవంతుఁడా! నీకు స్వాగతంబగు
గాక. నేను నీయాజ్ఞ మెయిఁ జేయవలసినపని యేది? అని వేడఁ
గా నాప్రాజాపత్య పురుషుఁడు మరల నాదశరథునితో మహీ
పాలకా! నీవు చక్కగా దేవతల నారాధించితివి. కావున నీ
కీపాయసము పంపఁబడినది. ఈపాయసము ప్రజాపాలక వినిర్మి
తము. సంతానప్రదము. ధనారోగ్యప్రదము నగును. కావున నీ
విద్వానిం బరిగ్రహింపుము. ‡ దీనిని బ్రీతిమీఱు సజాతీయ

* తక్షణాంబూనదమయీం రాజతాంతపరిచ్ఛదాం, దివ్యపాయససం
పూర్ణాం పాత్రీం పత్నీమివ ప్రియామ్. ప్రగృహ్య విపులాం దోర్భాగ్నిం
స్వయం మాయామయామివ. ౧౫. అని మూలము.

† భగవత్ స్వాగతం తేఽస్తు కిమహం కరవాణి తే అనిమూలము.

‡ భార్యాణామనురూపాణా మశ్నీతేతి ప్రయచ్ఛ వై, తాను త్వం

లగుభార్యలకు భుజింపుండీ యని తెలిపి యొసంగుము. ఏవాంఛితమునుగోరి దేవతల నారాధించితివో యాకోరిక ఫలించును. నీకు సంతానము కలుగును. అని యామహాపురుషుడు తెలుపఁగా నావృద్ధరాజు పరమానందపరిపూర్ణహృదయుఁడై దేవతాప్రదత్తము దేవాన్నమున నిండియున్నదియునగు నాబంగరుపాత్రమును బరిగ్రహించి యచ్చెరువును గలిగించుచుఁ బ్రియముగాఁ జూడఁదగియున్న యాభూతమునకు నమస్కరించి ప్రదక్షిణముచేసెను. వెన్నిధిఁగన్నదరిద్రుఁడువలె నాపాయసపాత్రముం గైకొని మహానంద మందెను. ఆమహావ్యక్తియుఁ దనపని నెఱవేర్చి యందఱుం గాంచి యచ్చెరువందఁగా నాయగ్నియందే యంతర్హితమయ్యెను.

అత్తఱి నారాజు నిష్కళంక కిరణవిరాజితుండగు శరద్రాకానిశాకరునిచందమునఁ దల్లాభమున వెలింగెను వెంటనే యంతఃపురమువలె నాశాలయందే నిర్మింపఁబడియున్న భాగమునకుం బోయి కౌసల్యాదేవిం గాంచి దేవీ ! నాకుఁ బుత్రోత్పత్తిభాగ్యమును బ్రసాదించు నీపాయసపాత్రమును బరిగ్రహింపుము అని పలికి * సత్యంతానమును బడయఁగోరి యప్పా

ప్రాప్సునే పుత్రాక్ యదర్థం యజనే నృప. ౨౦. అని మూలము. తత్తైవాంతరధీయత. ౨౪. అని మూ.

* కౌసల్యాయై నరపతిః పాయసార్థం దదౌ తదా, అర్థాదర్థం దదౌ చాపి సుమిత్రాయై నరాధిపః, కైకేయ్యై చాపశిష్టార్థం దదౌ పుత్రార్థకారణాత్. ప్రదదౌ చాపశిష్టార్థం పాయసస్యామృతోపమమ్. అనుచింత్య సుమిత్రాయై పునరేవ మహీపతిః. ౨౦ అని మూ. “అర్థశబ్దోఽత్ర సమప్రవిభాగపరః. అనుచింత్య కైకేయ్యా ఆపి సుమిత్రాయా అధికాంశభాక్త్యం

యోసమునందు సగము కౌసల్య కిచ్చెను. మిగిలియున్న యాసగములో సగము (అనగా పూర్ణ పాయసమునందు నాల్గవభాగమును) సుమిత్ర కొసంగెను. సుమిత్రకు నొసంగఁగా మిగిలిన పాయసమునందు సగము కైకేయి కొసంగెను. మిగిలియున్న భాగ మనఁగా నెనిమిదవపాలు మరలఁ గైకేయి యిచ్చినయెడల నదియును సుమిత్రయు భాగమున సమానత్వము గాంతురనియు సుమిత్ర కైకకంఠఁ బెద్దదికాన నించుక యెక్కుడు భాగము గ్రహింప నర్హురాలనియు విచారించి యమృతముతో సమానమగు పాయసమునవశిష్టభాగమును సుమిత్రకేయిచ్చెను. ఇట్లు రాజు యుక్తముగనే పంచి యాయఁగా నాకాంతామఱులు దానింగైకొని మనస్సులు ప్రమోదనిమగ్నములుకాఁగాఁ దమజ్యేష్ఠత్వమధ్యత్వకనిష్ఠత్వము లాలోచించి మర్యాదకు భంగముకాని మనశ్శంకలుగాని కలుగకయుండునట్లు పంచియిచ్చినందున నాథుఁడు తమ్ము గారవించెననియే సంభావించిరి. పిదప నాపురంధ్రీలలములు భర్త ప్రసాదించిన యాదివ్యపాయసమును వేటువేటి భక్తిమెయి భుజించి యగ్నిసూర్యులంబోలు తేజంబున రాజిల్లుచు * గొంతకాలమునకు గర్భములను ధరించిరి. రాజు పత్నీత్రయము గర్భము ధరించు

విచార్య. అత్ర కౌసల్యాయాస్సమిత్రాకైకేయీభ్యాం అధికాంశదానే జ్యేష్ఠాత్వం సుమిత్రాయాః పాదోఽర్థాంశదానే మధ్యమాత్వం కైకేయ్యాః ప్రేమాస్పదత్వేఽపి కనిష్ఠాత్వమష్టమాంశదానే కారణం. వల్లభాయాం సంభోగకర్తృణి పక్షపాతః. న ధర్మ్యవిభాగకర్తృణి. అతోఽనేన భరతశత్రుఘ్నా పాదస్యార్థం." అని వ్యాఖ్య.

* చిరేణ గర్భాన్ ప్రతిపేదిరే తదా అని మూ.

టంజేసి స్వస్థచిత్తుడై యింద్రుడు దేవతాగణపూజితుడై వెలుంగునట్లు హర్షమున నోలలాడుచుండెను.

దేవతలు స్వాంశముల వానరప్రముఖులం బుట్టించుట.

శ్రీమహావిష్ణువు సకలవిధములఁ బావనచిత్తుడగు దశరథునకుఁ బుత్రుడై యుండుట కంగీకరింపఁగా బ్రహ్మదేవుడు భావికార్యవిదుడుగా వున దేవతలం గాంచి యిట్లు పలికెను. భగవంతుడు మాటతప్పడు. కావున మనుజుడై యవతరించి దుష్టావళిఁ జంపును. కావున నాపరమేశ్వరునకుఁ దోడుపడుటకు బలముగలిగి కపటాత్ములగుదానవులతోఁ బోరాడఁదగిన కామరూపములుగలిగి వెలయువారిని మీరు స్వాంశములం బుట్టించుడు. వారు విచిత్రశక్తులు గావలయును. అంతియగాక సర్వవిధముల భగవత్కార్యము నిర్వహింపఁదగిన వారుగా నుండవలయును. మరణదూరులును గావలయును. అచ్చరమిన్నలయందు గంధర్వకాంతలయందు మఱియుఁ బెక్కిండ్రయందుఁ బుత్రులను సర్వప్రకారముల మిమ్ముఁబోలిన వారిని వానరరూపములఁ బుట్టించుడు.

నామాట వినుడు. మున్నే భల్లుకరూపుడగు జాంబవంతుని నే సృజించియున్నాడను. అతడు నే నావులింపఁగాఁ దనంతనె వెడలెను. అని పరమేశ్ఠి పలుకఁగాఁ దదాజ్ఞం గైకొని వానరాకారుల సర్వవిధప్రసిద్ధులఁ దనయులను వారు సృజించి మహానుభావులగు ఋషులు సిద్ధవిద్యాధరాదులు మహావీరులగు వానరులం గల్గించిరి. అంత దేవేంద్రుడు మహేంద్రాదితుల్య ధృతిమంతుని వానరచక్రవర్తిని నప్రతిహతపరాక్రముని గాంచెను. సూర్యుడు శత్రుసూదనుండగు వానరవర్యుని

సుగ్రీవునిం గల్పించెను. బృహస్పతియు మహాబుద్ధిశాలియగు
తారుండనువానరునిం బ్రభవించెను. కుబేరుడును గంధమా
దునుని శ్రీమంతుని వెలయించెను. విశ్వకర్తయు సర్వకార్య
నిర్తాణకుశలుని నలుని గల్పించెను. అగ్నియు నీలుని వెల
యించెను. వాఁ డధిక తేజశ్శాలి యై వెలింగెను. అశ్వదేవతలు
మనస్సుచేతనే మైందద్వివిదులను గాంచజాలిరి. వరుణుండు
సుషేణునిని, పర్జన్యుండు శరభుని, వాయుదేవుండు శ్రీమంతుని
హనుమంతుని సృజించిరి. హనుమంతుని దేహము వజ్ర
తుల్యము. వేగమున నాబాలుండు గరుడుని మించజాలెను.
మహాబుద్ధిమంతుండుగూడ నయ్యెను. వీరుగాక యెందఱో
వానరులు దేవతాంశముల నెగడిరి. మహాపౌరుషముగలిగి
వారెల్లఁ బ్రఖ్యాతులైరి. పర్వతములం బెకలించువారిని దేవ
తలు మానసముననే కల్పించిరి ముఖముమాత్రము వానర
ముఖముగా నుండెను. తక్కుంగలశరీరము పితృతుల్యముగానే
యుండును. కోతల కొండముచ్చులు లోనగు సనచరజాతులం
గలిగి వారెల్ల భావిభగవత్కార్యమును నెఱవేర్చ వేచియుం
డిరి. వారికి నఖములు, దంష్ట్రలు, వృక్షములు, పాషాణములే
యాయుధములుగా నమరెను. శస్త్రాస్త్రములఁబ్రయోగింప
నుపసంహరింప నెఱుంగుదురు. ఎట్టి మృగములనైనఁ జించి
చెండాడఁగలుగుదురు. వారి కన్ని శక్తులు గలవు. అవి యివి
యననే! ఎట్టిఘనకార్యమైనఁ జేయంజాలుదురు. వారిసంఖ్య
యసంఖ్యయే యనవలయు. లెక్కింప నేరీకే దరముగాదు. వారు
పర్వతముల నడవులను నివాసముగా భావించిరి వాలి వానర
రాజు. సుగ్రీవుండు యువరాజు. నలుండు నీలుండు హనుమం

తుండు ననువారు మంత్రులుగ నుండఁ దక్కినహనరజాతులెల్ల
వీరి నాశ్రయించిరి. మహాపరాక్రమశాలి యగువారి వారినెల్ల
సక్రమముగాఁ బ్రాళించుచుండెను. వారిదేహములు వేటు
వేటుగుటుతులు గలిగియుండెను వారింగాంచినవారు మేఘ
ములనియో పర్వతములనియో తలంచుచుండిరి వారెల్ల శ్రీ
రామమూర్తికిం గలుగంగలకార్యమునకుఁ దోడ్పడువారలనియే
మన మూహింపవలయును.

మహాశయులారా! ఈయాఖ్యానమువలన భగవదవతా
రమునకు ముందు జరగవలసినకార్యములు సాగెననియు నా
మహాప్రభు వెపు డవతరించునా యని యెల్లరు వేచియున్నవా
రనియుఁ దెలియఁగలదు. కావున నిందు విశేషాంశము లుండక
యుండునా. కొన్నింటిం బరిశీలింతుము. భగవంతుండు మానవా
కృతిం బూన నంగీకరించినను దేవత లెంకను దమకుంగలబాధ
లం దెల్పుకొనుచుఁ బటకాంతలఁ జేఱఁగొనిపోవుచున్నాఁడని
విన్నవించిరి. తక్కినదుష్కార్యములకంటె నీయది మహాదుష్కా
ర్యమని దీనింబట్టి మన మూహింపవలయు. ఏలయనఁగా ధనా
దులకంటె మనస్సును బాడుచేయునది స్త్రీ సంగ్రహణమే. స్త్రీ
లను జేఱఁబట్టుచుండఁగాఁ బతియేని బంధువులేని కాంచినచోఁ
దమప్రాణములనైన లెక్కింపక తద్రక్షణప్రయత్నమున బద్ధా
దరు లగుదురు. “యతంతే రక్షితం భార్యాం భర్తారో దుర్బలా
అపి” అన్న న్యాయము స్మృతినష్టముకదా.

హోమకుండమునుండి ప్రాజాపత్యపురుషుండు పాయస
పాత్రమును బట్టుకొని వెడలివచ్చె ననువిషయమును బఠించి
కొందఱు పరిహసించుదురు. ఇది యపూర్వమందురు. కావున

నాయాత్మేపము క్రమముగాదని చెప్పందగును. తపస్సునునది నిఘంటువులయం దున్నయ ట్లేటుంగు నీకాలపుఁబ్రజల కది విరుద్ధముగ నసంగతముగను దోచుట న్యాయము. తపస్సు నఁగా నెట్టిదో యెఱింగినవారల కిది సహజముగనే యుండును. సమాధాన మేమనఁగా దశరథునిపురోహితుఁ డగుఋశ్య శృంగముని భగవంతుని ధ్యానించి తపశ్శక్తి నొడ్డి హోమము చేసెను. అనఁగా భగవంత్రమునం దాకర్షణబీజమును గూర్చి ధ్యానించెను. తత్ప్రితికరపదార్థముల హోమము చేయం బూనెను. ఆకర్షణబీజము మునిధ్యానశక్తికలిమిని భగవంతుని బురికొలిపెను. అనఁగాఁ దద్భక్తి శ్రీహరి మెచ్చెనని భావము. ప్రత్యక్షము కావలయునుగదా. భగవంతునకుఁ దేజోరూపము హితము “ధ్యాయేత్సదా సవిత్రమండలమధ్యవర్తీ నారాయణస్సరసిజాసనసన్నివిష్టః” అని ప్రసిద్ధి కలదు. సూర్యమండల మనఁగాఁ దేజోగోళము. “తేజసాం గోళకస్సూర్యో గ్రహర్షాణ్యంబుగోళకాః” అని జ్యోతిషాస్త్రము తెలుపుచున్నది. “జ్యోతిః పరం ధ్యాయతామ్” అని భర్తృహరియుఁ దెల్పెను.

“తస్య మధ్యే మహానగ్నిర్విశ్వార్చిర్విశ్వతోముఖః,
సోఽగ్రభుగ్విభజ్జాతప్త స్నాహర మజరః కవిః,
తిర్యగూర్ధ్వమథశ్చాయా రశ్మయ స్తస్య సంతతా.
తస్య మధ్యే పక్షిశిఖా అజీయోర్ధ్వవృత్తితః,
నీలతోయదమధ్యస్థా ద్విద్యుల్లేఖేవ భాస్వరా.”

అని శ్రుతి తెల్పుచున్నది. జ్యోతిస్స్వరూపునిగా యోగులు ధ్యానింతురు. కావునఁ దేజస్వరూపమున నగ్ని నుండి వెలువడెనని సారము. “అగ్నిముఖా వై దేవాః” అన్నశ్రుతి ననుసరించి

యగ్నిమూలమునఁ దృప్తుడై భగవంతుఁ డారూపముననే ప్రత్యక్షమయ్యెను. ఏదెవత కేవదార్థ మొసంగిన నగ్నియందే వేల్తును. ఏల? భగవంతుఁడు తేజోరూపుఁడు. కావుననే యారూపముగా ధ్యానించి యందువైచిన నామహనీయుఁడు సంతుష్టినొందిన నెల్లభూతములు సంతుష్టినొందుననియే దీని సారము. “యాదృశీ భావనా యత్ర సిద్ధిర్భవతి తాదృశీ” అన్న యట్లు ఋశ్యశృంగముని నేరూపమున నుపాసించెనో యారూపమే ప్రత్యక్షమయ్యెనని మన మూహింపవలయు.

“ప్రాజాపత్యం నరం విద్ధి మామిహాభ్యాగతం నృప.”

అని మూలమునఁ గలదు. విష్ణుసంభూతునిగా నన్నెఱుంగుము. ఇక్కడికి వచ్చితిని. అని యావ్యక్తి యెఱింగించెను. అనఁగా భగవంతు నెవ్వని నుపాసించితివో ఏవాంఛను ఫలింపఁజేయఁ గోరితివో తదనురూపమగు దేహముననే వచ్చితినియే యీ పలుకులఁగల సారము. అని పలుకఁగా రాజు ప్రీతుడై నేఁ జేయఁదగువని యేది? అని యడిగెను.

“రాజన్నర్పయతా దేవానద్య ప్రాప్తమిదం శ్వయా”

ఏవాంఛితమును గోరి దేవతల నారాధించితివో ఆకోర్కులు తీరి నీ కీపాయసము పంపఁబడినది. అని బదులుచెప్పెను అగ్ని నుండి వెడలుపదార్థము పాయసముగా నుండవలసినదేకదా. కావుననేపాయస మిదిగో కైకొమ్మని బదులుచెప్పెను. అంతతో నూరకయుండక దాని నుపయోగించువిధిని చెల్పెను. “భార్యాణామనురూపాణా మశ్వీ తేతి ప్రయచ్ఛ వై” అన్న వాక్యమున మంచీయర్థము కలదు. అనురూప లనఁగా కులగుణరూపముల యందు సమానలని భావము.

“అనసిండా చ యా మాతురససిండా చ యా పితుః.

సా వ్రశస్తా ద్విజాతీసాం దారకర్తణి మైథునే.

౫

మహాంత్యపి సమృద్ధాని గోజావిధనధాన్యతః,

స్త్రీసంబంధే దక్షతాని కులాని పరివర్జయేత్.

౬

హీనక్రియం నిష్పరుషం నిశ్చందో రోమకార్యసం,

క్షయ్యామయావ్యవస్తారిశ్విత్రి కుష్టికులాని చ.

౭

నోద్వహేత్కపిలాం కన్యాం నాధికాంగీం న రోగిణీం,

నాలామికాం నాతిలామాం న వాచాటాం న సింగళామ్.

౮

యస్యాస్తు న భవేద్భ్రాతా న విజ్ఞాయేత వా పితా,

నోపయచ్ఛేత తాం ప్రాజ్ఞః పుత్రికాధర్తశంకయా.

౧౧

సవర్జాగ్రే ద్విజాతీసాం వ్రశస్తా దారకర్తణి,

కామతస్తు వ్రవృత్తానామిమాన్సుయః క్రమశో వరాః.”

౧౨

మను. ౩ ఆధ్యాయం.

“అవిప్లవప్రవాచర్యో లక్షణ్యాం స్త్రీయముద్వహేత్,

అనన్యపూర్వికాం కాంతామనసిండాం యవీయసమ్.

౫౨

ఆరోగిణీం భ్రాతృమతీమసమానార్షగోత్రజామ్,

పంచమాత్సవ్రమాదూర్ధ్వం మాతృతః పితృతస్తథా.

౫౩

దశపూరుషవిఖ్యాతాచ్ఛ్రీతియాణాం మహాకులాత్,

స్థీతాదపి న సంచారిరోగదోషసమన్వితామ్.

౫౪

ఏతైరేవ గుణైరుక్తస్సవర్ణశ్రీతియో వరః,

యత్నాత్పరీక్షితః పుంస్త్యే యువా ధీమాన్ జనప్రియః.”

౫౫

యాజ్ఞవల్క్యశ్శ్రుతి. ఆచారకాండము.

అను నీమొదలగుస్త్రుతుల ననుసరించి కుష్టాదిదోషములు లేక సమానవర్ణముగల కన్య నితరుని ముందే పెండ్లియాడక యున్న

దానినిగాఁ బరీక్షించి వివాహము చేసికొనవలయు నన్నయాచారము ననుసరించి పెండ్లియాడినభార్యల కిప్పుని హెచ్చరించెను. దశరథునకుఁ బెక్కండ్రు భార్యలు గలరు. అందు సమానకులజనితలు మూవురు. కావున భార్యల కిప్పున్న నితరపత్నుల కిచ్చు నేమో యని సంశయించియే భగవంతుఁడు అనురూపపత్నుల కిప్పుని యాజ్ఞాపించెను. కులగుణశీలములఁ బరీక్షింపక రూపభనాదులం గాంచి యాసపడి పెండ్లియాడరాదనియు నట్లు వివాహమాడియున్న చో వారికిం గలిగినకొడుకులవలనఁ దలిదండ్రులకు నిహపరసుఖములు కలుగవనియు మన మీసంవాదమునుండి యెఱుంగవలయును. సమానకులజనితలు రూపగుణశీలములుగలవారుగ నున్న నే పెండ్లియాడవలయునని భగవంతుఁడు శాసించెను. కుష్మాదిరోగములు కులక్రమాగతములు. కొంతకాలమునకైన సంక్రమించును. అట్టికన్యలఁ బెండ్లియాడరాదు. రూపమును గాంచి మోసపోయినచోఁ దత్సంతానము దుష్టమగును. నిర్మలాంతఃకరణ మాసంతతి కలవడదు. అంతఃకరణశుద్ధి లేకయున్న భగవద్భక్తి కందుఁ జోటులేదు. కావున నట్టివారిని పెండ్లియాడిన జాతిగౌరవము నశించుననియుఁ గాన దానిని మానవలయుననియే యీయుపదేశమున గ్రహింపఁదగు విషయము.

“దేవదత్తాం హిరణ్మయామ్”

అన్నమాటయం దొక్కవిశేషము కలదు. దేవతాప్రసాదమిది అని చెప్పి భార్యల కిప్పు. అనఁగా వారి కిది మానవకల్పితము కాదు. భగవంతుఁ డనుగ్రహించె నను విశ్వాసము భక్తికలిగిన గాని ఫలింపదని భావము.

“సద్భావే సాధుభావే చ సదిత్యేతత్ప్రయుజ్యతే,

ప్రశస్తే కర్తృణి తథా సచ్ఛబ్దః పార్థ ఉచ్యతే.

౨౬

యజ్ఞే తస్మి దానే చ స్థితిస్థితి చోచ్యతే,

కర్తృచైవ తదర్థిణం సదిత్యేవాభిధీయతే.

౨౭

అశ్రద్ధయా హతం దత్తం తపస్తప్తం కృతం చ యత్,

అసదిత్యుచ్యతే పార్థ న చ తత్ప్రేత్య నో ఇహ.”

౨౮

గీత. ౧౭ ఆధ్యా.

అను శ్రీకృష్ణోక్తియు నిదియు నొక్కటియేకదా. శ్రద్ధావిరహి-
తముగా నొనరించిన కార్యము నిష్ఫలమగుననియు నట్లుగాక
యుండ శ్రద్ధాభక్తులుగలిగి యీపాయసమును భగవంతుఁ
డనుగ్రహించెనని భావించి పుచ్చుకొన్న సత్ఫలము నొసంగు
ననియు మనము నేర్చుకొనవలయును. విశేషించి స్త్రీల కీబుద్ధిని
గలిగింపవలయును. ఏలయనగా సకలధర్మాధారముకదా కళ
త్రము కులాచారములెల్లఁ దదధీనములు. కావునఁ బురుషులు
స్త్రీ లొనరించు ప్రతములను భంగపఱుపక సాగనిచ్చుచుండవల
యును. వారికి స్వభావముగాఁ గలిగినభక్తిని బాడుచేయక
యుండుటయే పురుషులకుం గర్తవ్యమని దీనినుండి తేలిననీతి.

“తత్రైవాంతరధీయత” ఈపాయసము నొసంగి యా
యగ్నియందే యంతర్ధానమయ్యెను. అనఁగాఁ జర్త చతుస్సులకుం
గానరాకపోయెనని భావము. తేజస్సున నాతేజస్సు విలీనమ
య్యెను. జ్ఞానులకు సర్వకాలము భగవంతుని బోధితిరూపము.
కనఁబడుచునే యుండును.

“న తు మాం శత్యనే ద్రష్టుమనేనైవ స్వచక్షుషా,

దివ్యం దదామి తే చక్షుః పశ్య మే యోగమైశ్వరమ్.” ౮ ఆధ్యా. ౧౧

అన్నగీతోక్తి యీయర్థమును దృఢపఱచుచున్నది. అత్తటి దశరథునిసాధము విశేషించి ప్రకాశించెనని రామాయణమున నున్నది.

“తస్యాంతఃపురమాబభౌ,

కారదస్యాభిరామస్య చంద్రస్యేవ నభోఽంశుభిః.”

౨౫

భగవంతునితేజ స్సాయంతఃపురమున విశేషించి నిలిచెనని సారము. లోకమున సత్కార్యము లొనరించుచుఁ జక్కని యాలోచనము చేయుచుండువానిమోము చక్కగా వెలుంగును. క్రొత్తతేజ స్సందూఁ బ్రవేశించును. దుష్కార్యముల నొనరించుచు దురాలోచనలు చేయుచుండిన కొలంది నాతని మోమునఁ గలతేజస్సు క్రమముగా క్షీణించుచుండును. ఈయది యెల్లరకుఁ దెలిసినవిషయమే. కారణ మేమనఁగా భగవచ్చింత చేయుచున్నకొలంది నాభగవంతునిప్రేమము తేజోరూపమున నాతనువునం దెక్కువగాఁ జొరఁబడును. దుశ్చింతలు చేయు కొలంది నున్నది వెడలిపోవును కొందఱ కున్నట్లుండి మోము వెలవెలఁబాటును. వానికి మరణ మాసన్నమగునని యెటుంగ వలయును. లేదా సిరి తొలంగును. కావున మానవులు మంచి సంకల్పములు గలవారుగా నుండవలయుననియే యిందుండి తేలుచున్న సారము.

పాయసవిభాగమునుగుఱించి నాలుగుమాటలు వ్రాయ వలయును. దశరథుఁడు సమానకులమున మూపురఁ బెండ్లి యాడెను. సంతానార్థమే యీమూపురను వకునఁగా వివాహము చేసికొనెను. కడపట కై కను పెండ్లి యాడెను. వృద్ధుఁడగుటకు సిద్ధముగానున్న యారాజునకుఁ దనకన్య నీయఁగోరి కేకయ

భూపతి యీకన్యకకు జనించినపుత్త్రునకే రాజ్య మీయ
వాద్దాన మొసంగిన నిత్తునని యడిగెను. ముందటి యిరువురకు
నిక సంతానము కలుగదన్న విశ్వాసము కలవాడొకావున నట్లే
యని వాద్దాన మొసంగెను. ఆమెకును గలుగలేదు. కావున
మూపురయందును సంతానము కలుగునన్నయాశ మానెను.
భగవదనుగ్రహమున నీపాయసము లభించెను. ఇపు డిద్దాని
నొసంగుటలోఁ బక్షపాతముచూప నవసరము లేదు. పక్షపాతము
లేనిచో జ్యేష్ఠపత్నికే యేల యీయరాదని ప్రశ్నింపరాదు.
భగవదాజ్ఞయు “నీవర్ణలగువత్సులకి” వ్వునియేకదా భార్యల
కని బహువచనముగా నాజ్ఞాపించుటంజేసి మూపురకు నీవలసి
వచ్చెను. క్రమముగాఁ బెద్దభార్యకుఁ దొలుత నొసంగెను.
అర్ధ మిచ్చుటకు జ్యేష్ఠాత్వమే. కారణము. రెండవసారి సుమి
త్రకే యిచ్చుటకు మధ్యమాత్వము కారణము. మూడవభార్య
కంటె రెండవభార్య కధికాంశ మీయఁదగినదే. మిగిలిన
భాగము అధిక ప్రేమాస్పదురాలయినను కైక కిచ్చుటకుఁ గని
ష్ఠాత్వమే కారణము. ఈపాయసప్రదాన మాదశరథుఁడు
బుద్ధిపూర్వకముకాక కాఁగలపుత్రోత్పత్తి కనురూపముగా
భగవంతుని యిచ్చానుసారమే జరగెనని మన మెఱుంగవల
యును. దీనిచేతఁ జిన్ని భార్య యగుకైక యిండుకయు భర్త
యం దసూయకలది కాదయ్యెను. ఏల? పతివ్రత యగుటచేతనే.
ఈభావము మదినిల్పుకొనినఁగాని ముందు కైకను దూషింపక
యుండ వలనుపడదు.

“తాన్వేకత్సాయసం ప్రాప్య నరేంద్రస్యోత్తమా స్త్రియః,
సప్తానం మేవరే సర్వాః ప్రహర్షోదితచేతసః.

తతస్తు తాః ప్రాశ్య తదుత్తమస్త్రియో మహిషతేరుత్తమపాయసంసృధక్,
 మృతాశనాదిత్యసమానతేజసశ్చిరేణ గర్భాన్ ప్రతిపేదిరే తదా". 3౧
 అన్నమూలమే పై నవ్రాసినభావమును దృఢపఱచుచున్నది.
 'ఉత్తమాస్త్రియః' అనుట చేతనే పతి యించుకంతయేని దుర్భా
 వము లేనివారని తెలియనయ్యెడిది. భక్తిభావమున వారద్రానిం
 బరిగ్రహించి తేజస్సు మిగుల వృద్ధికాఁగాఁ జిరకాలమునకు
 గర్భములఁ దాల్చిరి. చాలకాలమున కనుపదమున విశేష
 మొండు కలదు. పరమపవిత్రమగు నాపాయసము భక్షించుట
 చేత గర్భదోషము లనఁగా సంతానప్రతిబంధకములు తొలంగ
 నవ్వల ఋతుకాలములయందుఁ బ్రతిసంగతిం గాంచిరని యా
 పదము తెలుపుచున్నది.

వానరోత్పత్తినిగుఱించి కొలఁదిపంక్తులు వ్రాయుదును.

“వృధాంశ్చ నిత్యం నేవేత నిప్రాన్ వేదవిదశ్శుచక్,
 వృధసేవీ హి సతతం రక్షోభిరపి పూజ్యతే. 3౮

తేభ్యోధిగచ్ఛేద్విద్యనయం వినీతాత్తాపి నిత్యశః,
 వినీతాత్తాపి నృపతి ర్న వినశ్యతి కర్షిచిత్. 3౯

బహవోఽవినయాన్నప్తా రాజానస్సపరిచ్ఛదాః,
 వనస్థా అపిరాజ్యాని వినయాత్ప్రతిపేదిరే. ౪౦ మను, ౭ అధ్యాయము
 సమంత్రిణః ప్రకుర్వీత ప్రాజ్ఞాన్ మూలాన్ స్థిరాన్ శుపీన్,

తైః సార్థం చింతయేద్రాజ్యం విప్రేణాథ తతస్త్వయం". యాజ్ఞవల్క్యము.

అన్నస్తృతుల ననుసరించి రాజు ససహాయుఁడై చక్కఁగాఁ
 బ్రవర్తింపవలయునన్న శాస్త్రమును సార్థకముచేయుటకై భగ
 వత్కింకరులు దేవతాంశములవలనఁ బుట్టిరి. రావణావధము
 మానవ వానరమూలముననే కావలయుఁగాన వానరజాతుల

యందే నేవకులెల్ల నుదయించిరి. ఎల్లరు దేవతాంశములఁ బుట్టిన వారలే. మహాసత్త్వసంపన్నులే. కాని వానరములు. లోకమున న్యాయమూర్తమునఁ బ్రవర్తించువా రెంతయల్పసహాయసంపన్నులైనను మహాకార్యముల సాధింపఁగల రన్నన్యాయమును సార్థక మీవానరుల సాయమున నగును. ఈనీతిని వెల్లడించుటకే భగవంతుఁడు వానరుల సాయమును జూపెను. రామావతారమున నీతిశాస్త్ర విషయములెల్ల స్వప్రవృత్తిని దెలుపఁబూనెఁగదా. బ్రహ్మాదిదేవతలెల్ల స్వాంశముల నొక్కొక్కరిని బుట్టించిరి. వారెల్ల వానరాకారులుగాఁ గనఁబడుచున్నను దేవతాప్రకృతులుగ నుండిరి. శస్త్రాస్త్రవిద్యాసంపన్నులే. కాని యాకృతింబట్టి వారవ్యాని యుద్ధరంగముల నుపయోగింపలేదు. వారియుత్పత్తులు సాధారణముగా నమృతదగనివిగఁ దోచును. ఏలన మానవబుద్ధులు దేవతారహస్యములఁ గనుగొనఁజాలవు కదా. కావున మానవులు తమకు శక్యముగానివన్నియు నసంగతములను నలవాటుగలవారు. బ్రహ్మ యావులించిన జాంబవంతుఁడు జనించెను. అనఁగానే పెక్కండ్రు నవ్వుదురు. కాని సృష్టికర్తకుంగలశక్తి యెట్టిదని నిర్ణయింప వీరికి శక్తిచాలదు. సంకల్పమాత్రమున బ్రహ్మాండములగుచుండ నొకభల్లూకాకారమును బడయుట యొకయబ్బరముకాదు. ప్రయత్నించినచో మానవులు సర్వలోకవృత్తాంతములం గనుగొందురని యోగశాస్త్రము తెలుపుచున్నది మహర్షు లతీంద్రియజ్ఞానసంపన్నులనుట కలికాలధర్మములఁ బురాణములలోఁ జూపించియుండుటయు నది యనుభవమున నిపుడు సత్యము లగుచుండుటయుం బరికించిన వారిశక్తి యెట్టిదో తెలియఁగలదు. ఇంక

దేవతలశక్తి యెన్నిమడుంగు లెక్కుడుగనుండునో మనము నిర్ణయింపజాలము. మనకుఁ గలశక్తింబట్టి సర్వవృత్తాంతముల నిర్ణయింపజూను టపహాస్యమే.

ఇందు గోవిందరాజులు “రుద్రో బ్రహ్మణా నియుక్తోఽపి రక్షఃపక్షపాతిత్వాన్న కంచన సృష్టవాన్” అని వ్రాసిరి. దీనికి మూలము కానరాదు. బ్రహ్మ నియోగించినట్లు శంకరుఁ డూర కున్నయట్లు రామాయణమున నాధారము లేనపుడు వ్రాయుట మతాభిమానావేశముచేతనే యని యూహింపవలసియున్నది. రక్షఃపక్షపాతిత్వము బ్రహ్మకే కలదని రావణవరప్రదానమే తెల్పుచుండఁగా నీశ్వరునకుం గలదనుట కేవల శివదూషణ పరత్వముననేకాక మతేమగును? పురాణాంతరములం గలదం దురే నష్టిరక్షఃపక్షపాతి నారాధించి శ్రీరామచంద్రుడు సర్వ పాపవిముక్తుఁ డయ్యెననియుఁ గలదుకదా. అపుడు శ్రీరామ పక్షపాతియునగు ననవచ్చునుగదా. మతాభిమానావేశము సత్యమునుగూడఁ గప్పిపుచ్చునేమో యని తోచెడిని.

ఇట్లు రావణుని వధింప దేవతలు మహాప్రయత్న మొన రించిరి. వానరజాతులయందు శ్రీరామకార్యధురంధరుల నెందఱునో పుట్టించిరి. వారు భావికార్యగతులంబట్టియే కాఁబోలు వాలిసుగ్రీవుల నాశ్రయించిరి. ఇందఱు నిన్నిరీతులం గలిపినది కర్తవ్యమే యని నమ్మవలయును. ఎవరెవరిచే నేయేరాక్షసులు మృతినొందవలయునో వారెల్ల శ్రీరామసేవకై క్షిప్రంధారాజ థాని నాశ్రయించిరి. హనుమదాదులు మంత్రులై యుండిరి. కోట్లకొలదివానరు లాయాపర్వతముల నాశ్రయించియు వాలి ప్రభుత్వము నంగీకరించిరి భగవదిచ్చు యెట్లు ప్రసరించునో

దీనిబట్టి మన మెఱుంగవచ్చును. దానిప్రవృత్తి యిట్టిదని బ్రహ్మాదులే యెఱుంగరనియు నీగాథయే మనకుఁ దెలిపెడిని.

“న మే విదుస్సరగణాః ప్రభవం న మహర్షయః,
‘అహమాదిర్హి దేవానాం మహర్షీణాం చ సర్వశః.”

౨

గీత ౧౦ ఆధ్యా.

అను నీవాక్యమూలమున శ్రీకృష్ణమూర్తి తెలిపెను. దీనియం దే పైనవ్రాసినభావ మిమిడియున్నదని యెఱుంగవలయును.

రామావతారమునకంటె ముందే మూలప్రకృత్యంశ మున జనించిన సీతయు హనుమదాదిమహాభక్తులును సుగ్రీ వాదికార్యనిర్వాహకవర్గమును భగవద్దర్శనమునకై వేచియుండిరి. మహర్షు లెపుడెపుడు పరాత్పరుఁ డనుగ్రహించి మర్త్య భూపమున వేంచేయునా యని యువ్విఘ్నరుచుండిరి. ఇంకఁగా మఱసిన దొక్కరామావతారమే. ఆయంశముకూడఁగౌసల్యాది పురంధ్రీమణులగర్భగోళమున వెలయుచుండెను. సత్యముగా నాలోచించిన భగవంతుఁడు గర్భగోళమున జననదుఃఖము ననుభవించుచుండునా? ఏనాఁడును లేదు. గర్భముననున్న యట్లు నటించెనని మన మెఱుంగవలయు. ఇంక శ్రీరామజననమును బఠించి కృతకృత్యులము గావలయును. అమృతహాసుభావుని చరిత్రపఠనమునకన్న ఘనకార్యము వేతేదియుఁ గానరాదు.

— శ్రీరామావతారము. —

* దశరథునిహయమేధాదులు పుత్ర కామేష్టియు విధి మంతముగా నెఱవేఱెను. దేవతలు తమహవిర్భాగములం గొని

* ఈభాగము బాలకాండము పదునెనిమిదవ యధ్యాయమునుండి వ్రాయఁబడినది.

తమయిరవులకుఁ బోయిరి. రాజు యజ్ఞదీక్షమాని పత్నులంగూడి సపరివారుడై యయోధ్యం బ్రవేశించెను. యజ్ఞమును జూడ వచ్చినరాజులెల్ల సగౌరవముగా దశరథుఁడు సాగనంపఁగాఁ దమతమరాజ్యములకుం బోయిరి. వచ్చినవారెల్ల సంతృప్తులై పోయిరి. ఋశ్యశృంగముని శాంతాదేవింగూడి దశరథసత్కృతులం గాంచి పరమప్రియంబున నాశీర్వదించి రోమపాదునిఁ గూడి పయనము సాగించెను. పరమేశ్వరానుగ్రహ మెపుడు కలుగుచో యని పుత్రులకొఱకు నుద్విష్టారుచుండెను.

యజ్ఞము సమాప్తిచొంది యాఱుఱుతువులు గతించెను. పండ్రెండనమాసము చైత్రమనునదియే యయ్యెను. ఆమాసమున శుక్లపక్షమున నవమీతిథియందుఁ బునర్వసు వనుషేఖ గల నక్షత్రమునందు సూర్యాంగారకగురుశుక్రశనిలను నైదు గ్రహము లుచ్చరాసులయందుండఁగా గర్కటకలగ్నమునందు బృహస్పతి చంద్రునింగూడియుండఁగా జగన్నాయకుఁడును, సర్వలోకనమస్కృతుఁడును, సకలశుభతమలక్షణాలక్షితుఁడనగుకుమారుని, ఇక్ష్వాకువంశవర్ధనుని, మహాభాగ్యసంపన్నుని శ్రీమహావిష్ణువునం దర్ధాంశమున వెలయువానిని గౌసల్యప్రసవించెను. ఆకుమారుఁడు విచిత్రతేజస్సుగలిగి వజ్రలేఖాంకతకరతలుండైయుండఁ గాంచి వజ్రధరుండగునింద్రునిగన్నయదితివలె నాకౌసల్య యెంతయు నానందమునఁ బ్రకాశించెను. సత్యపరాక్రముఁడగు నాదశరథుఁడు కైకేయియందుఁ బ్రత్యక్షవిష్ణు చతుర్థభాగంబును దదీయమంగళగుణుండు నగుకొడుకుఁ బడసెను. ఆమీఁద విష్ణువు నాల్గవయెనిమిదవ యంశములుగలిగి వీరులు సకలశస్త్రాస్త్రనిపుణులునగు నిరువురుకొడుకుల నిరువు

రను సుమిత్ర ప్రసవించెను. కైకేయికొడుకు పుష్యనక్షత్రమున
మీనలగ్నమందు జనించెను. సుమిత్ర కొడుకు లిరువురు నాశ్రేష్ఠ
యనునక్షత్రమున జన్మించిరి. వీరు కలిగినది కర్కాటకలగ్నము
నందే.

ఈరీతిగా నాదశరథునకు ననురూపగుణములుగలిగి
పూర్వాభాద్రానక్షత్రములు నాలుగు ప్రకాశించినట్లు మహాత్ము
లగు నలువురుకుమారులు జనించి ప్రకాశించిరి. సకలలోకా
నందకరులగువా రుదయించుటయు గంధర్వులు మృదుమధుర
రవములం బాడిరి. అచ్చరలు నృత్యముచేసిరి దేవతలదందు
భులు మొరసెను. దేవత లాయానందమున గుసుమవృష్టిం గురి
యించిరి. అయోధ్యానగరమునందు జనులు క్రిక్కిరిసియుండి
యామహోత్సవమును గొనియాడిరి. ఆమహోత్సవము వర్ణనాతీ
తము. ఎల్లరు సమ్మాదమునఁ ధమవిద్యాచమత్కృతులం గనఁ
బఱచిరి. స్తుతిపాఠకులు ప్రభువును గొనియాడిరి. కులక్రమా
గతప్రవర్తనములఁగొనియాడు స్తుతిపాఠకులకుఁ బసదన మొసఁ
గెను. బ్రాహ్మణులకు గోవుల నపారద్రవ్యము నొసంగెను. జాతా
శౌచము దాటఁగా ఊత్రియొచిత త్రయోదశదినమునందు
దశరథుఁడు నామకరణమహోత్సవము చేయఁబూని యక్కార్య
మునకు సంతోషమందుచున్న వసిష్ఠమునిచేతఁ గౌసల్యకొడుకు
నకు రాముఁడని, కైకేయి కొమరునకు భరతుఁడనియు, సుమిత్ర
కొడుకులలోఁ దొలుతఁబుట్టినవానికి లక్ష్మణుఁడనియుఁ దరు
వాతివానికి శత్రుఘ్నుఁడనియు నామములు పెట్టించెను. ఆమ
హామహమునఁ బౌరులకు జానపదులకుఁ గోరినవారికిఁ గోరినయ
ట్లమూల్యరత్నాదుల నొసంగెను. ఎల్లరకు నన్న దానము చేయఁ

బడియెను. రాజు విధి ననుసరించి జాతకర్తాదులనెల్లఁ జేయించెను.

ఇట్లు లాకుమారులు నలువురు విధిమంతములగుసంస్కారములచే సంస్కృతులై వసిష్ఠమునియాశీఃప్రభావములఁ గడు నలరారుచుండిరి. ఆకుమారులలో జ్యేష్ఠుడగు రామచంద్రుడు ధ్వజముభంగి స్వకలముఁ బ్రకాశింపఁజేయుచుఁ దండ్రి కెంతయు నానందమును గూర్చుచుండెను. అంతియకాక బ్రహ్మవలె సర్వప్రాణులకు సమృత్తుడై యుండెను. కుమారులందఱు వేదముల నభ్యసించి ధనుర్వేదమునఁ గుశలులై శూరులై లోకహితమును గూర్చుటయం దత్యంతాదరణముగలిగి వేదములభావమును దెలిసికొనినవా రగుటంజేసి జ్ఞానసంపన్నులై సకలసద్గుణములు గలిగి యెంతో వింత గూర్చుచుండిరి.

ఆకుమారులలో రామచంద్రుడు సత్య పరాక్రమాతిశయమున వర్తిల్లి కళంకము నెడఁబాసిన చంద్రబింబమువలె నెల్లరకు నిష్ఠుడై ముద్దులు మూటగట్టిన ట్లుండెను. మఱియు నాశ్రీరామభద్రుడు గజాశ్వారోహణముల నిపుణుడై యుద్ధరంగమునందు రథముల నెక్కి చరించుపద్ధతులయందును మిగుల నేర్పఱియను ఖ్యాతింగాంచి బాణాసనవిద్యయందుఁ గుశలుడై వీనిమించిన పితృశుశ్రుషాకార్యమున మెలఁకుపఁ గలిగియుండెను. లోకానందకరుడగు రామమూర్తికి ననుకూలముగా వర్తించుచు బాల్యమునుండియే స్నేహితశయమున నన్న నెడఁబాయక సకలసులలితలక్షణములుగల లక్ష్మణుడు వర్తించుచుండెను. తనశరీరమునకంటె నెల్లవిధముల రామునకే మిక్కిలి ప్రియముంగూర్చుచు బహిఃప్రాణమా యనునట్లు

లక్ష్మణుఁ డుండెను. రామునకో ప్రాణపదమగు సోదరుఁడు సౌమి త్రి
చెంతలేకయున్న నిదురపట్టదు. ఎంతో ప్రియమునఁ దల్లి కౌస
ల్యతెచ్చిన మృష్టాన్నమునుగూడ లక్ష్మణుఁడు దగ్గఱలేనిచోఁ
దినకుండును. శ్రీరామమూర్తి యశ్వమునెక్కి మృగయా
వినోదమునఁ గలయాసక్తిమై నడవుల కరిగినయెడల సౌమి
త్రియు ధనుర్ధరుండై కంటికే తెప్పవలెఁ గాచుచు నతనివెంటఁ
బోవుచుండును.

శ్రీరాముని లక్ష్మణుఁ డెట్లు నేవించునో భరతుని శత్రు
ఘ్నుఁ డట్లే కొలుచుచుండును. భరతుఁడు నాతనిపై రాము
నకు లక్ష్మణునియం దెట్టిప్రీతకలదో యట్టిప్రీతి యునిచెను.
రామలక్ష్మణులు భరతశత్రుఘ్నులు నుద్దులై యేపనిచేసినను
గలిసియే చేయుచుండిరి. ఇట్టి కుమారచతుష్టయముం బడసి
దిక్పాలకులు నలువురు తనుంగొలువ నలరు జలజాసనునివలె దశ
రథుఁడు సంతోషించుచుండెను. కేవల పుత్రప్రీతిమాత్ర మేకాక
వయస్సునకుఁదగినట్లు చక్కనిపాండిత్యమును సంపాదించి సుగు
ణము లాపాండిత్యమునకుఁ దోడుపడుచుండఁగా నలరుటయుఁ
బ్రమాదమునఁ జేయఁదగనికార్య మొనరించినచో సిగ్గుపడు
చుండుటయు సుజ్ఞానులను కీర్తినొందుటయు సర్వజ్ఞులను విను
తికిం బాత్రులగుటయు, దూరాలోచనములు గలవారునగు
టయు నపార తేజస్సంపన్నులగుటయు మఱింత సంతోషము
గలుగఁజేయఁజాలుటంజేసి బ్రహ్మపద మబ్బినంత సంతోషమును
దశరథుఁ డనుభవించుచుండెను.

ఎల్లరకును విశేషించి తండ్రికిని సంతోషముగలిగించుచు
నాకుమారులు సోమరితనములేక స్మృతులను బురాణేతిహాస

ములం జనివి జనకశుశ్రూషానిరతులై ధనుర్వేదమునఁ బండి
తులుకూడ నై యుండిరి.

ధర్మాత్ముఁడు గావున నారాజు కుమారులకు నల్వరకుఁ
గాలముతప్పక యాయాయీకార్యములఁ జేయనెంచి యప్పుడు
వివాహోచితవయస్కులగుటఁ దలపోసి వివాహమునుగూర్చి
పురోహితుని బంధువులం జేర్చుకొని యాలోచించుచుండెను.
మంత్రులు నం దాహూతులై పాల్గొనుచుండిరి ఆయాలోచ
నము కేవల రహస్యముకాక యర్హజచులమ్రొల సాగుచుండెను.
ఎల్లరకుఁ బ్రియమునుగూర్చువారు గావున నెవరుగాని యీ
కార్యము మనకేల యనుకొనక వివాహమహోత్సవమును
జూడఁగోరియే యుండిరి. కాన సత్వరమ యీకార్యమును
సాగించుట మేలనునూహను గనఁబడుచుచుండిరి. ముదుసలి
యగురాజు వివాహవిషయమునఁ దొందఱపడుట న్యాయేత
రము కాదుకదా.

మహానుభావులారా! ఈఘట్టమున వ్రాయఁదగినవిశేషము
లనేకములు గలవు. వానిలోపల ముఖ్యవిషయములనే సంగ్ర
హముగ విమర్శింతును. యజ్ఞములన్నియుఁ బూర్తికాఁగా
నయోధ్యానగరమును రాజు సకుటుంబపరివారముగాఁ బ్రవే
శించెను. ఎల్లవారు తమస్థానములకుం బోయిరి. ఋశ్యశృంగ
మునియుఁ దాఁజేయఁదగుకర్తమును శ్రద్ధమై నిర్వహించి
మామగారితోడ శాంతాసహితుఁడై యంగదేశమునకుం
బోయెను. అంతఃపురమున నందఱు సుఖసాగరమున నోల
లాడుచుండిరి. దశరథపత్నులు మూపురు పుత్రకామేష్టి పూర్తి
యైన మూఁడవమాసమునఁ జూలుదాల్చిరి. “చిరేణ గర్భాన్

ప్రతివేదిరే తదా” అనునదియే యీమాటకు నాథారము. పాయసభక్షణానంతరము ఋతువు లాటు గలించెను. త్రేతా యుగాంతముననాటుఋతువులను విభాగముకలదని మనమెఱుంగవలయును. “ద్వాదశమాసాః పంచర్తవః” అన్న శ్రుతివాక్యము ననుసరించి ఋతివు లైదుండునని స్పష్టము. కాలమునుబట్టి యాటుగామార్పబడినవి. ఎప్పుడు? అని ప్రశ్నించిన నీదినమున నని సమాధానము చెప్ప నెందు నాథారములు నాయెఱింగినంత దనుకఁ గనబడలేదు. పండ్రెండవమాసము చైత్రమాస మయ్యెను. వైశాఖమాసమునఁ బాయసము లభించెనని మన మూహింపవలయు. చైత్రమాసమున ననఁగా వసంతర్తువు నందు నని యర్థము. వసంతర్తువునఁ దొలినెల యగుచైత్ర మున శుక్లపక్షమునందుఁ దొమ్మిదవతిథియందు భగవంతుఁ డావిర్భవించెను.

‘చైత్రీనావమికేతిథౌ’ అని మూలమునఁ గలదు. శుక్ల పక్షమని యెట్లు తేలుననఁగా జంద్రుఁడు గురువుంగూడి కర్కాట కమున నుండెననియు, సూర్యుఁడు మేష రాశియం దున్నవాఁడ నియు జెప్పబడినందున శుక్ల పక్షమనియే స్పష్టమగును. చైత్ర శుక్ల నవమీతిథియందుఁ బునర్వసూనక్షత్రమునందుఁ గర్కాటకలగ్నమున ననఁగా నాల్గవలగ్నమునందు శ్రీరామమూర్తి జన్మించెను.

“నక్షత్రేఽదితిదైవత్యే స్వోచ్చసంస్థేషు పంచకు,

గ్రహేషు కర్కటే లగ్నే వాక్పతావిందునా సహ.”

F

ప్రాద్యమానే జగన్నాథం సర్వలోకనమస్కృతం,

కౌసల్యాజనయద్రామం సర్వలక్షణసంయుతం.”

౧౦

అని మూలము. నక్షత్రమును జెప్పుచు నదితి యేనక్షత్రమున కధిదేవతయో యానక్షత్రము అనుటచేత నదితి దేవతాకము పునర్వసువనుజ్యోతిశ్శాస్త్రము ననుసరించి నిశ్చయింపవచ్చును. ఇది ప్రాతీతికార్థము. విశేషార్థ మేమనగా భగవంతుడు రాముడని యంగీకరించువారు కౌసల్య యదితి యని యంగీకరింపవలయు. కశ్యపముని దశరథుడని యొప్పుకొనవలయును. ఈయర్థమును గనబఱచుటకే “అదితి దైవత్యే నక్షత్రే” అని వాల్మీకి ప్రయోగించెను. లేకున్న “పునర్వస్వాఖ్యనక్షత్రే” అని యుండును. ఈయర్థము శ్రీకృష్ణజననమునఁ గలదు. దేవకీదేవి యదితి యని. కావున నిందును దదర్థమే మన మూహింపవలయును. “వాక్పతావిందునా సహ” అనుటంబట్టి చంద్రుడు కర్కాటకమున నున్నవాడుగావునఁ బునర్వసూనక్షత్ర చతుర్థపాదమున నని యర్థము. “కర్కటే లగ్నే” అను పదముల నొకవిశేషార్థము కలదు.

“పితౄనితా ధాతుసమః కఫశ్చ త్రిరేషతస్సురిభిరూహనీయాః,

రాజన్యవిట్కూర్తధరానురాశ్చ సర్వం ఫలం రాశ్యనుసారతస్సన్యత్.”

అని తాజికనీలకంఠీయమునఁ గలదు. కర్కాటకలగ్నము కఫప్రకృతికము. అందు జన్మించువారు కఫప్రధాను లగుదురు. కఫధాతువు శంకరదేవతాకము. దాన శ్రీరామమూర్తి దుష్టసంహారార్థ మవతరించెనని యర్థమగును. కటకలగ్నము విప్రజాతి కలది. అందు జన్మించువారలు బ్రాహ్మణస్వభావు లగుదురు. అపద్ధతి ననుసరించిన శ్రీరామచంద్రనిహృదయ మతికోమలమై వెన్నవలెం గరంగునది యని యేర్పడును. ఒరులకష్టములు చూడఁజాలని కరుణాసముద్రుడని సారము. అధర్మప్రవర్తకుల,

యందుఁదప్ప నితరులయం దాశానుమూర్తిహృదయము వెన్ను వంటిదని దీనినుండి తేలేడుసారము.

కర్కాటకలగ్నము చరలగ్నము. అనఁగా జరప్రకృతిక మని భావము. “చరగతి భక్షణయోః” అన్న ధాతువు ననుసరించి గమనము దనుజసంహారముచేయ నవతరించెనని సారము. కర్కాటలగ్నమనుటచేత పై నుదాహరించిన రెండుకార్యములు చేయుస్వభావముగలవాఁ డనుటయేగాక కార్యంబుతఱి దప్పఁ దనశక్తి నితరులకుఁ దెలియనీయఁడని భావము. కర్కాటకము వివరమున నంతర్భూతముగ నుండి తన్నే జంతువైన బయటికి వచ్చినప్పుడు చంపఁదలంచుకొన్నచోఁ దనసూక్ష్మాగ్రపాదముల నొక్కును. అట్లే వలయునని యర్థములుచేయ నూహింపక ధర్మధ్వంసకులగుదురేని వారిం బొడవడంపఁ బ్రయత్నించు స్వభావముకలవాఁడని యీచోట మనము గ్రహింపవలయు.

నవమీతిధి ఉపశ్శస్త్ర మనంబడును. శ్శస్త్రశబ్దమునకు ‘నియతః కృతకల్పనః కల్పనం సామర్థ్యం తద్విశిష్టః’ అని శబ్దకల్పద్రుమమునఁ గలదు. సర్వశబ్దసంబోధినియందు నిట్లే యున్నది. ఉపశ్శస్త్ర మనఁగా నధికసామర్థ్యవిశిష్టఁ డని యర్థమగును. ఈపే రెట్లువచ్చెనని యడుగవచ్చును.

“సంజ్ఞానం విజ్ఞానం ప్రజ్ఞానం జానదభిజానత్,
సంకల్పమానం ప్రకల్పమానముపకల్పమానముపక్షప్తం క్షప్తం,
శ్రేయో వశీయ ఆయశ్శంభూతం భూతమ్.”

అని వేదమున శుక్లపక్షతిధినామములు చెప్పఁబడినవి. కావున నవమీతిధియందుఁ బుట్టిన రామచంద్రుఁడు అధికసామర్థ్య

విశిష్టుఁడు కాఁగలఁడన్న కారణముచేతనే నవమీతిథియం దుదయించెనని భావము. దీనింబట్టి తిథియు నక్షత్రము శ్రీరామావతారమునఁ జేయఁగలకార్యము లిన్ని యని సూచించెడిని. సత్యముగా నీవిషయము నన్వేషించినఁ గౌసల్య యదితి యనియు దశరథుఁడు కశ్యపుఁడనియు వారిగర్భముననే శ్రీమహావిష్ణువు జన్మించినట్లు నటించెననియు ననఁగా శిశురూపమున నగపడెననియు నంతియకాని గర్భవాసదుఃఖ మనుభవింపలేదనియు నీయవతారమున దేశసంచారము దుష్టదానవసంహరణము చేయుకార్యములనియుఁ దోచుచున్నవి.

❁ శ్రీరామావతారకాలికగ్రహసంపత్తి. ❁

దీనింగూర్చి రవంత వ్రాయుదును. “పంచమ గ్రహేషు స్సోచ్చసంస్థేషు” అన్నదాని నాలోచించిన సూర్యంగారకగురు శుక్రశని లుచ్చరాసులయందున్నవారని తేలెడిని. చంద్రుఁడు గురువుంగూడి కర్కాటకమున నుండెను.

శు	ర	బు	
			గు చ
			ల
కు			
		శ	

ఇట్లు గ్రహచక్ర మున్నతటి నవతరించెను. ఉచ్చసంస్థులనఁగాఁ

బరమోచ్చభాగములయం దున్నవారనియు నూహింపవచ్చును. బుధుఁడు వృషభమున నున్నవాఁడని యెట్లు తెలియఁదగి యుండునని ప్రశ్నించువా రున్నచోఁ బెద్దలమాటలంబట్టియే యనవలయును. వృషభరాశియం దున్నఁగాని పరమాయుర్దాయము రాదనుట సత్యము. శ్రీరామమూర్తి పెక్కువేల యేండ్లు భూలోకముననుండుట కీగ్రహస్థితి చాలదు. దశరథుని యాయుర్దాయమున నమితాయుర్యోగము వ్రాసి యుంటిని. అదియుఁ బరమేశ్వరుజాతకమునఁ బనికీరాదని నాయాశయము. సర్వకారణుఁ డగుభగవంతున కీజాతకఫలము లేల? అన్న నొనవలయును.

ఈయైదుగ్రహము లుచ్చరాసులయం దుండఁగా భగవంతుఁ డవతరించెను. కొందఁ టీజాతకమునుబట్టి యారామమూర్తిచర్యలకుఁ దగినఫలముల నెట్లొ చెప్పుదురు కాని ప్రాకృతులకుంబలె భగవంతునకు ఫలస్తుతులు చెల్లవు అఘటనాఘటన సమర్థుఁడుకదా శ్రీరామమూర్తి. సూర్యుఁడు మేషరాశియం దుండఁగా నవమీతీథియందుఁ బునర్వసునక్షత్రముండుట సంగతమా యన్నప్రశ్నము గలదు. అది యిప్పటివాడుకనుబట్టి చూడఁగా నసంభవమే. ఏనాఁడును రాదన వలయును. సూర్యుఁడు మీనరాశియందుండఁగాఁ జైత్రశుక్ల నవమియందుఁ బునర్వసువచ్చును. మేషమున రవియుండఁగా రాదగదు. మహర్షి వాక్యమెట్లు సంగతం బగును.

ప్రారంభస్థానము చలనములేదని చాలకాలము నమ్మి యుండిరి. కొంతకాలమునకు మహాత్ములు గ్రహగతులం బరిశీలింపఁగా సరిపడకపోయెను. నిపుణముగాఁ బరీక్షించిరి. తుదకు.

ప్రారంభస్థానమునకుఁ గతిగలదనిరి. దానికి “అయనగతి” యని నామకరణముచేసిరి. శాలివాహనశకము ౪౧౯ యం దని కొందఱు ౪౨౧ సంవత్సరము నని కొందఱు ౪౪౪ వత్సరము నని కేశవదై వజ్ఞపుత్రుఁడు గణేశదై వజ్ఞుఁడును దమసిద్ధాంతమును దెలిపిరి. ఆనాఁడుమొదలుకొని అయనమని సంక్రమణమని రెండుగా సూర్యరాశిప్రవేశమును భాగించిరి. ఈకల్పనము నంగీరింపక విడువ నవ కాశములేకపోయెను. దానిగతి యెంత కాలము ముందో జరగెను. అప్పటిపరీక్షలోని విషమకారణములం బట్టి యూహించిరి. సూర్యతమమతులు గావున భాస్కరాచార్యప్రభృతులు పరీక్షోఫలముగా సిద్ధాంతముచేసిరి. ఈ రెండుకాలములు ముఖ్యములే యనిరి.

ధర్మశాస్త్రకర్తలుకూడఁ దదనుసారముగాఁ గర్తాచరణకాలములను వానిఫలములను దెల్పిరి. *

*వృద్ధపసిష్ఠః. ఆయనే కోటిపుణ్యం చ సహస్రం విభవే ఫలం,

షడశీత్యాం సహస్రం తు ఫలం విష్ణుపదేష చ. ఇతి

మేషాదిసంక్రాంతయో యస్తిక్ దినే భవతి. తతః ప్రాకృత్వాద్వాతాత్కాలికదృగ్గణితాగతసంఖ్యాకదినే మేషాయనం వృషభాయనమిత్యేవం తత్తత్సంక్రాంతినామాంకితమయనం భవతి. తస్మిన్నయనే స్నానాదిపుణ్యమాహ జాబాలిః, సంక్రాంతిషు యథాకాలస్తదీయేఽప్యయనే తథా, ఆయనే వింశతిః పూర్వా మకరే వింశతిః పరా ఇతి. మకరవ్యతిరిక్తైకాదశసంక్రాంతిసంబంధివ్యయనేషు తత్తత్సంక్రాంతివత్పుణ్యకాలాఽవగంతవ్యః. మకరే సంక్రాంతిసంబంధివ్యయనే తత్సంక్రాంతివైలక్షణ్యం, తథా మకరాయనే ప్రాచీనా వింశతిఃకాః. మకరసంక్రాంతౌ తు పాశ్చాత్యాం వింశతిఃకాః పుణ్యాః, ఏతేన దృగ్గణితాగతమయనం సిద్ధాంతగణితాగతాసంక్రాంతిశ్చేతి పృథక్పుణ్యకాలావధాన్యైర్ధా. అని కాలమాధవీయము.

ఇట్లయినమునకు సంక్రమణమునకు వేటువేటుగాఁ బుణ్యకాలములు చెప్పఁబడినవి. ప్రాచీనములగుస్మృతులయం దిట్టిభేదము కానరాదు. కాఁబట్టి యీభేద మించుమించుగాఁ బదునాల్గు పందలసంవత్సరములనుండి కల్గినది. అంతకుఁబూర్వ మీభేదము కనుఁగొనఁబడలేదని యూహింపవచ్చును. ఏకాలమున నీభేద మున్నయట్లు దైవజ్ఞులు కనుఁగొనిరో నాటింగోలె నీరెండును గర్తాచరణయోగ్యములని స్పష్టపఱచిరి.

శ్రీరామావతారకాలమునం దయనమే ప్రథానముగ నుండెను. దానికే సాయన మనిపేరు. మేషతులాయనప్రవేశ దినములయందే దినరాత్రప్రమాణములు సమానముగా ముప్పదిఘటిక లుండును. మేషతులాలసంక్రాంతిదినములయం దట్లు సమానముగా నహోరాత్రప్రమాణము చూపట్టదు. కావునఁ బూర్వకాల మీభేదము లేదని స్పష్టమగును. పదానా అయ నాంశములకు మున్నుసాయనమే వ్యవహరింపఁబడుచుండెను. కాన నారీతిగా లెక్కించినఁ జైత్రశుక్లనవమినాఁడు పునర్వసూనక్షత్రము గలుగుట కేలాటిశంకలులేవు. అయనసంక్రమణములకుంగల యీభేదమును గుఱివించిన వాల్మీకివచనమునఁ బ్రమాద మేమాత్రము లేదని స్పష్టమగును. ఆకాలము గ్రహసంచారములకు నిప్పటివానికిఁ జాల వ్యత్యయము కలదు. కావున నిప్పటివా రామహామునివాక్కులఁ బ్రమాదము లున్నవని పలుకరాదు. ఎన్నియో లక్షలసంవత్సరముల క్రిందట గ్రహచర్యను మన మిపు డాలోచించి లోపము లున్నవనరాదు. ఎందే నుండఁగూడదా యన్న లేదనరాదుగాని యీచోటఁ గానరాదు.

ఇట్లు లైదు గ్రహములు పరమోచ్చభాగములనుండగా నస్తాదిదోషములులేని మధ్యాహ్న కాలమున మహాత్ముడు రామచంద్రుడు డవతరించెను. తిథి నక్షత్రలగ్నములు భగవంతుని ప్రవృత్తి కనుకూలములుగాఁ గుదిరెను. కాలము “అభిజిత్స్వర్వదోషఘ్న” వృషు న్యాయము ననుసరించియే కురిసెను. ఆపరమాత్ముని యాశయ మప్రతిహతముకదా. ఎట్లు తలంచిన నట్లే సాగుచుండును.

“విష్ణురథం మహాభాగం పుత్రమైశ్వరకవర్ధనమ్.”

భగవదంశమున సగము రామమూర్తిగా నుదయించెను తిలక వ్యాఖ్యానమునందు ‘శంఖచక్రానంతవిశిష్టస్య విష్ణోరిత్యర్థః. అర్థం కించిన్నూనమర్థమిత్యర్థః శంఖచక్రాదేరభావాదితిభాషః’ అని కలదు. భగవంతు డనఁగ శంఖచక్రానంతులతోఁ గలిసిన వాఁడని దానిశాత్పర్యము. శ్రీరామావతారానంతరము భరతుడు జన్మించెను పాయస్రదానము కౌసల్యతర్వాత సుమిత్రకే గల్గెను. తర్వాతఁ గైకేయికి దొరకెను. మరల సుమిత్రకు దొరకెను. కావున సుమిత్ర పుత్రులం గనవలసియుండెను. రెండవది భరతజన్మముగా నిందుఁ గలదు. ఏలయనఁగా సుమిత్రకు యమశసంతానము కలుగవలయును. కవలలో నొక్కరి తర్వాత రెండవదినమో మూడవదినమో రెండవవాడు పుట్టు నాచారములేదు. కావున ముందు భరతజన్మము చెప్పఁబడినది.

“భరతో నామ కైకేయాం జజ్ఞే సత్యపరాక్రమః,
సాత్త్వాద్విష్ణుశ్చతుర్భుగస్సర్వైస్సముదితో గుణైః.”

“భరతో నామ కైకేయాం జజ్ఞే సత్యపరాక్రమః,
సాక్షా ద్విష్ణోశ్చతుర్భాగస్సర్వైశ్చముదితో గుణైః.”

౧౨

ఈరామాయణమున “సత్యపరాక్రమః” అనువాక్యము పెక్కు
తావుల గలదు. అం దొక్కవిశేషము కలదని యూహింప
వచ్చును. సత్యమగుపరాక్రమమనికాదు. సత్యయుక్తమగు
పరాక్రమమన్న స్పష్టముగా నుండును. కైకేయి కొడుకుం
గాంచెను ఆతఁడు సత్యపరాక్రముఁడు. సకలసద్గుణభూయి
ష్టుఁడు భగవదంశమున నాల్గవభాగము కలవాఁడు. భరతుఁడు
పాంచజన్యావతారము. పిదప సుమిత్ర యిరువురు తనయులం
బ్రసనించెను. భరతుఁడు పుష్యనక్షత్రమున జన్మించెను.
లక్ష్మణశత్రుఘ్ను లాశ్రేషయం దుద్భవించిరి. భరతుఁడు మీన
లగ్నమున ననఁగా దెల్లవాటుజామునఁ గల్గెను. లక్ష్మణశత్రు
ఘ్నులు కటకలగ్నమున నవతరించిరి. ఈనలుపురజనము నవ
మీదశమీతిథులయందని యెఱుంగవలయును. కుమారులు
నలువురు పూర్వోత్తరప్రోక్షపదరూపములు నాలుగునక్షత్ర
ములు వానివలె నుండిరనఁగా నెల్ల రొక్కరీతిగా నుండిరని
భావము.

రాజు జాతకర్తాదికర్తకలాపములు యథావిధి నెఱ
వేర్చెను.

“నామధేయం దశమ్యాం తు ద్వాదశ్యాం వాస్య కారయేత్,
పుణ్యే తిథౌ ముహూర్తే వా నక్షత్రే వా గుణాన్వితే.”

౩౦

మను. ౨ ఆధ్య.

పదియవపంచైండవదినములలో నామకరణము ద్విజులం
దలు చేయవచ్చును. అట్లుకా దేని తిథివారనక్షత్రలగ్నశుద్ధులు

గలకాలమునం దెప్పుడుగాని చేయవచ్చునన్న నియమము ననుసరించి యథాకాలముననే విధిమంతముగా నొనరించెను. వసిష్ఠమహామునియే నామముల నిర్ణయించెను. పౌరోహిత్యమతినీ ద్యమైనను మనస్సున నేవాంఛగలిగి యావసిష్ఠమహాముని యీతకాలమునుండి వేచియుండునో యాపరమపురుషుఁ డవతరింపఁగాఁ దనయవృష్టము ఫలించెనని మహాత్సాహమున నామకరణము చేసెను. రామ భరత లక్ష్మణ శత్రుఘ్ను లనుపేరుల నానలుపురకుఁ బెట్టెను. ఆపేరు లాకుమారులకు సర్వవిధములం దగియుండెను. వారు సర్వజనప్రియంకరులై పెరుగుచుండిరి. లక్ష్మణుఁడు రామచంద్రుని, శత్రుఘ్నుఁడు భరతు ననుసరించి వర్తిల్లుచుండిరి. ఈ ప్రవర్తనము లోక్తోపకారమునకే యని యెఱుంగవలయును. భరతశత్రుఘ్ను లొకటిగానుండకయున్నఁ గొన్ని బాధలు కలుగును రామలక్ష్మణులు బాల్యమునుండి విడువక మెలంగు చుండినఁగాని యరణ్యగమనమున కనుకూలము కాదు.

శ్రీరామాదులబాల్యము.

శ్రీరామమూర్తి యందఱకన్నఁ దండ్రి కధికసంతోష ప్రదుఁ డయ్యెను. తక్కినవారి కెల్లరకుంగూడ బ్రహ్మదేవుని వలె సమృత్తుం డయ్యెను. అనఁగా వసిష్ఠమహాముని దివ్యజ్ఞాన సంపన్నుఁడు గావున నాలోచించియే నామధేయమును దెలిపెను. రామశబ్దమునకు యోగులమానసవీధిఁ గ్రీడించువాఁడనఁగా నితరులకు జెప్పనేల? బ్రహ్మదేవుఁడు దేవదానవుల యందు సమమగు నభిమానముకలవాఁడు. రాము నాతనితోఁ బోల్చుట చేత రామునియాగ్రహము దుర్వృత్తివై ననేగాని

దానవజాతిపైన లేదనియు నధర్మధ్వంసనముచేయ నవతరించె ననియు నధర్మచిత్తులుగాని రాక్షసులఁ బ్రేమించుననియుఁ దే లేడిని.

ఈనలుపునసోదరులును శూరులును లోకహితాభిలాషులు నైయుండిరి. లోకహిత మనఁగా నసాధువిధ్వంసము, సాధుపాలనముకదా. ఆకార్యమునకే యవతరించినపుడు తత్ప్రీతియుండుట సాధారణమే యనవలయు. రాముఁడు సత్యపరాక్రముఁడని రామాయణమున నెన్నియోతావులఁ గనఁబడి యెడిని. సత్యము పరాక్రమము ననునీరెండును గలవాఁడని గ్రహింపవలయును. పరుల నాక్రమించుశక్తియేకదా పరాక్రమ మనఁబడును. పరులనఁగా ధర్మ ద్వేషులనిభావము. సత్యమును స్థాపించి ధర్మ ద్వేషుల నాక్రమించి యనఁగా నణించి తనరాకకు ఫలము గలిగించువాఁడనియే దీనిపాఠము. “శశాంక ఇవ నిర్మలః” కళంకములేని చంద్రునింబోలి సర్వలోకమున కిష్టుఁడని యున్నది. అనఁగా శ్రీరామునిప్రవృత్తి కేవలన్యాయ సమ్మతమనియుఁ గావున నెల్లరకు నిష్టుఁడయ్యెననియు గ్రహింపందగు. ఈవిషయమున కనేకోదాహరణములు ముందు కనఁబడును. కాన నిపుడు చర్చింపక వదలుదును చంద్రోపమానమున రామునిరాజ్యపాలనము చల్లఁగా నుండుననియే దీని పాఠము. కావుననే రామచంద్రుఁడని రామభద్రుఁడని ప్రఖ్యాతములగు నీనామధేయములే భక్తుల కెల్లఁ బారాయణార్హములయ్యెను.

“యదా హి హయచూరూఢో మృగయాం యాతి రాఘవః,

తజైనం పృష్ఠతోఽస్వేతి సభయః పరిపాలయన్.”

రామచంద్రప్రవృత్తిని వాల్మీకిముని తెలుప నారంభించి యటవీసంచారమే తొలుత నారంభించెను. దీనింబట్టి యరణ్యవాసమే రామునిచరిత్రమునఁ బ్రధానమైనట్లు కనుపట్టు. లక్ష్మణుఁడు ధనుర్ధారియై రామరక్షణాసక్తిని వెనుకనే పోవుచుండును. అనుటంబట్టి భావివనగమనమునకు లక్ష్మణుఁడు సాయముకాఁగలఁ డనుభావము సూచితము. భగవత్సేవ కే కాంతవాసమే ప్రధానము. అరణ్యములు మఱిత ముఖ్యములు. కావుననే మహర్షు లడవుల నుందురు. జనసంసర్గము భగవత్సేవాప్రతిబంధకము. ఏ కాంతవాసమే యందులకు ముఖ్యము.

“తత్రై కాగ్రం మనః కృత్వా యతఃచిత్తేంద్రియక్రియః,
ఉపవిశ్యాసనే యంజ్యాద్యోగమాత్మవిశుద్ధయే.”

౧౨

గీత ౬ ఆధ్యాస

అను శ్రీకృష్ణవాక్యమే యిందులకుఁ బ్రమాణము అరణ్యవాసము ప్రధానమని యిందు లేదే యని కొందఱు ప్రశ్నింతురేమో. “యతఃచిత్తేంద్రియక్రియః” అన్న వాక్యమునుబట్టి జనసంసర్గము చిత్తేంద్రియక్రియలు నియమింప బాధకము కావున నేకాంతవాసమే దీనికిం బ్రధానమని తేలుచున్నది. కావున నేచోట మనశ్శాంతికి బాధకములగు జనసంసర్గాదులుండవో యాచోటు విజనమే యని స్పష్టమయ్యెడిని అరణ్యమే యట్టిదని మన మూహింపవచ్చును శ్రీరాముఁడు లక్ష్మణసహితుఁడుకాక వనమునకుఁ బోవకుండుటయేగాక తల్లి ప్రియమగు నాహారమును బెట్టినను లక్ష్మణుఁడు లేక భుజింపకుండును. అన్నసూక్తి రామలక్ష్మణులకుంగల నిరంతరసంగతిని దృఢపఱచుచున్నది.

“స చతుర్భుజాభాగైః పుత్రైర్దశరథః ప్రియైః,
బభూవ పరమప్రీతో దేవైరివ పితామహః.”

30

అన్న వాల్మీకివాక్యమునుబట్టి యాలోచించిన దశరథుడు కశ్యపమునియే యని స్పష్టమగుచు. దేవతలతోఁగూడిన బ్రహ్మవలె ననఁగా నిదియేకదా. కశ్యపుఁడని యెట్లర్థమగు ననఁగా నవబ్రహ్మలలోఁ గశ్యపముని మొదటివాఁడుకదా. అదృష్టవంతులై ప్రియులగు తనయులతోఁగూడిన రాజు బ్రహ్మవలె నుండెననఁగా నీభావము తోచదనుటసంగతము.

“ప్రీమంతః కీర్తిమంతశ్చ సర్వజ్ఞా దీర్ఘదర్శివః.”

మనుష్యభావము కలవారలగుటఁ బ్రమాదము మానవసహజ భర్తమగుట నేమైనఁ జేయఁదగనిపని బాల్యమున నొనరించిన దానికి లజ్జించుచు గీర్తిమంతులై సర్వజ్ఞులై దూరాలోచనము చేయఁజాలి యాతనయు లుండిరి. అనుటచేతనే సామాన్య బాలకులుగాక సర్వశక్తిసంపూర్ణు లగుమహాపురుషులే యని స్పష్టము. సర్వజ్ఞశబ్ద మెందునుగాని యేబాలునివిషయమున నైన నుపయోగింపఁదగినదియ. కావుననే మహాముని వాల్మీకి తత్ప్రభావమును బాల్యవర్ణనముననే తేటపఱచెను.

“తే చాపి మనుజవ్యాఘ్రాః వైదికాధ్యయనే రతాః,

పితృశుశ్రూషణరతా ధనుర్వేదే చ నిష్ఠితాః.”

31

అమనుజులలాములు నలుపురును వేదసంబంధములగు ననఁగా స్మృతిపురాణేతిహాసములఁ బఠించుటయం దాసక్తిగలవారలై పితృశుశ్రూషాసక్తిగలిగి ధనుర్వేదమునందును నిష్ఠాతులై యుండిరి. వేదస్మృతిపురాణాదులయందును బితృశుశ్రూషయం

దును దానితర్వాత భనుర్విద్యయందు నాసక్తులని యర్థము.¹ కావుననే లోకమున భర్తము స్థాపించునాసక్తి మొదటిదిగా దానింబోలినది జనకసేవగా భావించువారని భనుర్వేదము వారికి నంత ప్రధానము కాదనియుఁ దేలెడిని. దుష్టశిక్షకు నది ప్రధానముకాదా యందురేని వారు స్మరించినంతనే దివ్య యుధములు మూర్తిమంతములుగఁ దోచును. లోకమునకుఁ దాము తెలుఁదగినసీతులు శ్రుతిస్మృతిపురాణాదిఋతసాస్త్యము దానికి ఫలముగాఁ బెద్దలను సేవించుటయు నగునుగాన వానిం బ్రధానముగా నాచరించుచుండిరని సారము గ్రహింపవలయును ఇట్లు సర్వవిధముల నొప్పియున్న యక్కుమారులకు నివాహము చేయఁగోరి వసిష్ఠాద్యపాథ్యాయులను మంత్రులను గూడి యాలోచించుచుండెను. రాజు కడుంగడు వృద్ధుఁడగు టయే యిందులకుం గారణమని యూహింప నవకాశముకలదు. ఆవిషయము తర్వాతికథవలనఁ దెలియఁగలదు. దాని నాల కింపుఁడు.

❖ విశ్వామిత్రగమనము. ❖

ఇట్లు దశరథుఁ డెల్లరంగూర్చుకొని యాలోచించుచుండఁగా మహాత్తరతేజుఁడు మహామునియు నగువిశ్వామిత్రుఁ డరుగు దెంచెను. రాజును జూడఁగోరిన యామునివరుఁడు ద్వారపాలకులను జూచి కుశికవంశమున జన్మించిన గాధినంద నుఁడు విశ్వామిత్రుఁ డనుముని వచ్చి దర్శనమును గోరుచున్న వాఁడని తెలుపుఁడు. అనువాక్కులు వినఁబడినతోడనే వారందఱు తొందఱయు భయమును గలిసికొనఁగా లోనికిం బరుగిడి పోయి యిత్వాకువంశభూషణమగు దశరథునకు

మహామునిరాక నెఱిగించిరి. ఆవాక్కుల విని దశరథుఁ డా నందపరవశుడై సమాహితుడై పురోహితుడగు వసిష్ఠ మహర్షింగూడి బ్రహ్మ రాఁగా బృహస్పతింగూడి దేవేంద్రుఁ డెదురుగాఁ బోవునట్లు మహర్షి కెదురుగాఁ బోయి బ్రహ్మతేజ ముల వెలుంగుచు సద్వృత్తాచరణపరాయణుండయి యలరారు నామహాముని జూచి హర్షముచేత ముఖము చెన్నుమీఱ నవ్విశ్వామిత్రునకుఁ బురోహితునిచే నర్ఘ్య మిప్పించెను.

విశ్వామిత్రుఁడు శాస్త్రవిహితమార్గమున రా జిప్పించిన యర్ఘ్యమును గ్రహించి యారాజుతో రాజేంద్రా! ఠేమమా! కోరిక లెల్లఁ గొఱంతలేక పయింబయి నొడఁగూడుచున్న వేకదా. ధర్మపాలనమున నీపురము ధనాగారము దేశము నేయుపద్రవ ములు లేక యున్నవియేకాదా. మీవారికెల్ల ఠేమమేకద. సామంతు లుచితరీతి మెలంగుదురుకదా. దైవకర్తములు మానుషకర్తములు (యజ్ఞము దేవతార్చనాదికములు. అతిథి సత్కారసామదానాదికములు) చక్కఁగా నీచే నాచరింపఁబడు చున్నవియేకాదా. అని ప్రశ్నించెను. తర్వాత నావిశ్వామిత్రుఁడు వసిష్ఠుని సమీపించి యమ్మునిని, అందున్న తక్కిన వామదేవాదిమునులను మహానుభావులను న్యాయము నించుక యే దప్పకయుండఁ గుశలము లడిగెను. ఇట్లు తమైల్ల మర్యాదగా నడుగ వా రానందించి రాజసభను జేరి యర్హాసనముల నాసీనులయిరి. మహాబుద్ధిగలయారాజు దేహము ఫలకాంకుర ముల నిండియుండ నమ్మునివతంసుం బూజించి మహాత్మా? తమ రరు దెంచుట యమృతము లభించినట్టిది. నిర్జలదేశమున మంచి

వాన కురిసినట్లే. చిరకాలము సంతానములేనివారికి సజాతీయ దారయందుఁ బుత్రలాభము లభించినట్టిది. పోఁగొట్టుకొన్న పెన్నిధి మరల లభించినట్టిది. మహాభ్యుదయకాలమున నిర్భరానందము కలిగినట్టిది. ఇది నాకుం గలనమ్మకము. నీకు స్వాగతమగుంగాక. బ్రహ్మమునీ! మీమదింగల పరమవాంఛితమెద్ది? దాని నేనెట్లు తీర్చవలయును? పాత్రభూతుఁడవుకదా. నాయదృష్టవశమున నిచ్చోటికి నీవే వచ్చితివి. ఇప్పుడు నా జన్మము ఫలించినది. తొలుత రాజర్షివై మహాత్తరతపస్సంపదచేఁ దేజస్సు వెలుంగు బ్రహ్మర్షివై తివి. కావునఁ బెక్కు రీతులఁ బూజ్యుండవు. మీ రాక యత్యద్భుతము. ఇంతకంటె నన్నుఁ బరమపావనునిగాఁ జేయునది మఱేమియుండును? మీదర్శనమున నీష్ఠలము పావనంబయ్యెను. ఏ కార్యము నామూలమున సాధింపఁగోరి యిచ్చుచికి వేంచేసితిరో యనుగ్రహించి నెలవొసంగుదురేని దాని నెఱవేర్పం గోరుచున్నాఁడను. నావలన మీకార్యము నెఱవేఱునో నెఱవేఱదో యను సందియ మందకుము. నాపాలిటిదైవ మనఁగా మీరే. కాఁబట్టి యించుక యేలోపము రాకయుండ నెఱవేర్పఁజాలుదును. మీ రరుదెంచుటయే నాకు మహాభ్యుదయము. మఱియు నుత్తమతమధర్మమంతయు నాకు లభించినది. అని చెవులకు మనస్సునకును హితమగుచు వినయముతోఁగూడిన యామతిమంతునివాక్కుల నాలకించి మహాగుణసంపన్నుఁడగు నాముని మిక్కిలి హర్షంబునొందెను.

విశ్వామిత్రుడు రాముని బంపుమని యడుగుట. —

* కాశికుఁ డాశ్చర్యకరమగు దశరథునివాక్యముల విని పులకితాంగుడై మహాతేజుఁడు గావున నిట్లు సంభాషించెను. రాజేంద్రా! సద్వంశమునఁ బుట్టి వసిష్ఠమునియంతవాని యుపదేశమునొందిన నీకే యిమ్మాట పలుకందగునుగాని యింకొక్కరినికీ దగదు. ఇది యసత్యము కాకయుండఁజేయ నీ వంగీకరింపవలయును. సత్యసంధుఁడవు. కాబట్టి పలికి బొంకవు. ఇంక నావచ్చిన కార్యమును వినుము. నే నొక్క ఫలముఁ గోరి యయ్యది లభింప నొకయాగము చేయఁబూని తిని. దాని కొక వ్రతమును సాగించుచున్నాఁడను. కామరూపులగు దానవు లిరువురు నాపూనిన మహా కార్యమునకు నంత రాయమును గల్పించుచునే యుందురు. వ్రతముకూడ మిక్కిలిసాగించితిని. కాన నిలుపఁదగదు. పూర్తి నొందింపవలయునని పూనుకొనఁగా బలశాలురగు మారీచసుబాహువులు మాంసమును రక్తమును నాయజ్ఞ వేదికపైఁ గురియింతురు ఇంచుక కొఱతఁ గానున్న సావ్రత మయ్యది యీదుష్కార్యమున నిష్ఫలము కాఁగా శ్రమంపడియు నిరుత్సాహుఁడనై యచ్చోటువదలి వచ్చినాఁడను. రాజచంద్రా! తపశ్శక్తివారినేల శపించి వ్రతము సాగింపరాదు.? అని యందువేమో † వారిపై నిపుడు కోపింపవలనుపడదు. యజ్ఞ కార్యమున నుండునపుడు కోపము నొందఁ గూడదు. కావున నేను వారికి శాప మీయఁబోలకయున్నాఁ

* ఈభాగము బాలకాండము పందొమ్మిదవసర్గమునుండి కైకొనఁబడినది. † నచమే క్రాధముత్సృష్టం బుద్ధిర్భవతి పార్థివ, తథాభూతాహి సాచర్యాన శాపస్తత్ర ముచ్యతే. 2. అని మూలము.

డను. కావున నాకార్యము నీవలననే కావలసియున్నది. ఏమో యని యనుమానింపకుము. అది స్వల్పకార్యమే నీకగును! ఏమందువా. చక్కగా నాలకింపుము.

సత్యపరాక్రముడగు నీజ్యేష్ఠకుమారుని రామచంద్రుని శూరాగ్రేసరుని గాకపక్షధరుండని (కపోలములకుఁ జెంతనుండు శిఖికాకపక్షము) యూహింపక నాకొసంగుము. బాలుఁడు కదా యీకార్యము నొనరింపఁగలఁడా యనునందియ మూనకుము. నేను నీవలె రక్షించుచుండఁగా నీరాముఁడు (స్వకీయ), వైష్ణవతేజమున నెందఱు రాక్షసులు యజ్ఞవిఘ్నకర్తలు వచ్చినను ధ్రుంపఁగలఁడు. *రాజా! నేనీరామునకు ననేకమార్గముల శుభమును గల్గింతును. దాన నీకుమారుఁడు ముల్లోకముల యందుఁ బ్రఖ్యాతిం గాంచును. ఆమారీచసుబాహువు లీతని మార్కొని త్షణమైన నిలువంజాలరు. ఈరాముఁడుతప్ప వారినింకొక్కఁడు వధింపఁజాలఁడు. నాకుమారుఁడు శూరుఁడే యగుఁగాక. ఐన మహావీర్యవంతులగువా రోడుదురా యని సంశయమూనకుము. వీర్యగర్వితు లేవారలైనను బాపమతులు కావున నక్కారణమునఁగాలపాశములకుం దగుల్కొనియున్న వారు కాబట్టి మహాత్ముఁడు రామునకు వారు దుర్జయులు కాఁజాలరు. మహారాజా! పుత్రుడని స్నేహముఁ బూనకుము. నామాటను దీని నమ్ముము. ప్రతిజ్ఞచేసి చెప్పుచున్నాను. వారిరువురు వధింపఁబడిరనియే నమ్ముము.

అనివలికి దశరథునకు రామునిమహత్త్వమును గూఢ

* శ్రేయశ్శాస్త్రే ప్రదాస్యామి బహురూపం న సంశయః, శ్రయాణామపి లోకానాం యేన ఖ్యాతిం గమిష్యతి ౧౦. అనిమూలము.

ముగాఁ జెప్పఁదలఁచి మఱియు విశ్వామిత్రుఁ డిట్లుఁజెప్పెను. * రాజా! రామచంద్రుఁడు మహాత్ముఁడు, సత్యపరాక్రముఁడునని నే నెఱుంగుదును. ఒక్క నేనేకాదు. మహాతేజుఁడగు వసిష్ఠమహా మునియు నెఱుంగును. మేమిరువురముమాత్రమే కాదు. నిరంతర తపోనిష్ఠునండు నీవామదేవాదిమహర్షులు నెఱుంగుదురు. ఈ విషయము నమ్మియైన రామభద్రునిం బంపుము. రాజా! విశేషించి మాటలేల? ఒక్కమాట చెప్పెదను వినుము. † భూలోకమున ధర్మాభివృద్ధియు నిరుపమానయశస్సు స్థిరముగా నుండవలయునని కోరితివేని నాకు నీరామమూర్తి నిచ్చివేయుము. నామాటనే నమ్మి యీవలదు వసిష్ఠాదిమంత్రులు సమ్మతించిరేని వారియనుమతి నొందినమీఁదనే పంపుము. లేకలేకకలిగిన ముద్దులపట్టిని విడనాడి చాలదినము లుండఁగలనా యని యనుమానింపకుము. దశరథరాజశత్రాంకా! చాలదినములు నావశమున నుండనక్కఱలేదు. పదిదినములు నీప్రియపుత్రుఁడు. రాజీవపత్ర నేత్రుఁడు నాకుం గావలయును. కావున నీపదిదినములకు పడలఁగలనా యనుచింతఁ బూనక వేవేగ నాకీరామునిమ్ము. నాయజ్ఞకాలనియమము మించిపోవరాదు. కానఁ ద్వరపడవలయును. నీకు శుభమగుఁగాక. మనస్సున సుంతయేని వగవకుము.

అని మహాతేజుండగు నామునివర్యుఁడు ధర్మమెఱింగిన

* అహం వేద్మి మహాత్మానం రామం సత్యపరాక్రమం, వసిష్ఠోఽపి మహాతేజా యేచేమే తపసిసితాః. ౧౪. అని మూలము. † యది తే ధర్మ లాభం చ యశశ్చ పరమంభువి, స్థితమిచ్ఛసి రాజేంద్ర! రామం మే దాతు మ్హర్ష సి. ౧౫. అని మూలము.

చిత్తముకలవాఁడు కావున ధర్మార్థయుక్తమగు వాక్యమును బలికి యూరక యుండెను. ఈరీతిగా మంగళములు గలుగునట్లు కాశికుండు తెల్పినమాటలు విని దశరథుండు వగపాలై భీతిల్లి మోము వెలవెలబాఱఁగా నుండెను. హృదయభేదనదక్షములగు నామునివాక్యము నాలకించి మిగులనొచ్చి సింహాసనమున నుండి గజగజవడంకెను.

మహాశయులా రా! ఈఘట్టమే భగవంతునియశస్సు లోకముల వెల్లడియగునట్టిది. కావున నిందెన్నియే విశేషములుండకపోవునా. వానిలో నాకుఁ దోచినవానిని గొన్నింటిని విమర్శింతును. అవహితులరై యాలకింపుఁడు.

“సక్తాః కర్తవ్యవిద్వాంసో యథా కర్వంతి భారత,

కుర్యాద్విద్వాంస్తదాసక్త శ్చిక్షీద్వర్లోకసంగ్రహమ్.

౨౧

ప్రకృతేః క్రియమాణాని గుణైః కర్తాణి సర్వశః,

అహంకారవిమూఢాత్మా కర్తాహమితి మన్యతే.

౨౨

గీత ౩ అధ్యాయము.

అన్న శ్రీకృష్ణవాక్యములయర్థము గ్రహించినఁగాని యీఘట్టమునఁగల విశేషార్థము బోధపడదు. దశరథుండు మహాత్ముల సావాసముకలవాఁడు ఎంతకాలమో పెద్దలయుపదేశములఁ జెవియొగ్గి యాలకించినవాఁడు. ఇందు దశరథవిశ్వామిత్రులకుఁ గలభేద మెఱుంగఁదగును. దశరథుండు తెలియని కర్మయోగి. విశ్వామిత్రుండు తెలిసిన కర్మయోగి. ఇరువురును గర్తాచరణమున సమానులే. తెలియక తెలిసియుఁ జేయువారనున దొకటియే భేదము దశరథుండు తాను గర్త ననుకొనువాఁడు. మునియో తెలిసి లోకసంగ్రహార్థము కర్తముల నాచరించు

వాఁడు గావునఁ దాను గర్త ననుకొనఁడు. కర్తముచేయుటలో నిరువురు సమానులే. ఇంక విషయమును వినుఁడు.

శ్రీరాముఁ డయోధ్యలోనుండి సుఖపడుటకుఁగా నవతరించినవాఁడు కాఁడు తాఁజేయఁబూనినకార్యము లనేకములు గలవు. ఏయేకార్య మేనిముసమునకుఁ బూర్తికావలయునో యట్లు సాగింపవలసి యున్నది. దశరథునకుఁ దృప్తి చేయుకార్య మాయవతారమునకుఁ బ్రధానముకాదు ఇఁకఁడు తండ్రియన్న పక్షపాత మారామునకు వస్తుతఃలేదు. సత్వరంబ యాతఁడు స్వస్థానమునకుం బోదగినవాఁడు. దేవలోకమున నెన్నియోకార్యము లీకశ్యపునివలనఁ గావలసియున్నవి. వానికెల్ల సంతరాయమును దాను గల్పింపరాదుకదా. ఎంతకాల మాబాలరూపమున నట నుండవలయునో యంతకాల మటఁ గడపెను. ఇంకఁ గృత్యము లనేకములు తననుండి కావలసినవి యున్నవి. అచిరకాలమునఁ దాటకావధము కావలసియున్నది. దానిజీవితాంతమున నొక్కక్షణమైన నాలస్యము కారాదు. తదనుకూలముగాఁ దనప్రయాణము సాగవలయును. అందులకు నిమిత్తము కావలయును. “పుణ్యైర్యశో లభ్యతే” అన్నసూక్తి వ్యర్థము కారాదుకదా. లోకోత్తమకీర్తి నార్జింపఁ దగుపుణ్యము చేసినవిశ్వామిత్రున కాఫలము కలుగవలయును. ఇతరుల కీవిషయము తెలియరాదు. “గహనా కర్తణో గతిః” అన్న శాస్త్రము వ్యర్థముకారాదు. కావున నొకమాటు మనస్సున సంకల్పించెను. మహాప్రకృతి తన్నావరించికదాయున్నది. ఆజగజ్జనని యాభగవంతునితలం పెఱింగెను. దశరథునకు వివాహముచేయవలయు నన్నసంకల్పమును గల్గించెను. ఎల్ల.

రాలోచనముచేయఁగూడిరి. ఎప్పు డెందుఁజేయవలయు నన్న మాటలు సాగుచుండెను. ఆమాటలకు ఫల మప్పుడు కలుగ రాదు. విఘ్నముకలిగియే తీఱవలయును. అంతలో విశ్వామిత్రుఁ డరుదెంచెను

భగవత్సంకల్పమే యమ్తునినిం బురికొలిపి కొనితెచ్చెను. ఆసమయమునకే యామునియు నామండపద్వారమును జేరఁ గల్గెను. ఒక్కభగవత్సంకల్పసూత్రమున నిన్ని యిమిడియున్నవి.

“మత్తః పరతరం నాన్యత్క్రించిదస్తి ధనంజయః,

మయి సర్వమిదం ప్రాతం సూత్రే మణిగణా ఇవ.” ౭. గీత ౭ అధ్య.

అను నీకృష్ణపరమాత్మయాశయమును మనము నమ్మవలయును. నమ్మినను నమ్మకున్నను గార్య మొకతీరుననే సాగునుగాని తెలిసికొనిన నహంకారము నశించును. అదియే పరమలాభము. ఆపరమలాభమును బోఁగొట్టుకొనుట బుద్ధిమంతుల లక్షణము కాదు. ఇట్లు పరమాత్మ తలంచినంతనే ముని వచ్చి తనరాక రాజునకుం దెలిపెను. ఆ వాక్యమూలమున భగవత్సంకల్పము దశరథునిమనస్సును బరవశమునుజేసెను రాజు మునిని బూజించెను. తోడితెచ్చి కూరుచుండఁజేసి భగవత్సంకల్పరూప కర్తము తన్నుంబురికొలుపఁగా మహర్షిని బెక్కుభంగులం బొగడి నావలనఁ గావలసిన

“కార్యస్య న విమర్శం చ గంతుమర్హసి కాశిక,

కర్తా చాహమశేషేణ దైవతం హి భవాన్తమ.”

౫౬

పనియేమి కలదో తెల్పుడు. తప్పక నెఱవేర్తును. నేను మీ వాంఛితమును దీర్చజాలుదునో చాలనో యని సందియ మొందకుము. ఎట్టి కడిందికార్యమైనను దప్పక దీర్తును. అని

ప్రతినచేసినట్లు పలికెను. మహర్షి యెంతయు నానందించెను. తనవచ్చినపని నెఱవేఱెననియే తలంచెను. అయినను దశరథునకు హెచ్చరిక చేయఁదలఁచి రాజా! కులీనుఁడవై మహాజ్ఞాన సంపన్నుఁడగు వసిష్ఠమునియుపదేశమునకుఁ బాత్రభూతుఁడవగు నీవిట్లు పలుకుట న్యాయమే. నామనోరథమును దెల్పెదను. దాని నొనరింపవలయు సత్యవచనుఁడవు కమ్ము. అని హెచ్చరించెను. దీనింబట్టి పరికింపఁగా నాకాలమునందుఁ బ్రజాసామాన్యమున కెట్లు సత్యమున విశ్వాసముకలదో తేటపడును. సత్యము పరమాత్మస్వరూపమనియు దానిందప్పి ప్రవర్తింపరాదనియు వారిభావముకదా సత్కులమునఁ బుట్టి పెద్దలసేవించినవా రసత్యమాడరనియేకదా సారము. అట్టి నీ వసత్యమాడిన వంశగౌరవమును బాడుచేసినవాఁడ ఎగుటయ గాక మహాజ్ఞానియగు వసిష్ఠునకు శిష్యుఁడవన్న పేరు మూలమున నామహాత్మునకుంగూడఁ దలవంపులు గల్గించినవాఁడవు కూడ నగుదువనియేకదా యిందుఁగలభావము. అంతియగాక వసిష్ఠోపదేశమునఁ దనమాట నెఱవేర్చుననునూహ విశ్వామిత్రునకుం గలదనియుఁ దేటపడును.

“ఆహం నియమమాత్మిషే సిద్ధ్యర్థం పురుషర్షభ.”

అన్నమూలము తిలకవ్యాఖ్యాతమాత్రము ‘విధ్యర్థం పురుషర్షభ’ అని వ్రాసెను ‘విధ్యర్థం యాగార్థమ్’ అని తదాశయము. రాజా! నే నొకఫలమునుగోరి యాగముచేయ సంకల్పించితిని. దాని కిర్వురు రాక్షసులు విఘ్నకర్తలు. వారు కామరూపులు. కావున నాకాశముననుండి రక్తమాంసములు గురియించి వేదిక నపరిశుద్ధముగాఁ జేయుదురు. కాన నించుక శిష్టముగా

నున్న యాయజ్ఞముసాగలేదు. వారిరువురుమారీచసుబాహువులను పేరుగలవారని తెలిపెను. సిద్ధిగోరి యనఁగా నొకఫలము నాశించియే యని యర్థమగును. అది మంచిదికాదనికాఁబోలు “విధ్యర్థమ్” అనుపాఠమునే తిలకవ్యాఖ్యాత గ్రహించిరి.

“తస్మాదసత్తస్సతతం కార్యం కర్త సమాచర,

అసత్తాహ్యచరకోకర్త పరమాహ్నితి పూరుషః” ౧౯ గీత 3 ఆధ్యాయము.

అన్న శ్రీకృష్ణోక్తి ననుసరించి ఫలమునుగోరి చేయుయజ్ఞము భగవత్సమ్యుతముకాదని నమ్మి విధ్యర్థమైన పాఠమును గ్రహించినట్లు కనుపట్టుచున్నది. సిద్ధ్యర్థమైనగా శ్రీరామాగమన రూపఫలమును గోరి యనుభావము తక్కినవారు గ్రహించి రేమో. ఈఫలము గోరఁదగినదే. ముముక్షువులును గోరునదియే యగును రక్తమాంసములఁ గురియించిరి అనుటచేత నహింసారూపమైనది నే నారంభించినయజ్ఞమని మునిమతమని యూహింపవచ్చును. మునులు చేయుయజ్ఞములు ప్రాయశః ఫలమూలదులవలన సాగునవియే యనవచ్చును. పరమతపోధనులు దయాపరతంత్రహృదయులు జంతుహింసచేయుదురని మనము నమ్మరాదు. ఒకానొకరుండురేమో. తఱచుగా నహింసాకర్తమే వారి కిష్టమనవచ్చును.

వారట్లు పాడుచేయఁగా నుత్సాహము నశింప నాదేశమును వదలివచ్చితిని. రాజా! వారిపై నాయాగ్రహము నుపయోగింపరాదు. ఆచర్య యట్టిది కావున శాప మీయఁజాలకున్నాడను. అని ముని పలికెను. శాప మనఁగా స్వశత్రువు. నణంచు కర్తము. అది యొకప్రయోగము. ప్రయోగము లాటువిధములు. అం దిది మారణప్రయోగము. ఉపాసకుఁడు

దేవత నుపాసించి సంతుష్టమతిగా నొనరించి తన్మూలమునఁ దన శత్రువును బొలియించును. ఇదియే మారణప్రయోగము. ఒక్క ప్రయోగముమూలమునఁ జిరకాలము చేసినజపఫలము నశించును. మరల నెంత కాలమో యుపాసించవలయును. ఇంకొక్కసారి వేటొక శత్రువును జంపఁ బంపరాదు. ఆ దేవతయే యీతనిపై ద్వేషించును. శాంతిప్రయోగముతప్ప ఉచ్చాటనస్తంభనాకర్షణవిద్వేషమారణములన్నియు మరల మరల నొకరిని బాధింపఁబూన నతనికి హానికల్గును కావున నుపాసకులు పరులు బాధించిన నోర్చియుందురు. తపస్సునూడ నొకయుపాసనమే కాని వేటుగాదు. కాని యిండుక భేదము కలదు. ఉపాసనము చేయఁజేయ మనస్సు పరమపవిత్రమగును అపుడు సర్వ మాదేవతగానే యాతనికి దోచును, ఆస్థితి నే

“సర్వభూతస్థ మాత్మానం సర్వ భూతాని చాత్మని,

ఈక్షతే యోగయుక్తాత్మా సర్వత్ర సమదర్శనః.

౨౯

యో మాం పశ్యతి సర్వత్ర సర్వం చ మయి పశ్యతి,

తస్మాహం న ప్రణశ్యామి న చ మే న ప్రణశ్యతి.

౩౦

సర్వభూతస్థితం యో మాం భజేత్వేకత్వమాస్థితః,

సర్వథా వర్తమానోఽపి న యోగీ మయి వర్తతే.”

౩౧

గీత. ౬ ఆధ్యా-

అని శ్రీకృష్ణపరమాత్మ తెలిపెను. ఉపాసనమున కదియే ఫలముగాని వేటొకండు కాదు తొలుదొలుత నుపాసకుఁడు జపమాలికం దాల్చి లెక్కించును. ఆస్థితియం దాతనిచిత్తము తానువేటు దేవతవేటు అని యుండును. చాలకాలము కాఁగా సత్కర్మానుష్ఠానఫలముగా జపమాలికాదిపరికరములతో

నక్కఱయుండదు. తదాకారముగా సర్వముం గాంచగల్గును. అప్పుడు తానువేఱని భావముకలవాఁడు కాకయుండును. అట్టి వారికి సర్వదా భావనయే యుండును అట్టిభావన కుదురుటకే మంత్రతంత్రములు కల్పింపఁబడినవి. మంత్రము జపించుచు సంఖ్యయందు నభీష్టదేవతారూపమునందు నాతనిబుద్ధి నిలుపం దగు. దానికే యోగమని పేరు. దానికి ఫలము సర్వము తన్మయముగాఁ గనుఁగొనుటయేగాక మతేది? వానినే శ్రీహరి సమదర్శనుఁడని పల్కెను. ఆభక్తుఁడే నాకుఁ బరమసమ్యక్తుఁ డగు ననియె కావున నెంతకాలమో శ్రమించి చేసినతపమును దుచ్చశత్రుసంహారమునకై యుపయోగింపరాదనునీతి యీ విశ్వామిత్రవాక్కులనుండి మనము గ్రహింపవలయును. శాపమునకుముం దాతనిమనస్సునఁ గ్రోధము ప్రవేశింపవలయును గదా. శమికమహామునిచెప్పినట్లు క్రోధము తపోబాధకము.

“క్రోధోహి ధర్మం హరతి యతీనాం దుఃఖసంచితమ్,

తతో ధర్మవిహీనానాం గతిరిష్టా నవిద్యతే.

౮

శమ ఏవ యతీనాం హి క్షమిణాం సిద్ధికారకః,

క్షమావతామయం లోకః పరశ్చైవ క్షమావతామ్.

౯

తస్మాచ్చరేభాస్పతతం క్షమాశీలో జితేంద్రియః,

క్షమయా ప్రాప్యనే లోకాన్ బ్రహ్మణస్సమనంతరాన్.”

౧౦

మహాభారతము. ఆదిపర్వము ౪.౨ ఆధ్యాయము.

ఓర్పు సర్వతపఃఫలసంసాధకము మనస్సునఁ గ్రోధమును నంత శ్మశ్రువు పాదుకొన్న శాంతతపస్సున కందు నిలువఁజోటులేదు. తక్కినశత్రుపంచకము దానిమూలమునఁ జేరును. కావుననే పడరానికష్టములు తొడరినను శాంతమును గోలుపోయి తపో

వ్యయమును గావించుకొన మహర్షులు సమ్మతించరు. పరులకు బాధలుగలిగింప సంకల్పించినను జేసినపుణ్యము కొంత నశించును. సర్వదా పరాపకారమునే కోరువారలకుఁ బుణ్యకర్తములు కూడ ఫలింపవు. ఇది సర్వకాలనియమము విశేషించి దైవస్థానాది సత్కార్యములయందు 'తథాభూతాహి సాచర్యా' అన్న రీతిఁ గ్రోధముం గొనరాదు. శాంతము కలిపి మనస్సు చంచలతం బాసియుండఁగా భగవత్పూజాదికము చొనరింపవలయును. అంతియకాని తమోగుణమును బాదుకొలిపి యెట్టిసత్కార్యము నాచరించిన నది ఫలింపదనియే యీపట్టునఁగలనీతి.

తనకార్యము నిట్లు పలికి నాయీకార్యమునకు సాయ పడుటకు సత్యపరాక్రముఁ డగు రామచంద్రుం బంపుము. పిల్ల జుట్టుకలవాడే యెట్లు పంపుదునని యనుమానింపకుము.

“శక్తి హ్యేష మయా గుప్తా దివ్యేన స్వేన తేజసా,
రాక్షసా యే వికర్తార స్తేషాపసి వినాశనే.”

నాచే రక్షింపఁబడి స్వకీయదివ్య తేజస్సుచేత యజ్ఞధ్వంసకరులగు రాక్షసుల నశింపఁజేయును. “దివ్యేన స్వేన తేజసా” స్వీయవైష్ణవతేజమున నని యర్థము దేవతాతేజస్సుచేత నని యర్థము పలుకరాదు. స్వేన=తనదగు, దివ్యేన=వైష్ణవమగు, తేజసా=తేజస్సుచేత నని యర్థముగానఁ దనదగు దివ్య తేజస్సుచేత ననఁగా వేఱర్థము తెలుపరాదు. శ్రీరామమూర్తి శ్రీమహావిష్ణువేయని మంగీకరించువారు తనదివ్యతేజస్సుచేత ననఁగా విష్ణుతేజస్సుచేతనే యని యర్థము చెప్పక మాననయితిగాదు. దీనిచేత మాయాసమాచ్ఛాదితుండగు శ్రీమహావిష్ణువే రామచంద్రుడని స్పష్టమగును.

విశ్వామిత్రుఁ డంతతో నూరకయుండక రాజా! నేను. శ్రీరామమూర్తి కనేకమార్గములచేత శ్రేయస్సునుగల్గింతును. సత్యము. అనుమానమొందకుము. దానిచేత మూఁడులోకములలో ఖ్యాతిని గడించును అని పలికెను. రామమూర్తి సామాన్యరాజపుత్రుఁడుకాఁడని పరమేశ్వరుఁడేయని ముల్లోకములవా రెఱుంగఁగలరని తాత్పర్యము. అదియే నాచేతఁ గాఁదగినకార్యమని మునియాశయము. తాటకావధము, అహల్యాశాపనిమోచనాది మహాకార్యములచేతి నని సారము. ఈకార్యములే పురుషోత్తముఁడని యెల్లలోకములఁ జాటఁగలవు. లోకమున ఖ్యాతిని గడించుటకేకదా యెల్లరు ప్రయత్నింతురు. అట్టిఖ్యాతి నప్రయత్నమున నామూలమున లభించును. మంచినమయ మిది. కేవల పుత్రప్రేమమున దానిఁ బోఁగొట్టుకొనకుమని ముని హెచ్చరించెను.

“నహి కారణం వినా కార్యస్యోత్పత్తిః.”

అన్నన్యాయానుసారము తాను మహావిష్ణువైనను నామూలమున సీయవతారమున ఖ్యాతిగడింపఁ దగియున్నది. నీకేల యీసామరజనులకువలె బ్రీతిగలిగెను. రాక్షసుల సంహరించునో లేదో యన్నసంశయమును వదలుమా యని యిచ్చట. మునిభావము.

రాజా! ఇంకొక్కరహస్యము కలదు. ఈ నీ కుమారుని మ్రోల నామహారాక్షసులు నిలువఁజాలరు. క్షణమాత్రముకూడ నుండలేరు. వేటొక్కరెవ్వరైన వారిని జంపలేరు. అను నీముని పల్కులు కర్తవ్యముఖ్యమును వెల్లడించుచున్నవి. రామమూర్తి రూపమును విష్ణుపు ధరించినఁగాని వారిని జంపఁజాలఁడు. కాన

నీరాముడుతప్ప నెవ్వారుకాని వారిని వధింపలేరు. అనఁగా నేస్త్రాణి కెవ్వనిచే మృతిగల్గి విధియుండునో దానిని మార్ప రాదు. భగవంతుఁడుకూడ నట్లేయాకార్యమును నెఱవేర్చును. మానవరూపమున భగవత్తేజము మారీచసుబాహువులఁ జంపఁ జాలునేకాని వేఱొకరూపమున నాకార్యము చేయఁజాలదు. అనఁగాఁ జేయదు. ఏలయనఁగాఁ గర్తముకూడ భగవత్స్వరూపమే కావున స్వోక్తివ్యాఘాతము కాకయుండ నామార్గముననే యాకార్యమును దీర్చునని భావము.

“అహాకారం బలం దర్శనం కామం శ్రోధం చ సంశ్రితాః,
 మామాత్మవరదేహేషు ప్రద్విషంతోఽభ్యసూయకాః. ౧౦
 తానహం ద్విషతః క్రూరాన్ సుసారేషు నరాధమాన్,
 ఊపామ్యజస్రమశుభానాసురీష్యేవ యోనిషు. ౧౧
 అసురీం యోనిమావన్నాః మూఢా జన్మనిజన్మని,
 మామప్రాప్యైవ కాంతేయ తతో యాంత్యధమాం గతిం. ౧౨
 త్రివిధం నరకస్థేదం ద్వారం నాశనమాత్మనః,
 కామః శ్రోధస్తథా లోభస్తస్మాదేతత్త్రయం త్యజేత్.” ౧౩

ଶିଖ. ୧୧ ଅକ୍ଷ.

అను నీశ్రీకృష్ణపరమాత్మోక్తి కర్త సిద్ధాంతమును దృఢపఱచుచు
నెవ్వారెట్టి క్రూరకర్తముచేయుదురో వారే యాత్మవినాశన
మును గూర్చుకొందురని తెలుపుచున్నది. ఈసిద్ధాంతమే
లేకున్న భగవంతుఁడు సర్వసాక్షి నిర్లిప్తుఁడన్నఖ్యాతి యెగిరి
పోవును. కావుననే

“మయ్యేలే నీహతాః పూర్వమేవ నిమిత్తమాత్రం భవ సవ్యసాచిన్.”

୩୩ ଶିଖ ଗଗ ଆଦ୍ୟା-

యథా వ్రదీప్తం జ్వలనం వతంగా విశంతి నాశాయ సమృద్ధవేగాః,

తథైవ నాశాయ విశంతి లోకాస్తవాపి వక్త్రాణి సమృద్ధవేగాః.” ౨౯

అను సీశ్రీకృష్ణమూర్తియు త్తరము నర్జునుని ప్రశ్నమును బై
కర్తసిద్ధాంతమును దృఢపఱచుచున్నవి. కాబట్టియేకదా “గహ
నా కర్తణోగతిః” అని భగవంతుఁడు చెప్పెను. అట్టులగుట
నెట్టికర్తముచేసినవారికి నెట్టి మృతిరావలయునో దానిని భగ
వంతుఁడు మార్ప శక్తుఁడయ్యును మార్పఁడనియు నీయర్థ
మును

“యశ్చాస్త్రవిధిమత్స్పృశ్య వర్తతే కామకారతః,

నన సిద్ధి మవాప్నోతి న శుఖం న పరాంగతిమ్.

౩౩

తస్మాచ్ఛాస్త్రం ప్రమాణం తే కార్యకార్యవ్యవస్థితౌ,

జ్ఞాత్వా శాస్త్రవిధానోక్తం కర్త కర్త మిహార్హసి.”

౩౪

గీత ౧౬ అధ్యాయము.

ఈవాక్యములు దృఢపఱచుచున్నవనియు నెఱుంగవలయును
ఈసిద్ధాంతమును మనమున నిల్పుకొన్నచో శత్రుమిత్రత్వముల
సత్యము లేటపడును ఈయర్థమునే యీరామాయణశ్లోకము
తెలుపుచున్నది. చూడుఁడు.

“వీర్యోన్మిక్తై హితౌ పాపౌ కాలపాశవశంగతౌ,

రామస్య రాజకర్షుల న పర్యాప్తౌ మహత్తనః.”

౧౫

అనఁగా వారు కాలపాశమునకు లోనైయున్నవారు.
కుమారుఁడు నిమిత్తమాత్రముగ నుండును. స్వకర్తమున
వారు మృతినొందుదురు. కాని హేతుభూతుఁడు నీకుమార్తె,
డగునని సారము. కర్తసిద్ధాంత మెంతబలవత్తమమో యోజిం
పుఁడు. కనుక మానవుఁడు సత్కర్తములనే యాచరించుచు
వానినే సంకల్పించుచు నుండవలయును. దాననే తనమేలు

తాఁ జూచుకొన్నట్లగును. దుస్సంకల్పములు దుష్కర్తాచరణము తనమేలును దానే పోగొట్టుకొన్నయట్లని తెలియఁజేయును. ఈవిషయమునే బుద్ధిమంతుఁడు సదా మననము చేయుచుండిన సత్కర్తాచరణమున నాసక్తిగల్గుననుట సత్యము.

రాజా! పుత్రుఁడనున్నేహము వదలుకొనుము. వారు రామునిచే హతులగుదురని శపథముచేయుచున్నాఁడను. వారు మృతులైరనియే యెఱుంగుము. అని విశ్వామిత్రుఁడనియె. అనఁగా నాకొడుకు రాముఁడనుపామరులబుద్ధిచే నుంచుకొన్నన్నేహమును వదలుకొనుము. అనఁగా “పరంధాముఁడు రాముఁడను” బుద్ధిగలిగి యుండుమని రహస్యార్థము. విశ్వామిత్రుఁడీవిషయము నెఱుంగుటంబట్టియే ప్రతిజ్ఞ చేయుచున్నవాఁడ ననియె. ఈతేజస్సుమ్రోల నారాక్షసులు శలభములగ్నింబడునట్లు మ్రుందుదురని పలుకఁ గారణమిదియే. దశరథుఁడెఱుంగఁడు. ముని తెలిపిన నెఱుంగఁడు. ఏల?

“జైవీ హ్యేషా గుణమయా మమ మానూ దురత్యయా,
మామేవ యే ప్రపద్యంతే మాయామేశాం తరంతి తే.”

౧౪

గీత. 2 ఆ.

అన్నభగవదుక్తిప్రకారము భగవన్తాయ యెల్లరం గప్పి యుండును. కేవలజ్ఞానసంపన్నులు వసిష్ఠాదులుతప్ప నితరులు తెలిసికొనఁజాలరు. పుత్రుఁడనియో మిత్రుఁడనియో బంధువనియో భావింతురు. కాని పరమేశ్వరుఁడని తలంపకయుండఁబ్రకృతి వారి నాచ్ఛాదించును. కావుననే ప్రకృతి నారాధింపవలయును. ఈవిషయమునే సౌందర్యలహరియందు శ్రీశంకరభగవత్పాదులు,

“తనీయాంసం పాంసుం తప చరణపంకేరుహభవం

విరించిస్సంచిన్వక్ విరచయతి లోకానవికలం,

పహత్యేనం శౌరిః కథమసి సహస్రేణ శిరసాం

హరస్సంక్షుద్వైసం భజతి భసితోద్ధూళనవిధిమ్.”

౨

అని తేటపఱచిరి. మహామాయ యనంబడు నామూలప్రకృతి నే యుపాసించినఁగాని భగవత్సేవకుఁ బాత్రులుకాదు. అనఁగా సకలవిధములగు పూజలు ఏరూపమునకుఁ జేసిన నారూపమెల్ల బ్రకృతియే కావున నామెకుం జెందును. నిరాకారమగు పరతత్త్వమును బూజింప నవకాశమే లేదు. కాన ధ్యానమే యందుల కుపయోగము. ఆ ధ్యాన మెట్టిదనఁగా

“తమేవ శరణం గచ్ఛ సర్వభావేన భారత,

తత్ప్రసాదాత్పరాం కాంతిం స్థానం ప్రాప్స్యసి కాశ్వకమ్.”

౩

గీత. ౧౮ ఆధ్యా.

అన్న శ్రీకృష్ణోక్తి ననుసరించినదే. అదియే ధ్యానము. ఆస్థితి యందుండువాఁడు సమదర్శనుఁ డనంబడును. అట్టివానికి భేద బుద్ధులుండ వలనుపడదు. సర్వము భగవత్స్వరూపముగా నాతఁడు భావించును. “సర్వం విష్ణుమయం జగత్” అని భావించుమని కొందఱు క్రొత్తవైష్ణవు లందురు. సత్యమే యందును. కాని యపుడు శివుఁడుకూడ విష్ణువే యయ్యెగదా. శివుఁడు తక్కువ యనుభావ మెట్లు కలుగును? దాని కవకాశమేలేదే. అట్టియవకాశమును గల్గించుకొనువాఁడు భక్తుఁ డగునా. ఏవిధమునఁ బరికించినను భగవంతుఁడే కార్యార్థము సకలరూపములుగా నవతరించుననియు నేవస్తువును జూచిన నాభగవంతునిగా భావింపవలయుననియు “ప్రణమేద్దండవదూభా

మావాశ్వచండాలగోఖరమ్” అని శ్రీభాగవతమే చెప్పుచున్న దనియుఁ గనఁబడును. అంతియగాని భక్తున కిట్టి తుచ్ఛతమభేద భావము పనికిరాదనుటయే యిటఁగలసారము.

ఈయభిప్రాయమునే విశ్వామిత్రుఁ డింకను

“అహం వేద్మి మహాత్మానం రామం సత్యపరాక్రమమ్.”

అన్న శ్లోకముచేతనే దృఢపటచుచున్న వాఁడనియెఱుంగవలయు. ఈశ్లోకము పరతత్త్వము రాముఁడే యని సిద్ధాంతముచేయు చున్నది. దీనిసారమును బాఠకమహాశయులు చక్కఁగాఁ బరికింతురుగాక. విశ్వామిత్రుఁ డనేకకష్టములకు లోనై తపఃఫలమును బోఁగొట్టుకొని తుదకు విజితేంద్రియుఁడై బ్రహ్మర్షియైన వాఁడు. కావున గర్వశూన్యుఁడే యగు. ఒకప్పు డాగ్రహమేలకలుగు ననఁగా నది లోకమున కుపకారముచేయుటకే యని యెఱుంగవలయును. కావున నీశ్లోకమునందలి విశేషార్థమే ప్రధానముగా భావింపవలెనుగాని ప్రాతీతికార్థము ప్రధానముకాదు. ముని దశరథునకుఁ గొడుకునందుఁగల లౌకికస్నేహమును వదిలించుచున్నవాఁడు. కావున తొమ్ముతట్టుచు నేనని పలుకఁడు. కావున “నేను” అనుమాటయం దొకవిశేషార్థము గలదని మన మూహింపవలయును.

“తద్విద్ధి ప్రణిపాతేన పరిప్రశ్నేన సేవయా,

ఉపదేశ్యంతి తే జ్ఞానం జ్ఞానినస్తత్త్వదర్శినః”

38

గీత. ౪ అధ్యాయము.

అన్న భగవదుక్తి ప్రకారము సద్గురువులను సేవించి వారిని బ్రశ్నించి జ్ఞానస్వరూపము నెఱుంగవలయును. కాబట్టి “అహం=నేను” అనఁగాఁ జిరకాలము పెల్లల నుపాసించి యుచి

తరీతిఁ బ్రశ్నించి నేవచేత నీతఁడు పాత్రుఁడని వారికిఁ దోచు నట్లుచేసి జ్ఞానమును సంపాదించినవాఁడ ననియే యర్థము. అది కేవల లౌకికజ్ఞాన మనుకొందువేమో కాదు. ఆముష్మికజ్ఞానము, అనఁగా మోక్షము నొందుమార్గమును దెలుపునట్టిది. దానిని గంతపాతముగాఁ జేసినఁజాలునా. చాలదు. దానిచేనేకృత్యముల నొనరించిన ముక్తికిఁ జేరఁదగునో యట్టికృత్యముల నొనరించి యని యర్థము. స్వకార్యార్థ మిష్టూట చెప్పుచున్నాఁడేమో యనుసంశయము రాజుమదికిఁ గల్గునో యని యది కలుగ కుండ నిట్లు పలికెనని భావము. అనఁగా ముక్తినిగోరి కర్తముల నాచరించువారు తమ కొకకార్యము కలదని భావింపరనియే సారము. అట్టి నేను అని యర్థము చెప్పవలయును. సత్యపరా క్రముఁడని మహాత్ముఁ డనఁగా సామాన్యుఁడు కాక భగవం తుఁడని యీరాము నెఱుంగుదును. ఒక్క నేనే కాదు. మహా తేజుఁడగు వసిష్ఠమునియు నెఱుంగును. మే మిరువురమేకాదు. తపోధనులగు నీవామదేవాదు లెఱుంగుదురు. అనఁగా నేను గార్యార్థిని. కావున నామాట నష్టవేమో. మీకులాచార్యుఁడు. నాకు విరోధి అట్టి వసిష్ఠు నడుగుము. నిరంతరతపోనిధులగు నీవామదేవాదు లెఱుంగుదురు. వారినెల్ల నడిగి సర్వసమృత మగుచో నాకొసఁగుము. అని యిందుఁగలసారము.

నీకొడుకు సాక్షాత్పరమాత్మ యని మేమెల్ల నెఱుంగు దుము కావునఁ బుత్రప్రేమము వడలుము. మహానుభావుఁడగు మహావిష్ణువే యని తలంపుము. అవతరించినది లోకరక్షణార్థము. కాని నిన్నొక్కని సంతోషింపఁజేయుటకుఁగాదు. ఆవేడుకయుఁ జెల్లించెను. ఇక నవతారప్రయోజనమును గనబటపవలయు.

కావున నా కొసంగుమని విశ్వామిత్రునియాశయమని మన మెఱుంగవలయును. విశ్వామిత్రుడనఁగా లోకమునకు మేలు చేయువాడని యర్థము. విశ్వశబ్దమునకు దీర్ఘము ఋషివాచకమగు మిత్రశబ్దము పరముకాఁగా వచ్చునని వ్యాకరణము తెల్పెడిని. అనఁగా నేకార్యముచేసిన నది లోకమున కుపకారమున కగును. అంతియకాని స్వార్థమునకుఁగాదు. కాబట్టియే రామావతారప్రయోజనము లోకులకుం దెలిపి తనకృత్యము నెఱవేర్చి భగవత్సేవకై హిమాలయమునకుఁ బోవ నిశ్చయించెను. సీతాకల్యాణానంతరమే తపస్సునకుంబోయెను.

ఇందలిసార మేమనఁగా భగవంతుని యర్చారూపము రామనామమున నొప్పెను. ఆరూపము లోకోత్తరసౌందర్యము గలది. మహద్గులకుంఁగూడఁ గోరఁదగినది. మన్తధకోటిసదృశమన్నను జాలదు. దానికి సాటి యదియే. కావున నట్టి రామరూపమును గన్నులారఁ గాంచి హృదయదర్పణమునందు దానిం జిత్రింపంజేసికొని యేకాంతమునఁగూరుచుండి ధ్యానింపవలయు ననియే విశ్వామిత్రుని వాంఛితము.

“అంతరర్చనశ్రీతా బహిరర్చనలాఽపా”

అన్నసూక్తి ప్రసిద్ధమేకదా. బాహ్యార్చనమునకంటె నంతరర్చనము అనఁగా మానసికధ్యానము విశేషఫలప్రదము. అది యోగగమ్యము. యోగమునఁగాని మనస్సు స్వాభిమత దేవతారూపమునం దేకాగ్రతం గాంచదు.

“తత్రైకాగ్రం మనః కృత్వా యతఃచిత్తేంద్రియక్రియః,

ఉపవిశ్యాసనే యుంజ్యాద్యోగ మాత్మవిశుద్ధయే.

౧౭

ప్రకాంతాత్మా విగతభీర్భ్రష్టచారివ తే స్థితః,

మనస్సంయమ్య మచ్ఛితో యుక్త ఆసీత మత్పరః.”

౨౪

గీత. ౬ అ.

అను నీశ్రీకృష్ణవాక్యములు పై యర్థమును దృఢపఱచుచున్నవి కదా. భగవంతునకుఁ బ్రియుఁ డెవ్వఁడనఁగా యోగయే యనవలయు. కొందఱు భక్తుఁ డందురు. భక్తి యోగమనియే దానికిం జేరుకలదు. భక్తి యోగరూపమున నభ్యసంపవలయును. మనస్సు భగవంతునియందుఁ జేర్చి ధ్యానింపనిభక్తి తుచ్ఛఫలదము. కావుననే

“తపస్విభ్యోఽధికో యోగీ జ్ఞానిభ్యోఽపి మతోఽధికః,

కర్తిభ్యశ్చాధికో యోగీ తస్మాద్యోగీ భవాద్జనః.” ౧౬

గీత. ౬ అ.

అని గీతాశాస్త్రమున శ్రీకృష్ణుఁడే తెలిపెను. ఇట్లే కర్తయోగమునందుఁ గర్తయోగి యందఱకన్న నధికుఁడనితెల్పెనా. భక్తియోగమునందు యోగికన్న భక్తుఁ డధికుఁడని తెల్పెనా. గీతాశాస్త్రమునందు వెదకినను గానరాదు తపస్వి, జ్ఞాని, కర్తయనువారు మూవురుత్తములు. వీరందఱకన్న యోగి యుత్తముఁడు. అని స్పష్టపఱచెను. ఏల? యోగముచేతఁగాని మనస్సు స్థిరతంఁగాంచదు. దిట్టముగాఁ దిని కూరుచుండి చందనమలంది తాంబూలచర్వణముచేయుచు మాటలు చెప్పవచ్చును. అవి పరులవంచింపఁ బనికివచ్చును. తాను దరింపఁ బనికిరావు. ఏల? ఆతఁడు యోగికాఁడు. యోగము నభ్యసించినఁగాని మనస్సు ఏకాగ్రతం గాంచదు. అదిగాంచకయున్న భగవత్పూజ నిరర్థకము కాకమానదు.

“యోగయుక్తో విశుద్ధాత్మా విజితాత్మా జితేంద్రియః,

సర్వభూతాత్మభూతాత్మా శుర్వన్నపి న లిప్యతే.

౭

నైవ కించిత్కరోమితి యుక్తో మన్యేత తత్త్వవిత్,
 పశ్యత్ శృణ్వత్ స్పృశత్ జిఘ్రన్నశ్నోగచ్ఛత్ స్వపత్ శ్వసత్.౧
 ప్రలపత్ విసృజత్ గృహ్ణాత్ సున్నిషన్నిమిషన్నపి,
 ఇంద్రియాణీంద్రియార్థేషు వర్తంత ఇతి ధారయత్. ౧౦
 బ్రహ్మణ్యాధాయ కర్తాణి సంగం త్యక్త్వా కరోతి యః,
 లిప్యతే న స పాపేన పద్మపత్ర మివాంభసా. ౧౧
 కాయేన మనసా బుద్ధ్యా కేవలైరింద్రియైరపి,
 యోగినః కర్త కుర్వంతి సంగం త్యక్త్వాత్మ శుద్ధయే.” ౧౨

గీత ౫ అధ్యాయము.

అని శ్రీకృష్ణపరమాత్మ తెలిపినది వైభావమును స్పష్టముచేయుచున్నది. అనఁగా సమాహితమనస్సుకలవాఁడు కాకయే భగవత్పూజాదికముచేసిన నది యల్పఫలప్రదమనునదియే దీనిసారము. సమాహితమనస్సు యోగాభ్యాసముచేతఁగాని వేఱొండుపాయముచేతఁ గాదనుట సిద్ధాంతము.

కొందఱు పరమభాగవతులమని యర్థాపేక్ష చే వేషములఁ దాల్చి తిరుగుచు భక్తి నుపన్యసించుచు నుండురు. అందుఁ గొందఱు కొన్నియోగముల నుపదేశింతురు. కాని యవి యోగములుకావు. అర్థయోగములు భుక్తియోగములు. యోగికి భేదబుద్ధియుండ నవకాశమే లేదు.

“ఈశ్వరస్సర్వభూతానాం హృద్దేశేఽర్జున తిష్ఠతి,
 భ్రామయత్ సర్వభూతాని యంత్రాహుధాని మాయయా. ౧౩
 తమేవ శరణం గచ్ఛ సర్వభూవేన భారత,
 తత్ప్రసాదాత్పరాం శాంతిం స్థానం ప్రాప్స్యసి శాశ్వతమ్.” ౧౪

గీత ౧౦ అధ్యాయము.

అన్న శ్రీకృష్ణవాక్యమును బఠించినచో భేదబుద్ధి కవకాశ మేది! ఈశ్వరుఁ డొక్కఁడే విష్ణువే కానిండు. రెండవవాఁడు లేనపు డాయీశ్వరశంకరాదినామము లాపరమాత్మకుఁ జెల్ల వా. చెల్లకుండినచో నతఁడు భగవంతుఁ డెట్లగును? కావున నట్టి కపటయోగుల మోసపుమాటల నాలింపరాదు. సర్వరూప ములుసర్వనామములుగలిగి సర్వాంతర్యామియై యలరు భగవం తు నేమానవుఁడేరూపమున భక్తిగలిగి ధ్యానించినను ఫలము గలదు. అట్లుగాక యీరూపమున సీనామమును ధరించినవా నినే ధ్యానించినఁగానియనుగ్రహింపఁ డనునట్టికుక్షింభరోపదేశము తుచ్ఛతమము నిష్ఫలము.

ఈవిశ్వామిత్రోపదేశము ననుసరించి మనము చక్కగా నాలోచించిన భగవంతుఁడే రామరూపమున భక్తులనుద్ధరింప భర్తమును స్థాపింప భర్తేతరావలంబకుల నడంప నవతరించెను కావున నాదివ్యమంగళవిగ్రహమును గన్నులారఁ గాంచి యీ రూపమునే ధ్యానింపఁదగుననియు నాకార్యమును సీతా వివాహానంతరము విశ్వామిత్రుఁ డొనర్పఁబూనెననియు మన మెఱింగి భగవంతుని రామరూపమున ధ్యానింపవలయునని తేల్చెడిని ఈఘట్టమునఁ నాంధ్రీకరణమున నెంతమాత్ర మర్థము గ్రహింపఁబడినదో కనుఁగొందము.

“క. విమలాత్మక పుత్రస్నేహము విడువుము నీదుభావమంత నెఱుఁగుదున్
సమరమున దానవుల నిక్కమురామశరాభిహతులఁగా నెఱుఁగు మొగిన్.

తే. రామభద్రుఁడు సత్యవిక్రముఁడు లోక

హితుఁడును మహాతుఁ డని మది నే నెఱుఁగుదు

నీవసిష్ఠమహాముని యెఱుంగు మఱియు
నితరశాపను లెఱుంగుదు రితనిమహిమ.”

గోపీనాథరామాయణము.

ఉ. “చాలం డని కలనికె బసి, బాలుం డని విడువు పుత్తుపై మోహంబున్,
జాలరు బ్రతుకంగ నీకుతు, మ్రాలనురాహితులు శపథమున్ వచియింతున్.

తే. ఏ నెఱుంగుదు రాజేంద్ర యామహాత్ము
రాము సత్యపరాక్రమోద్ధాము మఱి ప్ర
సిద్ధతేజోధికుండు వసిష్ఠమునియు
నీతపస్నితు లెల్లరు నెఱుంగువార.”

నావిలిగొలనురామాయణము.

చం. “నరవర! గోమునం బెరిగినాఁడు కుమారుఁ డటంచు న్నేహ వి
స్ఫురణము నొందఁబోకు దనుసూనులఁ జంపఁగఁజాలు నంచు నే
నరసి ప్రతిజ్ఞ చేసెద రణావనిలో హతు లైనయట్టు ల
య్యిరువుర నిశ్చయింపు మది యెట్లు లెఱింగితివన్నఁ జెప్పెదన్.

శీ. పెక్కండ్ర గురులనే వించి జ్ఞానము నంది యపవర్గమును బొందునట్టికృత్య
ములఁజేసి మునినయి వెలయు నే నీరాము సత్యపరాక్రమశాలియనుచు
మఱి మహాత్ముండని గుఱులెంపఁజాలుదు నేనెకాదు వసిష్ఠమానివతియు
నెఱుంగంగఁజాలు మహితతేజు డౌటచే సతత తపోనిష్ఠ సలుపుచున్న
తే. వామదేవాదు లైనయివ్వరమునీశులును నెఱుంగుదు రోభూష!”

ఆంధ్రశ్రీమద్రామాయణము.

ఆర్యులారా! మూలము పైన వ్రాయఁబడినది. విశేషార్థములును
వ్రాయఁబడినది. తెనిగించినవారిపద్యములును వ్రాయఁబడినవి.
ఇందునుంగలతారతమ్యముల నిర్ణయించుభారము మీఁది.
నాపని యదికాదు. పక్షపాతమునఁ గొందఱు విమర్శకులవలె
నారామాయణమునఁ గలదోషములఁ జూపఁబూనినయట్లు

నటించి వావిలికొలనువారిపద్యములం బొగడుచు నన్నుఁ
 దెగడుటంజేసి రెండుచూటలు వ్రాసెదను. యథామూలమునఁ
 దెనిగించిన వావిలికొలను వారిరామాయణమునందు “చాలం
 డని కలనికి పసిబాలుండని” కలదే. దీనికి మూల మేని?
 వ్యాఖ్యానాభిప్రాయము కలుపఁగూడదనికదా వారియభిప్రాయ
 మని వీరియాశయము. ‘హతాతా విద్ధి రాక్షసా’ అని మూలము.
 ఆరాక్షసు లిద్దఱు చచ్చినయట్లే యెఱుంగుము అని మూల
 మున నుండఁగా “చాలరు బ్రదుకఁగ నీసుతు మ్రోల” అని
 విశ్వామిత్రునిచేజెప్పించిరి. మూలాభిప్రాయమేమో తెలుఁగునఁ
 గలభావమేమో యోజింపుఁడు. విశేషించి వ్రాయను. నా
 పద్యములఁ గలపదములం గొన్నింటిని జూపి పాదపూరణము
 లనిరి. “సత్యపరోక్షమోద్ధాము” అనుచో ఉద్ధాము అనునది
 యెట్టిదో “ప్రసిద్ధతేజోధికుండు” ఇచ్చటంగల ప్రసిద్ధపద
 మెట్టిదో “ఈతపస్థితులైదు” అనుచో టంగల “ఈ” యనున.
 దెంతస్వారస్యముగ నున్నదో విచారింపుఁడు. “యేఇమేచ
 తపసిస్థితాః” అన్న మూలమున కిది తెలుఁగఁట ఎంతబాగుగాఁ
 బొగడిరి? సెబాసు! సెబాసు! అని మెచ్చవచ్చు. వీరివిమర్శనమునఁ
 గలశక్తిని. ఇంకఁజాలు ఇట్లే విమర్శింపఁబూనిన ఆంధ్రవాల్మీకి
 రామాయణము నిలుచునా. ఇట్టి కువిమర్శనములు పనికిరావని సే
 నెఱుంగుదు. కాని వారివ్రాతకు బదులు చెప్పితిని. అంతియకాని
 యొకరికృతిని విమర్శించుపని నాకు సమ్మతముకాదు. అందును
 బక్షపాతముంగొని కువిమర్శ మొనరించుట మఱింత సమ్మతము
 కాదు. ఇంకఁ దరువాతివిషయమును బరికింపుఁడు.

దశరథా! ధర్మలాభమును నిరుపమానయశస్సును శాశ్వతముగా నిలువఁగోరుదువేని రాముని నాకొసంగుము. అనఁగా లోకమున ధర్మాభివృద్ధిని, పవిత్రయశస్సును శాశ్వతముగా నిలువఁగోరుట సాధువులమతము. రాముని నాకొసంగినఁగాని లోకమున ధర్మము నిలువననియు నీవంశకీర్తి శాశ్వతముగా నుండవనియు మునిభావము. దీనిచేత దశరథునకు శ్రీరామచంద్రుఁడు భగవంతుఁడని మఱియుఁ దెల్పెను. ఈ భాగమును జక్కఁగాఁ బఠించిన విశ్వామిత్రముని శ్రీరామమూర్తిమూలమున లోకమునందు ధర్మసంస్థాపన మొనరింపఁబూనినవాఁడనియు సూర్యవంశ ప్రతిష్ఠను బెంపొందింపఁబూనినవాఁడనియు రామమాహాత్మ్యము నెఱింగినవారిలో నగ్రగణ్యుఁడనియు స్పష్టమగును. కావున భక్తులందఱును విశ్వామిత్రుని రామభక్తాగ్రగణ్యునిగ భావింపవలయును. శ్రీరామసేవయందు నామునివర్యుని గొనియాడవలయు. అప్పునిచందమున శ్రీరామచంద్రునిదివ్యమంగళవిగ్రహమును మది నిలిపి ధ్యానింపవలయును ఎల్లకాలము దేవాలయమునఁగల పాషాణవిగ్రహమునే దర్శించుచున్న జాలునని తృప్తిపడక యారూపమును మనోదర్పణమునఁ బ్రతిఫలింపఁజేసికొని యేకాంతమునఁ గూరుచుండి ధ్యానింపవలయును రామమూర్తియే పరదైవమని సర్వదేవతలు నీరామస్వరూపులే యని నమ్మవలయును. రామునికంటె బ్రహ్మశంకరు లల్పులనిమాత్రము భావింపకుఁడు. రాముఁడే శివబ్రహ్మలని భావింపవలయును. అదియే రాముని సర్వదేవతాత్మకత్వమును వెల్లడించును. భేదబుద్ధి నడంచును. బ్రహ్మరూపమునను, శివరూపమునను శ్రీరాముఁడే సృష్టిలయా

ములను జేయుటకు నున్నవాడని తలంచిన నీతుచ్ఛమగు మత ద్వేషము నశించును. అజ్ఞానము నశించును. పరమతదూషణ జనితమహాపాపము మాయును శాంతము నెలకొనును. అదియే మనల నుద్ధరించును. దేవతాంతరదూషణమునుజేసి కావలెనని పాపమును సంపాదించుకొనక భగవంతునకుఁగల సర్వ వ్యాపకత్వసర్వాంతర్యామిత్యములను బోఁగొట్టఁ బ్రయత్నించి దానిమూలమున రాఁగలశుభములు దహించుకొనక సద్భక్తిగలిగి రామమూర్తిని సేవించి వేషధారులు ధనార్జనలంపటులు నగువారి కపటవాక్కుల నాలకింపక శాస్త్రవిహితపద్ధతి నారాధించి కృతార్థులు కావలయునని వేఁడుచున్నాఁడను. ఇంకఁ దరువాతికథను జిత్తగింపుఁడు.

❖ దశరథునివిషాదము ❖

* భూనాథచూడామణి యగుదశరథుఁ డీరీతిగా విశ్వామిత్రుఁడు పలికిన రాముని బంపుమన్నయర్థము గలమాటల నాలకించి రవంతసేపు చేతనము లేనియట్లుండి యంతటఁ దెలివినొంది యిట్లు పలికెను † తెల్లనితామరలనుబోలు కన్నులుగల నాతనయుండగు రామునకుఁ బదాఱువత్సరములు గాలేదు. (పండ్రెండేండ్లు గలవు.) మీరు పేర్కొన్నశ్రూరరాక్షసులతోఁ బోరఁగలయుద్ధమైనైపుణ్యము రామునకుఁ గలదని నాకుఁ దోఁపలేదు. ఏమివంచినను జేయ సిద్ధముగ నున్నాఁడనంటివే యనఁబోకుము. ఆడినమాటను వృథచేయను. నాకడ నొక్కయత్నా

* ఈభాగము బాలకాండమున నిరుపదియవసర్గమునుండి సంగృహీతము. † డొనపొడకవ్విలో మే రామో రాజీవలోచనః, న యుద్ధయోగ్యతామస్య పశ్యామి నహ రాక్షసైః. ౨. అని మూలము.

హిణినేన కొఱంతగాక యుండనున్నది. నామాట ప్రకారము నడచును. దీనింగొని నేనుబోయి యారాక్షసులతోఁ బోరాడుదును. నాభటులు మహాశూరులు. పరాక్రమమున రక్కసులకుం దీసిపోవువారు కారు. శస్త్రాస్త్రముల నాటితేఱినమేటులు. ఇరువురుగాదు. ఎందఱు రక్కసు లరుచెంచినను బోరాడఁగలరు. నీ కార్యముగదా నెఱవేఱవలయును? అందులకు మేమెల్లవత్తుము. రాముని గొనిపోవఁ దగదు. ధనుర్ధారిని నేనే యానేనలకు దక్షకుడనై యుద్ధభూమి నిలిచి నామేనఁ బ్రాణము లుండునంత దనుక నానిశాచరులతో వెనుదీయక పోరాడెదను. నీవూనిన యజ్ఞ కార్యము నిర్విఘ్నముగా సాగఁగలదు. నేనిదె వచ్చెదను. రామునిమాత్రము కొనిపోవఁదగదు. నాకొడుకు బాలుఁడు కదా! ధనుర్విద్యయందు నిపుణుఁడు కాఁడు పగవారి బలా బలముల నెఱుంగఁడు అస్త్రబలము కలవాఁడునుగాదు. యుద్ధములయందు నభ్యాసముకలవాఁడుకూడఁ గాఁడు రాక్షసులతోఁ బోరాడ నీతఁడు దగఁడు. సత్యముగా రాక్షసులు కపట యుద్ధనిపుణులుగదా.

మహాత్మా! నామనవి వినుఁడు. రామునివదలి నేను జీవించి యొక్కక్షణకాలముగూడ నుండఁజాలను. ఈనాయవస్త్రనుబట్టి యైన రాముని గొనిపోవఁదగదు. సువ్రతుడవగు నోమునీ! రామునినే కొనిపోవఁ దలంచితివేని చతురంగబలములం గూడిన నన్నును బిలుచుకొనిపొమ్ము. మహాత్మా! అటువదివేల యేండ్లు గడచినమీఁద నెన్ని యోవ్రతము లొనరించి యీ కుమారునిం గంటిని. ఈవిషయమును దలంచియైన నీ వీరామునిం దోడ్కొనిపోవఁదగదు. మఱియు నాకుఁ గలిగిన నలువురు

కొడుకులలో రామునియందే మక్కువ చాలగలదు. జ్యేష్ఠ సూనుడుకదా. ఈతఁడు మిక్కిలి ధార్మికుఁడు. అట్టి యీ రాముని గొనిపోవఁదగదు.

మునీంద్రా! ఆరాక్షసులవీర్య మెట్టిది? వారెవరికుమారులు? వారినామ మేది? వారలయాకృతు లెంతటివి? వారల కధిపతు లెవరు? కూటయుద్ధముల నాటి తేటిన యాదానవులను రాముఁడుగాని నాసేనలుగాని నేనుగాని ప్రతీకారము చేయు పద్ధతి యెట్లు? పరాక్రమఘనులగు నాదురాత్తుల నేయుపాయమున మార్కొనందగును? ఇవన్నియు మహాత్మా! నా కెఱింగింపుమా. అని ప్రార్థించెను. విశ్వామిత్రుఁడును మహిపాలకా! వినుము. పులస్త్యమునిపంశమునఁ బుట్టిన రాక్షసుఁ డొకఁడు కలఁడు రావణుండని వానిం బిలుతురు. బ్రహ్మను మెప్పించి వరములం బడసి యవార్యవీర్యమున విష్ణువీరి రాక్షసులం బెక్కండ్రను జేర్చుకొని ముల్లోకంబులను పిళ్ళెపించి బాధించుచున్నాఁడు. వాఁడు కుబేరునకుఁ దమ్ముఁడు. విశ్రవసుండను మహానిపుత్రుఁడు. రాక్షసుల కధిపతి. వాఁడు ప్రసిద్ధుఁడే యగు. నీవును వానిని వినియే యుందువు. ఆదానవేశ్వరుఁడు తానుగా వచ్చి యజ్ఞములను బాడుచేయ ననుకూలము గానియపుడు వానిప్రోత్సాహమున మారీచసుబాహువులనువారిరువురు నరుదెంచి యజ్ఞవిఘ్నములఁ గావించును. అనియెను.

దశరథుఁ డామునిపల్కులు విని మునివరా! ఆదుర్భార్గులతో నెదిరించి నిలువ నాకు శక్తిలేదు. సకలధర్మముల నెఱింగినవాఁడవు. గురుఁడవు దైవమవు నీవే. కావున నాకుమారుని విషయమునను, తమయాజ్ఞ నెఱవేర్పఁజాలని మందభాగ్యుఁడ

నగు నాయందును బ్రసన్నుండవుగమ్ము. దేవదానవగంధర్వాదు
లారావణుని నెదిరించి నిలువజాలరుగదా. మాచవులమాట
యొక్క జెప్పనేల! వాడు మహాశూరులనే యడంచువాడు.
నే నొక్కండనుగాని బలంబులంగూడికాని, కొడుకులసాయము
గాఁ దీసికొనిగాని రావణునితో నెదిరింపనోప, తుదకు వాని
నేనలతోఁగూడఁ దలంపడంజాల.

దేవతలరీతి నొప్పారుచు రణములఁ బరిశ్రమముచేయని
నాముద్దుపట్టి పున్నామనరకనిస్తారకుఁ డగురాముని నే నేవిధ
మున నీయఁజాలను. నీయజ్ఞమును బాడుచేయుమారీచసుబా
హువులు యుద్ధవిశారదులు బలవంతులు. మిత్రులు నేను
నొక్కటిగాఁజేరినను వారిలో నొక్కనినైనఁ దలఁపడి యుద్ధము
చేయఁజాలుదుమా. అని దశరథుఁడు పలుకఁగా గాధినంద
నుఁడు నిర్భరకోపావేశమున యజ్ఞమునందు మొదట సమిధ
లచే వేల్వొంబడి యామిఁద నేయిపోయఁగా బహుశధ్వనిచేఁ
జెలరేఁగుచు మండునగ్నివలె బ్రజ్వలించెను

మహనీయులారా! ఈభాగమునుండి నేర్పుకొనఁదగిన
విషయములు కొన్నిగలవు. విచారింపఁ దగువిషయములును
గలవు వానిం ద్రోసివేయ వలనుపడదు. మునివర్యుఁడు పెక్కు
భంగుల రాముని బరమేశ్వరునిగాఁ దెలిపెను. నీకొడుకు విష్ణు
మూర్తియే యని తెలుపలేదుగాని యీరామునిశక్తి వసిష్ఠాదు
లగు మహర్షు లెఱుంగుదురు. నేను నెఱుంగుదును. అనుమొద
లగుమాటలచే బోధించెను ఎన్నివిధముల బోధించినను భగవ
ద్దాయాసమాచ్ఛాదితం బగుట నించుకంతయుఁ దెలివిగాంచక
దశరథుఁడు పుత్రప్రేమరక్షులు బంధింప విచారించుచుండెను.

“గుణమయీ మమ మాయా దురత్యయా” అన్న శ్రీకృష్ణ వాక్యము సత్యము గాకపోవునా. శ్రీరామచంద్రుఁ డేమో యేమియుఁ దెలియన ట్లూరకుండెను. సర్వసాక్షిగదా. ఆవిషయ మును మహామానులుతప్ప నితరు లెవ్వ రెటుంగరనుట సత్యము. కావున నీసంభాషణమును విమర్శింతము. దశరథుఁ డెట్లు తనవాదము సమర్థించుకొనునో పరికింతము.

విశ్వామిత్రమునిచంద్రా! నాకుమారునకుఁ బదాతేండ్లకు నాలుగేడులు తక్కువగానున్నవి. “ఊసపోడశవర్షః” అనఁగా బదాటువత్సరములకుఁ దక్కువప్రాయముగలవాఁడని యర్థము. పండ్రెండని యర్థ మేరితినగును? అనఁగా రాజపుత్రుఁడు కవచ ధారియై యుద్ధముచేయఁబోవు వయస్సు పదాటుగా శాస్త్రము నియమించుచున్నది. యుద్ధయోగ్యత నాకొడుకునకు లేదని తెలుపుటకుఁ బదాటుకూడ లేవని రాజు చెప్పెను. మూఁ చుఁడు ఆరణ్యకాండమున రావణాసురునితో “బాలో ద్వాదశ వర్షోఽయమకృతాస్త్రశ్చ రాఘవః” అని చెప్పెనుగదా. దానిం బట్టియే యిటఁ బండ్రెండేడులే అని యర్థము చెప్పవలయును. వివాహకాలము పదాటుమీఱిగదా యుండవలయును? అందు రేని దశరథుఁడు జరాభారముగలవాఁడై యున్నవాఁడు కానఁ గొడుకులకుఁ బెండ్లిచేసి కన్నులార నావేడుకఁ జూడఁగోరె నని యూహించినఁ బ్రమాదములేదు. లేకలేక కలిగినసంతా నముకదా. దీనింబట్టియే యాలోచించిన దశరథున కేమాత్ర మైన రామునిమహత్త్వము తెలియలేదని యేర్పడుచున్నది. కావుననే మునిం గాంచి చేతులొగ్గి స్వామీ! ద్వాదశవర్ష ప్రాయుఁడు. నారామునియందు యుద్ధయోగ్యతయే యున్నట్లు

నాపరీక్షించినంతదనుక లేదు. అని సంశయింపక తెలిపెను. అంతియగాక నేనలంగూడి నేనే వచ్చి ప్రాణము లుండుదనుక బోరాడుదు ననియె. అనఁగా రాజు పరోపకారము చేయుతఱిఁ బ్రాణముల లెక్కింపక కంతమునఁ బ్రాణవాయువులు నిలుచు దనుక బోరాడవలయునని యేర్పడుచున్నది.

“పరోక్ష దేవతాస్సర్వా రాజా ప్రత్యక్ష దేవతా,
 ప్రసాదశ్చ ప్రకోపశ్చ ప్రత్యక్షో యత్ర దృశ్యతే.
 రాజా మాతా పితా చైవ రాజా కులవతాం కులం,
 రాజా సత్యం చ ధర్మశ్చ రాజా హితకరోన్మణాం.
 కాలాహి కారణం రాజో రాజా కాలస్య కారణం,
 ఇతి తే సంశయో మాభూద్రాజా కాలస్య కారణమ్.
 రాజమూలః మహారాజ ధర్మో లోకస్య రక్ష్యతే,
 ప్రజా రాజభయాదేవ స బాధం తే వరస్సరమ్.” మహాభారతము.

దీనింబట్టి యహింసగా రాజు ప్రజాపాలనకార్యనిరతుఁడు, కనుకనే “నావిష్ణుః పృథివీపతిః” అన్నసూక్తి ప్రసిద్ధమయ్యెను. పరార్థమే స్వార్థముగా భావించుటంబట్టియే రాజు భగవత్సమానుడనం బ్రఖ్యాతిగాంచెను. ఏధర్మకార్యమునకును బాధకలిగింపక యుండుటయే రాజకృత్యమని దీనివలన స్పష్టమయ్యెడిది.

ఈభాగమున దశరథుఁడు చెప్పిన కారణములన్నియు న్యాయసమ్మతములే. కాని సామాన్యశాస్త్రనియమములకంటె విశేషశాస్త్రనియమ ముత్కృష్టము. సామాన్యశాస్త్రనియమ బాలుడే రాముఁడైనచో దశరథునివాదము న్యాయసమ్మతము. ప్రతి కారణము విశ్వామిత్రుని మరలింపఁజాలును. కాని ముని

రాముఁడు భగవంతుఁడనియే సాయముతో రెను. ఆవిషయము గంభీరార్థవద్వాక్యములఁ దెలిపెను. కాని దశరథుని మది కవి యొక్కవయ్యెను. కార్యావసరమునుబట్టి మునిపలుకుచున్న యట్లే భావించెను. కాని తదర్థము నించుకంతయే గ్రహింపఁ జాలకపోయెను.

“ధ్యాయతో విషయాన్ పుంసస్సంగస్తేషాపజాయతే,
సంగాత్సంజాయతేకామః కామాత్క్రోధోఽభిజాయతే. ౬౨

క్రోధాద్భవతి సమ్రాహస్సమ్రాహాత్స్పృతివిభ్రమః,
స్పృతిభ్రంకాద్బుద్ధినాశో బుద్ధినాశాత్ప్రణశ్యతి. ౬౩

రాగద్వేషవియుక్తైస్తు విషయానిందియైశ్చరత్,
ఆత్మవశ్యైర్విధేయాత్మా ప్రసాదమధిగచ్ఛతి. ౬౪

ప్రసాదే సర్వదుఃఖానాం హానిరస్మోపజాయతే,
ప్రసన్నచేతసోహ్యశు బుద్ధిః పర్యవతిష్ఠతే. ౬౫

ఇందియాణాం హి చరతాం యస్తనోఽనువిధీయతే,
తదస్య హరతి ప్రజ్ఞాం వాయుర్నావమివాంభసి” ౬౬ గీత ౨ ఆధ్యాయము.

అన్నగీతార్థ మీపట్టున స్మరింపఁదగియున్నది. మానవుఁ డింద్రి యార్థమై ప్రవర్తించినచో సత్య మసత్యముగాఁ దోచును. మంచి చెడుగుగఁగనఁబడును. కావున మానవుఁ డుత్తమగతికిఁ బోవలయునన్న నిందియార్థములకు లోఁబడక పెద్దలమాటల నాలకించి యారీతిం బ్రవర్తించవలయుననియుఁ గామక్రోధాదు లుత్తమమార్గమునకుఁ బోవఁదలచువానిని గ్రిందికి లాగును గాన వానిత్రిప్పలకు లోఁబడరాదనియు నీపట్టున మనము గ్రహింపవలయును. నిండుసభలో రాముఁడు సాక్షాత్తహావిష్ణు వనునర్థము తోచునట్లు ముని పల్కినను దశరథునిమనస్సు

ప్రాకృతపుత్రవాత్సల్యమునుండి విముక్తి గాంచదయ్యెను. ఇంచుక తెలసికొనియున్న దశరథునకుఁ జింతలుండ నవకాశముండునా! కావున సాధువులవాక్కులను జక్కఁగా విని వానిని ధ్యానింపవలయును. మాయ తన్నాఁఁచుచినపుడు ప్రకృతిని బ్రార్థించి విముక్తిం గాంచవలయును. అంతియకాని యింకను గ్రోధమును బెంచుకొనిన స్వలాభమును బోఁగొట్టుకొనుటయేకాని వేటొకఫలము రాఁబోదు. ఇంకఁ దరువాతి కథను బరికింతము.

❖ వసిష్ఠముని దశరథునకు హితము తెల్పుట. ❖

* పుత్రస్నేహమున రాజు విభ్రాంతుడై పలికినపలుకుల నాలకించి గాఢేయుడు గ్రోధమునిండిన మనస్సుగలవాడై రాజా! నావేడికోలు తీర్తునని ప్రతిజ్ఞ చేసితివి ఇపుడు దానిని వదల నెంచితివి. రాఘవులు పరమధార్మికులు. ఆకులమున జన్మించిన నీవిట్లు లాడఁదగునా? మాటయిచ్చి దానిని వీటిఁ బుచ్చ నిష్టపడితివే నిపుడే చెప్పము. వచ్చినత్రోవం బోయెద. సత్యమునందే నిలుకడగల కాకుత్స్థవంశమునఁ బుట్టిన నీవు ప్రతినచేసి దానిం దప్పితివిగావున బంధువులంగూడి సుఖముగా నుండుము. అని యిట్లు ముని కోపముతెచ్చుకొనఁగా భూమి కంపించెను. ఆతం డేమిచేయునో యని దేవతలు తత్ప్రభావజ్ఞులుగాన దిగులుపడిరి. అత్తఱి సువ్రతుఁడు బుద్ధిమద్వరి ఘోషించునగు వసిష్ఠముని జగత్తోభముం గాంచి రాజుతో నిట్లు పలికెను.

* ఈభాగము బాలకాండమున నిరుపదియొకఁడవసర్గమునుండి గ్రహింపఁబడినది.

రాజా! ఆడినమాట తప్పనిది యిహ్మోకువంశము. అందుఁ బుట్టితివి. ధర్మము రూపాంతరమును ధరించినయ ట్లుండువాఁడవు. సకలసద్గుణవంతుఁడవు. అట్టి నీవు ధర్మము విడనాడరాదు. ముల్లోకములలో దశరథుండు ధర్మాత్ముడనుఖ్యాతి వ్యాపించినది. చెప్పినమాట నడపుట నీధర్మము. దాని నాచరింపుము. అధర్మమును గ్రహింపరాదు. ఈరీతిగాఁ జేయుదునని మాటచెప్పి యట్లు చేయనివాఁడు మున్ను తాఁజేసిన సకలధర్మములను నిష్ఫలములనుగాఁ జేసికొన్నవాఁడగును. కావున రాముని ముని కొసంగుము. రాముఁ డస్త్రవిద్యయం దాటి తేటిననేమి? లేకున్న నేమి? విశ్వామిత్రుం డీరామునకుఁ బ్రాచుగా నుండఁగా నగ్నిచక్రావృతమగు నమృతమువలె రాక్షసులు సుంతయేని రామునిఁ జెనకఁజాలరని నమ్ముము ఈగాఢేయుఁ డనఁగా నాకారధారియగు ధర్మమే. వీర్యబుద్ధిపశ్చాల్గురలో నీతఁడు మేటి. ఇంతటితపస్వి యింకొక్కఁడు లేడని నమ్ముము సకలలోకములంగల శస్త్రాస్త్రములెల్ల నీతనివశమున నున్నవి. మఱొక్కరి కిన్ని శస్త్రాస్త్రములు తెలియవు. దేవదాన వాదులుకూడ నిన్నియస్త్రముల నెఱుంగరు. మహాధార్మికుఁడగు భృశాశ్వునిపుత్రులెల్ల నస్త్రము లగుదురు.

పూర్వము కౌశికుండు రాజ్యముచేయుచుండఁగా భృశాశ్వుఁ డాయస్త్రములన్నియు నొసంగెను. ఆభృశాశ్వునకు దక్షప్రజాపతి దుహిత లిరువురు భార్యలై యాకొడుకులం గాంచిరి. వారు నానావిధరూపులును మహావీర్యవంతులునై జయం బొసంగుదురు. దత్తునకు జయయని సుప్రభయనియుఁ గన్నియ లిరువురు గలరు. వారు చాల లావణ్య

వతులు. వారిరువురు మిగులఁ దేజరిల్లునస్త్రముల నూటిం గాంచిరి. వారిలోఁ దొలిభార్య యగుజయ మహామహిమాంచితులును గామరూపులు నదృశ్యాకారులు నగుకుమారుల నేబదుగురను దానవుల జెండాడఁ గనెను. తరువాత ద్వితీయభార్య యగు సుప్రభయు మార్కొనంగాని యోడింపఁగాని యలవికాని బలముగలవారల నేబదుగురను గాంచెను. ఆయస్త్రంబులనెల్ల నీమునివరుం డెఱుంగును. వానినేకాదు. పూర్వము కని విని యెఱుంగనియస్త్రములనెల్ల నచ్చెరువుతోఁపఁ బుట్టింపఁజాలును. రాజా! ఈమహానీయునివీర్య మింతటిది. కావున నీమునివరునివెంట రామునిం బంప సంశయింపవలదు. వారిరువుర నీమునియొక్కఁడే యశ్రమంబునఁ జంపఁజాలును. నీకుమారునకు గోష్ఠమేలు చేకూర్ప నెంచి వచ్చి నిన్నిట్లు యాచించుచున్నవాఁడు. కులగురువగు వసిష్ఠముని యిట్లు బోధింపఁగా దశరథుఁడు మదిగలకలంక తగ్గిపోవఁగా మోము దెల్పినివహింప రామునిం బంప నంగీకరించి కొడుకును విశ్వామిత్రున కీయఁదలంచెను.

భక్తులారా! ఈకథాభాగమునుండి గ్రహింపఁదగిన నీతులు కొన్నిగలవు. అందు మిక్కిలి ముఖ్యములగువాని నిట వ్రాయుదు. దశరథుఁడు చెప్పినమాటను దప్పెనుగదా యని మునిమనస్సున గోపము పొడసూపెను. రాజా యని సంబోధించి నాయాచ్ఛ నంగీకరించి ప్రతిజ్ఞ చేసితీవి. ఇపు డ్దాని విడువఁదలంచితివి. రాజవగు నీ కిది న్యాయముకాదు. “యథా రాజా తథాప్రజాః” అన్న శాస్త్రము ననుసరించి యాడితప్పిన దుర్గణమును నీవలన నెల్లరు నేర్చుకొందురు. ఆయందఱపాపము నీపాలంబడునని యెఱుంగవు కాఁబోలును. అని హెచ్చరించెను.

“ఇంద్రియాణాం జయే యోగం సమాత్మేద్దివానిశం,
జితేంద్రియోహి శక్నోతి వశే సావయతుం ప్రజాః.”

౪౬

మను. ౭ అధ్యాయము.

“మహాత్మాహస్థులలక్షః కృతజ్ఞో వృద్ధనేవకః,
విసీతస్సత్త్వసంపన్నః కులీనస్సత్యవాక్కుచిః.
అదీర్ఘసూత్రస్సృతిమానక్షుద్రోఽపరుషస్తథా,
ధార్మికోఽవ్యసనశ్చైవ ప్రాజ్ఞశ్శూరో రహస్యనిత్.”

౩౦౯

౩౧౦

యాజ్ఞవల్క్య ఆచారకాం.

“కార్యం తేజో ధృతిర్దాక్ష్యం యుద్ధే చాప్యవలాయనం,

దానమిశ్వరభావశ్చ ఔత్రం కర్త స్వభావజమ్.” ౪౩ గీత ౧౮ అధ్యాయము.

జితేంద్రియుఁడు సత్యవాదియు రాజు కావలయునని యీవాక్యములే తెలుపుచున్నవి.

“రాఘవాణామయోక్తోఽయం కులస్యాస్య విపర్యయః”

౨

అనియు బోధించెను, సత్యసంధమగు రఘుకులమునం బుట్టితివి. ఇట్లు ప్రతిజ్ఞాభంగ మొనరించుట కులాచారములకు విరోధము. ఈవఱ కీవంశమునఁ బుట్టినవారు నీవలె మాటతప్పినవారు లేరుసుమా యనియె. అనఁగా సత్కులమునఁ బుట్టినవారి తరుల కుదాహరణభూతులుగా నుండవలయుననియు నసత్యమాడరాదనియు సారము.

“కువివాహైః క్రియాలోపై ర్వేదానధ్యయనేన చ

కుశాన్యకులతాం యాంతి బ్రాహ్మణాః క్రమేణ చ.

౬౩

మంత్రతన్తు సమృద్ధాని కుశాన్యల్పధనాన్యపి,

కులసంఖ్యాం చ గచ్ఛంతి కర్షంతి చ మహద్భయశః”

౬౬ మను ౩ అ

అసమానజాతి కన్యాపరిగ్రహణము లోనగునవి కువివాహములు. సమానజాతికానిచో సమానాభిప్రాయము లుండవు. సమానకర్తాదరణముకూడ నుండదు. కర్త లోపములు కలుగఁగా మనోభావములు తాటుమాటుగును. సద్గ్రంథపఠనాదు లుండవు.

“శ్రేయాక్ స్వధర్మో విగుణః పరధర్మాత్స్వషష్టితాత్,

స్వధర్మే నిధనం శ్రేయః పరధర్మో భయావహః. ౩౫ గీత ౩ ఆధ్యాయము.

స్వే స్వే కర్తవ్యభిరతస్సంసిద్ధిం లభ తే సః,

స్వకర్త నిరతస్సిద్ధిం యథా విందతి తచ్ఛృణు.” ౪౫ గీత ౧౮ ఆధ్యాయము.

అన్నగీతావాక్యముల ననుసరించి స్వకులాచారముల మాని పరకులాచారములఁ బూనినవాడే లోకమునకుం బనికిరాఁడు. అనఁగా స్థిరబుద్ధిలేనివాఁడు. కావుననే ధర్మము నాతఁడు చక్కఁగా ననుష్ఠింపఁజాలఁడు. లోకమునఁ గొందఱు స్వకులధర్మములు తుచ్ఛములని, పరకులధర్మము లుత్తమములని భావించి కులభ్రష్టతం గాఁతురు అనఁగా స్వకులధర్మములను బరిత్యజింతురని భావము. అట్టివారు స్థిరబుద్ధులు కారు. వారి కేజాతీధర్మాచరణమునందును శ్రద్ధ యంతమాత్ర మేయుండును. భగవంతుఁ డెల్లరకు మంచిమార్గము లుపదేశించెను. ఆమహా నీయుని కరుణ యెల్లరయందును సమానము. అంతియగాని కులభేదముల ననుసరించి దయయందు భేదముకలవాఁడు కాఁడు. ప్రతిజాతిమానవుఁడు భగవత్కరుణకుఁ బాత్రుఁడు. కావచ్చును. భగవత్స్నేహకెల్లర కధికారము కలదు. ఒక్కజాతికే కలదనునియమ మెందునులేదు. పద్ధతులు భేదముగా నుండును. అట్టివిషయమునందు స్వకులాచారముల ననుసరించి భగవంతు నారాధించినచోఁ దత్కరుణకుఁ బాత్రులము గాకయుండు.

మని తలంచువారు చంచలబుద్ధులని యూహింపవలయును. ఎవ్వఁడు తనయాజ్ఞను దిరస్కరించునో వానియందు భగవంతున కాదరణము గలుగదు. తనయానతిని దృఢీకరించిన వానిని రాజు దయచే గాపాడునా. అట్లే సర్వలోకప్రభువగు నాపరాత్పరుఁడు తనయాజ్ఞయందు విశ్వాసములేనివాని నాదరింపఁడు. కావున నస్వమతాచారము లుత్కృష్టములనియు, స్వమతాచారములు నికృష్టములనియు భావించువారు భగవదాజ్ఞం దిరస్కరించువారనియే నిశ్చయింపవలయును.

“న ససిద్ధి మవాప్నోతి న శుఖం న వరాంగతిమ్,”

అన్న శ్రీకృష్ణావదేశము నాలోచించినఁ బరమతాచారముల నాదరించి స్వమతాచారములఁ బరిహసించువారు చేయుకర్తములు నిరర్థకములనియు, సంతియకాక దుష్ఫలముల నొసంగునవి యనియుఁ దేలెడిని. కావున స్వమతమున సారము లేదనియు నితరమతమున సారము కలదనియు భావించువారు చంచలచిత్తులనియు వా రేయాచారముల నవలంబించినను ఫలము శూన్యమనియు భావింపవలయు నని గీతావాక్యము తెలుపుచున్నది.

కులాచారములను గులదేవతలను గులగౌరవమును జక్కఁగా నాదరించవలయును. దాన మేలు కలుగును. కావున రఘువంశమునందు సత్యము ప్రధానముగా నెలకొనియున్నది. ఇంతకుముందావంశమునఁ బుట్టినవా రెవ్వరును సత్యమును బాటించనివారు లేరు నీవే యిపు డాయాచారమును మానితివి. నాయాచారమును సఫలముచేయుదునని పలికి వెంటనే తప్పితివి. కాన రఘువంశమర్యాదను బాడుచేసితివి. మిథ్యా

ప్రతిజ్ఞుడవు. నేఁబోయివత్తుచు. బంధువులు నీవు మిత్రులును సుఖంబుండుండు. అని కోపమునఁ బలికెను. ఆకోపమునకు భూమి వడంకెను. అనఁగా భావమేమి? సత్యమును దప్పితకదా యని ముని పలికెను. సత్యము పరమాత్మ స్వరూపము. సూర్యశశాంకాదులకు సత్యమేయాధారము. సర్వప్రపంచములకు సత్యమే యాధారము. అట్టిసత్యమును దప్పినపుడు భూమి వడంకె ననఁగా నిది నాయ్యముకాదని తనయసమృతమును దెలిపెను. భూదేవి మహాభూతములలో నొక్కటికాదా. కొందఱు భూమి వడంకునా యని పరిహసించుదురు. కాని భూదేవి యనఁగా భూమికాదనియు భూగోళాధిష్ఠానదేవతయనియు వా రూహించినవారు కారనియే యంగీకరింపవలయును. “వివేశచ భయం సురాః” అని మూలమునఁ గలదు. దేవతలు దిగులుపడిరనఁగా నర్థమేమి? దేవకార్యార్థమే రాముఁ డవతరించెను. దశరథుఁ డిప్పుడు రాముని బంపక యున్నఁ దాటకాదులవధమున కాలస్యమగునే యని భయంపడిరని భావము.

వసిష్ఠాపదేశ మెట్టిదో పరికింతము. ప్రపంచమంతయు భయాక్రాంతమగుట తెలిసి మహాజ్ఞానసంపన్నుడగు వసిష్ఠ మహాముని సువ్రతుఁడు కావున దశరథున కిట్లుపదేశించెను. “రాజా! ఇహ్మౌకువంశమునఁబుట్టితివి. ధర్మమే నీరూపమునఁ బుట్టినది. సువ్రతుఁడవు. ధీమండువు నీవే ధర్మమును దప్పవచ్చునా? అనఁగా విశ్వామిత్రుఁ డింతకుమున్నే యీవసిష్ఠమునియు రామునిశక్తి నెఱుంగునని చెప్పియుండెను. కావున నావిషయమును దెలుపుచున్నాఁడని భావము. కౌశికుఁడు సత్యమును

దప్పితివనెను. వసిష్ఠమునిధర్మమును దప్పితివనెను ఏల? రాముని మహాత్త్వమును విశేషించి తెలుపఁబూనెననియు, ధర్మసంస్థాపనమునకే యీరామరూపమున భగవంతుఁ డవతరించెననియు నామహాత్ముని కార్యారంభమునకు భంగము కల్గింప నీవు హేతుభూతుఁడవు కావలదనియు ధీరుఁడవనఁగా జ్ఞానివగు నీవేల యింతమాత్ర మూలోచింపవై తివికదా. న్యాయమా యనియు నీకిది న్యాయముకాదనియు వసిష్ఠమునిభావము. ఈయిరువుర యుపదేశసారము.

“సత్యం వద ధర్మం చర.”

అన్నయుపనిషద్వాక్కులయర్థమే యగును. అనఁగా లోకమున రామచంద్రమూర్తి తనప్రవృత్తిచే సత్ప్రవర్తనమును నిలుపఁబూనినవాఁడు. కావున సంకల్పమాత్రమున గాఢేయ వసిష్ఠమునివరులమూలమున లోకులకుం దెలిపెను ఎవ్వాఁడు గాని సత్యము పలుకుచు ధర్మము నారాధింపవలయుననియే యీయుపదేశామృతసారమని మనము గ్రహింపవలయును. ఇవి రెండే భగవంతుని సంప్రీతునిగాఁ జేయుమార్గములు. ఎన్ని పూజలుచేసినను సత్యధర్మములఁ బాటించని వానికి భగవంతుఁ డనుగ్రహఫలము నొసంగఁడనుట వాస్తవము.

“త్రిషు లోకేషు విఖ్యాతో ధర్మాత్తా ఇతి రాఘవ,
స్వధర్మం ప్రతిపద్యస్వ సాధర్మం వోఘమర్హసి”

అని వసిష్ఠముని పలికెను. దీనినుండి గ్రహింపఁదగిన నీతియేది? ధర్మము నాచరింప నెవ్వనిమనస్సు నియతిం గాంచునో యతఁడే ముల్లోకములయందు విఖ్యాతిం గాంచువాఁడు.

స్వధర్మమనఁగా భగవద్గీతాశాస్త్రమునందుఁ బ్రతిపాదింపఁ బడిన

“శ్రేయాన్ స్వధర్మో విగుణః పరధర్మాత్వస్యఋషితాత్,

స్వభావనియతం కర్తృ కుర్వన్నాహ్నితి కల్పిషమ్”. ౪౭గీత. ౧౮ అధ్యాయము. అనువాక్యమురీతిగాఁ గులధర్మమని భావము. ధర్మమన్నను గర్తృమన్ననొక్కటియే. ఈయర్థము పైశ్లోకమునందే కలదు. ధర్మమనఁగా విహితకృత్యమని యర్థము. కర్తృమన్న నదియే కదా. కావున నట్టి స్వధర్మమును (కులాచారములను) జక్కఁగా నాచరించుచు, అధర్మము నవలంబింపక యుండవలయుననియే యీయీరువ్రరచే జేయఁబడిన సదుపదేశసారము. సత్యముపలుకుట సత్కర్మములఁ గులోక్తముల నాచరించుట భగవత్ప్రీతికిం బాత్రములనియే భావము

దీనింబట్టి చూడఁగా శ్రీరామమూర్తి సత్యము పలుకుచుఁ గులాచారములను బాటించుచు సత్కర్మముల నాచరించుచు లోకమునకుఁ దనప్రవర్తనముననే సద్గురూపదేశముల నొనరించువాడనుట సూచింపఁబడెనని మన మూహింపవలయును. ఈవిషయమును రామాయణమున నెన్నియోతావుల ముందుముందు విన్నవింతును. “అన్యతం నోక్తపూర్వమ్” అన్న రామోక్తి నంద తెలుంగుదు రనుకొనియెదను. ఆయాయీ ఘట్టముల నీరెండువిషయములు స్పష్టముచేయుటకే యీనా ప్రయత్నమని యూహింపందగు.

“సంశ్రుత్యైవం కరిష్యామి త్యకుర్వాణస్య రాఘవ,

ఇష్టాపూర్తవధో భూయాత్తస్మాద్రామం విసర్జయ.

కృతాస్త్రచక్రకృతాస్త్రం వా నైనం శక్యంతి రాక్షసాః,

గుత్తం కుశిక్షుత్రేణ జ్వలనేనామృతం యథా”

అన్న యీభాగము నిండుక తడవుదము. రాజా! నేను నీలాగు చేయుదునని మాటయిచ్చి యట్లు చేయకపోయినయెడలఁ దానుజేసిన యజ్ఞము దేవతాపూజలును వాపీకూపతటాకాది నిర్మాణము మొదలగు పుణ్యకార్యములన్నియు నిష్ఫలము లగును. అనఁగా నేవాఁడు కాని మాటయిచ్చి యట్లుచేయక వదలినచో మున్ను దాఁజేసియున్న పుణ్యకార్యములఫలమును బోఁగొట్టుకొన్నవాఁడగును. దీనింబట్టి సత్యముతో సమానమగు పుణ్యకార్యము లేదనియు దానినారాధింపక యెన్నియితర పుణ్యకార్యములు చేసిన నిష్ఫలమగుననియు సారము. విశ్వామిత్రవాక్యము వసిష్ఠమహామునివాక్యము నొక్కరీతిగానే యున్నది. సకలధర్మశాస్త్రములు సకలపురాణములు నీవిషయము నొక్కరీతిగానే తెలుపుచున్నది. వేదములే దీనిని సిద్ధాంతముచేసినవికదా. మానవులు నిరంతర మసత్యము పలుకుచు ధర్మకార్యములు చేసితిమని యానందింతురు. కాని ప్రాణములేని దేహమువలె సత్యము నెడఁబాసి చేసినధర్మములు వ్యర్థములని యెఱుంగరు. ఇదియే లోకమునఁ గల ప్రమాదము. మాతృదూషణముచేసి దేవతలఁ బూజించినయట్లు సత్యమును వదలి చేసిన పుణ్యకార్యములు నిష్ఫలము లగుచు. ఎఱుంగఁదగిన విషయ మిదియే.

అస్త్రవిద్య నేర్చినవాఁడుకాని రాముఁ డకృతాస్త్రుఁడు కాని యీముని రక్షించుచుండఁగా రాక్షసులు చెనకఁజాలరు. అగ్నిజ్వాలలు కాపాడుచుండ నమృతము నితరులు కొనిపోవఁ జాలుదురా. ఏల యనుమానించెదవు? అని వసిష్ఠముని దశర

భుని హెచ్చరించెనుగదా. సారమేమి? రాజా! కొమరుడని నీవనుకొనుచున్న యీ రాముఁ డమృతుఁడు. అనఁగా

“సంభూతిం చ వినాశం చ యస్తద్వేదో భయగ్ంసహ,

వినాశేన మృత్యుం తీర్త్వాసంభూత్యామృతమశ్నుతే”

౧౪

ఈకావాన్యము.

అను నీయుపనిషత్ప్రతిపాద్యుడగు భగవంతుడని నమ్ముము. అమృతునకు మృత్యుభయము కలదా. ఏల యీభ్రాంతి? పరతత్త్వము నెఱింగిన యీముని రక్షించుచుండును. అనఁగా నీవిశ్వామిత్రుఁడు పరమేశ్వరతత్త్వమును వెల్లడించును. రక్షకుఁడనఁగా ఇతరులవలని బాధలులేకుండఁ గాపాడువాఁడనికదా యర్థము. దుర్వాదములఁ దొలఁగఁజేసి యీభగవంతునిశక్తిని మహాభక్తుడగు నీముని వెల్లడించునని యర్థము. అమృతము నగ్నిజ్వాలలు కాపాడునట్లని మూలమునఁ గలదు. ఈరామమూర్తి యమృతస్వరూపుఁడు. ప్రకృతి యాతత్త్వము నావరించియున్నది. ప్రకృతి యగ్నిస్వరూపిణి యగునా యని కొందఱుందురు.

“జ్వాలామాలిని కాక్షీ ప్తవక్ష్ని ప్రాకారమధ్యగా”

అని లలితాసహస్రనామములందుఁ గలదు. అనఁగా నిందలి పారమేమి? అమృతమనంబడు పరతత్త్వమును బ్రకృతి యాచ్ఛాదించియున్నది. అనఁగా రామమూర్తి మాయామానుషవిగ్రహుడని ధ్వని. ఈరహస్యమును భగవత్తత్త్వ మెఱింగిన యీకౌశికుఁడు కాపాడునని సారము. యోగ్యుడగు శిష్యునకుఁ దత్త్వముపదేశింపవలయును. భక్తిలేనివాని కుపదేశింపరాదు. సద్గురువు యోగ్యుడగు శిష్యుఁడు దొరకునా

యని వెదకుచుండును. దొరకినంతనే యుపదేశించును. అట్లే యీమునియు నీరామబ్రహ్మము నెందెందు వెల్లడింపఁదగునో యందందుఁ దెలుపుచుండును. కావున నీతని కీర్తిము నొసంగుమని రహస్యార్థమని మనమెఱుంగందగు దీనిచేఁ దాటకాదుల సంహారము, అహల్యాశాపవిమోచనాది మహాకార్యములు సాగుట వసిష్ఠుఁ డెఱుంగుననియే యిందుఁగలవిశేషము కావుననే “వసిష్ఠోఽపి మహా తేజా యే చాన్యే తపసి స్థితాః” అని విశ్వామిత్రుఁ డెఱింగించెను. ఈయుపదేశము పైని వ్రాసిన విశేషార్థమును దృఢపఱచుచున్నది.

“సువరీక్షితశిష్యాయ జేయం పత్సరవాసినే.”

అన్నసూక్తి ప్రసిద్ధమేకదా.

ఈయభిప్రాయము నీక్రిందివసిష్ఠవాక్యములు సిద్ధాంతము చేయుచున్నవి.

“ఏష విగ్రహవాక్ ధర్మ ఏష వీర్యవతాం పరః,

ఏష బుద్ధ్యాధికో లోకే తపశశ్చ పరాయణమ్.”

౧౦

దశరథా! ధర్మమే యీ కౌశికరూపమునఁ గనఁబడుచున్నది. ఈతఁడు వీర్యవంతులలో నధికుఁడు. లోకమునఁగల బుద్ధివంతులలో నీతఁడే శ్రేష్ఠుఁడు. తపోనిధి. కావున నీతని వెంటఁ బంపు మనియె. అనఁగా నీకుమారునిచేత నేయేకార్యములు ధర్మమార్గము ననుసరించి చేయింపఁదగునో నేయేకార్యములు పరాక్రమము నూతగొని చేయింపఁదగునో, ఏయేకార్యములు బుద్ధిబలముచేతఁ జేయింపఁదగునో, ఏయేవి తపోబలమునఁజేయింపఁదగునో, వానివాని నాయాపద్ధతులఁ జేయింపవలంతి. అని స్తుతి. శ్రీరామమూర్తిని ధార్మికులు ధర్మస్వరూ

పముగా, శూరులు శూరాగ్రేసరునిగా బుద్ధిమంతులు బుధ్య
తీతునిగాఁ దపస్వులు పరమప్రాప్యస్థానముగా నుపాసంపం
దగును. ఎల్లరకు భగవంతుఁడు ఫలము నొసంగునని యిందలి
విశేషార్థమని కొందఱుండురు. అదియు సారవంతమే యని నా
యాశయము.

అస్త్రములన్నియు భృశాశ్వని తనయులని యిందుఁ
గలదు. ఇట్టివిచిత్రము కలదా యని కొందఱు ప్రశ్నింతురు.
అంతియగాక యిట్టివి యసంగతప్రసంగములనియుఁ బురాణా
దులయం దిట్టివి మెండుగాఁ గలవనియుఁ బరిహసింతురు. కాని
వారికి నస్త్రములన నెట్టివో తెలియ దనవలయునేకాని వేటొ
క్కమాట పలుకరాదు. తెలియనివిషయమును దెలిసికొనఁ
బ్రయత్నింపవలయుఁగాని తెలిసినట్లు నటించి యాక్షేపింప
రాదు.

భృశాశ్వన కిరువురు భార్యలు. వారు దక్షపుత్రీకలు.
జయ, సుప్రభ లని వారిపేరులు. వారికుమారులే యస్త్రము
లైరని రామాయణమునఁ గలదు.

“సర్వాస్త్రాణి భృశాశ్వస్య పుత్రాః పరమధార్మికాః,

కౌకికాయ పురా దత్తా యదా రాజ్యం ప్రకాశతి.” ౧౩ అని మూలము.

పరమధార్మికులగు భృశాశ్వనికుమారు లస్త్రములైరి అనఁగా
భావమేమి? అస్త్రాధిదేవత లైరనియే. బ్రహ్మాస్త్రమనఁగా బ్రహ్మ
తనపనిమాని యాయుధమయ్యెననియా యర్థము బ్రహ్మ దేవ
తగాఁగలమంత్రము నుపాసించి యామంత్రము నేవస్తువునందు
గాని యభిమంత్రించి ప్రయోగించిన నది యాతని యిష్టముం
దీర్చును. ఇదియేకదా భావము. లేకయున్న బ్రహ్మ యెందఱి

కడ నస్త్రరూపమున నమ్ములపొదిలో నుండఁగలఁడు? ఇరువురు నాయస్త్రమునే యుపాసించినవారైన నిరువురను బాధింపక యాయస్త్రము శాంతినిొందును. ఏల? ఇరువురును దద్భక్తులే. ఇరువురియందు నా బ్రహ్మకు సమానప్రీతి యుండును. కావున నెవరికిని బాధనుగలిగింపక శాంతినిొందును. ఈవిషయము సర్వజనవిదితము. అట్లే భృశాశ్వనిపుత్రులు పరమధార్మికులు గావున నస్త్రముల కధిదేవతలైరి. అనఁగా వారిపేర నస్త్రములుగలవని సారము. మునిపుత్రులస్త్రదేవతలగుదురా యని యుఁ బ్రశ్నించువారు కలరు. పరశురామునిపేర భార్గవాస్త్రమున్నయట్లు భారతము తెలియఁజేసెడిని. పరమధార్మికు లేదేవతలగుదురు. దేవతలే యస్త్రముల కధిదేవత లగుదురు. ఇదియే యుపాసనమున మంత్రమనంబడును. ప్రయోగకాలమున నస్త్రమనంబడును. నారాయణమంత్రము నుపాసించి మహర్షులు ముక్తులగుదురు. రాజు లుపాసించి నారాయణాస్త్రమున శత్రువుల వధింతురు. కావున భృశాశ్వనిపుత్రులస్త్రములగుట సుసంగతమేకాని యసంగతము కాదు. ప్రకృత మనుసరింతును.

రామచంద్రుఁడు మాయామానుషరూపుఁడు కావున గురూపదేశ మావశ్యకమనియుఁ దన్మూలమున సకలాస్త్రములు లభించుననియుఁ దన్మూలమున స్వావతార కార్యము సాగించుననియు నిట్టితరుణమున నీవేల యడ్డుపడఁ బ్రయత్నింతువనియు వసిష్ఠముని తెలిపెననియే యీభాగమున సారముగా గ్రహింపఁ దగు. దీనిచే గురూపదేశము లేక శిష్యుఁడు మంత్రముల సంగ్రహింపరాదనియు సంగ్రహించిన నవి దుష్ఫలముల నొసంగుననియుఁ గావున గురుపూజ యవసరమనియు నెఱుంగందగి

నది. గురువుననుగ్రహమునకుఁ బాత్రుఁడు కాకయున్న నా మంత్రము ఫలింపదనియు నెఱుంగఁదగు.

“శివే దుష్టే గురుస్తాతా గురౌ దుష్టే న కశ్చనః.”

అన్నవిధి తంత్రములయందుఁ గనుపట్టెడిని. మంత్రసిద్ధికి మూలము గురుభక్తియేకాని మంత్రజపముకాదనియు నెఱుంగవలయును. కావుననే యీముని సకలాస్త్రవేత్తయనియు ముల్లోకముల నుండువారెవ్వరు సీతఁ డెఱింగినన్నియస్త్రముల నెఱుంగరనియుఁ బ్రశంసించెను. రాముఁడు భగవంతుఁడుగాన నామహానీయునకుఁ దెలిపినట్లు లోకులకు నీయుపదేశము తేటతెల్లముగఁ జేయుచున్నది.

“యద్యదాచరతి శ్రేష్ఠస్తత్రదేవతరో జనః,

స యత్ప్రమాణం కురుతే లోకస్తదనువర్తతే.”

అన్నగీతాశాస్త్రముకూడ నీవిషయమునే బోధించుచున్నది. రామునంతటివాఁడు గురుసేవచేసినాఁడుకదా. మనము చేయవలదా యన్నభావము లోకులకుఁ దెలుపుటయే వసిష్ఠమహామునిభావమని యెఱుంగందగును.

“అపూర్వాణాం చ జననే శక్తి భూయస్స ధర్మవీత్.”

౧౮

ఈముని ధర్మవేత్త. అంతియగాక యనేకదివ్యాస్త్రములను బుట్టింపను గౌశికుఁడు సమర్థుఁడు. అనఁగా భావమేమి? క్రొత్త క్రొత్తయస్త్రములను బుట్టించుననికదా దీనిభావము. ఎట్లు? ఆలకింపుఁడు. సప్తకోటిమహామంత్రములుగలవని ప్రసిద్ధి కలదు కదా. అందు దేని నెవ్వఁడు చిరకాలముపాసించి తద్దేవతాను గ్రహపాత్రుఁడగునో యాతఁడే యామంత్రమునకు బుష్టియనంబడును. ఏవిధిగా నామంత్రము నుపాసించిన నాదేవత

ప్రత్యక్షమయ్యెనో యదియే దానివిధి. కావున నారీతిగా నీ విశ్వామిత్రుఁ డహూర్వానేకమంత్రముల నుపాసించి వానిప్ర సాదమునకుఁ బాత్రుడై యామంత్రములకుఁ దాను ఋషియై యున్నవాఁడు. కావున నీతనిమూలమున శ్రీరామమూర్తికి సర్వాస్త్రములు లభించును. అని వసిష్ఠముని దశరథునకుఁ గొడుకువిషయమునఁ గలరాక్షసభీతి తొలఁగునని యుపదేశించెను.

“తేషాం నిగ్రహణే శక్తస్వయం కుశికనందనః,

తవ పుత్రహితార్థాయ త్వామపేత్యాభియాచతే.”

౨౦

రాజా! ఆరాక్షసులవధింప నీముని తానే సమర్థుడయ్యును నీ కుమారునకు మేలుచేయుటాంపై నీకడ కరుదెంచి యాచించుచున్నాఁడనియె. అనఁగాఁ దపోబలమున వారి నీతఁడు తానే చంపఁగలఁడు. అట్టివాఁడు యజ్ఞమునుగూడ మానుకొని నీ దర్శనమున కేతెంచి నిన్ను వేడుట మతెందులకుఁగాదుసుమీ. నీపుత్రునిమేలుకొఱకే యని యెఱుంగుము. అవతరించియున్న యాపరాత్పరున కీలోకమునఁ బ్రవృత్తిని గలిగింపఁబూనియే వచ్చినాఁడు. ఈమునిమూలమున నీకుమారునకు విశేషించి హితమే కలుగును. అట్టిలాభము నాశించియైనఁ బంపుమని వసిష్ఠునాశయము. ఈముని లోకోపకారపరాయణుఁడు. కావున నీకుమారుని దోడుకొనిపోయి త్రిజగద్విఖ్యాతయశోలాభమును గల్గించునుగానఁ బంపుమీ యనియే దీనిభావము. ఈ పరాత్పరుం బిలుచుకొనిపోయి యారాధించి కన్నులారఁ గాంచుచుఁ జక్కఁగా మాటలాడుచు సంతోషింపం గోరుచున్నాఁడు. ఆమహాకార్యమున కేల భంగమును గల్గింతువు?

వలదని మునిహంశయము. ఇట్లు వసిష్ఠుడు బోధింపఁగా దశ
 రథుఁ డమ్మాటల నాలకించి రామునిం బంప నుత్సహించెనని
 మన మూహింపవలయును. ఈభాగమునుండి సత్యధర్మములు
 భగవత్స్వరూపములుగా భావింపవలయుననియు వాని నారా
 ధించినఁగాని యిహపరసుఖములు యశస్సులేదనియు గురూప
 దేశములేక యెట్టిమంత్రము ఫలింపదనియు గురువు సర్వవిష
 యము లెఱింగినవాఁడుగా నుండవలయుననియు శిష్యుఁడు
 ప్రశ్నయమున గురువు నాశ్రయించి విద్యఁ బడయందగు
 ననియు నట్లుగాదేని యావిద్య ఫలము నీయకుండుటయేగాక
 దుష్ఫలమునుగూడ నొసంగుననియు గురువుననుగ్రహము
 నకుఁ బాత్రుఁడగుశిష్యుఁడు త్రిలోకవిఖ్యాతిం బడయఁజాలు
 ననియు మనము గ్రహింపవలయును. కథాభాగమునందు రామ
 చంద్రుఁడు పరబ్రహ్మముగాని కేవలమానవమాత్రుఁడు కాఁ
 డనియు నట్టిరామునకు భక్తాగ్రేసరుఁడగు కౌశికముని హితము
 గూర్చునెంచియే వచ్చెననియుఁ గేవల యజ్ఞరక్షణార్థమై రాముని
 సాయము గోరరా లేదనియు భగవత్తత్త్వము నెఱింగిన యీ
 మునికి శ్రీరాము నొసంగుట ధర్మమనియుఁ బరమపవిత్రమగు
 కాకుత్స్థవంశమునఁ బుట్టిననీవే ధర్మమును విడనాడిన లోక
 మున ధర్మమే నశించుననియు, ధర్మపాలనమునకే రాజును
 బ్రజలు ప్రేమింతురనియు, ధర్మాచరణమున రాజితరుల కుదా
 హరణభూతుఁడు కావలయుననియుఁ బుత్రప్రేమము రాముని
 యందు వదలి భగవత్ప్రీతి నునుపఁడగుననియు వసిష్ఠముని
 యుపదేశమని గ్రహింపవలయు. ఇట్లు లీకథాభాగము పరమ
 ధర్మమును గురూపదేశమహిమమును గురుపరీక్షను బోధిం

చుచు శ్రీరాముడు పరతత్త్వమనియు మాయామానుష విగ్రహుండనియు, విశ్వామిత్రునిమూలమునఁ గార్యాచరణ పరాయణత్వమునకుఁ బూనును. గావుననే సమయము ననుసరించి ముని యరుదెంచెననియు నావిషయము నెఱింగి వసిష్ఠ మహాముని రాజునకుఁ జక్కగ జోధించి శ్రీరాముని విశ్వామిత్రునివెంటఁ బంపునట్లు చేసెననియుఁ దెలియందగు. ఈకథను బఠించువారు విశ్వామిత్రునిమాటల పరిపాటినిమాత్రమే గ్రహింపక శ్రీరామతత్త్వము నెఱింగి యామహాత్ముని గాధి నందనునిమాడ్కి సేవింపఁ బ్రయత్నింపవలయును.

“మన్తనా భవ మద్భుతో మద్యాజీ మాం నమస్కరు,

మామేవైష్యసి యుక్తైవమాత్మానం మత్పరాయణః.” 3౪

అ ౯

అన్న భగవద్గీతోక్తి ననుసరించి సర్వేశ్వరునిగా సర్వాంతర్యామిగా నీశ్వరుని భావించి యేకార్యమునందును గర్వత్వమును మాని ఫలాభిసంధిరహితముగా నారాధింపవలయును. ఇంకఁ దరువాతీకథ నాలకింపుడు.

— { శ్రీరామలక్ష్మణులు విశ్వామిత్రునివెంట
ధర్తాచరణమున కరుగుట. } —

*వసిష్ఠమునిపలుకుల కలరి దశరథుడు లక్ష్మణుని గూడి. యుండురాముని బిలువంబంచెను. కౌసల్యయు దశరథుడును రామునకు లోకాచారము ననుసరించి స్వస్థ్యయనము నిర్వృత్తించిరి కులగురువగువసిష్ఠమునియు మంగళసూక్తములచే రామమూర్తి నభిమంత్రించెను. రాజు కుమారునిశిరము మూర్కొని మనస్సంతోషమున గాఢేయున కొసంగెను. రాజీ

*ఈభాగము బాలకాండము నిరుపదిరెండవస్తంభమునుండి గ్రహింపఁబడినది.

వాఁడు డగురాముఁడు మునికడఁజేరి నిలుచుండెను. అత్తటి మలయపవమానుఁడు నిర్మలమగురీతి నాతనిపైఁ బొలసెను. రామమూర్తి మునివెంటఁ బయనముకాఁగా దేవతలు పుష్ప వృష్టిం గురియించిరి. కర్ణసుఖమును గల్గించుచు దివి దేవదుం దుభులు మ్రోసెను. అయోధ్యయందును శంఖాదిరావములు బోరుకలంగెను.

విశ్వామిత్రుఁడు ముందునడువ నాతనివెంబడి శరచాప ములఁ దాల్చి రామచంద్రుఁడు పయనముసాగించెను. రాము నాశ్రయించి కూఁకటులు భాలభాగమున నటించుచుండ ధనుర్ధారియై లక్ష్మణుండు నడచెను. ఆయన్నదమ్ము లిరువురును. దూణీరద్యయము ధరించియుండఁగా మూఁడుతలలుగల భుజంగములు రెండింటింబోలి యుండిరి. పదిదిక్కులు తమ కాంతుల వెలుంగుచుండ నప్రతీహతపరాక్రమంబులు చెలఁగ మహాత్ముఁడగు నాముని, నశ్విదేవతలు బ్రహ్మనాశ్రయించినట్లు వెంబడించిపోయిరి. యుద్ధసాధనములన్నియు వారికడ నుండెను. వా రట్లుపోవుచుండఁగా నచింత్యమహిమూఁ డగునీశ్వరుని వెంబడిన యగ్నిపుత్రు లగు స్కందవిశాఖులంబోలి యప్ర మేయకాంతులు వెల్లివిరియఁ బోవునట్లుండెను. ఆదినమున వారు సార్థ యోజనమాత్రదూరము నడచి సరయానదీదక్షిణ తీరము జేరిరి. గాఢేయఁడు రామచంద్రుని దిలకించి మృదు మధురోక్తులతో వత్సా! జలములను గ్రహింపుము. కాల మతిక్రమింపరాదు. సకలమంత్రస్వరూపములగు బల యబల యనుపేరులంబరఁగు విద్యలను బరిగ్రహింపుము. వానిని బరి గ్రహించితివేని నీ కాయాసముగాని డప్పిగాని యుండవు.

రూపము మాటుపడక యట్లే యుండును. నిద్రపోవుచున్న పుడుగాని యేమటుపాటున నున్నపుడుగాని రాక్షసులు లోనగుక్రవ్యాదు లేదిరింపజాలరు. ఈమంత్రములను రెండింటిని జపించుచుందువేని భూలోకమున బాహుబలమున నీకు సమానుఁ డుండఁజాలఁడు. అంతియకాదు. ఏసమీక్షమునందును నీకు సాటియగువాఁడు త్రిలోకముల నుండఁడు. సౌందర్యము, సామర్థ్యము, సూక్ష్మార్థపరిజ్ఞానము, చేయఁదగినదిచేయరానిదిది యనినిశ్చయించుబుద్ధియు ప్రశోత్తరములయందుఁగుశలతయు, నీకు నెల్లరకంబు నధికముగా లభించును. విశేషించి దీనిమహిమమును జెప్పనేల? నీకు సమానుఁ డుండఁడు. ఈవిద్యలు రెండును జ్ఞానమునకు స్థానములు. దీనిం జపించుచుఁ బయనముచేసిన నాఁకలిదప్ప లుండవు. అసమానయశము కల్గును. వీనిని బ్రహ్మదేవుఁడు నిర్మించెను. కావున మహాప్రభావసంపన్నములని యెఱుంగుము నీవు సద్వంశమగు కాకుత్స్థకులమున జన్మించితివి. ధార్మికోత్తముఁడవు. కావున వీని నొసంగఁదగినపాత్రమవు. నీయట్టివాఁ డింకొక్కఁ డుండఁడు. మున్ను చెప్పిన సౌందర్యాదిగుణములన్నియు నీయందున్నవియే ఐనను జీరకాలము తపస్సొనరించి వీనిని సంపాదించితిని కావున వీనిని గూడఁ బరిగ్రహింపుము. విశేషించి యీతరుణమున నీకు సత్ఫలముల నొసంగును. నీమూలమున నివి ప్రసిద్ధిగాంచును. అని బోధించెను.

మునియానతిం గాంచి శ్రీరామమూర్తియు జలమ్ముల నాచమించి శుచియై సంతోషమునఁ బరమేశ్వరధ్యానయోగ సంపన్నుడగు నాకౌశికునివలన నారెండువిద్యలను పరిగ్రహిం

చెను. వెంటనే శ్రీరాముడు శరత్కాలమున వెలుంగు చండ
భానునికరణి మహాపరాక్రమ మతిశయిల్ల నొప్పెను. ఆమీద
రామమూర్తి గురువునకుఁ జేయఁదగిన పాదోపసంగ్రహణాది
పరిచర్యాత్మకభక్తి నెఱపెను. ఆరేయి మూవురు నాసరయూ
తీరమున నెంతో హాయిగా నిదురించిరి. సోదరు లిరువురును
దృఢములచే శయ్యంగల్పించుకొని చెంతనే శయనించి గాఢి
నందనుడు పలుకు శ్రవణసంతృప్తికరవాక్కుల కానందించుచు
నిదురించిరి. ఆరాత్రియు వారలకు సుఖముం గూర్పుచు
సాగిపోయెను.

మహనీయులారా! ఈభాగము శ్రద్ధగా విచారింపవలసి
నదియే. ఇందనేకరహస్యార్థములుగలవు. మానవజాతి యుత్తమ
స్థితికి రాఁదగినవిషయము లిందెన్నియో గలవు. వానిని దెలిసి
కొని యట్లు ప్రవర్తించినఁగాని యెట్టిమానవుఁడైన నభివృద్ధి
గాంచఁజాలఁడు. ఎట్టిశిష్యున కుపదేశింపఁదగునో యిందుఁగలదు.
గురుసేవ యెట్లుచేయవలయునో యిందుఁగలదు. భగవంతుడు
రాముడనియు నిందుఁ జక్కఁగాఁ దెలుపఁగలవిషయములు
గలవు. మంత్రములవలనిలాభములు నిందుఁ గలవు. ఇట్టి వింక
నెన్నియో విషయములు గలవు. కావున వాని నోపికమై జర్చిం
పక వదలరాదు. సావధానముగా నాలకింపుడు.

దశరథుడు రాముని లక్ష్మణునింగూడఁ బిలువంబంచి
కౌసల్య తొలుతను దాను దర్శితను మంగళానుష్ఠానకర్తము
నిర్వర్తించిరి. ఇది పూర్వకాలమునుండివచ్చుచున్నయాచారము
వారియాశిషములు గొన్న పితృపవనీష్ఠమునియు వేదమంత్రముల

చేత నీమహాకార్యమున మంగళములు గలుగుఁగాతమని రాము నభిమంత్రించెను.

“వేదాశాం సామజేదోఽస్తి జేవానా మస్తి వాసవః.”

అన్న గీతోక్తిప్రకారము మంగళకరములగు వేదమంత్రములచే మంత్రించెననఁగా భావమేమి? వేదవేద్యుడవని వినుతిం చెను. నీయీప్రయాణమున లోకములకు శుభము గలుగుఁ గాక. అని కోరెనని తాత్పర్యము. రాజు పిదప సంతోష భరాక్రాంతస్వాంతుడై రామలక్ష్మణులను విశ్వామిత్రున కర్పిం చెను.

“తతో వాయుశ్శుభిస్సర్వో నీరజస్కో వవౌ తదా,

విశ్వామిత్రగతం దృష్ట్వా రామం రాజీవఃచనన్.”

౪

అదియే దేవకార్యార్థ మవతరించిన రామచంద్రునికార్యా రంభము. కావున వాయువు చల్లఁగా దేహమునకు సుఖము గలుగునట్లు భూరజము చెలరేగకయుండ ననఁగా మెల్లఁగా వీచెను. మహాబలుడ నన్నయహంకారమును మాని నీవే దిక్కని యావరంధ్రముని స్పృశియించెననియే దీనిసారము. లోకమునకు మిత్రుడయిన గాఢేయునివెంటఁ బోవ నుంకించు రాముని స్పృశియించి ధన్యుడయ్యెననియే దీని సారతార్థము. ప్రయాణకాలమునఁ దొలుత వాయు వామహాత్మ్యనకుఁ దన సంతోషమును దెలిపెను. భగవంతుని సేవించునపుడు రజో గుణము తగదు. కావున రజోగుణమును మానెననియే మనము గ్రహింపవలయును. నాసేవ నంగీకరింపుమని వేఁడెను. ముందు నాయంశపురుషుడని నిన్నాశ్రయింపఁగలఁడని ప్రార్థించెనని యీప్రార్థనము సూచించెడిని. “విశ్వామిత్రగత” ఘ్నుటచేత

నెవ్వారు తపోధనమును జగన్తంగళముకొఱకు వ్యయింతురో
వారినే భగవంతుడు ప్రేమించునని సారము.

“సక్షాః కర్తవ్యవిద్వాంసో యథా కర్వంతి భారత,
కుర్యాద్విద్వాంస్తథాసక్తశ్చీడుర్లోకసంగ్రహమ్. ౨౧
మయిసర్వాణి కర్తాణి సన్న్యస్యాథ్యాత్మచేతసా,
నిరాశీర్హమో భూత్వా యుధ్యస్వ విగతజ్వరః.” ౩౦ గీత ౩ ఆధ్య.

అను నీగీతావాక్యములు ప్రైవ్రాసినభావమును సూచించు
చున్నవి.

“కలాపినో ధనుష్పణీ శోభయానో దిశోదళ,
విశ్వామిత్రం మహాత్మానం త్రిశీర్షావివ పన్నగౌ. ౨
అనుజగ్త్తురక్షుద్రే పితామహమివాశ్వినౌ.” ౨

ఈశ్లోకములఁ గలసార మేమనఁగా అంబులపాదులు రెండును
ధరించి ధనుస్సులందాల్చి దశదిశల వెలుంగంజేయుచు మహాత్ముఁ
డగు విశ్వామిత్రునివెంట మూడుతలలపాములవలెఁ బోవు
చుండఁగా నశ్వీకుమారులు బ్రహ్మవెంబడి పోవుచున్న ట్లుండె
నని ప్రాతీతికార్థము. వారిరువురతూణీరములఁ గలబాణములు
రాక్షససంహారమునకై నాలుకలు చాపుచుండెననియు వీరి
మోములు క్రూర రాక్షసవినాశపిశునములై యుండెననియు విశే
షము. భావికాలకార్యముల నొనరించునూహగలమునివెంటఁ
బోవుచుండఁగాఁ జూచువారలకుఁ (మానవులకు) ముచ్చటగా
నుండెను. ఆయుధములు యుద్ధము సాగనుండఁగా నాలుకలు
జ్వాలారూపములఁ జాపుచుండునని పురాణములు తెలుపు
చున్నవి. ఈరామాయణమునందే లంకానగరమున తాన్పుత
ములు కనబడునపు డీవిషయము తెలియఁదగును. అనఁగా

రాక్షససంహారమే యీయవతారమునకుఁ బ్రయోజనము కావునఁ
వారియాకృతులు నాయుధములు తత్త్వజ్ఞులకు స్పష్టము.
చేయుచుండెననియు, దశదిశలను వెలుంగఁజేయుచుండెననుట
చేత నయోధ్యాపురమునఁ దండ్రీకడనున్న యట్లుగాక స్వీయా
ద్భుత తేజముల విశేషించి కనఁబడఁజేసిననియు నెఱుంగందగును.

“సాక్షం దేవమివాచింత్యం ఋషా రావివ పావకీ.”

౧౦

‘అచింత్యం అచింత్యవైభవమ్’ అని గోవిందరాజులు. అచింత్య
వైభవుఁ డగుశంకరు ననుటచేత శివుఁడు భగవంతుఁడని
వాల్మీకియాశయమని కనుపట్టు విష్ణువునకంటె శంకరుఁ డల్పుఁ
డన్నదుర్భావము వాల్మీకివంటిమహామునికిం గలుగునా? మధ్య
వైష్ణవులకే యది విశేషించి యుండునుగదా.

— గురూపదేశము. —

సరయూనదీదక్షిణతీరమునకుఁ బోవఁగానే విశ్వామిత్రుఁడు
రామా యని పిలిచి చెంతకు రాఁగా వత్సా! జలములం
గైకొనుము. ఆలసింపకుమని హెచ్చరించెను.

“గృహాణ వత్స సలిలం మా భూత్కాలస్య పర్యయః,

మంత్రగ్రామం గృహాణ త్వం బామతిబలాం తథా.”

౧౧

ఇందుఁ గలసారమేమి? గురువు సచ్చిష్యుఁడు లభింపఁగానే గురు
పారంపర్యాభివృద్ధికొఱకు మంత్రోపదేశము చేయవలయును.
కాలము వ్యర్థపుచ్చరాదు.

“అనర్హే మంత్రవిజ్ఞానం స్మృతిష్ఠతి కదాచన,

తస్మాత్పరీక్ష్య వక్తవ్యమన్యథా నిష్ఫలం భవేత్.

యః స్నేహభయహింసాభాజ్యైరయోగ్యం యది దీక్షయేత్,

దేవతాకాపమాహ్నితి కృతం చ నిష్ఫలం భవేత్.

జ్ఞానేన క్రియయా వాపి గురుశ్శిష్యం పరీక్షయేత్,
సంవత్సరం తదర్థం వా తదర్థం వా ప్రయత్నతః.
శిష్యోఽపి లక్షణైరేతైః కుర్యాద్గురు పరీక్షణమ్.”

అని కాశీనాథకృతపురశ్చరణాదీపికయందుఁ దెల్పినట్లు బంధు
త్వాదులను బురస్కరించుకొని మంత్ర ముపదేశింపరాదనియు
నట్లుపదేశించిన నాదేవత శపించుననియుఁ జేసినకర్తములు
నిష్ఫలము లగుననియుఁ దాత్పర్యము. గురువు శిష్యుని జ్ఞాన
ముచేఁ గ్రియలచేఁ దుదకు మూఁడునెలలైనఁ బరీక్షించి యుప
దేశింపవలయును. అట్లే శిష్యుఁడుకూడ గురువును బరీక్షించు
కొనియే యుపదేశింపుడని ప్రాధింపవలయును.

“ఆనందాద్వైర్జ్జ్వలైస్తోత్రైర్థ్యానహోమార్చనాదిభిః

జ్ఞానోపదేశసామర్థ్యం మంత్రశుద్ధిమపీశ్వరి,

బోధకత్వం చ విజ్ఞాయ శిష్యో భూయన్న చాన్యథా.”

అను నీ నియమముల ననుసరించి గురువునందు బోధకత్వాది
లక్షణములుగలవా లేవా యని పరికించి శిష్యుఁడు కావలయునే
కాని గడ్డము కావిగడ్డలు యోగదండము కౌపీనము చూచి
సనార్జనమునకు నేర్చుకొన్నమాటల నుపన్యాసమున వెడలఁ
గ్రక్కుభోరణిం దిలకించి మహాగురువు దొరకెనుగదా. ఇంక
ముక్తి యొకరూప్యమిచ్చిన దొరకునని మోసపోయి శిష్యుఁ
డుగాఁ జేరి ధనముం బోఁగొట్టుకొని పశ్చాత్తాపము నొంద
రాదు. అట్టిగురువులకడ దొరకునని దేవతాంతరదూషణమే.

గురులక్షణములు.

‘శ్రీగురుః పరమేశాని శుద్ధవేషో మనోహరః,
సర్వలక్షణసంపన్నస్సర్వావయవశోభితః,

అగ్రగణ్యో గభీరశ్చ పాత్రాపాత్ర విశేషవిత్.

శివవిష్ణుసమస్సాధుర్న చ దర్శనదూషకః,

నిత్యే నైమిత్తికే కామ్యే రతః కర్త జ్యునిందితే.

యదృచ్ఛాభాసంతుష్టో గుణదోషవిభేదకః.

ఇత్యాదిలక్షణోపేతశ్శ్రీగురుః కథితః ప్రియే,

అత్రినేత్రశ్శివస్సాక్షాదచతుర్బాహురచ్యుతః,

అచతుర్వదనో బ్రహ్మ శ్రీగురుః కథితః ప్రియే.” కులార్ణవము.

ఇవి గురులక్షణములు. పాత్రాపాత్రజ్ఞానసంపన్నుఁడుగ నుండందగు. శివవిష్ణుసముండు కావలయును. శివదూషకుఁడుగాని విష్ణుదూషకుఁడుగాని కారాదు. శాస్త్రదూషకుఁడు కారాదు. నిత్యనైమిత్తికకామ్యము లనబడు శాస్త్రవిహితకర్తముల నాచరించువాఁడు కావలయు. దొరకినంతతోఁ దృప్తిపడువాఁడుగావలయు. కొంచెము ధనమిచ్చిన దూషించుచు నధిక మొసంగిన భూషించువాఁడు తుచ్చబుద్ధిగలవాఁడు కావున వ్రాత్యుఁడనంబడు. గురువనఁగా మూఁడవకన్న లేని శంకరుఁడు. చతుర్బాహువుకాని విష్ణువు. నలుమోములులేని బ్రహ్మ యనంబడును. అనఁగా గురువునందుఁ ద్రిమూర్తులయం దునుపదగుభక్తి నునుపవలయునని భావము.

— నింద్యగురులక్షణములు. —

“శ్విత్రి చైవ గళత్కుష్ఠీ నేత్ర రోగీ చ వామనః,

కునభో కావదంతశ్చ స్త్రీజితో హ్యధికాంగకః.

హీనాంగః కపటి రోగీ బహ్వశీ బహుజల్పకః,

ఏతైరోద్వేషిర్హిసో యస్య గురుశ్శిష్యసమ్మతః.”

క్రియాసారము.

“ఉత్తమః పంచథా ప్రోక్తో గురుర్భ్రష్టానువేదిభిః,
బ్రహ్మచారీ శృహస్థశ్చ వానప్రస్థశ్చ భిక్షుకః,
అతివరాశ మి యేతి క్రమాచ్ఛ్రేష్ఠో విచక్షణః.”

సూతసంహిత.

“నిందితస్తు పితుర్నంత్రస్తథా మాతామహస్య చ,
సోదరస్య కనిష్ఠస్య వైరివత్కృతస్య చ.”

జ్ఞానార్ణవము.

అనుపద్ధతులు గలవాఁడు గురువన నర్హుఁడు. వీనింబట్టి దేవతా
దూషకుఁడు గురుత్వమునకుఁ దగఁడని స్పష్టము. ఏలయనఁగా
నాతనిబుద్ధి సమత్వము కాంచలేదు.

“సర్వభూతస్థమాత్మానం సర్వభూతాని చాత్మని,
ఈక్షతే యోగయుక్తాత్మా సర్వత్ర సమదర్శనః.

౨౯

యో మాం పశ్యతి సర్వత్ర సర్వం చ మయి పశ్యతి,
తస్మాహం న ప్రణశ్యామి న చ మే న ప్రణశ్యతి.

3౦

గీత ౬ అధ్యాయము.

విద్యావినయసంపన్నే బ్రాహ్మణే గవి హస్తినీ,
శుని చైవ శ్వపాకే చ పండితాస్సమదర్శినః.
లభంతే బ్రహ్మనిర్వాణమృషయః క్షీణకల్తపాః,
భిన్నద్వైధా యతాత్మానస్సర్వభూతహితే రతాః”

౨౫

గీత ౫ అధ్యాయము.

అన్న శ్రీకృష్ణపరమాత్మదగునుపదేశమును వా రెఱుంగరు.
శ్రావున నట్టివారు గురువులు కానర్హులు కారు. ధనార్జనమునకై
పాటుపడువ్రాత్యులు గురువులనుకొనుమూఢులుతరింపఁజాలరు.

“నాస్తికాన్ భిన్నమర్యాదాన్ కృతఘ్నాన్ స్వేదనిందకాన్,

మంత్రాక్షరోపదేశే తు దూరకః పరివర్జయేత్.”

నారదశంకరాచార్యము.

ఇది శిష్యపరీక్షావిధి. గురువులు నిట్టివారైన దూరముగా
నుంచఁదగినవారే.

— శిష్యులక్షణములు. —

“న దేయమర్థులుభ్రాతృ పితృసాయాస్థిరాయ చ,

భక్తిశ్రద్ధాపహిసాయ శుశ్రూషావిముఖాయ చ.” సనత్కుమారసంహిత

“దాసస్య శివభక్తస్య వాతప్రియకరస్య చ,

శూద్రస్యాపి ప్రదాతవ్యం నమోంతం ప్రణవం వినా.” కుశార్ణవము.

ఇందు శివశబ్దము భగవత్పరము. కాని పార్వతీపతిపరము గాదు.

దేవతాభక్తిగలవాడని సారము.

“ఆమాత్యదోషో రాజానం భార్యాదోషః పతిం యథా,

తథా శిష్యకృతో దోషో గురుం ప్రాప్నోత్యసంశయమ్.”

తస్మాద్భివ్యం గురుర్నిత్యం పరీక్ష్యేవ పరిగ్రహేత్, కుశార్ణవము.

ఇట్లు ప్రమాణగ్రంథములు గురుశిష్యులపరీక్షల దెల్పుచున్నవి.

ప్రకృతమునకు వత్తము. ఇందు గురువు విశ్వామిత్రుడు. రాజ్య

లక్ష్యని దృణముగా భావించి భగవత్సేవచేసి యాఫలమును

లోకోపకారకార్యముల కొసంగిన మహాముని. ఇత శిష్యుడో

రామమూర్తి సామాన్యమానవునిగానే భావించి విచారిం

తము. పితృనానతి శిరస్సున ధరించి రాజ్యభోగముల వదలి

యడవుల కొకమునివెంట రాక్షసులతో బోర నరుగుచున్న

రాజకుమార జ్యేష్ఠుడు. ఇట్టి శిష్యుడు దొరకినపుడు లోకోప

కారపరాయణత్వమున మేలిబంతియగు కౌశికు డాలసింపక

యుపదేశించెను.

కొందఱు శాస్త్రరీతిగా నాకాలముపదేశార్థమాయని ప్రశ్నింతురు.

“సతీశ్చైరగ్రవిధుగ్రానే పుణ్యారణ్యే వనేషు చ,

పుణ్యక్షేత్రే కురుక్షేత్రే దేవీపీఠచతుష్టయే,

ప్రయాగే శ్రీగిరౌ కాశ్యాం కాలాకాలాన్ శోభయేత్.”

అనునాగమము ననుసరించి మహాతీర్థముగఁ బరిగణింపఁబడు
సరయాతీరము దొరకినపుడు తిథివారాదిశుద్ధులను జూడ
నక్కఱలేదు. అన్న యీశాస్త్రముల నెఱింగిన యావిశ్వా
మిత్రముని పాత్రముదొరకినపుడు తడయక యొసంగి కృతార్థుఁ
డయ్యెను. భక్తరక్షణదీక్షఁబూనిన పరమాత్మకు రామచంద్రు
నకుఁ దడవుచేయక చిరకాలార్జితతపఃఫలభూతము లగుమంత్ర
ముల నుపదేశించి యేయర్థముం గోరక సద్గురుధర్మముల నవలం
బించి “ధన్యోఽస్మి” యనుకొనియెను. ఈయుపదేశలక్షణమును
బరీక్షించినయెడల ద్రవ్యముకొఱ కుపదేశింపరాదనియు మంత్ర
జపతత్పరుఁ డన్న యోగ్యతను మాత్రమే పరీక్షించి యుపదే
శింపఁదగుననియు, గురుపరంపర వృద్ధిచేయక త్రైంపరాదనియు
మహాత్ము లీమార్గమునే యవలంబించిరనియు నీభాగమునుండి
మన మెఱుంగవలయును.

కొందఁ టీకాలమున వేషధారులై గురువులమని మంత్ర
ముల నుపదేశించుచు వంచకులై ధనమును లాగుచు దానిచే
బంధువులను రహస్యబంధువులను దనుపుచుఁ దమైవ్వ రెఱుంగ
రని యూహించుచు నితరమతములను, తన్మతస్థు లారాధించు
దేవతలను దూషించుచు నిరర్థకకార్యములను మహాకార్య
ములవలె సాధింపఁబూనితిమని డంబములు చెప్పుకొనుచుఁ
జరింతురు. అట్టిమూఢులను వంచకుల నర్థలుబ్ధులను నమ్మరాదని
పైఁబేర్కొన్న ప్రమాణవాక్యములు తెలుపుచున్నవి. ఇట్టి
యనాచారములు పూర్వకాలమున లేవని రామాయణమే
చాటుచున్నది. ఇక్కాలమున భక్తి యచునది భుక్తిగామాలు
చున్నది. ఉపదేశమనునది ధనార్జనోపదేశముగా మాలు

చున్నది. మతమనునది పరదూషణసమృతముగాఁ దాటుమా
అగుచున్నది. అట్టితుచ్చోపదేష్టలమాటలకు బేలువోవక విశ్వా
మిత్రచరిత్రమును బఠించి భగవంతుని శ్రీరాముని సమంచిత
భక్తిచే ధ్యానించుచు హరిహరపరమేష్ఠిరూపునిగా నావ్యక్తి నే
భావించుచుఁ గృతకృత్యులము కావలయును. వేటొండుపా
యము కానరాదు.

“కామం బహుగుణాస్సర్వే త్వయ్యేతే నాత్ర సంశయః,

తపసా సంభృతే చైతే బహురూపే భవిష్యతః.”

౧౯

అను నీభాగమునఁ గలవిశేషార్థమును బరికింతము. ఓశ్రీరామా!
బలాతిబలానామకమంత్రముల జపించినఁ గలుగుసౌభాగ్యాది
గుణము లేయేవికలవో అవియన్నియు నీయందు నెలకొనియే
యున్నవి. ఐనను జిరకాలతఃస్పృశే నూర్జితముచేయఁబడిన
వీనిని నీవు పరిగ్రహించిన విశేషించి ఫలముల నీయఁగలవు.
నీమూలమున నవి వర్ధిల్లఁగలవనియె. అనఁగా భగవంతుఁడవు
కనుక సౌందర్యాదులన్నియు ననుపమానములుగా నీయందే
యున్నవి. నే నీమంత్రములను జిరకాల ముపాసించితిని. నీకు
నుపదేశించిన నవియును ధన్యములగును. నేనును ధన్యుఁడ
నగుదు. ఈభావముచేత ముని పల్కెనుగదా. దీనినుండి
మనము గ్రహింపఁదగువిషయ మేమనఁగా సద్గురువుకడ నుష
దేశముగా గ్రహింపఁబడిన మంత్రములఁ జక్కఁగా నుపా
సించి తగినశిష్యున కొసంగవలయుననియు నదియే చేయఁదగిన
కార్యమనియు నట్లు లొసంగకయుండుట గురుపరంపరను దెగఁ
గొట్టిన ట్లగుననియు దానఁ బిశాచత్వము సంభవించు నన్న
శాస్త్రము వ్యర్థముకాదనియుఁ దనకుఁ దెలిసినవిషయము నిత

రులకుఁ జెప్పటయే విధియనియు నీనీతి మది నిల్పఁదగుననియు దీనిచే నుత్తమజ్ఞానము లభించుననియు నగు. పరోపకారము నకుఁ బనికిరానిదేదియు ఫలవంతముకాదని భావము.

“గురుకార్యాణి సర్వాణి నియుజ్య కుశికాత్త జ్ఞే.”

౨౨

అనుభాగమునుండి నేర్చుకొనఁదగినవి. గురుకార్యములనఁగా మంత్రోపదేశానంతరము శిష్యుఁడు

“బ్రహ్మరంభేఽవసానే చ పాదౌ గ్రహ్ణ్యా గురోస్సదా,

సంహత్య హస్తావధ్యేయం స హి బ్రహ్మాంజలిస్తృతః.

౨౩

వ్యత్యస్తపాణినా కార్యముపసంగ్రహణం గురోః,

స వ్యేనసవ్యః పృష్ఠవ్యో దక్షిణేన చ దక్షిణః.” ౨౪ మను ౨ ఆధ్యాయము.

అన్నస్త్రుతి ననుసరించి గురువునకు విధిమంతముగా నమస్కరించుట, వినయమున వారిని సేవించుట లోనగుకార్యము లొనరింపఁదగుననియు గురుభక్తిపరాయణులకే మంత్రములు ఫలము నొసంగుననియు నెఱుంగవలయును. ఇట్లు భగవంతుఁడగురాముఁడు గురుసేవచేయుట లోకసంగ్రహార్థమే యని యెఱుంగవలయును.

“యది హ్యహం స వర్తేయం జాతు కర్తవ్య తంద్రితః,

మమ వర్తాసువర్తంతే మనుష్యాః పార్థ సర్వశః.

౨౫

ఉత్పీదేయిరిమే లోకా స కుర్యాం కర్త చేదహం,

సంకరస్య చ కర్తా స్యాముపహస్యామిమాః ప్రజాః.” ౨౬గీత ౩ఆధ్యాయము.

అన్నగీతావాక్యము భగవదుక్తమేకదా. శ్రీరామచంద్రుఁ డిట్లు గురుపూజాదిక మొనరించి లోకమునకు సదాచారమును బోధించెను.

“ధర్మార్థా యస్య స స్యాతాం శుశ్రూషావాసి తద్విధా,

తత్ర విద్యా స పక్షవ్యా శుభం బీజమివోషరే.” ౧౧౨ మను. ౨ అ.

అట్లు లొనరింపకయున్నచో నీస్తృతిప్రకార మసచ్చిష్యులకు మార్గము చూపినయట్లగును. శ్రీరామునిప్రవృత్తి సకలస్తృతి సారముకదా. కావునఁ దా నట్లే యొనరించి యితరులకు మార్గ దర్శకుఁ డయ్యెను. కావున శ్రీరామచంద్రునియాచారము ననుసరించి గురువును నేవించి భక్తిచే నారాధించి కృతకృత్యులు కావలయును. ఇదియే తొలుత రామప్రవృత్తి మనకుఁ దెలిపిన సదాచారము.

“అభివాదనశీలస్య నిత్యం వృద్ధోపనేవినః,

చత్వారి తస్య వర్ధంతే ఆయుర్విద్యాయశోబలమ్.” ౧౨౧ మను. ౨ అ.

అని మనుస్తృతి గురువూజ ఆయుర్విద్యాయశోబలములను వృద్ధిచేయునని తెలుపుచున్నది. ఈస్తృతినే శ్రీరామచంద్ర మూర్తి తనప్రవర్తనమునఁ దెలియఁజేసెను. కావున శ్రీరామ ప్రవర్తనము సకలస్తృతివిహితమని మనము నన్ని యట్లు వర్తింపవలయును. మఱియు

“ఉత్పాదక బ్రహ్మదాత్రోర్గరీమాన్ బ్రహ్మదః పితా,

బ్రహ్మజన్తహి విశ్రస్య ప్రేత్య చేహచ కాశ్వతమ్.

౧౪౬

కామాత్మతాపితాచై నం యదుత్పాదయతోమిధః,

సంభూతిం తస్యతాం విద్యాద్యద్యోనావభిజాయతే.

౧౪౭

ఆచారస్త్యస్య యాం జాతిం విధివద్వేదపారగః,

ఉత్పాదయతి సావిత్ర్యా సా సత్యా సాజరామరా.”

౧౪౮

మను. ౨ అధ్యాయము.

అను నీస్మృతివాక్యములను బాటించి మంత్రోపదేశకుఁడు తండ్రికంటె శ్రేష్ఠుఁడనియు నట్టిమంత్రోపదేశకుని నేవింపవలయు ననునీతిని దృఢపఱచెను.

మునింగూడి తృణశయ్యపై లక్ష్మణునిగూడి రామచంద్రుఁడు శయనించెను. దీనింబట్టి

“హీనాన్నవస్త్రవేషస్సృత్యర్వదా గురుసన్నిధౌ,

ఉత్తిష్ఠేత్ప్రథమం చాస్య చరమం చైవ సంవిశేత్.

౧౯౪

బ్రతిశ్రవణ సంభాషే శయానో న సమాచరేత్,

నాసీనో నచ భుంజానో న తిష్ఠన్న పరాఙ్ముఖః.” ౧౯౫ మను. ౨ ఆ.

రామచంద్రమూర్తి గురువు శయనించినపిదపఁ దృణశయ్యపై శయనించి పైస్మృతిప్రతిపాదితాచారమును దృఢపఱచెను. క్రావున నీసర్గమునఁ బ్రతిపాదింపఁబడిన కథనుండి శ్రీరాముని ప్రవర్తనమే స్మృతియని మనము నమ్మవలయును. అనఁగా స్మృతులు బోధించినసదాచారము నాయుగమున కనుకూల మగునట్లు స్వప్రవర్తనమూలమునఁ దెలిపెను. ఇట్లే యీకముందు నెఱుంగందగు. ఇకఁ దరువాతి రామచంద్రప్రవృత్తి యెట్టిదని పరికింతము.

— { విశ్వామిత్రుఁ డంగ దేశవృత్తాంతమును } —
రామునకుఁ దెలుపుట.

* ఆరాత్రి గడువఁగా గాఢేయుండు తృణాదికల్పిత శయ్యపై శయనించుచున్న రామలక్ష్మణులం జూచి యచ్చెరువందెను. నిత్యకృత్యముల నొనరింపఁ బురికొల్పనెంచి యో

* ఈయది బాలకాండము నిరుపదిమూఁడవసర్గమునుండి గ్రహింపఁబడినది.

కౌసల్యాపుత్రా! రామచంద్రా! పూర్వసంధ్య యరుదెంచెను. పురుషోత్తమా! లెమ్ము. పగటిపూటఁ జేయఁదగిన దేవతాకృత్యమును జేయవలయు ననియెను. పరమోదారమగు నమ్ముని వాక్యమునాలకించి వీరులగునారాజకుమారులిరువురు స్నానము చేసి యర్ఘ్యము విడిచి పరమజప మనంబడు సావిత్రిఃసంత్రమును జపించిరి. సంధ్యోపాసనాదిప్రాతఃకాలమునఁ జేయఁదగు. కార్యముల నొనరించి తపోధనుఁడగు విశ్వామిత్రునకు నమస్కరించి పరమానందమునఁ బయనమునకు సిద్ధపడిరి.

అచ్చోటువాసి యామహావీరులు సరయానదియు గంగానదియుఁ గలియుతావునందు దేవతానదియగు గంగను దర్శించిరి. అందొక్కతావున ననేకసంవత్సరములు తపస్సొనరించిన వారును, మహాప్రభావాంచితులునగు మునులున్న పుణ్యాశ్రమంబు గాంచి కరము హర్షించి మునిం దిలకించి మహాత్మా! ఈ పుణ్యాశ్రమవృత్తాంతమును వినఁగోరుచున్నాము. వచింపుమని వేడ వారిమాటలపరిపాటి కానందించి నవ్వి యమ్ముని యిట్లు పల్కెను.

కాముఁ డని ప్రసిద్ధిగాంచినమన్తఘండు పూర్వము దేహధారియైయుండి శంకరుఁడు పార్వతిం బెండ్లియాడంగోరి నియమమునఁ దపస్సొనరించుచుండ నాతని దిరస్కరించి యామహాదేవుని హంకారమున నిరాకృతుండయ్యె. ఆనేత్రాగ్ని ప్రభలవానియవయవములెల్ల దగ్ధములయ్యెను. ఆనాటినుండి యనంగుఁ డనంబరఁగె. ఆమన్తఘనియవయవములు పడినతావుగాన నిది యంగదేశ మనంబడుచునున్నది. ఆమహాదేవుని యాశ్రమం బిదియే. ఇందుండు మును లాశంకరభక్తులై యున్నవారు.

కావున వీరునిష్పాపులు. ధర్మపరాయణులు. శ్రీరామా! ఈరాత్రి
యంగదేశమున నీవరమపావనాశ్రమమున నీపుణ్యనదులనడుమ
నుండి రేపు గంగానదిని దాటిపోవుదము. ఇందు స్నానము
చేసి కృత్యంబులం దీర్చి యాశ్రమమునకుం బోవుదము. అని
వారు మాటలాడుకొనుచుండగా నందున్న మౌనులు జ్ఞానద్రు
క్సంపన్నులుగావున వారిరాకకుం గలకారణ మెరింగి యరు
దెంచి మునికి విధిరీతి మర్యాద లొనరించి కందమూలాదు
లొసంగి శ్రీరామలక్ష్మణుల కతిథిపూజలు గావించిరి మునియు
నామునుల కుశలమడిగెను. వారు నీమువ్వరును నానావిధము
లగుకథలచే సంహృష్టులనుగా నొనరించిరి. సాయంకాలము
రాగా గాధేయాదులు నేకాగ్రచిత్తులై సంధ్య నుపాసించి
యాకామాశ్రమమున సుఖముగా నుండిరి. ఆయాశ్రమమహా
త్మ్యమును రాజకుమారుల కాగాధినందనుడు కథారూప
మునఁ దెల్పుచు సంతోషపరవశులనుగా నొనరించెను.

—మలదకరూశ దేశవృత్తాంతము. తాట కావనగమనము.—

*తెల్లవాఱగా నరినిషూదనులగు రామలక్ష్మణులుకాలో
చితకృత్యముఁదీర్చి విశ్వామిత్రుఁడు ముందరుగ గంగాతీరము
నకుంబోయిరి. మును లొకయోడం దెప్పించి మునివర్యా!
రాజకుమారులతో నీయోడనెక్కి సుఖముగాఁ బోయి. కాల
విలంబము చేయవలదనగా వారిని గారవించి గాధిపట్టి యా
నదిని దాటుచుఁ దన్తద్యస్థలమునకు నోడచేరగా నందుఁ
దరంగము లొండొంటిని దాటుచుండ నాయురవడివలనిధ్వని
మహత్తరముగా వినరాగా రాకొమరు లాలకించిరి. రాముఁ

డమ్మనితో నీధ్వని జలములు పరస్పరము మోడుటచే గలిగినదా అనెను. ఆప్రశ్నమునకు బదులు చెప్పందలంచి మౌనముగా రామచంద్రా! కైలాసమున బ్రహ్మ తనమనస్సుచే నొకసరోవరమును సృజించెను. అది మానససర స్సనంబడును. ఆసరస్సునుండి ప్రభవిల్లి సరయూనది యయోధ్యానగరము నావరించి ప్రవహించుచున్నది. అందుచేతనే సరయూ వనుపేరు వచ్చినది. గంగకు నెదురుగా వచ్చి సరయూజలములు తాఁకుటంజేసి యావెనుచప్పుడు కలిగినది. కాన నియతిమై నమస్కరింపుము. అనఁగానే ధార్మికులగు నారాజకుమారు లిరువురును రెండు నదులకు నమస్కరించి గంగ దక్షిణభాగమును జేరి పిదప సులభగమనమునఁ బోవుచు భయంకరముగాఁ గానంబడు నొక వనము జనశూన్య మైయుండఁగాఁ గాంచి మహామునీ! ఈ వనముపేరేమి? ప్రవేశింప వలనుగానియట్లు లున్నది అన్నిదిక్కులందు నీలపురుగులు గీపెట్టుచున్నవి. క్రూరసత్త్వములు పరుగులిడుచున్నవి. పక్షులు భయంకరముగాఁ గూయుచున్నవి. బహువిధవృక్షము లిందున్నవి. దారుణవనమిదెవ్వరిదని ప్రశ్నించెను. రామమూర్తి యిట్లు ప్రశ్నింపఁగా ముని యిట్లు పలికెను.

రామా! తొల్లి యీచోటున రెండుదేశములుండెను. మలదకరూపములని వానిపేరులు. అవి దేవనిర్మితములు, ధనధాన్యసమృద్ధిమంతములు నైయుండెను. వృత్రాసురుని పధింపఁగానే యాబ్రహ్మహత్య యింద్రు నాపాదించెను. ఆకలి యశుచిత్వము నాతనికిం గల్గెను. మహర్షులు దేవతలుగూడి గంగాది పుణ్యతీర్థంబుల నభిషేకించి మంత్రపూతకలశోదకంబుల

నిందుని స్నాతునిగ నొనరించి యారెండింటిని బాయజేసిరి. ఇంద్రశరీరజనితములగు మలము కారూశము నీదేశమున నునిచిరి. ఇందుఁ డానందించి నాదేహ మలకరూశముల ధరించి నందున నీదేశములు ధనధాన్యసమృద్ధిగలిగి మలమును ఖండించుటచేత మలదమనియుఁ గరూశమును గ్రహించుటచేతఁ గరూశమనియుఁ బ్రసిద్ధిని గాంచఁగలవని వరమొసంగెను. దేవతలు మేలుమేలని కొనియాడిరి.

తాటక యనుయక్షకాంత కల్గెను. వేయిగజములబలము గలది. కామరూపిణి. రామా!దానివలన నీకేభయము లేకయుండుఁగాక. దానిని సుందుఁడు పెండ్లియాడెను. మారీచుఁడు కుమారుఁడు దానికిం గల్గెను. వానియాకారము మిగుల భయంకరము. ప్రజలు దానిం గాంచి దిగులుపడుదురు. ఆతాటకయు నీరెండుదేశములను నాశనము చేయుచున్నది. ఆరాక్షసి యిచ్చోటికి సార్థయోజనదూరమున నున్నది. మార్గము నడ్డగించి కాపున్నది. మన మామార్గముననే పోవలయును. నీవారక్కసిని బాహుబలమునఁ జంపుము. ఆవల నీదేశములు పూర్వరీతి వెలయునట్లు చేయుము. దానిం జంప నిష్కంటకములగును. మహాపుణ్యక్షేత్రము లయ్యును జయింపనలవిగాని యాయక్షిణి యీభాగము నావరించి నిర్జనముగావించుటచేత నీచోటి కెవ్వరు రాజాలకయున్నవారు. దీనివృత్తాంత మెల్లఁ దెలిపితినిగదా. అని యూరక యుండెను.

❖ తాటకావృత్తాంతము. ❖

* ఆమాటలు విని రామమూర్తి మునీశ్వరా! యక్షు

* ఇది యిరువదియైదవసర్గమునండి గ్రహింపఁబడినది.

లల్పవీర్యముగలవారని విన్నవాడను. ఆజాతిలో నింతబలము గల రక్కసి యెట్లు గల్గెను! దాని వినవలతునన్న ముని యిట్లు తెలిపెను. తాటకకు సహస్రగజములబలము గలుగు టకుఁ గారణము వరమువలననే యని యెఱుంగుము. సుకేతుఁ డనుయత్నుఁ డొకఁడుండెను. సదాచారవంతుఁడేకాని సంతాన హీనుఁడై యుండి తపముచేయ నారంభించెను బ్రహ్మ మెచ్చి తాటక యనుకూతు నొసంగి యాకన్నియకు వేయియేచుం గులబలముకూడఁ గల్గునని వరమిచ్చెను. కొడుకుగల్గ ననుగ్రహింపఁ డయ్యెను. ఆతఁడు కన్నియం గాంచి పెంచి సుందునకు నిచ్చి పెండ్లిచేసెను. తాటక కొంతకాలమునకుఁ బరాక్రమశాలి యగు మారీచునిం గనెను. వాడు శాపకారణముననే రాక్షసుఁ డయ్యెను. సుందుఁ డగస్త్యముని మూలమునఁ జావఁగాఁ దాటక కుమారుంగూడి యమ్మునిని మ్రింగఁబోఁగా నాయగస్త్య ముని దానికొడుకుంగని రాక్షసుఁడవు కమ్మని శపించి తాటకా! నీవు మచుజులఁ దినుచు వికారరూపమును దాల్చియుండుము. అందములకుఁ దావగు నీమోము వికృతిం గాంచుఁగాక. క్రూర శరీరము నీకుఁ గలుగుఁగాక యనియొ శాపం బిచ్చెను.

తాటక యాశాపము విని యోర్వజాలక కోపంబు పెంపునఁ జరించుచు నమ్మునియున్న యీభాగమును నిర్జన్మ ముగాఁ జేయుచున్నది. రామా! క్రూరస్వభావము నసత్ప్రవర్తనముగలయాతాటక లోకములకు మహాపకారముచేయు చున్నది. దుష్టురాలు కావున నీ వాస్త్రీని గోబ్రాహ్మణహితము పొంటు వధింపుము. శాపము సోఁకియున్న యాదుష్టచారిణిని నీవుతప్ప లోకమున మఱివ్వఁడును జంపలేడు. రఘుకులమున

జనించిన నీవే యిందులకు నర్హుడవు. స్త్రీని వధించు టెట్లు? అని యేవగించుకొనకుము. నీవు పురుషోత్తముడవు. రాజ పుత్రుడవు. నాల్గజాతులహితముపొందు దగినకార్యము రాజ కుమారులకుఁ గర్తవ్యము. ప్రజారక్షణార్థమగు కార్యము క్రూరమే యగుంగాక. అక్రూరమే యగుంగాక. పాతకమే యగుంగాక. అపవాదము దానఁ గలుగుంగాక. రాజకుమారుఁ డాలసింపక చేసితీతివలయును. రాజ్యధురంధరుల కిది సనాతన మగుధర్మమగును. అధర్మకార్యపరాయణయగు నీయక్షిణిం బొలియింపుము. కాకుత్స్థు లధార్మికుల వధింతురు. దీనియం దించుకంతయు ధర్మము కానబడదు. కావున నీవు చంప వచ్చును. దుర్మతులగు వనితలఁ జంపుట శిష్టాచారమేకాని వేటుకాదు. ఈధర్మము నేనుగా కల్పించినదికాదు. విరోచనుని కూతురు మంధర యనునది పుడమిని బాడు చేయఁగా నింద్రుఁడు చంపలేదా. భృగుమహర్షి పత్ని శుక్రునితల్లి యింద్రుని లేకుండఁ జేయుదునని శపథంబుచేయఁగా నామెను విష్ణుమూర్తి వధిం చెను. లోకముల నెందఱో మహాత్ము లధర్మపరాయణులగు వనితలను బ్రజారక్షణార్థము చంపిరి. కాన నిది దోషముకాదని తెలిపెను.

❦ తాటకావధము. ❧

* విశ్వామిత్రుఁ డీరీతి నర్థవంతముగాఁ బలుకఁగా నా గంభీరవాక్కుల విని దృఢవ్రతుఁడు కావున రామమూర్తి తనలో గాధినందనుఁడు చెప్పినట్లు చేయుమని తండ్రి నా కాజ్ఞ నిడెను. ఆయాజ్ఞాగౌరవమువలనను, భగవంతుడగు

* ఇది యిద్దవదాతవనర్థమునఁ గలదు.

నీమునిపంపునను శంకాలేశముకూడ మాని నాకుఁ జేయఁదగినదే యగును. అని యాలోచించి యాకౌశికమునిచంద్రుఁ గాంచి మహాత్మా! అయోధ్యాపురమున మాతండ్రి తమయానతి మెయిఁ జేయుమని నాకుం జెప్పెను. ఆమాట యనుల్లంఘ్యముకదా. తండ్రియానతివినియున్నాఁడను. పితృశాసనము పాలింపనే వ్రతమూనితిని. అందును బ్రహ్మవాదులగు విశ్వామిత్రమునిచంద్రుల యాజ్ఞ. కావునఁ దాటకావధము నాకుఁ గర్తవ్యము, ఉత్తమకార్యమునగు. శంకింపవలదు. గోబ్రాహ్మణ హితార్థము; ఈదేశహితార్థము తమయానతిం దలందాల్చి యద్దానవి వధింతును. అని మాటయిచ్చి యాశత్రుసూదనుఁడూ ధనుస్సునుబట్టుకొని దిక్కులు మాటువ్రోయునట్లు నారి సారిం చెను. ఆజ్యనినాదము విన్నయంతనే తాటకయున్న యవ్వనముననున్న వారెల్ల భయంబందిరి. తాటక స్వభావముననే క్రూరాత్మురాలు. దానికిం దోడుగ నామ్రోత విని యేమి చేయుటకుం దోచక తత్తటపడి కోపాతిరేకమున మూర్ఛిల్లుచు నాశబ్ద మెటనుండివచ్చెనోకో యని యూహించి యచ్చటికే పరుగిడెను.

వికారమగు నాకారముగల యాతాటక మిగులఁ గోపమునం బరువెత్తిరాఁగాఁ గనుంగొని రామమూర్తి తమ్మునితో నావచ్చురాక్షసిం జూడుము. వికారరూపమునఁ జూచువారలు దిగులుపడం జేయుచున్నది. అధీరులే దీనిం గాంచిన వారిగుండెలు బ్రద్దలగును. దీనిని మార్కొనుటయే పౌరుషము. మాయాబలముగలది. దీని ముక్కు చెవులును గోసి మరలి పోవునట్లు చేసెదను. అది చాలును. గురువాక్యము నిర్వహిం

చిన ట్లగును. స్త్రీగావున రక్షింపఁదగును. కావున సాహస
మూని వధింప నామనస్సుత్సహింపకున్నది. చేతులు కాళ్లును
ఛేదించి పరాక్రమముగ మనము నడంచుట తగునని నాతలం
పుగ నున్నది.

రామమూర్తి తమ్మునితో నిట్లు మాటలాడుచుండఁగాఁ
దాటక క్రోధమున నొడలెటుంగక చేతులు పైకీజాఁపి
యార్చుచు లక్ష్మణుని మాని రామునిమీఁదికిం బోయెను.
మహానుభావుఁ డగునాముని రామభద్రుఁ డమానుషశక్తి
యుక్తుండే యని యెఱింగియు నాదురాత్మరాలిక్రోధాతిరేక
మును గని యిండుక జంకి దానిని హుంకారమున నదలించి
రామలక్ష్మణులకు శుభములు గలుగుఁగాక యని యాశీర్వదిం
చెను. అంతలో నాతొటకయు పెంధూళిని జల్లుచు దాన
నంధకారముచు గల్పించి యిండుకనే పాసోదరులను శ్రమం
పడంజేసి యంతట మాయవూని కానరాక పాషాణవర్షమును
గురియించెను. అంతట రాముఁ డాగ్రహించి బాణవర్షమున
నాపాషాణవృష్టిని మాయించి మరల నట్టిపనిచేయకయుండ
దానికరముల ఛేదించెను. కరములు లేమి నది శ్రమమొండి
చెంతనిలుచుండఁగా లక్ష్మణుఁడు కర్ణనాసికలను గోసివై చెను.
తోడనే యాకామరూపిణి మాయందాల్చి నానారూపములం
బన్నికనఁబడక ఘోరరీతిని బాషాణములను గురియించి తోచక
యుండజేయఁగా నాతొలవర్షమున మునుగుచున్న సోద
రులంగని గాధినందనుఁడు దానింజంపింపఁబూని రామచంద్రా
దయచూపుట యింకఁజాలును. స్త్రీయని యెంతువో. ఇది మహా
పాపాత్మురాలు. ఇంకను సైచిత్రివేని దుశ్చర్యలం బ్రవర్తిల్లును.

యజ్ఞధ్వంసకురాలు. సాయంకాలముకాఁగా దీని మాయప్ర
వృద్ధి గాంచు. సంధ్యాకాలము రానున్నది. ఇప్పుడే దీనిం బరి
మార్పుము. రాక్షసులకు సాయంకాలము బలాభివృద్ధినొసం
గును. రాముఁడు దానివాసము శబ్దమువలన నెఱింగి బాణముల
నరికట్టెను. కావున దానియాటలు సాగవయ్యెను. అదియు
భయంకరముగా నార్పుచు వారిపై కరుదెంచెను. పిడుగు
భంగిఁ బైఁబడవచ్చుచున్నదాని నొక తీవ్రనారాచమున
వక్షము భేదింపఁగా నది భూమింబడి ప్రాణముల వదలెను.
దేవత లింద్రపురస్కృతులై మేలుమేలని రాముని విను
తించిరి. దేవత లామునిం గాంచి మునీంద్రా! నీకు శుభము
కలుగుఁగాక. ఇంద్రాదులమగుమేము నీకార్యమునకు సంత
ష్టుల మైతిమి. ఈరామునకు నీకడఁగల సకలాస్త్రములఁ బ్రసా
దింపుము. నీవెంటనుండి శుశ్రూషచేయుచు నియతుఁడై
యున్నవాఁడు. కావునఁ బాత్రుఁడు. ఈరాముఁడు భూరిదేవ
కార్యమును సాధింపవలయును. కావున సకలాస్త్రములఁ గరు
ణింపుమని పలికి యవ్వునింబొగడి తమతమనెలవుల కరిగిరి.
సంధ్యాసమయముకూడ నయ్యెను. మునియుఁ దాటకాసంహ
రమున కెంతయు నానందించి శిరము మూర్ఛిని రామచంద్రా!
నయనానందకారణా! నేటిరేయి యిందుండి రేపు నాయుండు
నాశ్రమమునకుం బోవుదము. అనఁగా రాముఁ డానందించి
తాటకావనముననుండ సమ్మతించెను. తాటకామృతిచే నావ
నము భీతివదలి కుజేరోద్యానమగు చైత్రరథమువలె గన్ప
ట్టెను. ఆరేయి యందే వారు గడపిరి. తెల్లవాలుసమయమున
నాముని వారిని మేలుకొలిపెను.

మహాశయులారా! అంగదేశవృత్తాంతము మొదలు
తాటకావధము దనుకంగలభాగమున విశేషాంశము లనేకము
లున్నవి. వానిలోఁ గొన్నింటిని విమర్శింతును.

“కౌసల్య సుప్రజా రామ పూర్వా సంధ్యా ప్రవర్తతే,

ఉత్తిష్ఠ సరశాద్ధూల కర్తవ్యం దైవమాహ్నికమ్.”

•

అనుమూలమునఁగల విశేషార్థముల నిటఁ బెంచి వ్రాయును.
కాని యందుఁ గలవిశేషవిషయములను గైకొందును. నిద్రా
భంగముచేయుట బ్రహ్మహత్యాసమమని దేవీభాగవతమున
గలదు. ఆరీతిగా రామమూర్తిని ముని లేవఁబూనరాదుకదా
యని యడుగుదురేని సమాధానము సులభమే. నిద్రాకాలము
విధివిహితమై యున్నది.

“సూర్యాభ్యుదితస్సూర్యాభినిర్దుక్తః.”

అన్నశ్రుతి ననుసరించి సూర్యోదయకాలమున శయనించినచో
నొకదోషము గలదు. అభ్యుదితమని దానిపేరు. అది రాక
యుండ మేలుకొలుపుట మంచిదే. కాని తటాలునఁ దట్టిలేప
రాదు. కొందఱ కద్దానఁ బ్రాణాపాయముకూడ సంభవించును.
కావుననే వలదనిరి. రాత్రి చనఁ దలంపఁగాఁ దెల్లవాఱులక్షణ
ములు కనఁబడుచుండఁగా మునిమార్గాయాసమున మైమఱచి
యాగడ్డిశయ్యఁ బరుండియున్న మహానుభావుని సర్వబ్రహ్మాండ
చాయకుని దివ్యమంగళవిగ్రహుని రామచంద్రుని దిలకించి
లేవఁ బ్రయత్నించెను. రాజ్యసుఖములు మాని ధర్మరక్షణము
నకై తనవెంట నడవులకు వేంచేసియున్న యాపరమపురుషుని
వీక్షించెను. అవలోకనమాత్రమున మానస మానందపరవశ
మయ్యెను. ఇట్టి మహనీయునిఁ గుమారునిగాఁ గన్న కౌసల్య

యెంత ధన్యురాలు. అనునూహ తోచెను. దశరథు నేల తలంచుకొనలేదు. అన్నప్రశ్నము రాజనదు.

“ఉపాధ్యాయాన్ దశాచార్య ఆచార్యాణాం శతం పితా,

సహస్రంతు పితౄన్తాతా గౌరవేనాతిరిచ్యతే.” ౧౪౫ అ. ౨.

అన్న మనుస్త్పతివాక్యము ననుసరించి తల్లి యెల్లరకన్న నెక్కుడు. వీరప్రసువు, వీరమాత, అనుపేరులు తల్లికే గలవు. కావుననే తొలుదొలుత తల్లియే యమ్మునిమనస్సునకుఁ దగిలెను. దీనింబట్టి మాతృభక్తిలేనివాని కితరదేవతాభక్తి ఫలింపదని తోచెడు. గాయత్రి నుపాసింపక “ప్రజపేద్వేదమాతర” మ్మను శాస్త్రము ననుసరింపక యితరమంత్రముల నుపాసించిన ఫలము లేదుకదా ఈముని యూహను బాటించి చక్కఁకా నూపించినయెడలఁ బ్రకృతి నుపాసింపక పరమపురుషు నుపాసించినఁ జక్కనిఫల మనఁగాఁ బరమపురుషార్థము లభింపదనియే తోచెడు. ఏలయనఁగా నజ్ఞానము తొలఁగింపఁ బ్రకృతికే యధికారము కలదు.

“దైవీ హ్యేషా గుణామయీ మమ మాయా దురత్యయా,

మామేవయే ప్రపద్యంతే మాయా మేతాం తరంతి తే.” ౧౪ గీత ౭ ఆ.

అను శ్రీకృష్ణవాక్యము వ్యర్థమా యనరాదు. త్రిగుణస్వరూపిణియై నాస్వరూపిణియగుమాయ యనఁగా మూలప్రకృతి దురత్యయ యగును. అనఁగా నెంత శ్రమపడినను దరింపరా దగును. నన్నే యెవ్వరు విధిగా నాకాధింతురో వారీమాయన్న దరింతురనియే యిశ్లోకాభిప్రాయము. ప్రకృతినివదలి నన్నే యుపాసించిన మాయను దరింతురన్నందునఁ బ్రకృత్యుపాసన మక్కఱలేదని యభిప్రాయమని కొందఱుందురు. అది భారపాటు.

అభావమే భగవంతునిదై నచో “మమ మాయా దురత్యయా”
అని యేల పల్కును? దురత్యయా యనఁగా శ్రమించినను
దాటరానిదనియే యర్థము. ఈరెండు నెట్లు వాస్తవములగును?
కానే కావు. ఇక గ్రహింపఁదగినభావ మేది? తొలుదొలుత
మాయ నుపాసించి తదనుగ్రహమునకుఁ బాత్రుఁడైనచో
భగవంతు నుపాసించుజ్ఞాన ములవడును. అప్పుడు మాయామో
హము తొలంగును భగవంతుని తేజోరూపము పొడకట్టును.
నేత్రములకుఁ బొరకప్పుఁగా దానిని దొలఁగింపక వస్త్రవంతరము
కనఁబడదు. అట్లే భగవంతు నాచ్ఛాదించి యనన్యసాధ్య
యగుమహామాయ యుండఁగా దానిని గడచి భగవంతుని
దర్శించు తెట్లు? అది రిత్తమాటలచే నగునదికాదు. దాని
నారాధించితీఱవలయు. లేకున్న దొరకునది భగవత్ప్రసాద
మనఁబడు నన్నవిశేషమేకాని భగవదనుగ్రహము కాదు. భగ
వదుక్తియం దుత్తరార్థము సార్థకమైనచోఁ బూర్వార్థమపార్థక
మగును. కావున నీమార్గము నాశ్రయించిన రెండును సార్థ
కములగును. ఈయర్థమునే శంకరభగవత్పాదులవారు

“అవిద్యానామంత స్తిమిరమిహిరద్వీపనగరీ

జడానాం చైతన్యస్తబకమకరందస్రతిర్మురీ,

దరిద్రాణాం చింతామణి గుణనికా జన్మజలధౌ

నిమగ్నానాం దంష్ట్రా మురరిపువరాహస్య భవతి.”

3

సౌందర్యలహరియందు వివరించిరి. “జన్మజలధౌ నిమగ్నానాం
మురరిపువరాహస్య దంష్ట్రా భవతి”సంసారసాగర నిమగ్నులకు
నాదివరాహదంష్ట్ర యగుననఁగా నుద్ధరించునది యగుననికదా
భావము. ప్రకృతి యనఁగా సామాన్య లనుకొనునట్లు పార్వ

తియో లక్ష్మీయో శారదయో కాదనియుఁ బరమానందల
హరియే యనియు శ్రీశంకరభగవత్పాదులువారే సౌందర్య
లహరియం దిట్లు లేటఁజరిచిరి.

“తటిల్లేఖితస్వీం తవనశశివై శ్వానరమయీం

నిషణ్ణాం షణ్ణాఽపూర్వపరికమలానాం తవ కళాం,
మహాపద్మాటవ్యాం మృదితమలమాయేన మనసా
మహాంతః పశ్యంతో దధతి పరమానందలహరీం.

౨౧

త్రయాణాం దేవానాం త్రిగుణజనితానాం తవ శివే
భవేత్పూజా పూజా తవచరణయోర్యా విరచితా,
తథాహి త్వత్పాదోద్వహనమణిపీఠస్య నికటే

స్థితా హ్యేతే శశ్వత్తు కుశితకరోత్తంసమకుటాః.”

౨౨

ఈయభిప్రాయముంబట్టి చూడఁగా భగవద్గీతావాక్యము సార్థక
మగుచున్నది. అనఁగాఁ ద్రిమూర్తులు భగవత్వంశసంభూతులు
కార్యార్థము నిర్తింపఁబడినవారు. ఒక్కభగవంతుడే యవిక్మ
తుఁడు, విక్మతి భగవంతాయ. రూపవంతులెల్లరు ప్రకృతికల్పి
తులు. భగవంతయియి వేఱుచేయ సాధ్యముకాని దొక్క
ప్రకృతియే. అట్టిదాని నుపాసింపక తత్కల్పితులగు త్రిమూ
ర్తుల నుపాసించు పెట్టిదో, అంతతో నూరకయుండక వారిలో
నొక్కఁడగువిష్ణువును భగవంతుడని కొండలు, శివుఁడు పరా
త్పరుఁడనికొందలు పాటుపడుట మీఁదుమిక్కిలి దూషించుట.
యవివేకముగాక మఱేమగును? సౌందర్యలహరి ప్రమాణమా
యనికొందఱందురు. భగవద్గీత ప్రమాణమా యన్న నోరుమూ
యవలసిన దేకదా. కావున నన్నియుఁ బ్రమాణములే యని శిర
సావహింపవలయును. విరుద్ధములుగ నున్నవే యందురేని వాని

భావములను గ్రహించుపద్ధతిచే గ్రహించిన నన్నియు నవిరుద్ధములే యగును. నిష్పక్షపాతబుద్ధియొక్కఁడుండినఁ జాలును. అన్నియు సరిపడును. అదియొక్కటి లేకున్న నన్నియు విరుద్ధములే. అట్టివారలకే శివకేశవాది దేవతాతారతమ్యము కనుపట్టును. అది మది నాటియున్నంతదనుక వారల కీయజ్ఞానాంధకారవిముక్తికి మార్గము తెలియదనుట సిద్ధాంతము.

“యాంతి దేవప్రతా దేవాః పితౄణాం యాంతి పితృప్రతాః,
భూతాని యాంతి భూతేజ్యా యాంతి మద్యాజినోఽపి మాం.” ౨౧
గీత ౯ అధ్యాయము.

అన్న భగవదుక్తిని బరికించినయెడలఁ బైయర్థము లేటపడును. మఱియు

“యైష్యన్యదేవతాభక్తా యజంతే శ్రద్ధయాన్వితాః,
తేఽపి మామేవ కాంతేయ యజంత్యవిధిఃపూర్వకమ్.” ౨౩ గీత ౯ ఆ.

అన్న యీశ్రీకృష్ణవాక్య మూర్ధోద్వదాహృతభావమును సిద్ధాంతము జేయుచున్నది. అనఁగా సర్వదేవతారూపుఁడనగు నన్నే పూజించుచున్నారు. కాని త్రోవ యదికాదు. బ్రహ్మసృష్టికర్త మాత్రమే యని భావించినచో నది సరియగుమార్గముకాదు. కాన బ్రహ్మస్వరూపుఁడనగు నన్నెఱుంగక నన్నే యారాధించుచున్నారనికదా భావము. ఈవాక్యము పల్కువాఁడు శ్రీకృష్ణ మూర్తికదా. విష్ణువేదకదా యందురేని ‘ఆదిత్యానామహం విష్ణుః’ అనియు ‘రుద్రాణాం శంకరశ్చాస్మి’ అనియు శ్రీకృష్ణుఁడే పలికెను. నేవతలలో విష్ణువును నేను. రుద్రులలో శంకరుఁడను నేను. అనఁగా దేవతలలో విష్ణుమూర్తి యుత్కృష్టుఁడు. రుద్రులలో శంకరుఁడు ఉత్తముఁడు అనియే యర్థమగును. అప్పుడు

శ్రీకృష్ణుఁ డెవఁడు? ఈహరిహరభాతృప్రముఖులు సకలభూతములు తానే యైనవాఁడు. అనఁగా భగవంతుఁడు విష్ణువే యని యెట్లు సిద్ధాంతమగును? తల్లక్రిందులుగా తపస్సుచేసినను అది సిద్ధాంతముకాదు. వై కుంఠలోకవాసీ యనఁగానే భగవంతుఁడు తాఁడని యర్థముకాలేదా. సర్వవ్యాపకున కొక్కలోకము నివాసమనుట పొరపాటుకదా. వై కుంఠముకూడ నని యర్థముచెప్పుదు మందురేని కైలాసముకూడ నతనిదే యగును. అప్పుడు శివకేశవతారతమ్యము కలదనుట యెట్లు? ఎన్నిభంగుల నాలోచించినను భేదబుద్ధి కవకాశమే లేదు. ప్రాక్తనదుష్కర్తముననే యది పొడకట్టు నను నొక్కమాటయే యిటఁ జెప్పఁదగినది.

ఇట్లు విశ్వామిత్రుఁడు కౌసల్య యెంతధన్యురాలని తలఁచెను. భగవంతుని గుమారునిగాఁ గన్న దే యని మెచ్చుకొనియెను. ఇందు రామా యనుపదమును వాల్మీకి ప్రయోగించెను. ఏల? రాముఁ డనఁగా యోగిమనఃపద్ధరంజకుఁ డని యర్థము. అట్టి పరంధాముఁడు మాయామానుషవేషమును ధరించి కౌసల్యకుం గుమారుఁ డనఁబడుచున్నాఁడే యని యబ్బురంపడుచున్నాఁడు. కావుననే కౌసల్యకుఁ జక్కని కుమారుఁడా. అని సంబోధించెను. ఇట్లు ముని రామచంద్రుని భగవంతునిగా నెఱింగియు లోకులకు సత్కర్తానుష్ఠానమున శ్రద్ధకలిగింపఁబూని రామా! తొలిసంజ యిదే వచ్చుచున్నదనెను. అనఁగా నిత్యకర్తానుష్ఠానమునకుం గడంగవలయునని తెలిపెను.

“స్వాధ్యాయేన జపైర్హోమైస్తైవిద్యేనేజ్యయా నతైః,

మహాయజ్ఞైశ్చ యజ్ఞైశ్చ బ్రహ్మాయం క్రియతే తనుః.”

౨౨

మను ౨ ఆ.ధ్య

ఇందుఁ బేర్కొనఁబడిన కర్తములచేత దేహము బ్రహ్మప్రాప్తి యోగ్యముగాఁ జేయవలయును. రాముఁ డిట్టిసత్కర్తములనాచరించిన లోకులెల్ల రాచరింతురు. కావునఁ భగవంతుఁడయ్యు నిర్లిప్తుఁడయ్యున ఫలాపేక్షుఁడయ్యు నిత్యకర్తములు సర్వజనాచరితములుగాఁ జేయవలయు నన్న యూహచేతఁ జేయవలయునని మునిభావము. అందులకే పురికొలిపెను. కాఁబట్టియే “నరశార్దుల” అని సంబోధించెను. మానవులకు మార్గదర్శకుఁడవు కావలయును. లెప్పు. అని మేలుకొలిపెను. అంతతో నూరక యుండక “కర్తవ్యం దై వమాప్నీ కమ్” అని హెచ్చరించెను. పగటిపూటఁ జేయందగు దేవతాకార్యము లొనర్పవలయునని శాసించెను. శాసించుటనఁగా భగవంతుఁడవగు నీవు లోకము నుద్ధరింప నవతరించితివి. సత్కర్తాచరణమునకుం గడంగుము. నిన్నుజూచి నేర్చుకొనవలయును. సకాలమున నీవు చేయకున్న నెట్లని పలికెనని భావము. ఇట్లు లీభాగము సత్కర్తములను తప్పక పరోపదేశమునకునైన జ్ఞానులుకూడఁ జేయవలయు ననియుఁ దన్తులమునఁగాని యీతుచ్చదేహము పరిశుద్ధము కాదనియుఁ దొలుతొలుత మహాప్రకృతి నుపాసించి యజ్ఞానమును దొలగించి భగవంతుని ధ్యానించుమార్గముఁ జూపుమని ప్రార్థింపవలయు మాతృపూజ ప్రధానముగా భావించి చేయవలయుననియు దానిని మాని తక్కినవెన్ని పూజలుచేసినను నిష్ఫలములే యనియు మనకు బోధించుచున్నది.

“తస్యైః పరమేదారం వచశ్శ్రుత్వా నృపాక్షజాః,

స్నాత్వా కృతోదకా వీరా జేపతుః పరమం జపమ్.”

3

అన్న యీవాల్తీకివాక్యమున నొకవిశేషము కలదు. గంభీరా
ర్థముగల యామునివాక్యము వినిరి. అనఁగా లోకమునకు
మార్గదర్శకుఁడవు కావలయునన్న దే యిటఁగలమహార్థము.
“పరమం జపం జేపతుః” అనఁగా సావిత్రి నుపాసించిరని.
యర్థము. కాలభేదము తంత్రభేదము ననువానిమూలమున
గాయత్రియే సావిత్రి సరస్వతి యనఁబడును. మూఁడుకాలము
లలో మూఁడుపేరులచేత నొక్క దేవతయే పిలువబడుచున్నది.
రూపభేదమున ధ్యానభేదము కలదు. అంతియకాని వస్తు
భేదము లేదని యెఱుంగవలయు. “పరమం జపమ్” అనుటచేత
“న గాయత్ర్యః పరం మంత్రమ్” అనుసూక్తి సార్థకమగు.
చున్నది. “న సావిత్ర్యః పరం జప్యమ్” అనియు నియమము
కలదు.

ఈభాగమునుండి మనము గ్రహింపఁదగు విషయ మే.
మనఁగా, గాయత్రీమూలముననే ద్విజత్వ ములవడినది. కావున
గాయత్రిని జక్క నుపాసింపవలయు నది వేదమాత యగుం
గాన దానిఫలముగోరకయే జపింపవలయుననియు సర్వమంత్ర
ములు తన్మంత్రమునకు దరువాతివే యనియుఁ దదుపాసనము
జ్ఞానప్రదమనియుఁ దదర్థము నాలోచించినఁ దేజోరూపమును
ధ్యానించు టు త్తమమని తేలుచున్నదనియు దానిని మానిన
బ్రహ్మతేజస్సే ఊఁగించుననియుఁ గావున దానిని బరమాదర
మునఁ బ్రధానమని భావించి యుపాసింపఁదగుననియు నను.
నదియే. మఱియుఁ ద్రిమతస్థులకు గాయత్రి యుపాస్యదేవ
తయే. ఏల? మహాప్రకృతి యగుటచేతనే. కావుననే

“సర్వే కాక్తాస్సమద్విష్టా న కైవా నచ వైష్ణవాః”

అని దేవీభాగవతవచనము సార్థకమే యనియు నెఱుంగవలయు. మధ్యవైష్ణవులు గాయత్రిని వదలుదురా. ద్విజులు కాకపోవుదురు. గాయత్రి నుపాసించుదురా ప్రకృత్యుపాసకు లగుదురు. అట్టి విషయమున శక్తి నేల దూషించుట తేలియకున్నది. దూషించువారు మూర్ఖులగుదురుకదా. ఆమాటయే వారికిం జాలు.

ఈఘట్టమునఁ దెనిగించినవారియూహల నించుక పరికింతము.

చ. “అని మునిరాజు బల్క విని యారఘవీరులు మేలుకాంచి చ
య్యన సరయునదీప్రవిమలాంబువులకొ వడిఁ జల్లులాడి నె
వ్వునమన భక్తిమోఱఁ బరమం బగుమంత్ర మొగిం జపించి య
మునికి నమస్కరించి కడుమోదమునం గృతకార్యసిద్ధు లై.”

గోపీనాథరామాయణము.

సీ. “అని యిట్లు శౌశికుం డాదరంబునఁ బల్క విని లేచి రఘుకుల
వీరు లంత, సరయువునం గృతస్నానులై యుదకంబు వారిచి
పరమజపంబు నివృత్తి జపించి యధ్వాది సకలక్రియల్,”

ఆంధ్రవాల్మీకిరామాయణము.

క. “అనుటయుఁ బరమోదారము, మునివచనము నాలకించి భూమిశ్వరచం
ద్రునితనయులు సలిలంబుల, మునింగి రవి కర్ణ్య మొసంగి మోదంబులకొ
లే. పరమగాయత్రిమంత్రజపంబుచేసి, భక్తి సుధ్యుపాసించి;

ఆంధ్రశ్రీమద్రామాయణము.

“పరమోదారం=పరమగుంభీర మిత్యర్థః, జన్మత ఇతి జపః గాయత్రిమితి
యావత్. తస్యా ఏవ పరమత్వాత్. న సావిత్ర్యాః పరం జప్యమితి వచః.

నాల్” అని గోవిందరాజులు. ‘పరమంజవమ్. సానిత్రీమ్’ అని మహేశ్వర తీర్థులు.

యథామూలముగాఁ దెనిగించిరని పొగడుచున్న విమర్శకాగ్రేసరులు. ‘పరమోదారమ్’ అనుదానికి “అదరంబునఁ బల్కు” అని తెనిగించినపు డేమియు ననఁజాలరైరి. ‘పరమంజవం’ అనుదానికి పరమజవంబు అని తెనిగింపఁబడినది. “ముక్కస్య ముక్కార్థః” అన్నదాని నాక్షేపించిన విమర్శకులు దాని నంగీకరింపవలయుఁగదా. విశిష్టాద్వైతమతస్థులగు గోవిందరాజులే గాయత్రీమంత్రజపమనిరికదా. ఆంధ్రవాస్తీకులకావిషయము గూఢముగా నుంచుట యది రహస్యమని కాఁబోలు. ఎంత రహస్యమిది. వ్యాఖ్యానకర్తృభావము మూలకర్తృది కాకపోవచ్చుననికదా వారిభావము. పాప మీసందడిలోఁ గ్రమము తప్పిరి. జపము తర్వాతఁ గాఁబోలు నర్ఘ్యప్రదానాదికము చేయుపద్ధతి. ఓహో! తెలిసినది. ఇది రహస్యము. బయలుపలుపరాదని వారిభావమై యుండవచ్చును. మూలార్థము నేది పోషించునో పాతకమహాశయములు కుబుద్ధిపక్షపాతములు మాని పరికింతురుగాక.

ప్రయాణముచేయునపు డొకపుణ్యాశ్రమము కనఁబడి యెను. రాజకుమారు లిరువు రిది యెవరియాశ్రమము? ఇందున్న మహాత్ముఁ డెవ్వఁడని ప్రశ్నించిరి. ఆప్రశ్నమునకు విశ్వామిత్రుఁడు పక్కుననన్వి యిట్లుపల్కెను. ‘ప్రహస్యమునిపుంగవః’ అని మూలము. ఏమి యీమానుషభావనటనము! అని మునియచ్చెరువం దెను. సర్వజ్ఞులయ్యు మాయామానుషులగుటఁ గాఁబోలు నిట్లడుగు చున్నారని మునియాశయమై యుండనోవు.

విశ్వామిత్రునియాశయమున నిట్లు పెక్కుతావులం గనంబడుచున్నది. ఆప్రశ్నమునకు బదులుచెప్పుచు మన్తధదాహము. తెలిపెను. ఆతనియవయవము లిందుఁ బడినందున నంగదేశమయ్యెననియె. ఇది స్థాణునియాశ్రమము ఇం దీరేయి నిలిచిరేపు వెళ్ళదమని పలికెను.

ఈశ్వరుఁడు తపస్సొనరించినతావు తపోనియతి యనఁగా నిష్టదై వమును ధ్యానించుట, దీనింబట్టి శంకరుఁడు దేవతాంతరమును ధ్యానించినట్లగునుకదా. పరదైవ మెట్లగునని కొందఱు ప్రశ్నింతురు. కాని వారికిఁ దమప్రశ్నమే తప్పు బాధించునని తెలియదు. నారాయణాశ్రమము కలదు. బదరీనారాయణమనియు నామాంతరము కలదు. నరనారాయణులు తపస్సొనరించిరని హరివంశమునందును గలదు. కావున నారాయణునకు శంకరునకు నొక్కటియే సమాధానము. ఒక్కఁడు వైకుంఠనిలయుఁడు. ఒక్కఁడు కైలాసవాసి. వీరిరువురు భగవదంశసంభూతులు. లోకసంగ్రహార్థ మవతరించిరి. బ్రహ్మాయుగలిసి వీరు త్రిమూర్తు లనఁబడుదురు. ప్రకృతీబద్ధులు. కావున వీరు మువ్వురు దేవతోత్తములు. ఈమువ్వురకు నిట్టివారికెల్లరకుఁ బరమైనతత్త్వ మొక్కఁడు కలదు. అదియే ప్రకృత్యతీతము. నిర్గుణము, నిరంజనము, సర్వవ్యాపకము, ప్రకృతివిశిష్టమగునదియే సగుణబ్రహ్మ మనంబడును. ధర్మసంరక్షణార్థము సగుణమగును. కావున నీమతము ననుసరించిననే దేవతాద్వైషములు వదలును. ఇంకఁ గథయందలివిశేషములఁ బరికింతము.

కామాశ్రమమనియు నాయాశ్రమమునకుఁ బేరుగలదు. కామునిఁ బరశివుఁడు కంటిమంట చే దహించినతావని భావము..

ఈగాథవలన మనము గ్రహింపదగువిషయ మేమి? తపస్సిన రింపఁబూనినవారు నిష్కాములుగావలయు. అయినను బెక్కు విఘ్నములు వారికిం గల్గును. కామమును జ్ఞానదృష్టిం బరిశీలించి, కాల్చవలయును. అది నశించినఁగాని మనస్సు నిర్మలముకాదు.

“కామ విష క్రోధ విష రజోగుణసముద్భవః,

మహాశనో మహాపాప్తా విధ్యేరమిహ వైరిణమ్.

39

ఆవృతం జ్ఞానమేతేన జ్ఞానినో నిత్యవైరిణా,

కామరూపేణ కాంతేయ దుష్పూరేణానిలేన చ.

39

ఇంద్రియాణి మనోబుద్ధి రస్యాధిష్ఠానముచ్యతే,

ఏతైర్విమోహయత్యేష జ్ఞానమావృత్య దేహినం.

40

తస్మాత్త్వమింద్రియాణ్యాదౌ నియమ్య భరతర్షభ,

పాప్తానం ప్రజహి హ్యేనం జ్ఞానవిజ్ఞానసాశనమ్.” ౪౧గీత 3 అధ్యాయము.

అను నీకృష్ణభగవద్వాక్యములు పైనివ్రాసినయర్థమును విశదీకరించుచున్నవి. కావున నిష్కాముఁడై సత్కర్మముల నాచరింపఁదగుననియుఁ గామము నడంపఁ దపస్సే ప్రధానకార్యమనియు రిత్తమాటలచే నది యడంగదనియు మనము గ్రహింపదగును. వేషధారుల యాలాపములు నిష్ఫలములనియు వాని నాదరింపక భగవంతుని నిర్మలచిత్తమున ధ్యానింపవలయుననియు నట్టిధ్యానమున కేకాంతవాసము త్తమోత్తమమనియు సారము.

“ఉపస్థాప్య శుభాం నాపం విశ్వామిత్రమథాబ్రవత్.

41

ఆరోహతు భవాన్నాపం రాజపుత్రీపురస్కృతః,

అరిష్టం గచ్ఛ పంథానం మాభూతాల్లవిపర్యయః.”

3

నదులకడ నొకల నునుచుట పూర్వకాలపుటాచారము. రాజు

నౌకను రక్షించువారల నియమించి బాటసారులను దాటింప
నాజ్ఞ చేయవలయు తరణమూల్యమును నిర్ణయింపవలయును.

“పణంయానంతరేదాప్యం పారుషార్థపణంతరే,
పాదం పశుశ్చ యోషిచ్చ పాదార్థం రిక్తఃపుమాన్. ౪౦౪

దీర్ఘాధ్వని యథాదేశం యథాకాలం తరో భవేత్,
సదీతీరేష తద్విద్యాత్సముద్రే నాస్తి లక్షణం. ౪౦౫

గర్భిణీతు ద్విమాసాది స్తథా ప్రవ్రజితో మునిః,
బ్రహ్మణా లింగినశ్చైవ సదాప్యస్తాపికం తరే.” ౪౦౬

రెండునెలలకు మించినగర్భము ధరించినస్త్రీ, సన్నాశ్రియు
మునియు బ్రహ్మణులు బ్రహ్మచారులు తరమూల్యము నీయ
వక్కటలేదు. అని రాజు శాసింపవలయును.

“యన్నావికించిద్దాశానాం విశీర్యేతాపరాధతః,
తద్ధాతైరేవ దాతవ్యం సమాగమ్య స్వతోంఽశతః. ౪౦౭

విష నౌయాయినాముక్తో వ్యవహారస్య నిర్ణయః,
దాశాపరాధతస్తోయే దైవికేనాస్తి నిగ్రహః.” ౪౦౮ మను ౮ అధ్యాయము.

ఓడనడపువారిప్రమాదమునఁ గూరుచున్నవారికి నష్టము
కలుగు నేని వారివలన నిష్పింపవలయును. దైవికముగా ననఁగా
నది మిక్కుటగా జలమురాఁగాఁ బ్రమాదము జరగిన దండింప
రాదు.

ఈవిషయమే వివాదరత్నాకరమునందుఁ జక్కఁగా
నున్నది. దానిం గాంచినచోఁ బూర్వాచారము లెట్లున్నవో
తెలియఁగలవు.

“సంయానేదశవాహా వాహినీ ద్విగుణకరణా స్యాద్దశపురుష
వతీ ప్రత్యేకం ప్రపాన్యుః పుంసాంచావరార్థంవాహంవహేత్,

అథ్యర్థాస్త్రియస్సృజ్యస్తరోష్ఠామాషాః శరమధ్యాయా ఆశ
రమధ్యాయాః పాదః కార్దూపణస్య నిరుదకస్తరోమావ్యః.” వసిష్ఠశ్లోతిః

నదియందు నౌక పదుగురు నడుపువాండుగలదిగ నుండవలయు. నడుపుసాధనము లిరువదియుండవలయు. నడుపువాండుకాక పదుగురుమాత్రమే కూరుచుండవలయు. అట్టివే నౌకలు వెక్కులుండందగు. ప్రపాః అనఁగా దానిని జక్కగా నడుపువారు పురుషులలోఁ సగము బరువంతవస్తువు లుంచవలయును. స్త్రీలకుఁ బురుషులకుఁ దీసికొనుశుల్కమున నిరువదియవపాలు విధింపవలయును. ఈశుల్కము చిన్న నదులకు. పెద్ద నదుల కధికము.

“అకరశ్శ్రోత్రియో రాజా పుమాననాథః ప్రవజితోబాల
వృద్ధతరుణప్రజాతాః ప్రాగమికః కుమారోఽమృతపత్యశ్చ.
బాహుభ్యాం తరక్ శతగుణం దావ్యః.” వసిష్ఠశ్లోతిః

అనాథపురుషుఁ డనఁగా దిక్కులేనివాఁడు. క్రొత్తగానైన బాలింతరాలు ‘మృతపత్యశ్చ’ అనఁగా విధవలు వీరికి శుల్కము లేదు. డోరకే నదిని దాఁటింపవలయునని రాజు శాసింపవలయును. వీనింబట్టి పరికింపఁగా రాజు ప్రతివిషయమును జాగరూకుడై పరిశీలింపవలయుననియుఁ బ్రజోపయోగకార్యముల నెమకుచుండవలయుననియు స్పష్టమగును.

మును లిట్లు మంచియొడను జూపి యాలసింపక దాఁటుఁడని పురికొల్పిరి. నౌకాసహాయమునఁ దప్ప నదిని వేటొండు సాధనమున దాఁటరాదని

“న బాహుభ్యాం నదీంతరేత్”

అనుశ్రుతి నియమించుచున్నది. అనఁగా నేప్రమాదములు పొనుగకుండ మనుష్యయత్నమున జాగరూకతగలిగి యుండ వలయునని భావము. ఆలసించిన నదీప్రవాహము వృద్ధికావచ్చునని మునులయాశయము.

“ఆదానస్య ప్రదానస్య కర్తవ్యస్య చ కర్తవ్యః,

క్షీప్రమక్రియమాణస్య కాలః పిబతి సంపదః.”

(ఇచ్చుట, పుచ్చుకొనుట, చేయక తప్పనికార్యము నెఱవేర్చుట, యను వీని నాలస్యముగా నెవఁడు చేయునో వాని సంపదలను గాలము హరించును.) అనుసూక్తి తప్పదని మనము నేర్చుకొనవలయును.

గంగాసరయుసంగమముదాఁటి కొంతదూరముపోయి మహారణ్య మొక్కఁడు కనఁబడఁగా దీనికలరూపును దెలుపుమని శ్రీరామమూర్తి యడిగెను. ఆయది మహాఘోరముగాఁ గనఁబడియెను. కావుననే ప్రశ్నింప నవకాశముకలిగెను. సర్వజ్ఞుఁడయ్యును రామమూర్తి ప్రశ్నించుట లోకాచారపరిపాటిచే నని మనమూహింపవలయును. ముని యిట్లు తెలిపెను. మహాత్మా! మలదకరూశ దేశములు. దేవనిర్మితములు. కరూశమనఁగా ఆకలియని యర్థము. వృత్రాసురవధానంతర మాపాపమున నింద్రు నాకలియు నశుచిత్వము నావేశించెను. దేవతల కివి యెందు నుండవు కాన వాని దొలఁగింపఁగోరి మహామంత్రముల నభిషేకించిరి. మంత్రపుత్రములగు కలశోదకముల స్నానము చేయించిరి. జలములు సద్భావముకలవారలఁ బాపములను

“సర్వం పునఃతు మామాపోసతాం చ శ్రుతిగ్రహగ్ం స్వాహా”

దొలఁగించునని వేదము తెలుపుచున్నది. కావున వేదమంత్ర

ముల నభిమంత్రించి తత్పాపమును బోగొట్టిరి. ఆకర్తము చేసిన దీచోటనే. ఇంద్రుడు తనసాపములు తొలంగినతా విదియని కృతజ్ఞుడై యీ రెండు దేశములు ధనధాన్యసంపన్నములగుఁ గాక యని వరమొసంగి తనలోకమున కరిగెను. బ్రహ్మహత్య చేసినవారికిఁ బ్రాయశ్చిత్తము కలదుగాని కృతఘ్నునకు లేదని మహాభారతము నాడీజంఘునిచరిత్రమున బోధించుచున్నది. కావునఁ జేసినమేలు మఱచుట పంచమహాపాతకములకన్న నెక్కుఁడని మనమెఱుంగవలయును. ఏనాటికి నష్టిపాపము నొనరింపరాదు. ఉపకర్త పితృసమానుఁడు. ఆతని కపకారము చేయుట పితృవధమువంటిదగును. కావునఁ జేసినమేలు మఱవ రాదని మన కీయుపాఖ్యానము బోధించుచున్నది

తరువాత విశ్వామిత్రుఁడు రామునకుఁ గథను జెప్పుచు నష్టి యీ రెండు దేశములు తాటక యనురక్తసినిమిత్తమునఁ బాడగుచున్నవి.

“తాటకా నామ భద్రం తే భార్యామందస్య ధీమతః”

౨౫

తాటకానామ ముచ్చరించి నీకు మేలుగుఁగాక యని ముని దీవించెను. లోకాపకారము చేయువారిపే రుచ్చరించినంతనే యవ్వారివలన బాధకలుగక యుండవలయునని మహాత్ములు కోరుదురు. ఇట్టి యాచార మీరామాయణమున నెక్కుడుగాఁ గనంబడును. కావుననే లోకవిఖ్యాతి నీకార్యము గాంచెనని రామా! తాటక సుందునకు భార్యయగును. దానికొడుకు మారీచుఁడు. పరమదుర్మార్గుఁడు అని వారిరువురవృత్తాంతము తెలుపుచు వారికి రాక్షసత్వ ములవడుటకుం గలకారణమును దెలుపుచు నారాక్షసి యిచ్చోటునుండి గవ్యూతిత్రయ

మాత్రదూరమున (సార్థయోజనమున) దారి నడ్డగించియున్నది. మన మామూర్గముననే పోవలయును. కావున నాయనుమతిం

“స్వబాహుబలమాశ్రిత్య జహీమాం దుష్టచారిణీం,

మన్నియోగాదిమం దేశం కురు నిష్క్రంభకం పునః.”

30

గొని దుష్ప్రవర్తకురాలగు నాతాటకు బాహుబలమున వధింపుమని హెచ్చరించెను.

“నైషా కాపకృతామర్షా తాటకా శ్రోధమూస్థితా,

దేశముత్సాదయత్యేనమగస్త్యచరితం శుభమ్.

౧3

ఏనాం రాఘవ దుర్వృత్తాం యక్షీం పరమదారుణాం,

గోబ్రాహ్మణహితార్థాయ జహి దుష్టపరాక్రమాం.

౧4

స హ్యేనాం కాపసంస్పృష్టాం కశ్చిదుత్సహతే పుమాన్,

నిహంతుం త్రిపులోకేషు త్వామృతే రఘునందన.

౧5

సహి తే స్త్రీవధకృతే ఘృణా కార్యా నరోత్తమ,

చాతుర్వర్ణ్యహితార్థాయ కర్తవ్యం రాజసూనునా.

౧6

నృశంసమనృశంసం వా ప్రజారక్షణకారణాత్,

పాతకంవా సదోషంవా కర్తవ్యం రక్షతాసతా.

౧7

రాజ్యభారనియుక్తానామేష ధర్మస్సనాతనః,

అధర్మ్యాంజహి కాకుత్స్థః ధర్మోహ్యస్యాన విద్యతే.” ౧౮. ౨౧ సర్గము.

తాటక యాఁడుచి. దానింజంపుటకు రాముని ముని పురికొల్పు చున్నాఁడు ముని వచించినకారణము లివి. ౧. అగస్త్యముని శపించినందున నియ్యది క్రోధమూని యామునియుండు నీదేశ మును బాడు చేయుచున్నది. ౨. దుష్ప్రవర్తకురాలు, భయంకరు రాలు. కాన గోబ్రాహ్మణుల మేలుగోరి దానిం జంపుము. దుష్ట పరాక్రమముగలది. 3. నీవు తప్ప మూఁడులోకములలో నింకె

వ్వఁడు దానిం జంపఁజాలఁడు. ౪. అఁడుదానిం జంపుట న్యాయమా అని దయఁబూనకుము బ్రహ్మక్షత్రియవైశ్యశూద్రజాతుల హితముగోరుట రాజపుత్రునకు ధర్మము. ౫. ప్రజారక్షణమునకుఁ బూనినవాఁ డాకార్యము నిర్వహించుటకై క్రూరమని, అక్రూరమని యీమొదలగు కారణముల నాలోచింపక చక్కఁగాఁ జేయఁదగుకర్తమును జేయవలయును. ౬ రాజ్యభారిమును వహించువారల కిది సనాతనధర్మము. ధర్మమెఱుంగని దీనిం జంపుము. అను నీయాటను ధర్మశాస్త్రసమ్మతములా కావా యని యిం చుక విచారితము.

భక్తవర్యులారా! మనము సామాన్యదృష్టి నాలోచించినయెడల నివన్నియు స్త్రీహత్యకుఁ దగినవికావని తోచును. ఎట్టితరుణమునందును స్త్రీని జంపరాదనియే స్మృతులు బోధించుచున్నవి రాజధర్మము లట్టివికావు. ప్రజారక్షణమే ప్రధానము. దానికించుకయు బాధకలుగునే నట్టితఱి రాజు కరుణమాలి పారుషమునే పూనవలయునని స్మృతులే ఘోషించుచున్నవి.

“స్వరాష్ట్రే శ్శాయవృత్తస్సాన్యధృశదండశ్చ శత్రుః,

సుహృత్స్వజిహ్వాస్నిగ్ధేఘ బ్రహ్మణేఘ క్షమాన్వితః.” 3౧. 2 అథ్యా.

అనునిది రాజులకు సామాన్యధర్మము.

“భర్తారం లంఘయేద్ధ్యా తు స్త్రీ జాతిగుణదర్శితా,

తాం శ్వభిః ఖాదయేద్దాజా సంస్థానే బహుసంస్థితే.” 32౧

మను ౮ అథ్యా.

ధనవంతులగుతండ్రి బాంధవులసహాయముగలదని గర్వించి సౌందర్యాదులఁ దా నధికురాలనని దురూహగలిగి పురుషాంతర

గమనకాంక్షచే భర్తను వదలఁదలంచునో బహుజనసమక్షమున రాజు కుక్కల నుసిగొల్పి చంపింపవలయును.

దీనింబట్టిచూడఁగా స్త్రీ పతిని విడనాడఁదలంచెనేని అనఁగా దుష్ప్రవర్తకురాలాయెనేని వధింపవలయునని మను స్మృతి యనుమతి యిచ్చుచున్నది. ఉపలక్షణవిధి ననుసరించి రాజు దుష్ప్రవర్తనముగలవారిని స్త్రీలనైన వధింపవచ్చును. దానఁ బాపములేదని కనుపట్టెడిని.

“దశబ్రాహ్మణభృత్యర్థమేకం హస్త్యాద్విజం నృపః,
శతబ్రాహ్మణభృత్యర్థం బ్రాహ్మణో బ్రాహ్మణం తు వా. ౪౨
పంచబ్రహ్మణిదామర్థే వైశ్యమేకం తు దండయేత్,
వైశ్యం దశవిశామర్థే విశం వా దండయేత్తథా. ౪౩
తథా శతవిశామర్థే ద్విజమేకం తు దండయేత్,
శూద్రాణాం తు సహస్రార్థే దండయేద్బ్రాహ్మణం తు వా.” ౪౪

బ్రహ్మాండ. ఉత్తరభాగము. ౨ అధ్యాయము.

రాజు ప్రజాపాలనముచేయ దీక్షఁబూనినవాఁడు. కనుకఁ బెక్కండ్రరక్షింప నొక్కని దద్బాధకుని జంపవచ్చును. అని పురాణము తెల్పుచున్నది కాఁబట్టి ప్రజారక్షణము ప్రధానము గావున దానికి భంగముగలుగకయుండఁ గాపాడుకొనవలయు ననియు స్వేచ్ఛగాఁ బ్రవర్తించువారలు దండ్యులనియు పృథులు తెల్పుచున్నవి.

“అదండ్యాన్ దండయన్ రాజా దండ్యాన్ శ్వేవాప్యదండయన్,
అయశో మహదాస్నీతి నరకం చైవగచ్ఛతి.” ౧౨౮. మను ౮ అధ్యాయము.
అని దండింపందగినవారిని వదలరాదనియు దాన పాపమువచ్చుననియు స్మృతి హెచ్చరించుచున్నది.

“మచ్చితస్సర్వదుర్గాణి మత్ప్రసాదాత్తరిష్యసి,
 అథ చేత్త్వమహంకారాన్న శ్రోష్యసి వినంక్ష్యసి. ౫౦
 యద్యహంకారమాశ్రిత్య న యోశ్యస్య ఇతి మన్యసే,
 మిథ్యైష వ్యవసాయస్తే ప్రకృతిస్తాం నియోక్ష్యతి.” ౫౧ గీత ౧౮౭.
 తస్మాత్త్వముత్ప్రయశో లభస్వఽత్వా శత్రుక్ భుంక్ష్య రాజ్యం సమృద్ధం
 మయైవైతే నిహతాః పూర్వమేవ నిమిత్తమాత్రం భవ సవ్యసాచిక్.”
 ౩౩. గీత ౧౧ ఆధ్యా.

అను నీగీతావాక్యము లొకరినొకఁడు చంపుటలేదనియుఁ దన
 కర్తముననే దాఁ జచ్చుననియు, నట్టితఱి లోకవిశ్వాసార్థ
 మొకఁడు నిమిత్తభూతుఁడుగ నుండుననియుఁ దెల్పుచున్నవి.

జగదపకారిణి ధర్మకార్యధ్వంసకురాలిని దీనిం జంపుటయే
 న్యాయమని యది రాజకుమారునకు విధియనియు బోధించుట
 స్వార్థపరత్వమునఁ గాదని మన మంగీకరింపవలయును. ఇంకను
 శ్రీరామునిచిత్తము సంశయాకులమగు నేమో యని ముని
 పూర్వమే విష్ణుమూర్తి లోనగువా డిట్లు స్త్రీలను వధించి
 ధర్మమును గాపాడిరని బోధించెను.

“విష్ణునాపి పురా రామ భృగువత్నీ దృఢవ్రతా.”

అని పలుకుటచేత మున్ను నీవే మునివత్నిని వధించితివికదా.
 ఇపుడేల యీసంశయమని రామునకు స్వరూపము స్పృతికిం
 దెచ్చెనని మనము గ్రహింపవలయును. ఇట్లు రామమూర్తిని
 బ్రతిపదమునందును భగవంతునిగా భావించి కౌశికుఁడు
 శ్రీరామభక్తి నస్తదాదులకు నెక్కొలుప మార్గదర్శకుఁ డయ్యె
 నని మనము తలంపవలయును.

ఆమీఁద మునివచనములకు శ్రీరామచంద్రుఁడు చెప్పిన
 యుత్తరము న్యాయశాస్త్రసమ్మతమై యున్నది. అహంకారలేశము

కూడ రామమూర్తిమనస్సున లేదనియు శుద్ధసత్త్వగుణమే పాదుకొనియున్నదనియు దానివలనఁ గనఁబడుచున్నది.

“పితుర్వచననిర్దేశాత్పితుర్వచనగౌరవాత్,

వచనం కాళికస్థేతి కర్తవ్యమవిశంకయా.

౨

అనుశిష్టాస్త్వయోధ్యాయాం గురుమధ్యే మహాత్మనా,

పిత్రా దశరథేనాహం నావజ్ఞేయం హి తద్వచః.

౩

సోఽహం పితుర్వచశ్శ్చుత్వా శాసనాద్భ్రష్టావాదినః,

కరిష్యామి న సందేహ స్తాటకావధముత్తమమ్.

౪

గోబ్రహ్మణహితార్థాయ దేశస్యాస్య సుఖాయ చ,

తవ చైవాప్రమేయస్య వచనం కర్తుముద్యతః.”

౨౬ సర్గము-

ఇవియే శ్రీరామునివాగమృతధారలు. లోకుల కుపదేశించినవాక్కు లివియే. ఇవియే సకలస్తృతిసారములు. వీనిభావ మిట్లు గ్రహింపవలయును. తండ్రివాక్యము శాసనము. ఆవాక్యమే గౌరవింపఁదగినది. తండ్రిమాటవలెనే తనవృద్ధికిం దోడుపడు వారిమాటయు. సంశయింపక వానిని గుమారుఁడు చేయవలయును. జనకునియాజ్ఞ దాఁటినయెడల సర్వధర్మములను దాఁటినట్లే. కావునఁ దండ్రియానతి నాచరించిన సర్వధర్మముల నాచరించినట్లే. ఇవియే లోకుల కుపదేశించిననీతులు. ఇట్టివే యాయాయాసందర్భముల రామమూర్తి తెలుపుచుండును. తండ్రియే పుత్రరూపమునఁ బుట్టును.

“అంగాదంగాత్సంభవసి హృదయాదధిజాయసే.”

అన్నశ్రుతి తెలుపుచున్నది. తండ్రిమాట నవమానించినఁ దన్నుఁ దా నవమానించుకొన్నయట్లే. ఈయర్థము మది నాటిన నెవ్వఁ డతిక్రమింపఁడని ఆప్రేడితముగా శ్రీరామ

మూర్తి తెలిపెను. “గోబ్రహ్మణహితార్థాయ” అనుటంజేసి కొందఱు వేటువిధముగా భావించుదురు, గోశబ్దము సర్వపశూ పలక్షణము. బ్రహ్మణశబ్దము సర్వజాత్యుపలక్షణము. ఒకగురువు, స్నానమునకుంబోవుచు శిష్యునితో, “కాకేభ్యో దధిరక్ష్య తామ్” (కాకులనుండి యీ పెరుగును గాపాడుము) అని చెప్పిపోయెను. శిష్యుఁడు బుద్ధిమంతుఁడగు నేని గురువాజ్ఞ యందుఁ గలకాకశబ్దము దధిహానకసర్వజంతూపలక్షణమని గ్రహించును. గురువు కాకులనుండి కాపాడుమనియెను. శునక ములు త్రాగిపోవుచున్న గురువు నాజ్ఞ లేదని యూరకుండవల యునా. ఏజంతువులు త్రాగిపోవకయుండఁ గాపాడుమనికదా గురువు నభిప్రాయము. దీనికే యుపలక్షణవిధి యనిపేరు. కావున సర్వజాతులమేలుకొఱకు సర్వజంతుక్షేమముకొఱకు విశేషించి యీ దేశములసుఖముకొఱకుఁ దాటకను వధింతును. అని భగవంతుఁడు శపథ మొనరించెను “తవ చైవాప్రమే యస్య” అన్న శ్రీరామవాక్యమున నొక్కవిశేషము కలదు. అప్రమేయుఁ డనఁగా గణుతింపఁదరముగాని మహాత్త్వముకల వాఁడని యర్థము. అనఁగా నాతత్త్వ మెఱింగిన నీవు నాచేతఁ దాటక వధ్యురాలని యెఱింగితివి. లోకులకు నీయాజ్ఞనొంది స్త్రీవధ మొనరించెనుగదా రాముఁడని తెలిపితివి. ఇట్లు నాయభివృద్ధికే దోడ్పడు నీమాటను మీటుదునా యని రామ చంద్రునిభావముకావలయును కావుననే “తాటకావధ ముత్తమమ్” అని పలికెను. పెద్దలమాట శాస్త్రవిరుద్ధముకాదు. కావున నద్దాని ననుసరించి చేయు కార్య ముత్తమమని మనము గ్రహింప వలయును. ఇట్లు లీఘట్టమున శ్రీరామచంద్రుఁడు లోకులకుఁ

దండ్రీమాటయందుఁగల యుత్తమోత్తమత్వమును వెల్లడించెను. కావునఁ బరమాత్మ యానతిని శిరసావహించి మానవులెల్లఁ దండ్రీయాజ్ఞ! దాటక యాచరింపవలయును. ఎట్టియిక్కట్టులందు నద్దానిని మీఱరాదని రామమూర్తి యరణ్యావాసమున నెల్లరకు స్పష్టపఱచెను. రామచరిత్రమునఁ గలవిశేషములను గ్రహించి యారీతిగాఁ బ్రవర్తిల్లవలయును. సర్వజ్ఞత్వమును దనయం దారోపించుకొని పెద్దలమాటలఁ దృణీకరింపరాదనియు గ్రహింపవలయును.

తాటక యెంతక్రూరురాలైనను బాపము లేన్నియేఁ జేసినదైనను దపోవిఘ్న కారిణియైనను దుదకు భగవంతుని గాంచుచుఁ బ్రాణముల వదలెను. భగవద్దర్శన మంతకాలమునఁ గలుగుటయే గొప్పపుణ్యమనంజను. అట్టిపుణ్యము తాటకకు లభించెను. శ్రీరామావతారమునఁ దొలుతొలుత భగవంతుఁ డొకక్రూరదానవకాంతకు సకలపాపములు తొలఁగించి పుణ్యలోకముల నొసంగెను.

“అంతకాలే చ మామేవ స్తరక్ష ముక్త్వా కశేబరం,

యః ప్రయాతి స మద్భవం యాతి నాస్త్యేత్ర సంశయః.

గ

యం యం వాసి స్తరక్ష భావం త్యజత్యంతే కశేబరం,

తం తమేవైతి కాంతేయ సదా తద్భావభావితః.” ౬ గీత ౮ ఆధ్యాయము.

అను నీశ్రీకృష్ణవాక్యము పైభావమును వెల్లడించుచున్నది. తాటక యాశయము భగవంతునియందే యంతకాలముననున్నదని యెట్లు తెలియఁదగును. అందురేని భగవద్దర్శనమునకు ఫలమిదియే యని సమాధానము చెప్పవలయును. లేకపోయిన నందఱుఁ జూచినట్లే భగవత్సాక్షాత్కారము ననవలయును.

అంత వెగటుమాట యాస్తికులనోటినుండిరాదవి నమ్మెదను. తాటక యీజన్మమున నొక్కపుణ్యకార్యమైనఁ జేసియుండు ననరాదు. ఐనను జన్మాంతరమున నెట్టిపుణ్యకర్తముచేసినదో రామ చంద్రుని దివ్యమంగళసుందరవిగ్రహమును గన్నులారఁ గాంచుచుఁ బ్రాణములవదలెను. కావుననే కర్మగతి తెలియఁదరము గాదని భగవంతుండు శ్రీకృష్ణమూర్తి “గహనా కర్మణో గతిః” అన్నవాక్యముచేఁ దెలిపెను. పూర్వజన్మమే లేదనువారికిఁ బరమే లేదని చెప్పవచ్చును. తుదకు భగవంతుని దర్శించుచుఁ దుచ్చుమగు దేహమును వదలి తాటకపంటిపూరురాలుకూడ ముక్తిసందెను. కావున భగవంతుని నమ్మినవారికి ముక్తి కరతలామలకమే యనవచ్చును.

“మన్తనా భవ మదృశ్తో మద్యాజీ మాం నమస్కరు,

మామేవైష్యసి నత్యంతే ప్రతిజానే ప్రియోఽసిమే.” ౬౫ గీత ౧౮ ఆ.

అన్న శ్రీరాధానాథోక్తి ననుసరించి భక్తులు సర్వకర్మము లాపరాత్పరునియం దర్పించి తత్కరుణకుఁ బాత్రులుకావలయు ననియుఁ దొలుతొలుతఁ బెద్దలనేవచేసి యడఁకువగలిగియుండఁ వలయుననియు దానిచే గర్వము నశించుననియు, నవ్వల సన్మార్గము తనయంతన కన్నట్టుననియు నద్దానినే యాశ్రయించిన భగవత్కరుణానిధి లభించుననియు నమ్మవలయును. ఇంకఁ దరువాతికథ నాలకింపుఁడు.

“కర్తవ్యం చ మహత్కర్త సురాణాం రాజసూషనా,

ఏవముక్త్వా సురాస్సర్వే హృష్టాః జన్తుర్యథాగతం.”

3౨

తాటకావధానంతర మాదిత్యు లింద్రాదులు, పరమానందము నంది విశ్వామిత్రుని వినుతించి యీరామునకు నీకడనున్న

సకలాస్త్రముల నొసంగుము. ఈరాజకుమారునిమూలమునఁ గావలసిన దేవకార్యము లనేకము లున్నవి. కావున వానికి సహాయముగా నుండవలయును. దివ్యాస్త్రముల నొసంగుము. పాత్రభూతుఁడు సుమా. అని ప్రోత్సహించి తమతమ నివాసములకుం బోయిరి.

సకలబ్రహ్మాండనాయకునకు విశ్వామిత్రునిమూలమున దివ్యాస్త్రలాభము కావలసేవచ్చెను. ఎందులకనఁగా రామచంద్రుఁడు స్వప్రవర్తనమున లోకులకునెల్ల శాస్త్రమర్యాదలఁ దెలుపును. కావున గురువు నాశ్రయించి తన్మూలమున మంత్రముల నుపదేశవిధిని గ్రహింపవలయు ననునీతని, గురుసేవ చేయక మానవుఁడు వృద్ధిగాంచఁజాలఁడన్న నీతని, గురుకటాక్షము ద్రవ్యమూలమునఁగాక తదుక్తప్రకారప్రవర్తనమున లభించునన్న నీతని విశ్వామిత్ర సేవాతాటకావధరూపమునఁ దెలిపెను. ఈనీతిని గ్రహించి రామచంద్రుని దలంచుచుఁ దత్ప్రవర్తనము నుదాహరణముగా నుంచుకొని ప్రవర్తింప నేర్చుకొనవలయును.

—విశ్వామిత్రుఁడు రామునకు దివ్యాస్త్రముల నొసంగుట.—

* ముని యారాత్రి యాచోటనే రాజకుమారులం దూడి గడవెను. మఱుదినము కాల్యకృత్యములం దీర్చినపిదప నవ్వుచు రాజకుమారా యని సంబోధించి మృదుమధురోక్తులతో మహాయశా! నీకార్యమునకుఁ బరమానంద మందితిని. నీకు భద్రము గలుగుఁగాక. మహాప్రీతితో దివ్యాస్త్రముల నొసంగెద. వీనిమూలమున దేవతాప్రభృతులనెల్ల రణరంగ

* ఇయ్యది యిరువదియేడవసర్గమునండి ప్రాయఃపడినది.

మున జయించి వశంగతులంజేసికొనఁగలవు. ఆయస్త్రములనెల్లఁ బరిగ్రహింపుము. నీకు భద్రము లబ్బుంగాక. తొలుత దండ చక్రము నొసంగెద. అనివలికి సకలాస్త్రములపేరులు చెప్పుచుఁ దత్తంత్రములవిధిప్రకార మొసంగెను. ప్రాజ్ఞుఁడై యాముని నిలిచి యాయుత్తమోత్తమమంత్రముల నుపదేశించెను. దేవతలకుఁగూడ దుర్లభములగు నాయస్త్రమంత్రముల నమ్ముని యుపదేశించెను. ఆమంత్ర దేవతలను రామచంద్రునకు వశము చేయఁగోరి వానినెల్ల స్మరించెను. స్మరించినంతనే తేజోరూపముల నవ్వియన్నియు రామునిగొలిచి ముదంబున నంజలిబంధించి రఘూత్తమా! మేమెల్ల నీకుఁ గింకరులమైతిమి. రామమూర్తియు వానిసేవలం బరిగ్రహించి హస్తకమలమునఁ దాఁకి నామనస్సు ననువర్తించి యుండుఁడనియె. ఆమహాస్త్రలాభంబునఁ దనతేజస్సు మిక్కిలి ప్రకాశింపఁగా మునిపతికి నమస్కరించే పయనముచేయ సిద్ధపడియెను.

— { ముని రామునకు నుపసంహారమంత్రముల } —
నుపదేశించుట.

* రామచంద్రమూర్తి దివ్యాస్త్రములఁ బరిగ్రహించి శుచియై మునిం గాంచి మహాత్మా! దివ్యాస్త్రలాభమున దేవతలు నన్ను మార్కొనఁజాలరని యెఱింగితిని. మీరు దివ్యాస్త్రప్రయోగములం దెలిపితిరి. వాని యుపసంహారముల నుపదేశింపుఁడని మి వ్వుర్ధించెదను. అని వేడఁగా సువ్రతుఁడు గావున నాముని రామునకు వాని నుపదేశింపఁ బూని రామభద్రా! సత్యవంతము లోనుగాఁగల యుపసంహారముల కైకొనుము.

* ఇది యిరవదెనిమిదవసర్గమునుండి గ్రహింపఁబడినది.

ఈయుపసంహారమంత్రాధిదేవతలు భృశాశ్వమునికుమారులు
 ఈప్రతిగ్రహణమున నీకు శుభంబగునుగాక. వీనింగొన నీ
 వెంతయుఁ బాత్రుఁడవు. అనుటయు నట్లే యని శ్రీరామ
 చంద్రుఁ డుల్ల మానందమున నోలలాడ వానిని భక్తిమీఱు
 గైకొనియెను. అవ్వియు నారామమూర్తిని సేవించెను. తేజో
 రూపములుగా నవి యుండెను కొన్ని యగ్నింబోలును. కొన్ని
 ధూమమువలెను, గొన్ని సూర్యచంద్రులరీతిని గనుపట్టును.
 ఆమంత్రాకృతులన్నియు నంజలిబంధించి మహాత్మా! లోక
 రక్షకా! నీసెలవుకొఱకుఁ గాచియున్నాము, అనఁగా నారామ
 మూర్తి నాకుఁ బనికలుగునపుడు స్మరింతును. ఆలసెంపక పొడ
 చూపుఁడు. అనఁగా నామంత్రాధిదేవత లట్లే యని యంత
 ధానమైరి. అంత రామమూర్తి మహాముని యనుమతిం గొని
 లక్ష్మణునకు నాయస్త్రమునెల్లఁ బ్రయోగోపసంహారములతో
 నుపదేశించెను.

ఆవలఁ బ్రయాణము సాగించిరి. రాఘవేంద్రుఁ డా
 కౌశికుం గాంచి మధురవాక్కులలర నించుకదూరమున వృక్ష
 సముదాయము దట్టముగఁ గనఁబడుచున్నది. శ్రుతిహితముగా
 బులుఁగులయెలుఁగులు వినవచ్చుచున్న విమృగములు సంచరించు
 చున్నవి. కాన దానిచరిత్రమును వినఁగుతూహల మగుచు
 న్నది. సర్వభూతభయంకరమగు తాటకారణ్యమును గడచి
 వచ్చితిమికదా. ఈప్రదేశ మట్టిదిగాఁ దోచుటలేదు. ఇదియొక
 యాశ్రమపదమని తోచెడు. ఇదెవ్వరిదో యెలుంగఁగోరెద.
 ఆనతిమ్ము. బ్రాహ్మణహింసకులు దుష్ప్రవర్తకులునగు మారీ.
 చాదిదానవులు భవదధ్వరధ్వంసకులు తిరుగు నాశ్రమ మేది?

తనయం దారోపించుకొని యని దానిభావము. శిష్యోపదేశము సామాన్యముకాదు. గురువు తానుపాసించిన దేవతలం బ్రార్థించి నన్నుఁ గృతకృత్యునిగావించినట్లే యీశిష్యునిగూడఁ గృతార్థునిగావింపుమని ప్రార్థింపవలయును. ఇదియే మహాపకారము. అట్లుగాక శిష్యుడ్రవ్యలాభముకొఱకు నుపదేశించినచో నిరువురకు లాభమంతయే. ద్రవ్యముకొఱ కుపదేశించువారు తుచ్చగురువు లనంబడుదురు. వారికి ఫలము నరకానుభవమే సదాచారము ననుసరించి మహామకాని సుప్రీతుడై యుత్తమోత్తమమగు నామంత్రసముదాయమునెల్ల రామమూర్తికి నుపదేశించెను. అట్టిగురువును వెదకుకొని శిష్యుఁడు మంత్రములను బ్రతిగ్రహింపవలయును. అని మన మెఱుంగవలయు.

మంత్రములు సాక్షాత్కరించి యేమిసేయవలయునని శ్రీరామమూర్తిని గోరెనని యున్నది. ఈవిషయమును గొందఱు నమ్మక చప్పరింతురు.

“ఇమేస్త పరమోదారాః కిం కరాస్తవ రాఘవ..” అని మూలము.

దీనిభావ మేమనఁగా. విశ్వామిత్రముని తమ్ముఁ బ్రార్థింపఁగా నామంత్రాధిదేవతలు శిష్యుఁడగు రామునియెదుట సాక్షాత్కరించి విశ్వామిత్రునిప్రార్థనానురూపముగా నిన్ననుగ్రహించితిమి. అని చెప్పెను. కాని కింకరముల మనుమాట యేటికనఁగా శ్రీరాముఁడు సామాన్యమానవుఁడు కాఁడు. భగవంతుఁడు. కావున దేవతలందఱు స్థూలదృష్టిం బరికించినఁ దత్కింకరులేకదా. శ్రీరాముఁ డెట్టివాఁడో దేవత లెఱుంగుదురుకదా. కావున మేము కింకరులము. ఏమిచేయవలయు నని కోరిరి. ఇతరులవిషయమున నిట్లేగ్రంథమునందును జెప్పబడియుండదు. మీరెల్ల

నాతలంచినపుడు రండు. అని రామమూర్తి కోరెను. వా రదృశ్యులైరి. ఇందు సుశయింపఁదగిన విషయమే లేదు. కావున సద్గురువు సచ్చిష్యున కుపదేశింపవలసినపద్ధతి యీభాగము నుండి మనము గ్రహింపవలయును.

తరువాత శ్రీరామమూర్తి యుపసంహారమంత్రములం దెలుపఁ గొశికుని వేఁడెను. అస్త్రమును బ్రయోగించుట దాని తీవ్రశక్తి లోకమును బాధింపక యుండేజేయుట యని భావము. దీనికే శాంతిప్రయోగమని పేరు. ఇది యెఱుంగఁ దగినది. శిష్యుఁడు వేఁడకయున్నను గురు వుపదేశింపవలయును. లేకయున్న నాయస్త్ర మితరులనుగూడ బాధించును. ఆపాపము గురువునకే కలుగును ఇచ్చట రామమూర్తి యడుగఁగా నా క్కొశికుఁ డవ్వానినెల్ల నుపదేశించుచు నాచారము ననుసరించి “భద్రం తే” అని యాశీర్వదించెను. దీనింబట్టి మన మాలోచింపఁగా గురువు శిష్యునియం దెట్టిసద్భావముకలవాఁడుగ నుండవలయునో యూహింపవచ్చును. అట్టిగురువు లిపుడు కాన వత్తురా. తఱుచుగా నిపుడు “శిష్యవిత్తాపహారకులే” తిరుగుచున్నారు. కాని “శిష్యహృత్తాపహారకు” లగవడరు. ద్రవ్యము సేకరింపఁగోరి యేవేషమో వేయుదురు. వారిపాదము లాశ్రయించినఁగాని ధనవిముక్తిగాదని పామరు లాశ్రయింతురు. శిష్యహృదయమునఁ గలతాపము నడఁపఁజాలువారు లేరని కాదు. ఉన్నవారు. కాని వారు వీరివలె వేషధారులు కారు. కావున వారిని బెక్కండ్రాశ్రయింపరు అట్టి పరమకారుణికులందం దుండుట చేతనే బీజము నశింపకయున్నది. భక్తి నిర్మలముగా వ్యాపించిన నట్టివారు తమకుఁ దమరే వత్తురు.

“తతస్తు రామః కాకుత్స్థశ్శాసనాద్భ్రష్టవాదినః,
 లక్ష్మణాయ చ తాన్ సర్వాన్ పరాస్త్రాన్ రఘునందనః,
 సంహారాన్ సచ సంహృష్టశ్శ్రీమాంస్తస్మై న్యవేదయత్.”

అను నీభాగమున నొక్కవిషయము గ్రహింపఁదగియున్నది. రామమూర్తి బ్రహ్మమునియాజ్ఞానుసార మామంత్రములనెల్ల మహానందమున లక్ష్మణునకు నుపదేశించెను. ఏల? ముని తన యుపాసనమునఁ జాలశక్తియంతయు నొడ్డి రామున కామంత్రముల స్వాధీనముచేసెను. ఆదేవత లారామమూర్తికిం బొడ సూపి మీయధీనమున నుండుమనిరి. కావున మునిప్రశిష్యునింగోరి రామా! గురుపారంపర్యాభివృద్ధి గావింపవలయునన్న నియమము ననుసరించి సోదరునకుం దెల్పుమని యాజ్ఞాపించెను. పరమభక్తుడై చిన్ననాటంగోలఁ దన్నెంతయుం గొలుచు సౌమిత్రికామంత్రములను సోపసంహారముల యథావిధి నొసంగెను. దీనింబట్టి తానేర్చుకొన్న సద్విద్యను దగినశిష్యున కొసంగి పారంపర్యాభివృద్ధి గావింపవలయుననియు నయ్యదియే లోకము బాగుపడుటకు మార్గమనియు మనము నేర్చుకొనవలయును. అదియే గురువుకోరఁదగినది. అంతియగాని సర్వము గురువునకు నివేదించి నెత్తినగుడ్డవై చుకొని పొమ్మనునదికాదు. ఔరా! పూర్వకాలపుటాచారము లెంతపావనతమములైనా ఇపు డట్టివి లేవనఁజాలముకాని తఱచుగా లేవందుము. గురులవాస మనునది నిఘంటుపదమైనది. ఆచారమున లేకున్న నుపన్యాసవేదికలపై మాత్రము తాండవించుచున్నది. భగవదనుగ్రహమున మరల నిర్మలప్రాచీనమార్గము నెల్లరు నాశ్ర

యింతురుగాక. ఇక శ్రీరామచంద్రుని యనంతరచరిత్రము నాలకింపుడు.

❀ వామనమూర్తి చరిత్రము. ❀

* పరమేశ్వరుఁ డగురామమూర్తి తానప్రమేయమహి మాంచితుఁ డయ్యును బామరులభంగి నవ్వనవృత్తాంతము నెఱుంగఁగోరి తన్నడుగఁగా మహాతేజుఁడగు గాధేయుఁడద్దాని చరిత్రమును జెప్పఁబూని మహాబాహు! రామచంద్రా! శ్రీమహా విష్ణువు తాఁ దపంబొనరించి యామూలమున లోకమునఁ దప స్సును బ్రవర్తింపఁజేయఁబూని యోగాభ్యాము నట్లే తెలుపఁ బూని వెక్కుసారు లావనమున వసించెను. ఇది వామన మూర్తియాశ్రమము. తపోనిధి యని విఖ్యాతినొందిన కశ్య పుఁడు తపస్సొనరించి సిద్ధుఁడయ్యెను. కావున నిది సార్థకనామ ధేయమున సిద్ధాశ్రమమనఁ బ్రసిద్ధిగాంచెను. వామనమూర్తి యిందు లోకానుగ్రహార్థము తపస్సుచేయుచుండఁగా బలి చక్రవర్తి యింద్రాదుల నోడిచి స్వర్గము నాక్రమించి రాజ్యము నేలుచుండెను. ఆబలిచక్రవర్తి విష్ణుదేవతాకమగు నొక్కయజ్ఞము నొనరించుచుండెను. దిగులొంది దేవతలగ్ని పురస్కృతులై యాయాశ్రమమునకు వచ్చి మహావిష్ణువుం దర్శించి బలివృత్తాంతము నెఱిగించి యిపుడు చేయుయజ్ఞము పూర్తినొందకమున్నే కార్యసిద్ధికావలయును. ఆబలి యెవరు “దేహి” అని తన్ను యాచించిన నద్దానినంతయు నొసంగును. మోక్షమును గోరి మాయాయోగము నంగీకరించి వామన

* ఈభాగము బాలకాండమున నిరువదిలోమ్మిదవసర్గమునుండి సంగృహీతము.

రూపము నవధరించి మాకుఁ గళ్యాణమును జేకూర్పుమాయని ప్రార్థించిరి.

అత్తరుణమున నే కళ్యపమునివరుఁ డదితింగూడి యుచున్న తపస్సును బూర్తినొందించి ప్రత్యక్షమై విష్ణుమూర్తి వరమడుగు మనఁగా దేవతలకు నీయదితకి నాకును వరం బొసంగుము. రాక్షసుల నడఁగఁ ద్రొక్కఁగోరి యీయదితికిం బుత్తుఁ డవై జన్మింపుము. ఇంద్రున కనుజాతుఁడవు కమ్ము. ఈపుణ్య ప్రదేశము సిద్ధాశ్రమమును విఖ్యాతినొందఁజేయుము. ఇందుండి స్వర్గమున నవతరింప లెమ్మని వరమడిగెను. ఆముని యందే యదృశ్యరూపమునఁ దపస్సొనరించు నామహాత్మునివాస మెఱుంగఁడు ఆమహావిష్ణు వట్లే వరమిచ్చి స్వర్గమున నదితికిం దన యుండై జన్మించి వామనమూర్తి యై బలికడకుంబోయి మూఁడడుగులభూమి నడిగి ముల్లోకముల నాక్రమించి బలి నడంగంద్రొక్కి యింద్రునకు రాజ్యమొసంగెను. రామ చంద్రా! వామనమూర్తి సంసారతాపముల నివారించుకొఱకు నీయాశ్రమమునందు నివసించెను. నేను నద్దేవదేవునియందుఁ గలదృఢభక్తింజేసి యీయాశ్రమముననే యున్నవాడను. యజ్ఞము నడంపఁగోరు నారాక్షసు లీయాశ్రమమునకే వత్తురు. వరమపురుషుఁడవగు నీ వాదనుజులం జంపఁదగినచో ట్టియే సుమీ. మనమిపుడే యీయాశ్రమమునకుం బోవుదము. యీయాశ్రమము నాకెట్లున్నీయమో నీకు నట్లేకదా. అని పలుకఁ బోయి వారింగూడి యందుఁ బ్రవేశించెను. హిమావరణము తొలంగఁగాఁ బునర్వసు వసునక్షత్రముననుండు చంద్రునివలె నాముని యప్పు డొప్పెను.

అందుగల మోనులెల్లరు వచ్చి కాశికునకు నుచిత
మర్యాద లొనరించి యారాజకుమారుల కాతేధేయసత్కృ
తుల నొనరించిరి. అంత నాసోదరు లిరువు రొక్కముహూర్త
కాలము మార్గశ్రమ మసనయింప విశ్రమించిరి. వెంటనే లేచి
యంజలులంబట్టి వా రోమునివరా! నేడే యజ్ఞదీక్షఁ బూ
నుము. నీయజ్ఞము సిద్ధినొంద నీయాశ్రమము పూర్వనామము
నిపుడు మరల సార్థకముచేసికొనుఁగాక. వారిట్లు తన్నుఁ బురి
కొలుపుచు నాదుష్టులం బొరిగొనుమన్న నీవాక్యము సత్య
మగుఁగాక యని పలుక నాముని విజితేంద్రియుఁడు గావున
నప్పుడే దీక్షఁబూనెను. ఆసోదరు లిరువురు నాయాత్రి మిగుల
జాగరూకులై యుండిరి. తెల్లవాఁఁగా లేచి ప్రాతఃసంధ్య
నుపాసించి సూర్యున కర్ఘ్య మొసంగి పరిశుద్ధులై గాయత్రిని
జెపించి యగ్ని కార్యముండీర్చి కృతకృత్యుఁడై యుండు నమ్ము
నికి నమస్కరించిరి.

మహానుభావులారా! విశ్వామిత్రముని మహాభక్తుఁడు
గావున శ్రీరాముఁడు భగవంతుఁడనియు మాఁనూయోగముఁ
బూని మనుష్యమాత్ముఁడుగ నున్నవాఁడనియుఁ దేటపఱ
చెను. అట్టిదే యీభాగము. కావున నిందుగలవిశేషముల
మన మెఱుంగవలయును. వామనమూర్తిచరిత్రమును దెలు
పుట యేల? అంతతో నూరకయుండక

“తదాశ్రమపదం తాత తవాప్యేతద్యథా మను.”

౨౪

అని పలికెను. ఆనాఁడు వామనమూర్తివిగా నుండి లోకులకు
మార్గము చూప నిందే తపస్సొనరించితివి. కావున నాది యని
యెట్లు నే నూహించుచున్నానో యట్లే నీదియు నగు నని తెలి

పెను. అనఁగా వామనావతారమున దేవకార్యమును సాధించి
తివి. ఇపు డీరూపమున మరల దేవకార్యమును సాధింపుమా
యని పురికొలిపెనని మన మూహింపక తప్పదుకదా. భగవం
తుడే రామమూర్తి యని చాటె నని విశ్వామిత్రుని యీమా
టలు తెలుపుచున్నవి. అదితియుఁ గశ్యపుఁడును దఁసొనరించిన
విధము తెలుపుటయుఁగూడ నాతల్లిదండ్రులే యిపుడు కౌశ
ల్యాదశరథులుగా నీకొఱకే ధర జన్మించిరనియు స్మృతికిం
దెచ్చుటకే యని మన మూహించినఁ దప్పలేదు. ఆవామనావ
తారమున భక్తుఁడగుటను ధర్మకార్యతత్పరుఁడగుటను బలి
నాశ్రయించితివి. ఇపు డీయవతారమునఁ గోదండమూని చేయి
వలసినకార్యము లున్నవి. వానిం దీర్చి దేవతాకార్యమును
నిర్వహించి యీలోకమున సత్యధర్మముల స్థాపింపుమా యని
యు, గాఢేయుఁడు ప్రార్థించెననియు మన మెఱుంగవలయు.
అట్లు లెఱింగినఁగాని రామభద్రుఁడు మానవుఁడు కాఁడన్న
భావము సంపూర్ణముగాఁ దొలఁగి పరమేశ్వరుఁ డన్న భావము
గట్టిగా నెలకొనదు. ఆభావము మనస్సున స్థిరపఱిం గాంచినఁ
గాని మన మనన్యభావమున ధ్యానింపము. అనన్యభావమున
ధ్యానించినఁగాని భగవత్కరుణకుం బాత్రులము కాఁజాలము.
కావున నీఘట్టమునఁ దేటగా రామచంద్రుఁడు భగవంతుడే
యని తెలిపిన మునివాక్కులను వేదవాక్కులుగా మన మూహి
పించి యారీతిం గృత్య మొనరింపవలయును.

“అదైవ దీక్షాం ప్రవిశ భద్రం తే మునిపుంగవ,

సిద్ధాశ్రమోఽయం సిద్ధస్సాన్యత్సత్యమస్తు వచస్తవ.”

౨౯

అన్న భాగమును బరిశీలించుము. మునీంద్రా! ఇపుడే యజ్ఞదీక్ష.

కారంభింపుము. నీకు మేలయ్యెడు. ఈయది సిద్ధాశ్రమము. ఆపేరు సార్థకమగుంగాక. అనఁగా నీయజ్ఞదీక్ష నిర్విఘ్నముగా సాగుంగాక. నీమాట సత్యమగుంగాక. అనునది శ్రీరామచంద్ర వాక్యముకదా. విశ్వామిత్రుఁడు పూనున దొకయజ్ఞదీక్ష.

“దశరాత్రం హి యజ్ఞస్య రామం రాజీవఃపనవ్.”

అని మున్నే దశరథునితో విశ్వామిత్రుఁడు చెప్పియుండెను. ఇంచుమించుగాఁ బదిదినము లాయజ్ఞము సాగవలయునని తేలేడిని. దానికిం దగినసంభారములు కావలయును. ఇప్పుడే దీక్ష కారంభింపుమని రాముఁ డనఁగానే ముని దీక్ష కారంభిం చెను. ముహూర్తమువలదా అన్న సంశయము కలుగును. ఈ సంశయమును నివారింపఁబూనఁగా నాకాలపుయజ్ఞము లెట్టి వని మనకుఁ దోచును.

ఆకాలమునఁ జేయుయజ్ఞములకు ముహూర్త మక్కఱ లేదు. అవి కేవలజపయజ్ఞములు. ఋత్విక్కులకు దక్షిణల నీయ నక్కఱలేదు. ధనముతోఁ బనిలేదు. రాజులను యాచించి వస్తువులను గూర్చ నక్కఱలేదు. మహర్షులు వలసినపుడు సాయ పడ సిద్ధముగా నుందురు. ఫలమూలములను దేర శిష్యులు సిద్ధ ముగా నుందురు. ప్రతిఫలముల నాసింపనివా రెండఱో యట్టి శుక్లార్చములకుఁ బిలిచినఁ జాలును. తోడ్పడుటకు సిద్ధులుగా నుందురు. అట్టియజ్ఞము లేవి? ఫలాభిసంధిరహితములగు జప యజ్ఞములే. జపయజ్ఞములకు నితరులసాయ మేల? అని యడుగ వచ్చును. చిరకాలము జపముచేయుదురు. తరువాత నియత సంఖ్య హోమముచేయవలయును. ఆహోమమునకు ద్రవ్యములు పెక్కులుండును. కొన్నిహోమములకుఁ గమలములు.

మల్లి కాదిపుష్పములు. ఇష్టపూవులు లోనగునవి దేవతాభేదము ననుసరించి మార్పునొందును. కాంక్ష ననుసరించియు మాటును. క్రూరకర్తమునందుఁ గొన్ని సమిధలుకూడఁ గలవు. అట్టిహోమ కాలములయందు నితరులసహాయ మావశ్యకమై యుండును.

జపము చేయకయే హోమము చేయుపద్ధతియుఁ గలదు. జపహోమములు మాని పూజచేయుపద్ధతియుఁ గలదు. జప హోమపూజలు మాని న్యాసము చేయుమార్గము గలదు. న్యాస మనఁగాఁ దనయుపాస్య దేవతామంత్ర బీజాక్షరముల నొక్కొక్క యవయవమునందు విన్యసించుట. అనఁగా సర్వాంగముల యందు దేవతామంత్రమును భావించుటవలన నాయాయుంద్రి యములు పవిత్రములగునని విధి ఈనాలుగు సమానఫలముల నీయఁజాలును. దేవతకుఁ దనకు నొకసూత్ర మున్నయట్లు భావింపవలయు. భక్తుని సంకల్పబలమున నీతనియాశయము దేవత యెఱుంగుననియే దీనిభావము. ఇవియే జపయజ్ఞము లనంబడును. అహింసాప్రధానములుగానఁ బరమపావనము లయ్యెను. కాబట్టియేకదా భగవంతుఁడగుశ్రీకృష్ణుఁడు “యజ్ఞా నాంజపయజ్ఞోఽస్తి”యని యర్జునునకు స్వాభిప్రాయమును దేట పఱచెను. తక్కినయజ్ఞములు భగవత్ప్రియములు కావనికాదు. విశేషించి జపయజ్ఞము భగవత్ప్రియమనిసారము ఇతరప్రాణికి దేనివలన నపాయములేదో యాకార్య ముత్తమముకదా.

విశ్వామిత్రుఁడు చేయుయజ్ఞము జపయజ్ఞమే యని యెట్లు చెప్పనగును? అన్న నిదియే యని నిర్ణయింప వలను పడదు. ఇట్టియజ్ఞము లనేకము లుండవచ్చును. ధన మక్కఱ లేని యహింసాప్రధానయజ్ఞమనిమాత్రము చెప్పవచ్చునని,

నాకుం దోచెడు. సందర్భమునుబట్టి యట్లు తోచును. జప
యజ్ఞము కానివానికి ముహూర్తముకావలెను. ఆముహూర్త
మానాడే యున్నదేమో యని ప్రశ్నించిన బదులుచెప్పట
కష్టమే. వేళకూడ నిర్ణయింపవలసియుండును. ఏదియెట్లు
న్నను నిది సత్కర్మవర్యమని మాత్రము చెప్పవలయును.
ప్రాయశః పూర్వకాలమున నిట్టియజ్ఞములే సాగుచుండునట్లు
పురాణములే మనకుఁ దెల్పుచున్నవి.

❁ దుష్టనిగ్రహము. ❁

* రామలక్ష్మణులు దేశ కాలముల నెఱింగినవారు.
మాటలాడు నేర్పుగలవారు, పగవారినడంచు నూహలుగల
వారు. కావున మునిపుంగవుని సత్కర్తృము నడంచుదుష్టులం
బొడవడంపఁగోరి గాధినందనుం గాంచి మునీంద్ర! యజ్ఞ
మును రక్షింపఁబూనిన మే మారక్కసుల నివారింపఁ దగు
సమయ మెప్పుడు? దాని నెఱుంగఁగోరెదము ఆసమయమున
జాగరూకులమై యుండఁదగునుగాదే. అని యెపుడెపుడు
యుద్ధముగలుగునా యని యువ్విఘ్నరుచున్న యావీరకుమా
రులం గాంచి యందున్నమును లిట్లనిరి. శూరాగ్రేసరులారా!
ఈదినముమొదల అటురాత్రులు మీరు కాపాడుచు నుండ
వలయును. ఈమకానియు దీక్షింబూని యున్నవాఁడు. మకాన
ముద్రాధారియై యుండును. కావున మీకు బదులిడవలను
పడదు. వారియాశయమునే మీకుఁ దెలిపితిమి.

అని యమ్మునులు పలుకఁగా విని యాకుమారు లిరువురు
జాగరూకులై యహోరాత్రషట్కము తపోవనమును గాపా

డుచు ధనుర్ధారులై సన్నద్ధులై మహర్షిని గనుఁగొనుచు నుం
 డిరి. రాత్రిపంచకము చక్కఁగాఁ గడచెను. ఆఱవదినము
 వచ్చెను. రామమూర్తిసోదరా! నేఁడు మఱింత హెచ్చరికమై
 నుండవలయుఁజూమి. అని పురికొలుపుచు యుద్ధార్థియై యుం
 డఁగా సర్వసంభారసంభృతమగు నాయజ్ఞవేది చక్కఁగా మండు
 చుండెను. ఋత్విక్కులు యథావిధిగా సాగించుచుండిరి.
 అత్తఱి నాకాశమున భయంకరముగా నొకధ్వని వినఁబడెను.
 మారీచుఁడు సుబాహువు ననునిరువురు రాక్షసులు భటులం
 గూడి మాయపన్ని యంబరమునెల్ల నావరించి వృష్టికాలమునఁ
 బరుగిడుమేఘపంక్తివలె బాటుతెంచిరి. యజ్ఞవేదికపై రక్తధా
 రలను గురియించిరి. పూవులచే నలంకృతమగు నావేది రక్త
 సిక్తముకాఁగాఁ గాంచి రామమూర్తి కోపాతిరేకమునఁ దన
 పయికి నురవడించు రక్కసులంగని సోదరునితో లక్ష్మణా!
 యోరగాలిమబ్బుగములఁ దూలించునట్లుమానవమాంసభక్షణా
 సక్తులగు నీరక్కసుల నిదె నామాయాస్త్రము దూలఁగొట్టును
 చూడుమని పలికి యంతకంత కెక్కుడగుకోపమున దివ్యతేజః
 స్సంవ్యాప్తంబగు నామానవాస్త్రమును మారీచువక్షము
 గాడునట్లు ప్రయోగించెను. ఆయస్త్రము సోఁకుటయు నూలు
 యోజనములదూరమునకుఁజిమ్మంబడి సముద్రోదకములయంద్దుః
 బడియెఁగాని మారీచుఁడు చావఁడయ్యెను. అదిచూచి రాముఁడు
 లక్ష్మణా! మిగిలియున్న యీదురాత్ములం జెండాడెదను. చూడు
 మని మహత్తరమగు నాగ్నేయాస్త్రమును సమంత్రకముగా
 నియతం బ్రయోగించుటయు సుబాహు వప్పుడే నేలవైఁగూలి
 యసువులం బాసెను. తక్కుంగల కఱకురక్కసులనెల్లర వాయు

వ్యాస్త్రమును జెండి మునులకెల్ల మహామోదము నొదవించెను. పూర్వమనురులజయించిన యింద్రుని బూజించినట్లే మునులాదుష్టరాక్షసులఁ జక్కాడిన శ్రీరామమూర్తిని బూజించిరి. యజ్ఞముపూర్తియగుటయు విశ్వామిత్రుఁడు నిరుపద్రవముగా నలరారు నాయాశ్రమముం గాంచి రామభద్రుని దిలకించి మహాత్మా! నీబాహువులసాయమునఁ గృతార్థుఁడనైతిని. పితృషాక్యమును బాలించితివి. నాయజ్ఞమును నిర్విఘ్నముగాఁ బూర్ణముగావించి సిద్ధునిగా నొనరించి యాయాశ్రమమును సిద్ధాశ్రమమే యనఁజేసితివి. నీకీర్తి వృద్ధియయ్యెను. అని యాదరమునఁ బలికెను.

మహాశయులారా! ఈభాగము ముఖ్యమే. విమర్శనార్హమే అగుంగాదే. మునివరుఁడు యజ్ఞదీక్షం బూనెను. దీక్షయనఁగా నిట మౌనముద్రాధారణమే యని యర్థము.

“అద్య ప్రభృతి షడ్వ్రతం రక్షతం రాఘవౌ యువాం,

దీక్షాం గతోహ్యేష మునిర్వాసత్వం చ గమిష్యతి.”

౪

రాముఁడు రక్కసుల రాక నడుగఁ దక్కినమునులు బదులు చెప్పిరి. ఇంతకుముందే జపయజ్ఞమే కావలయునని వ్రాసి యుంటిని. భగవంతునిహృదయపీఠమున నెలకొల్పి గాఢేయుఁడు. విశ్వలమనస్కుడై యుండెను. తక్కినజన్మములం దీమౌనము పనికిరాదు. అయిదుదినము లట్లే సాగెను. ఆఱవదినము హోమకాలము. పశువిశసనమాయజ్ఞమున కక్కఱలేదు. కావుననే పూవులు చల్లఁబడి యాయజ్ఞవేది యలంకృతమై యుండెను. హవిర్భాగములు గైకొన దేవతలు వచ్చినజాడఁ గానరాదు. యజ్ఞమనఁగా

“ఇష్టా భోగాః హి వో దేవా దాస్యంతే యజ్ఞభావితాః,

తైర్దత్తా న ప్రదాయైభ్యో యో భుంక్తే స్తేన వివ సః.

౧౨

యజ్ఞశిష్టాశినస్సంతో ముచ్యంతే సర్వకీర్తిషైః,

తే త్వఘం భుంజతే పాపా యే పచంత్యాత్మకారణాత్.”

౧౩

గీతా. ౩ ఆధ్యాయము.

అను గీతాశాస్త్రము పైవిషయమును దృఢపఱచుచున్నది. దేవతలయాగమనము వారికోలాహలము నిందుఁ గానరాదు. కావుననే జపయజ్ఞమని మన మూహించుట ప్రమాదకార్యముకాదు. పరమపవిత్రమగు జపయజ్ఞమేయని నిశ్చయింపుడు. జపయజ్ఞము భగవద్వీరికిం బాత్రము. అది పరమేశ్వరునకు నిష్టమైనది. హింసాశబ్దోచ్ఛారణమునకైన నందుఁ దావులేదు. అందు ధ్యానింపబడునది తేజోమయరూపము. నిరవయవము. అది కేవలము ధ్యానగమ్యము. ఆతేజోరూపమునే కొందఱు వయవిగాభావించుదురు. షట్చక్రములే యామూర్తికి స్థానములు. ఒక్కొక్కచక్రమునం దొక్కొక్కరీతి నారూపము నారాధింపవలయును. అది సగుణము నిర్గుణముగూడ నగును. ఉపాసకునియోగ్యతంబట్టి యది యుండును. అంతియగాని సగుణమే యనికాని నిర్గుణమే యనికాని పలుక నవకాశములేదు. “సగుణం నిర్గుణం చ” అని యుపనిషత్తులే తెలుపుచున్నపుడు మనమా యదికా దిదియని సిద్ధాంతముచేయువారము. ఈ విషయమును శ్రీశంకరభగవత్పాదాచార్యులవారు సౌందర్యలహరియందు.

“మహీం మూలాధారే కమపి మణిపూరే హుతవహం

స్థితం స్వాధిష్ఠానే హృది మరుతమాకాశముపరి,

మనోఽపి భూమధ్యే సకలమపి భిత్వా కుశభథం
సహస్రారే పద్దే సహ రహసి పత్యా విహరసి."

అని తెలిపిరి. మూలాధారస్వాధిష్ఠానమణిపూరకానాహతవిశు
ద్ధాజ్ఞాత్త కములు పట్టుకములు. ఇవి పృథివ్యగ్ని జలవాయు
వ్యోమమన స్తత్త్వాత్త కములు. ఈతత్త్వము లాచక్రముల
యందుఁ దస్తాత్రలధర్తమున నుండును. తస్తాత్రలనఁగా గంధ
రూపరసస్పర్శశబ్దాత్తి కములు. ఉపాసకుఁడు తనశక్తి ననుసరించి
వరుసగా నాయాయించక్రమునందుఁ దదధిష్ఠానదేవత నుపా
సించి వరుసగా నూర్ధ్వస్థితికి రావలయును. ప్రకృత మనుసరిం
తును.

విశ్వామిత్రుఁడు చిరకాలతపస్సంసిద్ధమహానిర్మలజ్ఞాన
సంపన్నుఁడు. కావున ఫలాభిసందిగలవాఁడు కాఁడు. నిష్కామ
కర్తముల నాచరించు మహాయోగి. మానవ్రతమూనుటయు
నొకతపస్సని పెద్దలందురు. మానమునఁ గొన్ని బాహ్యకార్య
ములు తగ్గును. అపుడు ధ్యానమునకు మంచుపయము
దొరకును. అంతమాత్రము చాలదు. యోగమున మనస్సును
గుదియింపవలయును. అట్టి యభ్యాసములు కౌశికముని
కెన్నియో కలవు. కావున నాఱుదినములు మానముద్రను
బ్రూనెను. దృఢవ్రతము కాన నది మార్పరానిది. ఇట్టియజ్ఞ
మేదియై యుండును?

‘దైవమేవాపరే యజ్ఞం యోగినః పద్యుపాసతే,

బ్రహ్మగ్నాపరే యజ్ఞం యజ్ఞేనైవోపజుహ్వతే.

౨౫

శ్రోత్రాదీనింద్రియాణ్యస్త్యే సంయమాగ్నిషు జుహ్వతి,

శబ్దాదీన్విషయానన్య ఇంద్రియాగ్నిషు జుహ్వతి.

౨౬

- సర్వాణీంద్రియకర్తాణి ప్రాణకర్తాణి చాపరే,
ఆత్మసంయమయోగాగ్నౌ జహ్వతి జ్ఞానదీపితే. ౨౭
- ద్రవ్యయజ్ఞాస్తపోయజ్ఞా యోగయజ్ఞాస్తథాపరే,
స్వాధ్యాయజ్ఞానయజ్ఞాశ్చయతయస్సంశిత ప్రతాః. ౨౮
- అపానే జహ్వతి ప్రాణం ప్రాణేఽపానం తథాఽపరే,
ప్రాణాపానగతీ రుధ్వా ప్రాణాయామపరాయణాః. ౨౯
- అపరే నియతాహారాః ప్రాణాన్ ప్రాణేషు జహ్వతి,
సర్వేష్యేతే యజ్ఞవిదో యజ్ఞక్షపితకల్పపాః. ౩౦
- యజ్ఞశిష్టామృతభుజో యాంతి బ్రహ్మ ససాతనం,
నాయం లోకోఽస్త్యయజ్ఞస్య కుతోఽన్యో కురుసత్తమ. ౩౧
- విపం బహువిధా యజ్ఞా వితతా బ్రహ్మణో ముఖే,
కర్తృజాన్ విధి తాన్ సర్వానేపం జ్ఞాత్వా విమోక్ష్యనే. ౩౨
- శ్రేయాన్ ద్రవ్యమనూద్యజ్ఞాత్ జ్ఞానయజ్ఞః పరంతప,
సర్వం కర్తాఖిలం పార్థ జ్ఞానే పరిసమాప్యతే.” ౩౩ గీత. ౪ ఆధ్యాయ.

అని యజ్ఞోపన్యాసము శ్రీకృష్ణభగవంతుఁడు చేసినదానిని బరికించిన నుత్తమయజ్ఞ మేదియో తెలియఁగలదు. ద్రవ్యములు నేకరించి వానితో సాధించుయజ్ఞములకంటె జ్ఞానయజ్ఞ ముత్తమోత్తమమనియే భగవంతుని యాశయమని మన మూహింపవలయును. ఊహించుట యనఁగా నిశ్చయించుట యనియే భావము. మహాజ్ఞాని యగుకౌశికుఁడు మానమూని చేయునది జ్ఞానయజ్ఞమగుట నయ్యది జపరూపమనియే మన మూహింపవచ్చును “యజ్ఞానాం జపయజ్ఞోఽస్తి” అని భగవంతుఁడే తెలిపెనుగదా. అట్టి మహాపావన యజ్ఞమునకు ఫలము భగవంతుఁడు ప్రీతుఁడగుటయే. కాఁబట్టి యజ్ఞపురుషుని శ్రీరాముని

బిలుచుకొనివచ్చి యామహాత్ముని దివ్యమంగళవిగ్రహమును
దదేకదృష్టిం గాంచుచు దానినే మనఃపీతమున నిలుపుకొ
నుచుఁ బరమానందము ననుభవించుచుఁ దదేకధ్యానమున
‘నుండెను.

ముని తనను ధ్యానించుచుండఁగా శ్రీరామమూర్తి
సరరూపమున నుండుట నేనేమి చేయవలయునని యడిగెను.
ఏలయనఁగా

“యే తు సర్వాణి కర్మాణి మయి సన్న్యస్య మత్సరాః,
ఆనన్యేనైవ యోగేన మాం ధ్యాయంత ఉపాసతే. ౬
తేహిమహం సముద్ధర్తా మృత్యుసంసారసాగరాత్,
భవామి న చిరాత్స్వర్థ మయ్యా వేశితచేతసామ్.” ౭ గీత. ౧౨ ఆధ్య.

అని తాను జేసిన ప్రతిన నెఱవేర్చుట విధికదా.

“ఆనన్యాశ్చింతయంతో మాం యే జనాః పర్యుపాసతే,
తేహిం నిత్యాభియుక్తానాం యోగక్షేమం వహామ్యహం.” ౧౨ గీ. ౯. ఆ.

అన్న శపథమును సార్థకముచేయక తప్పదు గదా.

“అహం హి సర్వయజ్ఞానాం భోక్తా చ బ్రభురేవ చ,
న తు మామభిజానంతి తత్త్వేనాతశ్చ్యవంతి తే.” ౧౪ గీ. ౯ ఆ.

ఆయజ్ఞ మహింసాహూపమగు జపయజ్ఞము. యజ్ఞ పురుషుఁడు
ప్రభువునగు తానూరకుండుట ప్రతిజ్ఞాభంగముకాదా. కావున
నాపనియేమని కేవల మానవునిరీతిఁ బ్రశ్నించెను. ఇన్నింటినిం
బట్టి పరిశీలించిన నాగాధినందనుఁ డొసరించుయజ్ఞము భగవ
త్సంప్రీతికిఁ బాత్రతమమగు జపయజ్ఞ మేయని మనమూహించి
మాయామానుషవిగ్రహుం డగు నాపరమకారుణికోత్తముని

శ్రీరామచంద్రుని సర్వదా ధ్యానింపవలయును. కౌశికుని వలె మనము భక్తులము కావలయును. విశ్వామిత్రునిరీతి నుపకారపరాయణులము కావలయును. అప్పుడే యాపరమేశ్వరుఁడు మనలం గాపాడఁ గంకణము కట్టుకొనును. హింసా ప్రధానకర్తముల మానినంగాని యాపరాత్పరునికరుణకుం బాతులము కాజాలమనుట నిక్కము. ఇప్పుట్టునుండి గ్రహింపఁదగినవిషయ మిదియే. దీనివంటిదే యింక నొక్కటి కలదు.

“వశ్య లక్షణ దుర్వృత్తాన్ రాక్షసాన్ పిశితాశనాన్,

మానవాస్త్రసమాధూతా ననిలేన యథా ఘనాన్.

౧౫

మానవం పరమోదారమస్త్రం పరమభాస్వరమ్,

చిక్షేప పరమశ్రద్ధో మారీచోరసి' రాఘవః.”

౧౬

అని మూలమునఁ గలదు.

“ఇమానసి వధిష్యామి నిర్ఘ్నాణాన్ దుష్టచారిణః,

రాక్షసాన్ పాపకర్తస్థాన్ యజ్ఞఘాన్ రుధిరాశనాన్.

౧౭

సంగృహ్యస్త్రం తతో రామో దివ్యమాగ్నేయమదృశ్యమ్,

సుబాహూరసి చిక్షేప స విధః ప్రాపతద్భువి.”

౨౦

అనియు మూలముఁ గన్పట్టెడిని.

శ్రీరామునిదృష్టి కప్పటిరక్కనులెల్లరు సమానులు. ఇోప మందఱయందును సమానమే. మానవాస్త్రమున మేఘములను గాలి యెగురఁగొట్టినయట్లు వీరిని నేనెగురఁగొట్టెదను. అని మహత్తరకోపమున మారీచునియురమున మానవాస్త్రమును బ్రయోగించెను. అది మారీచుని రామమూర్తి యభిప్రాయము ననుసరించియే సాగరమునఁ బాతవై చెను. మరల రామమూర్తి లక్షణా యని పిలిచి చూడుము. ఈదానవుల

వధించెదనని యాగ్నేయాస్త్రము సుబాహునిపైఁ బ్రయోగింప
వాఁడు పడి మృతినొందెను. ఈభాగమునుబట్టి రామచంద్రుని
సర్వజ్ఞత్వము తేటపడును. ఎట్లు? మారీచుఁడు శ్రీరామునకుఁ
గృతపరిచయుఁడుకాఁడు. సుబాహువు విరోధియుఁగాఁడు ఇరు
వురు సమానులే. ధర్తధ్వంసకు లన్న భావమే రామమూర్తికి వారి
యందుండవలయును. విశేషించి తాటకాపుత్రుఁడు మారీచుఁ
డని మునివలన వినియున్నవాఁడు. కాని వీఁడు మారీచుఁ
డనియు వీఁడు సుబాహువనియు సామాన్యదృష్టిం బరికించిన
రామభద్రునకుఁ దెలియదనవలయును. అయ్యో! వీనితల్లిం జంపి
తిని, తల్లి లేనిపిల్లవాఁడను విశ్వాసమును మారీచునిపైఁ జూపె
నని యూహింతమన్నను వాఁడు క్రొత్తవాఁడు. ఆకసమున
సున్నవాఁడు. రక్తమాంసాదులఁ గురియించుచున్నవాఁడు.
గుంపుగా రక్కసులున్నవారుగాని మారీచుఁ డొక్కఁడే
యొకప్రక్కన నిలువంబడి యయ్యా నేనే తాటకకుమారుఁ
డను. తల్లిలేని పిల్లవాఁడనని పలుకలేదు. రాముఁ డాగ్ర
హించి గాలి మబ్బులఁ దూలఁగొట్టినయట్లు వీనిఁ దూలించె
దను. చూడుమని సోదరునితోఁ జెప్పెను. దీనిసార మేమనఁగా
సౌమిత్రి! ఈరాక్షసుఁడు మనభావికార్యమునకుఁ దోడ్పడు
వాఁడునుమీ. వీని నిపుడు చంపరాదు. వీనిదూలఁగొట్టెద. సమ
యమున వధించెద. ఎవ్వని నెపుడుచంపవలయునో వానినప్పుడే
వధింపలయునని రామమూర్తి పలికెను. సుబాహువుతో ముందు
పనిలేదు. కావున నాతనింజంపెను. దీనిచే శ్రీరామునకు నెవరెవ
రితో నేయేకార్యము కావలసియున్నదో, ఏయేకార్యము తా
నెట్లు చేయవలయునో యెఱుంగుననియు, మానవాకృతిని

సాధకము చేయఁ బ్రవర్తించుననియు మన మెఱుంగవలయును. దీనింబట్టి మనము చక్కఁగా శ్రీరాముఁడు స్వప్రవృత్తిరూపమున మానవులకు స్వధర్మములఁదెలుపఁబూనెనుగాని తనపని తానెఱుంగనివాఁడు కాఁడనియు, సర్వజ్ఞుఁడే యనియు నిశ్చయించి యారాధింపవలయును

“ఇన్ద్ర కర్త చ మే దివ్యమేవం యో వేత్తి తత్త్వతః,

త్యక్త్వా దేహం పునర్జన్త నైతి మామేతి సోఽర్హున.” ౯. గీ. ౪. అ.

అన్న భగవద్వాక్యము స్మరించుచు నాపరాత్మరుని నిష్ఠమై ధ్యానింపవలయును. ఇంకఁ దరువాతికథకు మరలుదము.

— కాశికుఁడు రామలక్ష్మణులతో మిథిలకుఁ బయనమగుట. —

* ఆరామలక్ష్మణు లిరువురు కాశికునికార్యమును నిర్వహించి తెల్లవాఁఁగాఁ దత్కాలకృత్యముల నిర్వర్తించి మునుల కడకుంబోయి యగ్ని సమాన తేజమునఁ బ్రకాశించు నాగాధేయునకు మ్రొక్కి ముసీంద్రా! తమయానతి దీర్చితిమి. ఇంకఁ జేయఁదగున దేది యని ప్రశ్నించిరి. మధురభాషణంబుల నల్లడుగఁగా నమ్మునియానతింగొని మునులెల్ల శ్రీరామమూర్తిని దిలకించి రామచంద్రా! మిథిలాధిపతి జనకుఁడు పరమధర్మయుతమగు నొకయాగ మొనరింపఁబోవుచున్నాఁడు. అందులకు మేమందఱము పోవఁదలంచితిమి. మీరును మాతోడ వచ్చి యచ్చెరువుగలిగించుచుఁ బ్రఖ్యాతమైయున్న యొకధనుస్సును జూడవలయును. మహాసారవంతమయి భయముగలిగించునదియయి మహాతేజోవంతమునగు నావిల్లును బూర్వము యాగ

* ఈభాగము బాలకాండమున ముప్పదియొకఁడవ సర్గమునుండి గ్రహింపఁబడినది.

కాలమున సరస్సునందు దేవత లొసంగిరి. దేవగంధర్వాదులు కూడ దాని నెక్కుపెట్టఁజాలరు. మానవులమాట యిటఁ జెప్ప నేటికి? ఎందఱో రాజకుమారులు తద్ధనుస్సారము నెఱుంగఁ దలంచి తుదకు దాని నెక్కుపెట్టఁజాలక మరలిపోయిరి. నీవు వచ్చినయెడల మహాత్ముడగు నాజనకరాజు నామహాధనుస్సును, యాగమును జూడఁగలవు. యజ్ఞమునకు వచ్చి ప్రీతులైన దేవతలను దద్యజ్ఞమునకు ఫలముగా నామేటిచాపము నొసంగు నట్లు జనకుడు ప్రార్థించెను. దాని నావరించి వా రాధసుర్వ రము నొసంగిరి. ధనురుత్సవములయందుఁ బ్రధానముగా దాని నర్పించుచుండును పరిమళధూపాదు లొసంగిదానిం బూజించు చుండును.

అనిపలికినంత నాకౌగికుడు మహర్షులంగూడి రామ లెత్తులు లవ్హుటల కీయకొని వెంటరాఁగాఁ బయనము సాగించుచు నందుఁగల వనదేవతలం గాంచి యోవనదేవతలారా! మీకెల్ల భద్రమగుంగాక. నేను స్థిరమొందితిని. కావున నీసిద్ధాశ్రమముచుండి పయనమై గంగానదికి నుత్తరభాగమునఁగల హిమవంతమునకుఁ బోయెదను అని వీడుకొని పరమశాసన మగు నాసిద్ధాశ్రమమునకుఁ బ్రదక్షిణమొనర్చి యు ధ్ధరసిక్కునకుఁ బయనము సాగించెను. మునివరునివెంట బ్రహ్మవాదులు మునులు తమతమ యగ్నిహోత్రాదులంగొని వాని బండ్ల నెక్కించుకొనిపోయిరి అందలిమృగములు పక్షులుకూడ నమ్ముని వెంట నంటిపోవఁదొడంగఁగా వానినెల్ల బుజ్జగించి మరలించెను. ఆదినము శోణనదివఱకుఁ బోయిరి. సూర్యాస్తమయ సమయమగుటయు నమ్మును లందుండి స్నానముచేసి యగ్ని

కృత్యములం దీర్చుకొని విశ్వామిత్రునిచుట్టును గూరుచుండిరి. సోదరు లిరువురు వారికి నమస్కరించి కౌశికుని గాంచి సంతోషముపొంగ మహానుభావా! ఈశోణనది యిరుదరుల వనపంక్తులం గనుపట్టు నీ దేశ మెవ్వరిది? వినఁగోరుదుము. మీకు భద్రము లగుంగాక, అనియడిగిరి మహాతేజఃఁడు రామచంద్రుని గాంచి దానివృత్తాంత మెఱిఁగింపఁబూని యిట్లు పలికెను.

మహాత్ములా రా! ఈభాగమునఁ గొలఁదివిషయములు విమర్శించి గ్రహింపఁదగిన నీతులు కలవు. వాని నెఱుంగఁ దగును. కృతకృత్యుడగు మునికడఁ జేరి రామలక్ష్మణులు తమ యానతి నెఱవేర్చితమి. ఇఁకఁ జేయఁదగునదేది? అని విన్నవించిరి. విశ్వామిత్రునిం గూడియున్న వారెల్ల నేకవాక్యముగా మిథిలాపురమునకుం బోవ నిచ్చయించితమనియు నందు శివ చాపముగలదనియు మహాధర్మస్వరూపమగు యాగముసాగుటయుఁ దెలిపి యాధనుస్సు నెక్కు పెట్టఁజాలక రాజనందనులరిగిరనియుఁ దెల్పిరి. మీరును దానిం జూడఁదగుననియుఁ దెలిపిరి. రాఘవు లిరువురు నందులకు సమ్మతించిరి. ధనురుత్సవములయం దాశివధనుస్సు పూజింపఁబడుచుండును. ఆమాట విన్నతోడనే రామమూర్తి యందులకుఁ జన నంగీకరించెను. ఏల? “అనాహూతోఽధ్వరం గచ్ఛేత్” అన్నసూక్తి ననుసరించి యజ్ఞదర్శనమునకుఁ బోవనిశ్చయించెనని భావము. మునుఁగూడ రాజకుమారులమర్యాద నెఱింగినవారుకానఁ బరాక్రమ ప్రదర్శనసమయ మగుటయునెఱుంగుదురు కావునను, పిలువకపోయినను యాగమును జూడఁబోవుట ప్రధానమగు నన్న సూక్తి ప్రసీద్ధమగుటను రమ్మని పిలువఁబూనిరి.

ధనుర్వార్త విన్నయంతనే రామునకుఁ బూర్వజ్ఞానము కలిగెను. ఆచాపము తనవిఖ్యాతిని జాట నం దున్నది. దాని మూలమునఁగాని పరశురామసందర్శనము కాదు. అది సమ కూడినఁగాని స్వీయతేజస్సు మరలఁ దనలోఁ బ్రవేశింపదు. అది ప్రవేశింపక పరశురామునియందుండి లాభములేదు. కాన దానిని గ్రహింపక యూరకుండరాదు. పరశురాముని జయించి నట్లు వెల్లడియైనఁగాని దేవతలకు ముసులకు సామాన్య మానవులకును దనయందు విశేషించి విశ్వాసము పుట్టదు. ఇన్ని కార్యముల కనుకూలమగుటంజేసి యమ్మునులంగూడి పోవ నిష్టపడెను. అధనుస్సు తనకొఱకే కాచియున్నదనియు రాముఁ డెఱుంగును. అది మున్ను తనకును శంకరునకునైన చమత్కార సంగరమునందు భావికార్యమునకు నొచ్చిన శంకరచాపము. ఆయుధము భావికార్యమునకే కాకయున్నచో నాధనుస్సు సుంత నొచ్చినంతనే యుద్ధము మానునా. ధనుస్సు శిథిలము కాఁగా నొండుచాప మెత్తికొని శూరులు సంగరముచేయుట పురాణాదులయందు గనఁబడుటలేదా. కావున శంకరునకుఁ దనకును సంగరముసాగుటయు విడంబనార్థమే కాని సత్యము కాదు. కొందఱు సత్యముగా శంకరునకు విష్ణుమూర్తికి వైరమే కలిగినదనియు, సంగరముసాగినదనియు శంకరుఁ డోడననియు నందురు. ఆయుధము విడంబనార్థముకాక వాస్తవమగు పగ చేతనే సాగియుండునేని శంకరుఁ డోడిన నోడనిండు. విష్ణువు మాత్రము భగవంతుఁడు కాఁడని వెల్లడియగును “ఆపయో రంతరం నాస్తి” అని హరివంశమున విష్ణువాక్యము కలదు. తానే యైన శంకరునితో మరలఁ దా సంగరముచేయుట యసంగతము

కాదా. సంగరమే సత్యమైన విష్ణుసర్వోత్తమత్వ మెగిరిపోవును. ఆసంగరము విడంబనార్థమైన శంకరుఁ డోడెనన్న వాదము దుర్వాదమే యగును. ఇట్టివాదములయందుఁ బ్రీతి నవాంతర స్వీకృతవిప్రత్వముగల మధ్యవైష్ణవులకే యని మన మూహింప వలయును. అట్టులగుటం జేసి శివకేశవభేదవాదము దుర్వాదమే యగును.

శ్రీరామమూర్తి విధిలాప్రయాణవ్యాజమునఁ జేయఁ దగినకార్యము లెన్నియో కలవని యెఱుంగును. అహల్యా శాపాంతము సమీపించినది ఆసమయమునకుఁ దాఁ బోవవల యును పతివ్రతకుఁ గలదుఃఖము తొలఁగింపవలయును. తన కొఱకు ముందుగనే యవతరించియున్న ప్రకృతిని సీతను లోకా చారము ననుసరించి పెండ్లియాడవలయును వివాహము పూర్తి యైనఁగాని విశ్వామిత్రునితపస్సు సాగదు. దానికి నంతరాయము తాఁ గల్గింపరాదుకదా. గౌతమముని తనయాగమనమునకై యోగిదృష్టి నొడ్డి వేచియున్నవాఁడు. అహల్యా నామహర్షితోఁ జేర్చినఁగాని సత్కర్తృములు సాగవు. సత్కర్తృములకుఁ దా నంత రాయభూతుఁడు కారాదు.

“కర్తృబ్రహ్మోద్భవం విద్ధి బ్రహ్మేశ్వరసముద్భవమ్,
తస్మాత్సర్వగతం బ్రహ్మ నిత్యం యజ్ఞే ప్రతిష్ఠితమ్.”

౧౫
గీ. ౩ అ.

అన్న స్తోత్ర తప్పరాదుకదా. కొందఱిచ్చోట నొకప్రశ్న మొనరింతురు. భగవద్గీతలు ద్వాపరాంతమునఁగదా గల్గినవి. వానిని రామాభిప్రాయమున కెట్లు ముడిపెట్టఁదగును? అని. ఈప్రశ్నము తెలివితక్కువచేఁ జేయఁబడినది. భగవద్గీతలు భగ వంతునిహృదయమున నున్నవే. కృష్ణావతారమున శిష్యునకు.

బోధింపఁబడియెను. వానిని గ్రొత్తగా శ్రీహరి కల్పింపజేదు. సనాతనములు. రామకృష్ణులకు భేదముకల్పించువా రుండర నియే నాయాశయము. ఆశక్తియుఁ గల్గినచో వారికి నమస్కారమే సమాధానము. భక్తు లట్లు తలంపరన్న నమ్మకము నా కింకను గలదు. ఈవిషయములన్నియు నెఱింగిన పరమేశ్వరుఁడు రామమూర్తి పితృవాక్యమునే బ్రమాణముగానమ్మి ప్రవర్తింప వలయు నన్న నీతిని లోకులకుం దెలుపఁబూని విశ్వామిత్రుని యానతిమీఱక ప్రవర్తింపుమన్న తండ్రినూట నాధారము చేసికొని తనయవతారప్రయోజనమును వెల్లడింపఁబూని ప్రయాణమయ్యెను.

“సర్వ సంఘస్స కాకుత్స్థం ఆచంత్ర్య వనదేవతాః.

౧౪

స్వస్తి వోఽస్తు గమిష్యామి సిద్ధస్సిద్ధాశ్రమాదహం,

ఉత్తరే జాహ్నువీతీరే హిమవంతం శిలోచ్ఛయం.

౧౫

ప్రదక్షిణం తతః కృత్వా సిద్ధాశ్రమ మనుత్తమమ్,”

అను రామాయణభాగ మించుక విమర్శింపఁదగినది అంచొక నీతి గలదు. మన మద్దానిని గ్రహింపవలయును. సర్వస్థలముల యందును దేవతలు గలగు.

‘యే వృక్షేషు సస్పింజరా నీలగ్రీవా విలోహితాః,

యే భూతానామధిపతయో విశిఖాసః కవర్దినః.”

అని శ్రుతియందుఁ గలదు. విశ్వామిత్రుఁడు చిరకాలము సిద్ధాశ్రమమునఁ దపస్సొనరించెను. సిద్ధిం చెను. ఎట్లు? తపఃఫలమగు పరాత్పరుఁడు తనవశమున నుండెను ఇంతకంటె దహఃఫల మేమి కావలయును? కావున నికఁ దా నీమానవసంసర్గము మానుకొని హిమాలయమున నేకాంతముగా నుండ నిశ్చయించు

కొనియెను. అట్టియాశ్రమమునఁ జాలకాలము తానున్నందున నందుఁగలదేవతలు తపోవిఘ్నములు గలుగకయుండఁ గాపా డెను. అట్టిదేవతలకుఁ గృతజ్ఞత చూపవలయునుగదా. కావునఁ గౌశికుఁడు దేవతలారా! యని సంబోధించి మీకు భగవద్దర్శనము కలిగినదికదా. ఇంకను మేలుగలుగుఁగాక యని ప్రార్థించి నేను వెళ్లుచున్నాఁడను. మీచెంతనున్నందులకు సిద్ధుఁడనైతిని. కాన నీక సెలవిండు. అని ప్రార్థించెను. అంతియగాక యీక హిమాలయమున గంగోత్తరతీరమున నుండఁదలంచితి ననియుం దెల్పెను దీనికే కృతజ్ఞత యనిపేరు. ఇదియే మానవుని సుత్తమ స్థితికిఁ దెచ్చుట కూతకొమ్మ. ఇదొక్కటి లేకుండినఁ దక్కిన సుగుణములన్నియు వ్యర్థములగు ననవలయు. ఈగుణ మొక్కటియే యుండినఁ జాలును. మానవులు ముఖ్యముగా నభ్యసింపఁదగిన దొక్కటియే. భగవత్స్వరూపము దీనిని భావింపవలయును. కృతఘ్నుత యన్నింటికంటె దుర్గుణము. దానికిఁ బ్రాయశ్చిత్తమే లేదు.

“బ్రహ్మఘ్న చ శురాపానే చోరే భగ్నవ్రతే తథా,

నిష్కృతిర్విహితా లోకే కృతఘ్న నాస్తి నిష్కృతిః.”

అన్నసూక్తి యంద తెలింగినదియేకదా. కావున మానవుఁడు కృతఘ్నుఁడు కారాదు. కృతఘ్నుతయే పాపస్వరూపము. కృతజ్ఞతయే ధర్మస్వరూపము. ధర్మమే భగవత్స్వరూపము. భగవత్స్వరూపమును జక్కఁగా నారాధించుట యనఁగాఁ గృతజ్ఞతాపిభగవత్స్వరూపముల నెఱుంగుట యనియే యర్థము. కావునఁ గౌశికముని వనదేవతల నాహ్వానించి వారికి మేలు గలుగవలయునని పరాత్పరుం బ్రార్థించి పయనము సాగించెను.

మనముకూడఁ గృతజ్ఞులముగా నుండవలయు ననునీతి నీకథ నుండి గ్రహించి యుపకర్తలయెడ సద్భావము కలిగియుండ వలయును.

“మృగపక్షిగణాత్తైవ సిద్ధాశ్రమనివాసినః,
అనుజగ్దుర్హతానం విశ్వామిత్రం మహామునిం. ౧౮
నివర్తయామాస తతః పక్షిసంఘాన్యగానపి.”

అను నీమూలమునఁ గలభావ మేమని యెఱుంగవలయును.

కౌశికుఁ డాసిద్ధాశ్రమమునఁ జిరకాలము నివసించి తప స్సొనరించెను. హరిణములను బెంచుట పక్షులఁ గాపాడుట మునులయలవాటులు.

“తదంశశయ్యార్వితనాభినాశా కచ్చిన్యగీణామనఘా ప్రసూతిః.”
అని కాళిదాసమహాకవి వచించెను.

“అనిందాశ్రుకణాః పిబంతి శకునా నిశ్శంకమంకేశయాః.”

అని భర్తృహరి తెలిపెను. ఈరెండుదాహరణములు మునులయలవాటులను స్పష్టపఱచెడిని. పక్షులను స్పృశింపరాదను వారును గొందఱు కలరు కాని మునులమానసములు పక్షులఁ బ్రేమించుచుండును. వానిని స్పృశించినంతనే తమ సుకృత మృత్యువు నశించునన్న తుచ్ఛభీతి వారికి నుండదు.

‘నవా అరే జాయా యై కామాయ జాయా ప్రియా భవ
త్వాత్తనస్తు కామాయజాయా ప్రియా భవతి నవాఅరేవత్కుః
కామాయ పతిః ప్రియో భవత్వాత్తనస్తు కామాయ పతిః ప్రియో
భవతి.....నహి అరే దేనానాం కామాయ దేవాః
ప్రియాభవంత్వాత్తనస్తు కామాయ దేవాః ప్రియా భవంతి.”

బృహదారణ్యకము.

ఈ శ్రుతితాత్పర్య మేమనగా జ్ఞాని ప్రతివ్యక్తియందుగల యాత్మ యొక్క డనుబుద్ధిగలవాడుగ నుండుటంబట్టి యెల్ల భూతముల నాతడు ప్రేమించుననునదియే. అట్టిబుద్ధి యెవ్వరికి లేదో వారలకే శత్రుత్వము కొన్నిటియం దుండును. ఈ యర్థమునే గీతాశాస్త్రమునందు శ్రీహరి తెలిపెను.

“యో మాం పశ్యతి సర్వత్ర సర్వం చ మయి పశ్యతి.” అని

కౌశికునిబుద్ధి సర్వమునం దీశ్వరకళను జూచునది. కావున మృగములు పక్షు లామునివద్యుని ప్రేమించెను. మనము నిర్మల ప్రేమను గనబఱచిన నదియు నట్లే మనలఁ బ్రేమించును. కావున నాముని ప్రయాణము కాఁగా నావనమునఁ గల మృగములు పక్షు లాతని వెన్నాడిపోయెను. ఈచోట వాల్మీకిమహాకవి “మహాత్మానమ్” అన్న విశేషణము ప్రయోగించెను. మహాత్ముడనఁగా మూరెడుపాడవుగల యాత్మగలవాడని యర్థము కాదు. సర్వత్ర భగవంతు నేకరూపముగాఁ గాంచఁజాలువాడనియే.

“సర్వభూతస్థమాత్మానం సర్వభూతాని చాత్మని,

ఈక్షతే యోగయుక్తాత్మా సర్వత్ర సమదర్శనః.” ౨౯

అత్తేపమ్యేన సర్వత్ర సమం పశ్యతి యోగిర్జ్ఞాన,

సుఖం వా యది వా దుఃఖం స యోగీ పరమో మతః.” ౩౦. గీత ౬-౧౦.

అను నీశ్రీహరివాక్యములు వైభావమును సిద్ధాంతముచేయుచున్నవికదా. స్నేహంబువెంపునఁ దన్ను వెన్నంటవచ్చుచున్న యామృగపక్షులను ముని బుజ్జగించి వెనుకకు మరలునట్లు చేసెను. కావున భూతములెల్ల మనలఁ బ్రేమించునట్లు మనము ప్రవర్తింపవలయును. అనఁగా భూతదయగలవారలము

కావలయుననియు నదియే యుపనిషదభిప్రాయమనియు గ్రహింప వలయును. భూతదయ జ్ఞానికి బ్రథానగుణము. అదిలేనిచో జ్ఞాని యజ్ఞానియే యగును. జ్ఞానమునుగుఱించిన యుపన్యాసము పనికిరాదు. స్వానుభవమున నాజ్ఞానము గలిగియుండ వలయు. అప్పుడే దానిఫలము కనబడును. వాగ్రూపజ్ఞానము దాంభికులలక్షణము. దాని నభ్యసించరాదు. ఇట్లు లిష్పట్టున మనము గ్రహించి మృగములు పక్షులు మనయొడ భయము మాని ప్రవర్తించునట్లు మనము వర్తించవలయును. ఇదియే పరీక్ష. మనలఁ గాంచి పక్షులు పాటిపోవునెడల మనకు సమ దర్శనత్వ ములవడలేదని గ్రహించి దానికై ప్రయత్నింపవలయును. ఇంకఁ దరువాతికథకు మరలుదము.

—ॐ కుశకుశనాభులచరిత్రము. ॐ—

* రామచంద్రా! వినుము. బ్రహ్మపుత్రులలోఁ గుశుఁడనువాఁ డుండెను. ఆతఁడు మహాతపస్సంపన్నుఁడు. సర్వదా వ్రతముల నాచరించుచు ధర్మవేత్తయై సాధువుల నారాధించుచుండెను. ఆతనిభార్య వైదర్భి. కుశాంబుఁడు, కుశనాభుఁడు, ఆధూర్తరజసుఁడు, వసువు ననునలుపురుకొడుకు ల్లాదంపతులకుం గలిగిరి. వారెల్ల గుణవంతులైరి. అంతఁ గుశుఁడు క్షత్రియజాతికిఁ గర్తవ్యమగు ప్రజాపాలనముచేయఁ గోరి యుత్సాహాదిగుణముల వెలయుకొడుకులం గాంచి తనయులారా! ప్రజాపాలన మొనరించి సమృద్ధిగా ధర్మమును సంపాదింపుఁడు అని యానతియ నాశూరులు నలుగురు పితృ నాజ్ఞం దలలందాల్చి నాలుగుపత్తనముల నిర్మింపఁబూనిరి.

* ఈభాగము ముప్పదిరెండవసర్గమునుండి గ్రహింపఁబడినది.

అందు మహాతేజఃడగు కుశాంబుడు కౌశాంబి యను నగరమును నిర్మించెను. కుశనాభుడు మహాదయపురంబును, ఆధూర్తరజసుండు ధర్మారణ్యపత్తనమును, వసువు గిరిప్రజపుట భేదనమును నిర్మించిరి. శోణనదీతీరమునగల యీభూభాగ మావసుభూపాలునిదే. దీనిచుట్టును బెద్దకొండ లైదున్నవి. మాగధి యనుపేరుగల యీనది మగధదేశమునకు వచ్చి యీ పర్వతపంచకము నంతరమున సుమహారమువలె నగపడుచున్నది. ఈశోణనదియు నావసురాజునకుఁ జేరినదియే. ఈనది ప్రాక్కున నుండి ప్రతీచికిం బాటుచున్నది. సస్యసమృద్ధి యీపరిసరమునఁ గలిగియుండును. రాజర్షి యగుకుశనాభుడు ఘృతాచి యనఁ బరఁగు నచ్చరమిన్న వరించి సౌందర్యమున నలరుకన్నియల నూర్వరం గాంచెను. ఆకన్నియలు సకలాభరణభూషితాంగములఁగన్నులపండువుచేయుచువచ్చి యుద్యానమునఁ దిరుగుచు నాడుచుఁ బాడుచు వీణయలమీటుచు నుండిరి నిర్భరమగు జవ్వనమునఁ దేలునాకన్నియలఁ గాంచి వాయుదేవుడు కామించి యోకన్నియలారా! మీపై నాకెంతయుఁ జేమము కలిగినది. కాని మీరెల్ల నాకు భార్యలు గండు. నాసంబంధమున మీకు దీర్ఘాయువు కలుగును. జవ్వన మెడఁబాయక నెలకొనును. మానవులయం దీరెండును క్షణభంగురములు గదా. కాన నన్నుఁ బెండ్లియాడుడనియె.

తాఁజేయఁబూనినకార్యము నిర్విఘ్నముగా సాగింపఁ గల యావాయువుపలుకుల విని వారెల్లఁ బరిహసించి దేవోత్తమా! సర్వభూతములయందును నీవు ప్రాణరూపమునఁ జరించువాడవు, నీప్రభావమును మే మెఱుఁగుచుము. మమ్మేల

యపమానింతువు, మేము కుశనాభుని యాత్మజలమునుమా.
కావున నిన్ను నీకుఁ బ్రభువగు దేవేంద్రుని గూడ నధికార
వల్లనుండి తొలగింపఁజాలుదుము. శఙ్ఖించిన తపోధనము
వ్యయమగునని యూరకయున్నారము. నీకుఁ దొడరిన యీ
దుర్బుద్ధిని మాతండ్రి యెఱింగెనేని బ్రదుకఁజాలవు. మాతండ్రి.
కాగ్రహముగలుగకయుండ వర్తింపుము. మాతండ్రి యెవరి
కిచ్చిన వారికి భార్యల మగుదుము. మాతండ్రి ధర్మజ్ఞుఁడు.
కాన నాతఁ డంగీకరించువరునికై వేచియున్నారము. మాకుఁ
దండ్రియే ప్రభువు పరదైవమునగును. కావున నతఁడే మాకు
భర్తను సంపాదింపనధికారి అంతియకాని మేమే వరింపము.
అనుటయు వాయుదేవుఁడు భరింపరానికోపమునూని సమర్థుం
డగుట వారి యవయవములఁ బ్రవేశించి పొట్టగుజ్జలగునట్లు
గ్రావించెను. వారట్లు రూపుచెడి యింటికింబోయి సిగ్గుపెంపున
వగపగ్గలమగుడు నేలంబడిరి కుశనాభుఁ డాతెఱవలపాటుం
గాంచి ప్రియపుత్రైకలారా! ఏమి యీచారమునకుం గార
ణము. ధర్మమును వీడి యిట్టి సాహసమును జూపినవాఁ డెవ్వఁడు?
మీకీకురూపములు గల్గఁజేసినవాఁ డెవ్వఁడు! తెలుపుఁడని
ప్రశ్నించెను.

— బ్రహ్మదత్తుఁడు కుశనాభపుత్రైకలం బెండ్లాడుట. —

* తండ్రి యిట్లు తమ్ము నడుగఁగా వారు నమస్కరించి
తమకు వాయునకు నైనవాగ్వాదమును వినిపించి తమకు
వాటిల్లినదుర్గతిం దెలిపిరి. ఆమాటల కాకుశనాభుఁ డాగ్రహిం
పక శాంతమూర్తికానఁ గుమారికలారా! లోకమున నోర్పు

గలవారు తమ కపకారముచేసినవారియెడ ఊమచూపుదురు. మిరిపుడు మిగుల మంచికార్య మొనరించితిరి. దేవుడు ప్రార్థించినను మనస్సుగలంగక మీరుండితిరి. అతఁ డపకారము చేసినను గోపమును బూనకుండితిరి ఇవి పెద్దకార్యములుకావా. మీరెల్ల వంశోచితకృత్యమును నిర్వర్తించితిరి. స్త్రీలకును బురుషులకు ఊమయే యలంకారము. ఊమను బూనుట కష్టము. అందును రూపము నైశ్వర్యము లోనగుగుణములుగల దేవతలపకారముచేసినతఱి నోర్పును గనఁబఱచుట మిక్కిలి కష్టము. మఱియు మీరెల్ల నొక్కరీతి నోర్పుగలవారలయి యుంటయు సంతకంఁపఁ గష్టము దాన యజ్ఞసత్యయశోధర్మములఁ గలుగు ఫలములెల్ల ఊమవలనను గలుగును. కాఁబట్టి ఊమయే దానము. అదియే యజ్ఞము, సత్యము, యశము, ధర్మము నగును భూమి యోగ్యులది కావుననే చరాచరాత్మకప్రపంచమును భరించెను. అనిపలికి వారి నూటడించి మంత్రులంగూడి యోజించి కులీనున కీయ నిశ్చయించెను

ఆకాలమున నిర్జితేంద్రియుండగు చూళి యనుముని వేదచోదితపద్ధతిని దపముచేయుచుండెను. ఊర్తిశకుఁ గొమరితయగు సోమద యనునచ్చరమిన్న యామునికి శుశ్రూష లొనరించుచుండెను. రామభద్రా! నీకు మంగళమగుంగాక. ఆకన్ని యు యాతని నేవించుచు నందే యుండెను. అమ్మనియు దాని సంతోషించెను శుశ్రూషాతిశయము ఫలించుకాలము రాగా నమ్మని దానింగాంచి నీశుశ్రూషలకుఁ గడుంగడు మెచ్చితిని. నీకు భద్రమగుంగాక. నీకుఁ బ్రియమేది చేయందగును? అనఁగా నాతన్ని నేర్పుకత్తియగాన మంచికంతస్వరమున నోఢార్చికో

త్రమ్మా! బ్రహ్మపర్వస్సున నెల్లరమించినమేటివి. బ్రహ్మసమానుఁ
డవు. ఇట్టి నిన్ను బ్రహ్మశక్తియుక్తుండగు తనయుని నాకిమ్మని
వేఁడెదను. నేను పతిలేనిదానను. నీకు శుభంబగుఁగాక. నన్ను
విధవనుగా నూహింపకుము. ఇంతదనుకఁ బురుషుని బరిగ్ర
హింపలేదు. ఇపుడు నేనొక్కనికి భార్యనుగాను. నైష్ఠిక బ్రహ్మ
చారిణి నగుదును. నిన్ను శరణుగాంచితిని. కావునఁ దపశ్శక్తి
మెఱుఁగదనయు నొసంగుము. అని వేఁడెను. మునియు సుప్ర
సన్నుఁడై తనకు మానసపుత్రుండగు బ్రహ్మదత్తుని దాని కొసం
గెను ఆగంధర్వాంగన క్షత్రియజాత. కాఁబట్టి యాపుత్రుఁడు
బ్రహ్మదత్తుఁడు రాజయ్యెను. తల్లి పరుసనుబట్టి యాతఁడు క్షత్రి
యుఁడే యయ్యెను. ఆతఁడు మహాతేజస్వీయు నయ్యె. కుశనా
భుఁడు కన్యాప్రదానముంగూర్చి యాలోచించునపుడు బ్రహ్మ
దత్తుఁడు కాంపిల్యానగరమున దేవేంద్రుఁడు స్వర్గముననుండు
రితిని వసించియుండెను. కుశనాభుఁ డప్పడు బ్రహ్మదత్తునకుఁ
దనయలనీయ నిశ్చయించి యాతని రావించి కన్యాశతంబు
నిచ్చి పెండ్లిచేసెను ఆతఁడు వారినెల్లఁ బాణిగ్రహణ మొన
రించెను పెండ్లాడినంతనే వారికుబ్జాత్వము వీడిపోయెను. యథా
పూర్వలావణ్యము వారికబ్బెను. తండ్రియు వారలం గాంచి
యోనందించుచుండెను. బ్రహ్మదత్తుని దనపుత్రికలను ఋత్వి
శ్కులను కుశనాభుఁడు కాంపిల్యాపురికిం బంపెను. బ్రహ్మదత్త
జననిసోమదయుఁ గోడండ్రును లాలించుచునుండెను.

మహాశయులారా! ఈభాగముల నెన్నియో విశేషములు
గలవు. వానినుండి మన మెఱుంగఁదగునీతులు పెక్కులు గలవు.
కొన్నింటిని విమర్శింతును. కుశనాభుఁడు పృథాచియను నచ్చర

యందుఁ గన్యాశతమును బడసెనుగదా. ఆకాలమున దేవ
మర్త్యలోకములకురాకపోకలుగలవు. ఎల్లదకుంఁగాదు. మానవు
లలో యోగము నభ్యసించి వ్యోమయానముచేయ నలవాట్లు
పడినకొందఱకు. దేవాతాహూతులైన రాజులకుస్వర్గమనము
కలదని యూహింపజను. దేవతలకు సర్వలోకగమనము కలదు.
అచ్చరమిన్నులు తఱచుగా మర్త్యలోకముననే యుండువారని
తలంపవచ్చును. మానవలోకము పుణ్యభూమికదా. హిమాల
యాదిపర్వతము లిందేకదా యున్నవి. విహారార్హప్రదేశములు
దేవతలు కులపర్వతములేకదా. పూజింపఁదగు దేవాలయములిం
దేకదా యున్నవి. కావున మర్త్యలోకము స్వర్గలోకమునకు
హృదయమువంటిది. రాజులకు నచ్చరలకు సంబంధముకలదని
పురాణములనుండి తేలేడిని. మునులతపోభంగముచేయ నింద్రు
నకుంగలసాధనము ముఖ్యముగా నచ్చరలగుంపే యనవచ్చును.
వారిమూలముననే మానవలోకమున నృత్యగీతములు లభించె
ననుట నిర్వివాదమని నాయాశయము. మహారణ్యములు మహా
త్తరపర్వతములు దేవతల నాకర్షించును. ఇట్టివి కావుననే మన
యాద్యులవ్యానిని బూజించుచుందురు వనదేవత లందుందురు.
పరమపావనవృక్షలతాప్రతతు లందుండును. తపోయోగ్యము
లరణ్యములనుట కివియే కారణములు గానోపును.

పూర్వముద్యానములనిర్తించుట యుత్తమకార్యమని
యెంచఁబడుచుండెనని తోచెడిని. నగరస్రాంతములయందేగాక
యడవులలో నుద్యానములుగలవని పురాములు తెల్పుచున్నవి.
ఇప్పటివలె ఫలములులేనిచెట్లు, కుసుమములులేనిలతలు మున్ను
లేవనవచ్చునుగాని మహద్దులుకూడ నాశ్రమమునకుఁ జుట్టు

సుద్యానముల నిర్మించుకొని యందుండువారనిమాత్రము మన
 మూహింప నవకాశము కలదు. మునులెల్ల సన్నాస్యులుకారు.
 గృహస్థులే యందుఁ దఱచుగా నుండిరి. మునిపత్నీపుత్రకలకు
 లతారోపణసంరక్షణములే కాలక్షేపమునకు సాధనములగు.
 శిష్యులును దత్కార్యనిరతులే. కావున నరణ్యములు సుద్యాన
 ములును దఱచుగాఁ బూర్వముండి జనుల కారోగ్యభాగ్యము
 నొసంగఁజాలువస్తువుల నొసంగుచుండెను. అందువలననే కృత
 జ్ఞతంగొని మనపూర్వులు వానిని భగవత్స్వరూపములనుగా
 భావించుచుండిరి. మనముకూడ పృథ్వీములను లతావిశేష
 ములను బెంచుట వానివలనఁ గలుగునుపకారమునకుఁ గృత
 జ్ఞులమై యుండుట కలవాటుపడవలయును. అప్పుడే దీర్ఘాయు
 ధ్రాయము, ఆరోగ్యము కలుగును. పెద్దపృథ్వీములగాలియు,
 లతలపూవులతావియు నారోగ్యము నొసంగునని పూర్వుల
 యాశయమని యిప్పటిపృథ్వీలతాపరీక్షకులుకూడ నంగీకరించి
 యున్నారు. దేవతాపూజ కనుపేరున పృథ్వీశాఖలను ద్రెంచుట
 లతలను బాడుచేయుట యనునవి క్రూరకార్యములు. దానఁ
 బూజాఫలము శూన్యమగును.

కుశనాభునికొమరితలు సూర్యురు సుందరీమణులని పేరు
 గాంచి యుద్యానమున విహరించుచు నాడుచుఁ బాడుచుండ
 వాయుదేవుఁ డవ్వారి గోరెనని యున్నది. వాయువనఁగా
 నిట మన మనుకొనుగాలి కాదనియు దాని కధిష్ఠానదేవత
 యనియు నెఱుంగఁదగును.

“బలవానింద్రియగ్రాహే విద్వాంసమపి కర్షతి.”

యన్నసూక్తి వ్యర్థముకాదు. ప్రమదామణులు విచ్చలవిడిగఁ
 దిరుగరాదనియు దానఁ జేటువాటిల్లుననియు మనవారు

చెప్పియే యున్నారు. దాని కిది యుదాహరణ ము. ౧.
 నపయువతు లొంటరిపాటునఁ దిరుగ రాదు. పూరుషసహాయము
 లేక వారుండరాదు. దాన నెన్నియో యనర్థములు మూడును.
 అని స్త్రీతులు చెప్పుచున్నవి. వయసువచ్చినతర్వాత వివా
 హముచేయక విడిచినచో వారికిఁగాక యితరులకుం గూడఁ
 జేటువాటిల్లు ననుట నిక్కము.

“అస్వతంత్రా స్త్రీ యః కార్యాః పురుషైస్సేర్విరివానిశం,

విషయేషు చ సజ్జంత్యః సంస్థాప్నోతి ఆత్మనోవశే.

౨

పితా రక్షతి కామరే భర్తా రక్షతి యావనే,

రక్షంతి సఖిరే పుత్రా న స్త్రీ స్వాతంత్ర్యమర్హతి.

౩

కాలేదదాతాపితావాచ్యో వాచ్యశ్చానుపయన్పతిః,

మృతే భర్తా పుత్రస్తు వాచ్యో మాతురరక్షితా.

౪

సూక్ష్మేభ్యోఽపి ప్రసంగేభ్యః స్త్రీయో రక్ష్యా విశేషతః,

ద్వయోర్హి కలయోశ్శోకమావహేయరరక్షితాః.” ౧ మను ౯ అధ్యాయము.

ఈప్రమాణములను దిలకించినచోఁ బూర్వు లీవిషయమున
 నెంతపరిశీలించి విషయములను గ్రహించిరో తెలియందగు.

వాయుదేవుఁడు తమ్ము వరింపఁగోరుచు దీర్ఘాయుర్దా
 యము నొసంగుదునని యాశపెట్టెను. మీ కీయకావనము సిగ్గు
 ముగ నుండునట్లు చేసెదననియు మాటయిచ్చెను. ఆకాంతా
 మణులు సచ్చలములుగలవారు. కావుననే

“ప్రభావజ్ఞాన్తే సర్వాః కిమస్తానవమన్యసే,

కుశనాభనుతాస్సర్వాస్సమర్థాస్తాం సురోత్తమ,

స్థానాచ్చావయతుం దేవం రక్షామస్తు తపోవయం.

౨౦

మా భూత్పకాలా దుర్తేభాః పితరం సత్యవాదినం,

నావనున్యస్య భర్తేణ స్వయంవరముపాస్త హే.

౨౪

పితా హి ప్రభురస్తాకం దైవతం పరమం హి నః,

యస్య నో దాస్యతి పితా స నో భర్తా భవిష్యతి.”

౨౫

అని తమయభిప్రాయమును దెలుపఁజాలిరి. ఈయభిప్రాయమే మనుస్మృతీయందును గలదని పాతకమహాశయు లెఱుంగఁగలరు. ఆకన్యకలకుఁ దండ్రియందును గులమర్యాదలయందును గల స్త్రీతి తేటపడియెచుగదా. పెండిలియగువఱకుఁ దండ్రియే మాకెల్లఁ బ్రభువనిరి. పరమదైవ నూతఁడే యనిరి. ఆతండ్రి యెవరికి మమ్మెసుగునో యతఁడు మాకు భర్త యగునని ధైర్యమునఁ బలుకఁజాలిరి. దీనిసారమేమి? తండ్రిని బరమ దైవముగా భావించి తననుమతిఁ బ్రవర్తిల్లువారలకు నెన్ని యాపదలుకలిగినను దువ కవియున్నియుఁ దొలఁగి మేలుచేకూ రును. అట్లుగాక తమయిష్టమునే ప్రధానముగా భావించుచు రక్షించువత్సవంతరములేమి దిక్కులేక చెడుదురు. కావునఁ దండ్రిని భగవంతునిగా భావించినచో నాభావముచేతనే పరా త్పరుఁడు ప్రసన్నుఁడై వారలం గాపాడును. అనఁగా దండ్రి యే మాకుఁ బరమదైవత మనుభావనయే భగవంతుని నారాధించినట్లయ్యెననియు దాననే వారు కృతకృత్యలైరనియు సక ల్లాపదలను బరాత్పరుఁడు తొలఁగించెననియు మన మెఱుంగ వలయును. “దైవతం పరమం హి నః” అనఁగా “యో మాం పశ్యతి సర్వత్ర” అన్నగీతాశాస్త్రవాక్యము ననుసరించి పితృ రూపమున భగవంతు నారాధించిరని సారము. ఈభావనయే యోగ మనఁబడును.

“సర్వభూతస్థితం యో మాం భజత్యేకత్వమాస్థితః,

సర్వథా వర్తమానోఽపి స యోగీ మయి వర్తతే.” ౩౧. గీత ౬ ఆధ్యాయము.

అను నీభగవద్వాక్యము పై నివ్రాసినయభిప్రాయమునే తెలుపుచున్నది. దృఢభావనయే యోగమగునుగదా. అట్టి దృఢభావన వారికిఁ గలుగుటంబట్టియే వాయుశాపముకూడ నిష్ఫలమయ్యెను. వారిమనోభీష్టము చక్కగా నెఱవేఱెను. కావున నెవ్వారుగాని భగవంతు నేరూపమున ధ్యానించిన నారూపమున నామహనీయుఁడు ప్రసన్నుఁడై వర మొసంగుననియు దృఢభావనయే యారాధనమనియు బాహ్యపూజ ప్రధానము కాదనియు మానసమున భగవంతునిపైఁగల దృఢవిశ్వాసమే ప్రధానమనియు మన మెఱుంగవలయును. ఈవిషయమునే యీకథ మనకుఁ దెలుపుచున్నది. ఈఘట్టమునఁ దెనుఁగుచుక పరికింతము.

క. “కంజాయతాక్షౌ లీగతిఁ, గొంజక భాషింప మిగులు కోపంబుననా

కుంజరయానలమేనులు, భంజించెను లోనఁ జొచ్చి పవనుఁ డదయుఁడై.”

క. కఱకుటొడల్ వంకనడల్, కుఱుచలొడల్ గలిగి మిగుల గోడుం గొనుచున్

మఱుగుజ్జు లగుచుఁ గడువడిఁ, బఱుతెంచిరి తెఱవ లాత్త భవనంబులకున్.”

అని వాల్మీకిరామాయణము.

“తాసాం తద్వచనం శ్రుత్వా వాయుః పరమకోపనః.

ప్రవిశ్య సర్వగాత్రాణి బభంజ భగవాన్ ప్రభుః.

౨౩

(అరత్నిమత్రాకృతయో భగ్నదర్పా భయార్ధితాః)

తాః కన్యా వాయునా భగ్నా వివిశుర్నృపతేర్లహమ్,

ప్రాపతక్ భువి సంభ్రాతాస్సలజ్హస్సాశ్రులోచనాః.”

౨౪

అని మూలము. కొందఱు విమర్శకాగ్రేసరు లీయాంధ్రవాల్మీకి రామాయణమును యథామూలమని వాల్మీకిహృదయమే యిందుఁగలదని వ్యర్థపదములే లేవని వేనోళ్లఁ బొగడిరి. కాని “యాయొడల్ నడల్ తొడల్” ఏమిటివి? ఇదియే కాఁబోలు

వాల్మీకిహృదయము. కొంజక కుంజరయానలు. ఇవి పాదపూరణ పరంపరలు కావు కాబోలు. పాపము! వారి కివి వాల్మీకిహృదయములుగాఁ దోచినదే చాలును. “వివిశుర్నృపతేర్నృహమ్” అనిమూలముననుండఁగా “పటతెంచిరి తెఱవలాత్మభవనంబులకుఁ” అని తెనుఁగునఁ గలదు వేఱుపోయిరికాబోలు.

సీ. వారలయవసవవారంబులం జొచ్చి గుఱ్ఱరూపంబులఁ గూడునట్లు
గాఁజేసె;నప్పు డాకాంతలరత్నిమాత్రాంగముల్ గలిగిగర్వాతిరేకయాత్రి,
మును మాని యతిభయంబునఁ గుంది పవమానకృతవామనత తమ కెంతో
నింపఁగాఁ గుశనాభు నిలుసేరి కన్నీరు కాలువలై పాఱఁగాఁ దపించి
తే. సిగ్గుఁ దత్తఱపాటుచు, జేంది భూమి
బడిరి...”

అని యాంధ్ర శీమద్రామాయణము.

సాధుమతులు పరిశీలింతురుగాక. పక్షపాతప్రధానముగా విమర్శించువారలకు బదులిచ్చుట యంతన్యాయ్యముగాకున్నను బెద్దలకుఁ దెలుపుకొనుటకే స్థలీపులకన్యాయమున వ్రాసితిని. కావున నాయీచాపలమును బెద్దలు ఊమింతురుగాక.

తండ్రికడ కరిగి వారు తమవృత్తాంతమును దెలిపిరి.
కుశనాభుఁడు కోపగించుకొనక,

‘క్షాంతం క్షమావతాం పుత్ర్యః కర్తవ్యం సుమహత్కృతం,

వికమత్యముపాగమ్య కులం చావేక్షితం మమ.

౬

అలంకారో హి నారీణాం క్షమా తు పురుషస్య వా,

దుష్కరం యచ్చ యత్క్షాంతం త్రిదశేష విశేషతః.

౭

యాస్యశీ వః క్షమా పుత్ర్యస్సర్వాసామవిశేషః,

క్షమా దానం క్షమా యజ్ఞః క్షమా సత్యం హి పుత్రికాః.

౮

క్షమా యశః క్షమా ధర్మః క్షమయావిష్ఠితం జగత్.”

అను నీభావమును దెలిపెను. ఇందుఁగలసారము నరయుదము.

ఓర్పుగలవారు తమ కితరు లపకారమునుజేసినయెడల వారిని క్షమించుటయే చేయవలసిన యుత్తమకార్యము. మీరిపు డెంతో మంచిపనిచేసితిరి. దేవుఁడు కోరినను స్థిరమనస్సుగలవారలైతిరి. అపకార మాదేవుఁడుచేసినను గోప మూనలైతిరి. ఈరెండును మహాకార్యములుగదా. కులమునకుఁగల మర్యాదను గాపాడితిరి. అందఱు నేకమతిత నొందితిరి. తమయే స్త్రీపురుషుల కలంకారము. ఓర్పును గనఁబఱచుటయే కష్టము. దానము, యజ్ఞము, సత్యము, యశము, ధర్మము ననువానిమూలమున వచ్చుఫలములు క్షమవలనను గల్గును. అని రాజు దుహితలకు బోధించెను.

ప్రాయశః మానవు లన్నిధర్మముల నాచరింపఁజాలరు. ఏదియే నొకదానిం ప్రధానముగా నాచరించినం జాలును. తక్కినధర్మముల నాచరించినఁ గలుగుఫలము దీననే కల్గునని మన మెఱింగి యన్నింటిని జేయఁబూని తుదకు దేనిని జేయ శక్యముగామి నన్నింటిని మానక శక్తికొలఁది నొక్కధర్మమునే యాశ్రయించి దానినే భగవంతునిగా భావించుచు సమాచరింపవలయును. ఆధర్మమే కాపాడును.

“ధృతి క్షమాదమోఽస్తేయం కౌచమింద్రియనిగ్రహః,

ధీర్విద్యాసత్యమక్రోధో దశకం ధర్మ లక్షణమ్.

౯౨

దశలక్షణాని ధర్మస్య యే విప్రాన్మమధీయతే,

ఆధీశ్య చానువర్తంతే తే యాంతి పరమాం గతిం.

౯౩

దశలక్షణకం ధర్మ మనుతిష్ఠత్ సమాహితః,

వేదాంతం విధివచ్ఛ్రుత్వా సన్నత్య నేదస్యతో ద్విజః.” ౯౪. మను ౬ ఆ.

ఈదశవిధధర్మముల నొక్కఁ డాచరింపఁజాలఁడనుట నిక్కము.

“అహింసా సత్యమశ్రద్ధస్త్యాగశ్శాంతిరపైశునం

దయాభూతేష్వలోలుప్త్యం మార్దవం హీరచాఽలమ్.

౨

తేజఃశూద్రాధృతశ్శౌచమద్రోహో నాతిమానితా,

భవంతి సంపదం దైవీమభిజాతస్య భారత.” ౩ గీత ౧౬ అధ్యాయము.

అను శ్రీకృష్ణోక్తియు శ్రీమను బేర్కొనుచున్నది. మానవులకు శ్రీమదాంధ్ర సద్గుణము వేటొకఁ డుండదు. సకలసద్గుణసారమే శ్రీమదాంధ్ర సద్గుణము. అదియుండిన భగవదనుగ్రహపాత్రుఁడు కావచ్చును. ఈపట్టుననుండి శ్రీమాగుణము ప్రధానమనియు నదియే కులగౌరవము నొసంగుననియు నదిగలవానికి శత్రువులే యుండరనియు నాతని భగవంతుఁ డనుగ్రహించుననియు నెఱింగి మన మద్దాని నేర్చుకొనవలయును.

చూలి యనుముని తపస్సొనరించుచుండ నూర్తిభావుత్రికయగు సోమదయను గంధర్వకన్యక యమ్మునికిఁ బరిచర్య చేయుచుండెను. పరితృప్తుడై యమ్ముని నేఁ జేయవలసినసాయ మేదని ప్రశ్నించెను.

“బ్రాహ్మణ తపసా యుక్తం పుత్రమిచ్ఛామి ధార్మిక.

౧౬

అపతిశ్చాస్తి భద్రం తే భార్యా చాస్తి న కన్యచిత్,

బ్రాహ్మణోపగతాహూశ్చ దాతుమర్హసి మే సుతం.”

౧౭

అని యామె కోరెను. ఈఘట్టమున నొక్కనీతి కలదు. నైస్థిక బ్రహ్మచారిణిగనున్న నాకు బ్రహ్మజ్ఞానసంపన్నుఁ బుత్రునొసంగు మా యని యాసోమద కోరెను. బ్రహ్మచర్యము పురుషులకుం బోలె స్త్రీలకుం గూడ నాకాలముననుండెను. అట్టివారిక సామాన్యస్త్రీ ధర్మము లన్వయింపవు. విజ్ఞానమే వారికిం బ్రధానము.

బ్రహ్మచర్యముకూడ నొకతపస్సేకదా. బ్రహ్మచారిణులని పేరు మాత్రమే పెట్టుకొనక తదుచితధర్మముల నాచరించుచున్న కాంతలకు ఋతమతీత్యదోషము లేదు. ఈసోమద గంధర్వాంగన కావున మానవధర్మములతోఁ బనియేలేదు. మానవులకుం గూడ సామాన్యధర్మము విశేషధర్మములచేఁ బ్రతీహతములగు.

“యదహరేవ విరజేత్తదహరేవ ప్రవ్రజేత్.”

అన్నశ్రుతివాక్యము భార్యయనుమతి యియకున్న సన్న్యసింప రాదన్న సామాన్యశాస్త్రము నడచును. కావున నైష్ఠికబ్రహ్మచారిణులున్నను వారియం దీశాస్త్రము నన్వయింపరాదు. వయు నాధారిణు లిర్వురు నైష్ఠికబ్రహ్మచారిణులుగలరనుట సు నిర్ధమేకదా. సత్ప్రవర్తనముగలిగి పరబ్రహ్మనుసంధానని లగు స్త్రీరత్నము లిక్కాలమున లేకపోయిరిగదా మనము విచారింపవలసియున్నది.

“స్పృష్టమాశ్రే తతః పాశౌ విశుబ్ధా విగతజ్వరాః,

యిక్తాః పరమయా లక్ష్మ్యా బభుః కన్యాశతం తథా.”

౨౩

బ్రహ్మదత్తుడు రాజు, ఆతఁడు కుశనాథునిపుత్రికలను బాణి గ్రహణముచేసినంతన వారికుబ్జత తొలఁగెను. వారిమనో జ్వరము నశించెను. ఏల? అనునది యొక ప్రశ్నము. వాయుదేవుఁ డాగ్రహించి వారియంగముల నన్నింటిని గుసెయించి వికృతి గనంజేసెను. బ్రహ్మదత్తుడు స్పృశించినంత యాబాధ తొలఁగి యథాపూర్వలావణ్యాదులు వారి కలవడెను ఇందలిసార మేమనఁగా భగవత్తేజ మెవ్వారియం దెక్కుడుగనుండునో యవ్వారి కన్నియు సుసాధ్యములే.

“బ్రహ్మేణ తపసా యుక్తం పుత్రమిచ్ఛామి ధార్మిక.”

అని సోమద యనుగంధర్వి చూచి మునిని గోరియుండెను. అట్టి పుత్తుడే బ్రహ్మదత్తుడు. కనుక నతని తేజస్వపారము. దానికి బ్రతిహతములేదు. కావున వాయువుశక్తి నశించెను.

“తపః క్షాత్రాతేజఃసంపదం బ్రహ్మమేవమహోమహియః.”

అన్నమాట న్యాయమే యనక తప్పనా.

“తప ఇతి తపో నానశనాశ్వరం యద్ధి పరం తపస్తద్దుర్ధ్వం,

తద్దురాధర్షం తస్మాత్తపసి రమంతే” తైత్తిరీయము ౪ ప్రశ్నము.

అన్నశ్రుతివాక్య ముపరిస్థభావమును వృథాపఱచుచున్నది. కావున దపస్సువలన నూర్జితమగు బ్రహ్మతేజము దేవతలను దదుత్పాదకునిగూడఁగదలించును కావున దపస్సుచేసి బ్రహ్మతేజము నార్జింపవలయును. అన్నింటికంటె దపస్సధికము. దాని కంటె యోగ ముత్కృష్టము. యోగాభ్యాసములేక మనస్సు స్థిరతఁ గాంచదు. అది కుదురకయున్న దపస్సు ఫలించదు. కావుననే

“తపస్విభ్యోఽధిశోయోగీ”

అని భగవంతుఁడు చెప్పినది. కావున మౌలుత యోగము నభ్యసించి మనోనియగతిలిగి తపస్సొనరించి బ్రహ్మతేజస్సు సంపాదించవలయును. అట్టిమహానీయుల దర్శనమాత్రమున స్వర్వభూతములు కృతకృత్యతం గాంచును. వేదాంతవాక్యము లుచ్చరించుచు ధనము నార్జించిన నధఃపతనమేకాని వేటుగతి వారికిలేదు. చచ్చుమాట లుపన్యసించిన లాభములేదు. శ్రమించి తపస్సొనరింపవలయును. తపస్సనఁగా నుపాసనమని యర్థము. మంత్రపురశ్చరణమని సారము దానికి యోగాభ్యాసముప్రధానము.

“యోగీ యంత్రీత సతతమాత్మానం రహసి స్థితః,

ఏకాకీ యతచిత్రాత్మా నిరాశీరపరిగ్రహః.” ౧౦ గీత ౬ అధ్యాయము

అన్నభగవదుక్తిని దలంపుడు. మేము యోగులమని ఛాయాపటములుతీయించి ప్రకటించుటయే వారు యోగులుకారని తెలిపెడిని. ఏలయనగా “అపరిగ్రహః” ద్రవ్యాదులను యోగి పరిగ్రహింపరాదని శ్రీకృష్ణమూర్తి యజ్ఞాపించెను. ధనార్జనమునకే పాటుపడువారియోగము ధనయోగమే యనవలయును. కావున నట్టిదుర్యోగములఁ దలంపక భగవద్గీతోక్తిని బాటించి యపరిగ్రహఁడై యోగము నభ్యసించుచుఁ బరిశుద్ధాంతఃకరణుండై యుపాసన మొనరించి భగవంతునికృపకుఁ బాత్రులుకావలయుననియే యీ భాగమునుండి నేర్చుకొనఁబడిన విషయము. ఇంకఁ దరువాతినృత్తాంతము నాలకింపుడు.

— విశ్వామిత్రక్రొశికినదుల జన్మచరిత్రము. —

* రామచంద్ర! బ్రహ్మదత్తుడు కుశనాభునితనయలం బెండ్లియాడి తనపురమునకుఁ బోయినపిదపఁ గుశనాభుడు పుత్రులం బడయంగోరి, దానికిం దగినయిష్టిని జేసెను. యజ్ఞమయ్యది సాగుచుండఁగా గుళుం డపు డాతనింగని కుమారా! సుగుణశాలి భవత్తుల్యుడుకొడుకు నీకుంగల్గును. వాడు గాధియనుపేరం బరఁగు. వానిగాంచి నీవు శాశ్వతయశము నొరల్పఁగలవు. అని పలికి యతఁడు బ్రహ్మలోకమున కరిగెను. కుళుండే కుశనాభునితండ్రి. కొంతకాలమున కతనికిఁ దనయుఁడు గాధిజన్మించెను. ఘృతాచియే యతనితల్లి. రఘునందనా! మహాధర్మాత్తుడగునాగాధియేనాతండ్రి కుశవంశమునఁబుట్టినాడఁగావునఁ

* ఇది ముప్పదిసార్లవర్ణమునుండి గ్రహింపఁబడినది.

గౌశికుఁడనై తిని. సత్యవతి నాజ్యేష్ఠసోదరి. సుప్రతయగునామె
 ఋచీకుని బెండ్లియాడెను. ఆమె సాధ్వీమతల్లి గావున శరీరము
 తోడ స్వర్గమునకుంబోయెను. అంతియగాక యామెకౌశికియను
 మహానదీరూపమున నున్నది. ఏలయందువో యీలోకులకు
 నై హికాముష్మికములు గలుగఁజేయంగోరి పావనసలిలములు
 గలిగిన మహానదియై హిమాలయము నాశ్రయించెను. ఆకౌశికి
 హిమాలయము నాశ్రయించినందున నేనును సోదరియందుఁగల
 వాత్సల్యముపెంపున నాకొండదగడనే నెపుడును నివసించును.
 ఆమె సత్యధర్మస్వరూపిణి యని నమ్ముము. నదులయం దామె
 వన్నెకెక్కును. యాగముకొఱ కామెనువదలి సిద్ధాశ్రమమున
 కరుదెంచితిని. అందు నీతేజమునఁ గృతార్థుఁడనై తిని మహాత్మా!
 ప్రసంగప్రసంగతి నావంశము నుత్పత్తిని నాజన్మమును దెలిపితిని.
 నీవడిగిన యీదేశచరిత్రమును బొధించితిని. నే నీకథలు
 చెప్పుచుండఁగా రాత్రిలోఁ గొంత గతించెను. ఇక నిద్రఁ
 బొమ్ము. నీకు శుభము గలుగుంగాక. మేలుకొనియేయున్న
 బ్రయాణమున కంతరాయము గలుగును. వృక్షములు పక్షులు
 గదలకయున్నవి. మృగపక్షులు హాయిగా నిదురించుచున్నవి.
 చంద్రోదయ మగుచున్నది. రేంద్రిష్టురులు తిరుగుచున్నవారు.
 అనఁగా నందున్నవారెల్ల విశ్వామిత్రునివంశమును దచ్చరిత్ర
 యమును మిగులం బొగడిరి. ఎల్లరు నిదురించిరి.

— గంగాపార్వతులజననచరిత్రము. —

* తెల్లవాలుటయుఁ గౌశికుఁడు రామా! చక్కఁగాఁ
 దెల్లవాటెను. లెప్పు. నీకు మేలుగలుగుంగాక. పయనము.

* ఈవిషయము ముప్పదియైదవసర్గమునుండి సంగృహీతము.

సాగింతము. అనఁగానే లేచి రామమూర్తి ససోదరుడై
కాల్యకృత్యములందీర్చి మునీంద్రా! పావనజలములుగల యీ
శోణనదిజలము కొంచెమేకలిగి యిసుకదిన్నలు గలిగియున్నది.
నాక యక్కఱలేకయే దీని నుత్తరింపవచ్చును. ఏత్రోపన
దాటువము? అని యడుగ నాగాధేయుఁ డీమార్గము మన
కనుసూలమని మహర్షులు తోడరాఁగా నదినిదాఁటి యందందుఁ
గనఁబడువనములను జూచుచుఁ బోయెను. మధ్యాహ్నము
కాఁగావారెల్ల గంగానదిని దర్శించిరి. ఆనదీవతంసము సకలజల
విహంగములు చెలఁగుచుండఁ గన్నులపండువుచేయ నందుండి
విడిదియేర్పఱచుకొని విధిగా స్నానముచేసి కృత్యములందీర్చిరి.
హోమశిష్టమగు పావనహవిస్సును భుజించి దానితీరమునఁ
గౌశకునిచుట్టును గూరుచుండిరి.

రామచంద్రుఁ డాగాధేయుం గని మునిచంద్రా! గంగా
నది మూఁడుత్రోవలఁ బ్రవహించెనని వింటిని. ఆవిధము మీ
వలన వినఁగోరెదను. ఈనది ముల్లోకముల నావరించి సముద్రు
నెట్లుచేరెనో తెలుపుమని ప్రశ్నించెను. మునియు నలరి
యిట్లుత్తరము చెప్పఁబూనెను. హిమవంతుఁడను పర్వతరాజు
గలఁడుకదా. ఆతని కిరువురుకొమరితలు గలరు. ఆయిద్దఱకుఁ దల్లి
మనోరమ ఆమనోరమయం దాపర్వతరా జీగంగను జేష్ఠు
దుహితగాఁ గనియెచు. ఆతనికే యుమ యనునామె ద్వితీ కీ
పుత్రుక. దేవతలు స్వకార్యార్థము గంగాదేవి నిమ్మని వేఁ
త్రిలోకహితముపొంతు గంగ నొసంగెను. ఆనది స్వేచ్ఛగా
బ్రవర్తించునది. త్రిలోకపావని. రెండవకన్యయగు నుమ
తపస్సుచేయఁబూనెను. శివు నుద్దేశించియే యావ్రత మూనెను.

ఆమెను మహేశ్వరునకు నిల్లాలుగా నిచ్చెను. గంగయును మయు నక్కసెల్లెండు. మూడునూర్ధములఁ బ్రవహించు గంగ మొదట నాకాశమునఁ బ్రవహించినకథ యిది. ఆవెయే స్వర్గది, మందాకిని, లోకపావని యనియు నెఱుంగుము.

పార్వతీచరిత్రము.

* ఆకథను విని మహాత్మా యని సంబోధించి యారామ లక్ష్మణులు భూమియందును స్వర్గమునందును గంగకుఁ గలిగిన విఖ్యాతీని దెలుపుము. త్రిపథగ యనుపే రెట్లుగల్గెను? ఆమె చేసిన మహాకార్యము లేవి? అని యడిగిరి. ముని యిట్లు బదులు చెప్పెను. మహానుభావుఁడగు శంకరుఁడు పార్వతీని బెండిలియై సంతోషమున నుండెను. వారివిహారము శతవత్సరములుసాగెను. కాని కుమారోదయము కాదయ్యెను బ్రహ్మదు లీడంపతులకుఁ గలుగుమహాభూతమును భరింప నెవ్వరు సమర్థులగుదురు? అని భీతిల్లి శివునికడ కరిగి నమస్కరించి ప్రసన్నుడవుకమ్మని వేడిరి. శంకరా! నీతేజస్సంభూతుని లోకములు దాల్చుజాలవు. కావున నీవు దేవింగూడి తపస్సుచేయుము. త్రిలోకక్షేమకరమగు నీరే తస్సు నీవే భరింపుము. అంతయు వదలకుము. అన నట్లే యుగంక యని మఱియు వారితో నిందుఁ గొంత స్థాన చ్యుతిం గాంచెను. కాన దానిని వదలుదు. అత్యుత్తమమగు దాని భరింపజాలువాఁ డెవ్వఁడు? అన వారు ప్రభూ! దాని భూమి భరింపఁగలదనిరి. అంత నీశ్వరుఁ డద్దానిని వదలఁగా నది భూమింగల పర్వతారణ్యముల వ్యాపించెను. దేవతలు భీతిల్లి

* ఇది ముప్పదియా అవసర్గమునుండి గృహీతము.

యగ్ని దేవుం గాంచి తొలుత నతఁడు భయంపడఁగా నెట్లో సమృద్ధింపఁజేసి నీవు వాయువుంగూడి యీరేతస్సునఁ బ్రవేశింపు మనఁగా నతఁ డట్లుచేయ నదియొక పర్యతమయ్యెను. శ్వేత వర్ణముగ నాకొండ వెలింగెను. పిదపఁ గాలపరిపాకవశమున నయ్యది శరవణమయ్యెను. అందుఁ గృత్తికాతనయుఁడు నగ్ని సంభవుఁడు నగుకుమారుఁడు గలిగెను. దేవత లాదంపతుల సంతోషమునకుఁ గొంత భంగము గావించినందులకై వేఁడు కొనుచు వారిం బూజించిరి. కాని పార్వతీదేవి దేవతలం గాంచి నాసంతోషమును జెఱచితేరి. కాన దానికిం బ్రతిఫలం బనుభవింపుడని జలములఁదీసికొని మీ కీపాపమువలన భార్యల యందు సంతానము కలుగదు. మీభార్యలు నేఁటినుండి పంధ్యలగుదురని శపించెను. భూమి! నీ మోక్కరూపమునఁగాక నానావిధాకృతులుగలిగి బహురాజులకు భార్యవగుదువు. నీవు కొడుకులవలని సుఖము నొందకుండుదువు. అనియు శాపం బిచ్చెను.

దేవత లాశాపమును విని సిగ్గుపడివిన్న నై యుండు శంకరుఁడు తనలో దేవీశాపము మరల్పరాదు. వీరిదుఃఖము చూడఁ దరముకాదు. అని యూహించి దేవింగూడి వరుణపాలితదిక్కున కరిగి గుట్ట హిమవదుత్తరపార్శ్వమునందు సొకశిఖరమున దవస్థమాధి మండెను. ఇదియే పార్వతీవృత్తాంతము. ఇక గంగా తరంగిణీమహాత్వమును గుమారోత్పత్తియు సవిస్తరముగా నెఱింగించెదను. మీరిరువురు సావధానులరై వినుండని యిట్లు పలికెను.

—● కుమారస్వామిపుట్టుక. —●

* పూర్వము శివుఁ డిట్లు తపస్సు చేయుచుండుతఱి దేవ
తలు తమసేనాధిపతి తగినవాఁడు లేకుండుటంజేసి యతనిం
బడయువాంఛమై బ్రహ్మకడ కరిగి మ్రొక్కి మీరు మున్ను
మాకు శంకరుని సేనాధీశునిగా నుండఁజేసితిరి. కాని యామహా
దేవుఁ డందుల కంగీకరింపఁడు భగవంతుఁడగు నాశంకరుఁ
డిపుడు హిమాలయమునఁ దపస్సు చేయుచున్నవాఁడు. లోక
హితార్థ మిపు డొనరింపఁదగు కార్యము నొనరింపుము. అని
ప్రార్థింపఁగా బ్రహ్మయు నిపుడు శివుఁడు మహాగ్రతప స్సొనరిం
చెడిని. కాన నాతని మరలింపఁ దరముకాదు. అనివలికి మఱియు
నిట్లనియె. పార్వతీదేవి దేవతలకు నిజపత్నులయందు సంతతికలు
గదని శపించెను. కాన మీపత్నులయందు సంతతి మీకుం
గలుగదు. ఆశాప మమోఘము. ఇంక గతియేమనుదురేమో
వినుఁడు ఆకాశగంగయం దగ్ని యొకపుత్రునిం గాంచును.
వాఁడు శత్రునిఘాతముఁ డగును. అతఁడే దేవసేనాపతియు
నగును. గంగవైఁ బార్వతీకిఁ గోపమురాదా యందురేమో
గంగ యాయుమకుఁ దోఁబుట్టువుగాన నామెయందుఁగల ప్రీతి
చేత నాతనయుం గైకొనును. సంశయ మొందకుఁడు.

అనుటయు దేవతలు భన్యులమని తమ్ముం దలంచు
కొనుచు సెలవుగొనిపోయి హిమాలయశిఖరమునకుం జని
యత్రేజమునందు మూర్త్యంతరమున నిమిడియున్న యాదేవుని
దర్శించి యగ్ని దేవా? గంగయందు నీవలరించిన త్రేజమును విడు
వుము. అని యాజ్ఞాపించిరి. అతఁ డందుల కంగీకరించి గంగా

* ఇది బాలకాండమున ముప్పనియేడవసర్గమునండి సంగృహీతము.

దేవికడ కరిగి దేవీ! నీవు గర్భమును దాల్చుము. ఇది దేవతా
ప్రీతికరమగు కార్యము. అనిపలుకఁగా నదేవి దివ్యస్త్రీరూపము
దాల్చెను. అగ్ని దేవుఁడును దదీయలావణ్యాతీతయమునుగాంచి
యచ్చెరువంది స్వాంగములనుండి యాశివరేతస్సును వదలెను.
దానిచే నామె యొడలుతడిపెను. ఆతేజము తన్ను దహింపఁగా
గంగ తత్తటపడి యగ్నింగాంచి దేవా! దీని నేదాల్చునోపను.
ఇది వృద్ధినొందుటెట్లు? అనఁగా నాయగ్ని యిదె యీహిమ
వత్పర్వతపార్శ్వమున విడుపుమనఁగా నామెయుఁ దద్రేతస్సును
వదలెను. ఆశోణితరేతస్సులు బంగారువెండియు నయ్యెను.
అందలికారమువలననే రాగియు నల్లనియునుమును బుట్టెను.
అందలిమలము తగరము సీసము నయ్యెను. ఇట్లారేతస్సు
భూమింబడి నానాధాతువులుగా వ్యాపించెను అంత నాతెల్లు
వనమంతయు దానిప్రకాశమున బంగరుమయ మయ్యెను.
ఆనాఁడు పుట్టినవిగాన బంగరు జాతరూపనామము గలదియ్యెను.
ఆవనమండలి తృణతరులతాదులన్నియు హిరణ్యమయము
లయ్యెను. అంత నందుండి కుమారుఁడు సంభవించెను.

కుమారోదయముకాఁగా నింద్రాగ్నిప్రభృతిదేవతలరు
దెంచి కృత్తికలం బిలిచి మీరు పాలిచ్చి యీకుమారుని
రక్షింపుఁడనఁగా వార లాదేవతలతో నీశిశువు మాకెల్లఁగా
బుత్తకుండయ్యెడుంగాక యని సమయము గావించుకొని
యాశిశువుం బెంచిరి. దేవత లొక్కమాటఁగా నీకుమారుఁడు
కార్తికేయుం డనం బ్రసిద్ధిగాంచునని పలుకఁగా నాకృత్తికలు
హర్షించి యాపాపనిం గైకొని జలకమార్పుచు మఱియుం
జేయందగిన యుపచారములనెల్ల నొనరించి పెంచిరి. గర్భస్రవ

మునుండి పడినవాడుగాన నతడు స్కందుండని యాహ్వాయ
మిడిరి. ఆటుమోములు ధరించి యాయాటుగుర స్తన్యము త్రాగి
నందునషణ్ముఖుడయ్యె. క్రమక్రమమున నాకుమారుడు పెరిగి
శివవీర్యజనితుం డగుట దుర్వారవీర్యంబున రాక్షసులం జెండా
డెను అంత నగ్ని ప్రముఖులగు దేవతలు తమసేనలకెల్ల నధి
పతిగా నభిషేకించిరి. శ్రీరామా! గంగాచరిత్రము నడిగితివి.
ఈకుమారవృత్తాంతమే గంగాచరిత్రము నగు. కుమారస్వామి
కెవ్వారు భక్తులగుదురో వా రాయుష్షంతు లై పుత్రపౌత్ర
సహితులై స్కందలోకమును బ్రాప్తింతురు.

నుహాశయులా రా! ఈభాగములనుండి యనేకనీతులను
గ్రహింపవలసియుండును. ఇం దనేకరహస్యవిషయములు కలవు.
కుశనాభుడు యజ్ఞము చేయు చుండఁగాఁ బండి బ్రహ్మలోకము
నుండి వచ్చి

“పుత్ర తే సదృశః పుత్రో భవిష్యతి శుభార్తికః,

గాధిం ప్రాప్యసి తేన త్వం కీర్తిం లోకే చ శాశ్వతీమ్.

3

ఏనముక్త్యా కుశో రామ కుశనాభం మహిపతిం,

జగమాకాశమావిశ్య బ్రహ్మలోకం సచాతనమ్.”

4

ఇట్లు పలికి తననివాసమున కరిగెను. మృతుఁ డగుకుశుడు
బ్రహ్మలోకమునుండి వచ్చి వరమిచ్చి మరల శాశ్వతమగు
బ్రహ్మస్థానమున కరిగె ననువిషయము విచారింపఁదగినదియే.
ఎన్నియో సందియము లిందుఁగలవు. వానిం దడవక సమా
ధానము వ్రాసెదను.

ప్రతికార్యమునకు సుకృతము దుష్కృతము తోడు
పడును. దుష్కృతఫలము నెడఁబాసినఁగాని సుకృతఫలము

నొంద నవకాశములేదు. కర్తము మానవు నదృశ్యపాశముల బంధించి యాడించుచుండును.

“న హి కశ్చిత్ క్షణమపి జాతుతివృత్తకర్తృకృత్,

కార్యతే హ్యవశః కర్త సర్వః ప్రకృతిజైర్దైవైః. ౫

3 అధ్యాయము.

కర్తజ్యేవాధికారస్తే మా ఫలేషు కదాచన,

మా కర్త ఫలహేతుర్భూత్తా తే సంగోఽర్హకర్తృణి.

౪౭

యోగస్థః కరు కర్తాణి సంగం త్యక్త్వా ధనంజయ,

సిద్ధ్యసిద్ధ్యోస్సమో భూత్వా సమత్వం యోగ ఉచ్యతే.” ౪౮. గీత. ౨౭.

ఇందు మొదటి గీతావాక్యము పై యర్థమును దెలుపును. తక్కినవి. కర్తముచేయుటకే యధికారముగాని ఫలములయం దధికారములేదు. యోగము నభ్యసించి కర్తముల నాచరింపవలయును. యోగమనఁగా సమత్వమేకదా యనుహితముచు బోధించును. కావునఁ గర్తము గహనమని తేలును. అదృశ్యపాశములకుఁ దగులుకొనిన ప్రాణి స్వతంత్రుడనని కర్తము చేయును. అది ప్రాక్కుకృతసహాయము గలదగుచో సత్ఫలముల నొసంగును. ఆస్థితీయం దాప్రాణి తనపౌరుషమున సమార్జించిన వానినిగా నాఫలములను దలంచును. అంతియకాని కర్తము బలవత్తరమని తలంపఁడు. దుష్కృతఫలములు నిట్లే యని తలంపవలయును.

కుశనాభుడు పుత్రసంపత్ప్రతిబంధకమగు కర్తము నొనరించెను. దానిసరిణామకాలమున సత్కర్తానుష్ఠానమున నూహకలుగును. అప్పుడు ప్రతిబంధనివృత్తికరకర్తము నొనరింపఁబూనును. ఈయూహకలిగించునది యభిముఖమగు సత్కర్తమే. ఆకర్తమే భావనాబలము ననుసరించి యొక్కనిమూలమున

ఫలము గలుగఁజేయును. ఈనియమము ననుసరించి కుశనాభుని భావన పితృపాదులయం దుండుటంబట్టి కుశునిం బ్రోత్సహించి తోడితెచ్చి వరము నిప్పించెను. ఆకాలమునకుఁ బ్రతిబంధ కర్తము తొలగవలసియుండెను కావున నాసత్కర్తము ఫలమునీయఁ బూనెను.

మృతినొందినవా రెందుందురనునదియు నొకప్రశ్నిము. దానికి నిటఁబ్రసక్తికలదు. మృతుఁడుసుకృతవిశేషమున స్వర్గాది లోకములనొందును. సత్యలోకమనునదియొకటికలదని యందుఁ జేరినవారు మరలరని పురాణములు తెలుపును. దీనితత్త్వ మేమనఁగా నెందుఁగాని శాశ్వతమగులోక ముండదు. ఫలాభి సందిగల సత్కర్త విశేషములవలన నణిమాదిసిద్ధులు లభించును. ఆమువికలవారు స్వేచ్ఛగాఁ దిరుగఁగలరు. అట్టివారు చంద్రాది లోకములయందుఁ దిరుగుచుందురు వారలే కర్తము పురి కొలుప నరుదెంతురు. వారివరమునఫలముగలిగినట్లు తోచును. ఇనియే సిద్ధాంతము. బ్రహ్మలోకములేదని భావముకాదు. అది శాశ్వతముకాదు. అనేక బ్రహ్మాండములలో నదియు నొక్కటి. అభిజిన్నక్షత్ర మే యాలోకము. కొన్ని కర్తములను జేసినవారు కొన్ని లోకములలోఁ జరింతురు. కుశుఁ డుత్కృష్టసత్కర్తము చేసినకతన బ్రహ్మలోకమునకుఁబోవఁజాలెను. కుశనాభసత్కర్త ప్రోత్సాహితుఁడై వచ్చి వరమిచ్చి పోయెను. ఆవర మాతని కర్తమే యాతనినోటఁజెప్పింప వెలువడినదని యెఱుంగవలయు. కావుననే భగవంతుఁడు శ్రీకృష్ణమూర్తి “గహనా కర్తణో ితిః” అని యర్జునునకు బోధించెను. అంతియగాక “మాఫలేషు దాచన” అనియు హెచ్చరించెను. కావునమనముకర్తసిద్ధాంత

మును జక్కగా నెఱుంగవలయును. అది యెఱింగినఁగాని యహంకారము నశింపదు. అదినశించినఁగాని మనస్సు నిర్మలము కాదు. అది లభించినఁగాని భక్తిమార్గము తోఁపదు. కావున దొలుదొలుతఁ గర్తృపద్ధతి నెఱుంగవలయును. ఈసిద్ధాంతము నెఱింగినచో నీలాటీశంక లుండవు. సర్వము చక్కఁగాఁ దోచును.

“పూర్వజా భగినీ చాపి మమ రాఘవ సువ్రతా,

సామ్నా సత్యవతీ నామ ఋచీకే ప్రదిపాదితా.

2

సశరీరా గతా స్వర్గం భర్తారమనువర్తినీ,

కాశికీ పరమోదారా ప్రవృత్తా చ మహానదీ.

౪

దివ్యా పుణ్యోదకా రమ్యా హిమవంతముపాశ్రితా,

లోకస్య హితకామార్థం ప్రవృత్తా భగినీ మమ.

౯

తతోఽహం హిమవత్పార్శ్వే వసామి నియతస్సుఖం,

భగిన్యాం స్నేహసంయుక్తః కాశిక్యాం రఘునందనః.”

౧౦

అను నీభాగము నించుక తడవుదము. సత్యవతి విశ్వామిత్రునిజ్యేష్ఠసోదరి. ఋచీకమహామునిభార్య. పరశురాముని కులపూర్వజుఁడు ఋచీకముని. ఆమె భర్తంగూడి సశరీరముగా సురపురి కరిగెను. భూలోకమున మహానదియై ప్రవర్తిల్లెను. హిమాలయప్రాంత్యమున నానది కాశికీ యను బ్రఖ్యాతినొంది ప్రవహించును. లోకహితమును గోరియే యట్లు నదియైనది. భగినియందుఁగల ప్రీతిచేత విశ్వామిత్రుఁడు హిమవత్పార్శ్వము ననే నిరంతరము తపస్సొనరించుచుండును. అను నీకథ విన్నంతనే యద్భుతముగాఁ దోఁచకపోవదు. దీనితత్త్వ మిలాగున గ్రహించిన నట్టిశంకల కవకాశము గల్గదు.

మహాత్ములు నిరంతరము పరోపకారమే తపస్సుగా భావించురు. పెక్కండ్రకు నా సత్కార్యముచేయుచు నుండుటయే యిష్టముగా నుండును ఉపకారముచేయువారలలో నదులు ప్రధానములు. ప్రపంచజీవనమున కాధారములు నదులే కావుననే నదీస్నానము ముఖ్యమందురు. ఏల? షరమ పాపనపరోపకార గుణవంతులనంసర్గము మంచిదిగదా. అందు వలన నట్టిగుణముగల నదులజలము నోడుకుట మంచిదనియే భావము. మలనిర్దోచనార్థమేయైన నేజలమైన నొక్కటియే. అట్లుగాక మలనిర్దోచనమునకన్న సాధుసంగతి సంసారమలము క్షితి గారణమన్న యభిప్రాయముచేత నదీజలముల మునుం గుట విశేషఫలదమని భావించి పెద్దలు తీర్థోదకము మహా పవిత్ర మనిరి.

ఈనియమము ననుసరించియే కొన్ని నదులని కొన్ని మహా నదులని పేరుపొందినవి. ఏనదివలన లోకమునకు విశేషోపకారము గలదో యది యుత్తమోత్తమ మగును. అందును గొన్ని ప్రధానస్థానము నాక్రమించెను. అవి పండ్రెండుగాఁ బరిగణింపఁ బడియెను. వానియం దేటేట నొకవిశేషము కలదనియు, నది యీకాలముననే యనియు జ్యోతిశ్శాస్త్రము తెలుపుచున్నది. దీనిసార మేమనఁగా ప్రతిఫలమును గోరక తనవలన మేలు జనులు పొందవలయు ననువాంఛప్రధానము. అదిగలవారు త్తమోత్తములు. సర్వతపస్సులు పరోపకారమునకు సమానము లగును. అనఁగాఁ దపస్సారము పరోపకారము సమానముగాఁ దూఁగునని గ్రహింపవలయును. వృక్షములు నదులు పరోపకారమునకు నుదాహరణములు. మానవుఁ డవ్వని నుదాహర

ణములుగాఁ గైకొని ఫలాభిసంధిరహితముగా సత్కర్తములఁ బరోపకారార్థ మొనరింపవలయునని యెఱింగి యట్లు చేయవలయును. ఈవిషయము నెఱింగించుటకే శ్రీరామమూర్తి ప్రశ్నించెను. భగవదభిప్రాయ మెఱింగి విశ్వామిత్రుఁడు పరోపకారమునకే తనతపస్సునంతయు దారవోసినమహాత్ముఁడు కావున నడుగకపోయినను శ్రీరామకృతప్రశ్నసార మిదియే యని నమ్మి తనకుటుంబగాఢను దెల్పెను. మహాత్ములహిత బోధము లిట్టివిగనే యుండునని మనము విశ్వసించి యారీతి నభ్యసింపవలయును.

కౌశికీనదిగా నున్న సత్యవతి ప్రపంచమునకు మహాపకారము చేయఁబూని భర్తృనాజ్ఞ నొంది హిమాలయస్రాంతమున నున్న జలసమృద్ధి సర్వదా గలిగియుండునని తలంచి నదీరూపమున నందుండెను. నదికి మూలకారణ మేదియని యెఱింగినముని విశ్వామిత్రుఁడు గాన సౌభ్రాతృత్వము పెంపున నానది చెంతనుండి తపస్సు చేయుచుండును. నదీస్రాంత్యమునఁ గొందఱకు నది స్త్రీరూపమునఁ గనబడుట కలదు. ప్రాగ్జన్మసంబంధ మేదియో వారలకు నుండుటంబట్టియే యట్లగపడుట యని మన మెఱుంగవలయును. కొన్ని వృక్షముల క్రిందఁ గూరుచున్న వారిలోఁ గొందఱకే రోగశాంతి యాషధములేకయే కలుగును. వీల? అనఁగా నావృక్షముగనున్న ప్రాణికి నీరోగికిఁ బూర్వసంబంధముకలదు. కావున నావృక్షచ్ఛాయ యాతనికి మిక్కిలి యుపకారము చేయును. ఒక్కయుదాహరణముఁ జూడుఁడు. ఇరువురు కలహించుచుందురు. మన మందుఁ గూరుచుండి యా బాహుయుద్ధమును జూచుచుందుము. ఆయిరువురును మనకుఁ

గ్రోతవారే. వారిలో నొక్కఁడు గెలుపొందవలయునని కొందఱు హింతురు. వా రూహించినవాఁ డోడినచో వారి కించుక పరితాపము కలుగును. రెండవవాఁడు గెలువవలయునని మఱి కొందఱు కోరుదురు. ఆతఁ డపజయమునొందినచో నీకోరిన వారలకు మనఃకష్టముగలుగును. ఏల? అనఁగాఁ దొలిజన్మమున నందొక్కనితో సంబంధమందుఁ గూరుచున్న మనలోఁ గొందఱుకుఁ గలదు. ఇంక నొక్కనితో మఱికొందఱుకు సంబంధము కలదు. ఆకారణముననే వారిరువురుఁ గ్రోతవారైనను జయపజయము లొందిన మనకు లాభనష్టములు లేకుండినను హర్ష సంతాపములు గలుగుచునే యుండును. ఇది యనుభవసిద్ధమే. కావునఁ బ్రక్కర్తగతుల నెఱుంగవలయును. మనలోఁ గొందఱు కీహర్ష సంతాపము లుండవు. ఎవ్వరు గెల్చినను ఓడినను వారికి సంబంధ ముండదు. ఏల? వారికి వారిలో నొక్కనితోడఁగూడ సంబంధము లేదని యెఱుంగవలయును. ఈయనుభవమే మనకుఁ బ్రక్కర్తగతి నెఱిగించుచున్నది. ఈవిషయ మసత్యమని యెవ్వఁ డనఁజాలఁడు. ఎల్లరకు నిది యనుభవసిద్ధమే. కాని కర్మ గతి యిట్టిదికదా యనిమాత్రము మన మూహింపము. అదియే మనకుం గలయజ్ఞానము. ఇప్పుట్టున నీగాథ మనకుఁ గర్మసిద్ధాంతమును బోధించినది. దీనిని మనము చక్కఁగాఁబరికింపవలయును. మనస్సున నీసిద్ధాంతము నాటినయెడల నీగాథ విచిత్రమనికాని, యసంగతముగా నున్నదనికాని తోచదు.

“విషం జ్ఞాత్వా కృతం కర్మ పూర్వైరపి ముముక్షుభిః,

కురు కర్మైవ తస్మాత్త్వం పూర్వైః పూర్వకరం కృతం.” ౧౫ గీత ౪ అ.

అన్న శ్రీకృష్ణపరమాత్మోపదేశము కర్తృమవశ్యము చేయఁదగినదని బోధించును. దానిగతి దురవగాహమని “గహనా కర్తృణోగతిః” అన్న హరివాక్యము బోధించును ఇందలి కర్తృస్థితిని తముచు మన మెఱుంగుటయేకాక పరోపకారమే సకలతపఃఫల సారమని యెఱింగి సర్వవిధముల నద్దాని నభ్యసించవలయును. అదియే భగవంతునిపాదారవిందములచెంతకుఁ దీసికొనిపోవు సన్తానము. శక్త్యనురూపముగా నన్న నీతిని మఱువరాదు. మనవలన నీపని యగునా యని భయంపడరాదు. మనకున్న శక్తి ననుసరించియే యుపకారము చేయవలయును. ప్రతిష్ఠార్థ మాకార్యము చేయరాదు. అది వృథమగును. శ్రద్ధగలిగి యదియే భగవదారాధనమని భావించి భూతనయాది సద్గుణములుగలిగి చేత నైనయంత యుపకారము చేసినచో నాపరమ కారుణికోత్తముఁడు మనలఁ బ్రేమించును. ఇదియే యిందుఁగల సారము.

“నిష్పందాస్తరవస్థ ర్వే సిలీనా మృగవక్షిణః,

నైశేన తమసా వ్యాప్తా దిశశ్చ రఘునందనః.”

౧౫

ఇందలివిశేష మేమనఁగా వృక్షములుకూడఁ బ్రాణికోటిలోఁ జేరినవని మనవలెనేవానికిఁ గర్తృములు కలవని వానిని బాదించుట మహాపాపకార్యమని యెఱుంగుటయే.

“అంతస్సంజ్ఞా భవంత్యేతే సుఖదుఃఖసమన్వితాః.”

అన్న ప్రాక్తనోక్తి యిందులకుఁ బ్రమాణము.

“హింసౌషధీనాం స్త్రాజీవోఽభిచారో మూలకర్తృ చ,

ఇంధనార్థమశుష్కాణాం ద్రుమాణామపపాతనమ్. ౬౩. మమ ౧౧౭౫.

ఫలదానాం తు వృక్షాణాం ఛేదనే జప్యమృక్కుతమ్,
గుల్మపల్లీలతానాం చ పుష్పితానాం చ వీరుధామ్.”

౧౪౩

మను ౧౧ ఆధ్యాయము.

ఈస్మృతియు వృక్షలతాచ్ఛేదనము హింసగాఁ దెలుపుచుఁ బ్రాయశ్చిత్తమును బోధించెడిది. ఎండిపోవనివృక్షముల నింధనార్థము ఛేదించుట యుపపాతకమని తెలుపుచున్నది. వృక్షములు నిదురించుచున్నవనియు నందడఁగి పక్షులు శయనించుచున్నవని యీవాక్యము మనకు బోధించుచున్నది. వృక్షములకు నిద్ర గలదా యని యచ్చెరువుపడువారల కిప్పటివరిశోధకుల యనుభవ ముపదేశకము కాఁగలదు. మానవులకువలెనే వృక్షములకు సర్వకర్తములు గలవని పరిశోధకులు చాటుచున్నవారు. ఈ విషయమును మనపూర్వులు మున్నే తెలిసిరి. వానిని నమ్మనివారల కిహపరములు లేవనుట నిశ్చయము. ఇప్పటివారల పరిశోధనములనైన నమ్మి వీనినే మనవారు మున్నే తెల్పిరే యని యెఱింగిన నుత్తమమే కావున వృక్షములను బూజించుట యవివేకమని భావింపక వాని కించుకయైన బాధగలుగనీయక వానిం జూచి మనముకూడఁ బరోపకారము నేర్చుకొని వానియెడల గురుబుద్ధి గనఁబడుచుచు నుండవలయును.

గంగానది హిమాలయపుత్రక. దేవతలు లోకహితమును గోరి యద్దాని నడిగిరి. హిమవంతుఁ డాదేవతల కొసంగెను.

“దదౌ ధర్తేణ హిమవాస్తనయాం లోకపాపినీం.

స్వచ్ఛందపథగాం గంగాం త్రైలోక్యహితకామ్యయా.”

౧౪౪

ఇందలిసారము వినుఁడు. ఏనది యెచ్చోట నుదయించునో యది జనకస్థానము. కావున గంగానదికి హిమవత్పర్వతరాజు

తంద్రియయ్యెను. పర్వతుఁ డనఁగా దాని యధిదేవతయని యర్థము. అంతియకాని పాపాణవ్రాతము కాదు. ఆయభిప్రాయముచేతనే మనవారు పర్వతము పూజ్యమనిరి. ఏది లోకోపకారముచేయునో యది దేవతయని యార్జులసిద్ధాంతము. దానిని భగవంతునిగా భావించి పూజింపవలయునని వారియాశయము. దీనిని గాదనువారు జ్ఞానవంతులూ యనియుఁ గొందఱుందురు. ఆస్తికు లెవ్వరును గాదనరు. ఆస్తికాభాసులన్న నుగోదవయేమి? దేవతలు గంగను గొనిపోయిరనఁగా నూర్ధ్వాధస్సమభాగముల నానదిని బ్రవహింపఁజేసి దానివలని యుపయోగముల వారికిఁ గల్గించిరని భావము. ఈయర్థమునే “త్రైలోక్యహితకామ్యయా” అనువాక్యము తెలుపుచున్నది. స్వర్గమున జలము లేదనియా గంగను దీసికొనిపోవుట. కాదుకాదు. మరుభూములకుంగూడఁ బ్రవహింపఁజేసిరనియే దీనిభావమని కొందఱునిరి. అదియుఁ గాదనరాదు. దేవత లెపుడు మానవులయోగక్షేమముల నరయువారలు. కావున నాగంగానదిని లోకమున వ్యాపింపఁజేసి రని దీనిసారము.

పార్వతి హిమవంతునకు రెండవకొమరిత. ఈమెచరిత్ర మిఱుట్టమున గంగాచరిత్రము సంపూర్ణముగాఁ దెలుపుటకే ప్రసంగసంగతిగఁగాక యవసరమే యగుటఁ జెప్పఁబడినది దీని నుండి తెలియఁదగినవిశేషములు పెక్కులు గలవు. సావధానులరై వినుండు.

“దృష్ట్వా చ స్పృహయా దేహీం మైథునాయోపచక్రమే.

శిలికంఠస్య దేవస్య దివ్యం వర్షశతం గతమ్,

న చాపి తనయో రామ తస్మామాశీత్పరంతప.”

అని మూలమునఁ గలదు. సతీ దేవి యొగవిస్మయ దేహ కాఁగా శంకరుఁడు దక్షిణామూర్తియవతారముననుండి మరల నాసతీ దేవి హిమవంతుని తనయగా నావిర్భవింప వివాహమాడెను. నూత్నవధువుగా నటించుచున్న యాసనాతనధర్మపత్ని యిప్పి తమెరింగి సంతోషాంబుధి నోలలాడింపఁబూనెను. ఆకాలము దేవమానమున నూటువత్సరము లయ్యెను. కాని సంతానము కలుగ లేదు. అనునీవిషయము పాతకులకుఁ దోలుత జుగుప్సను గలిగింపకమానదు. అందుఁ గలతత్త్వ మెఱింగిన నాజుగుప్స మహానందముగా మాటును. ఎట్లనఁగా నాలకింపుఁడు. మైథున మనఁగా

‘ఇయమంబా జగద్ధాత్రీ పురుషోఽహం సదాశివః,
పంచపంచాక్షతృప్యర్థం మైథునం క్రియతే తరాం.
ఇతి మంత్రాయభాషసోన్మధనా క్రియతే యది,
తావుభౌ పుణ్యకర్తాణాం న దోషో విద్యతే తయోః.’

అని బ్రహ్మాండపురాణోత్తరభాగమున లలితాఖండమునఁ దెల్పఁ బడినట్టిదే యని యెఱుంగవలయు. లోకాభివృద్ధి కొఱకు మేమిరువురము ప్రవర్తింతుము. ఇరువదియైదుతత్త్వముల తృప్తి కొఱకుగా మేము సంచరింతుము అను నీమంత్రము ననఁగా రహస్యార్థము (తత్త్వమును) సదా భావించుచు నుండవలయును. ఆదంపతులే పుణ్యకర్తులు. ఏదోషము వారికిం గలుగదు. అనుదీనిసార మేమనఁగా “ప్రజాతంతుం మా వ్యవత్సేత్సిః” అన్న శ్రుతివాక్యము ననుసరించి యీ ప్రకృతిప్రతికృతిని గైకొని పురుషప్రతికృతిగ నున్న నేను బ్రవృత్తిమార్గమునఁ బ్రవేశించితిని. అన్న భావన యేదంప

తులమనస్సుల నిలుచునో వారే పుణ్యకర్తులు అన్న యీనియ
మము ననుసరించి పరమేశ్వరుడు నద్విత్తీయుడునగు నాశంక
రుడు పార్వతీనామమునఁ బరఁగు ప్రకృతింగూడి లోకప్రవృత్తి
నంగీకరించెనని యర్థము. శంకరుడు సర్వదా మహర్షుల కుపనిష
దర్థముల నుపదేశించుచు నుండువాడు. స్వాభిన్నయగు ప్రకృ
తియే తనకర్తదేహముగాఁ గనఁబడనుండు మహాత్ముడు. కావు
ననే యర్థనారీశ్వరుఁ డనఁబరఁగెను. అట్టిశంకరుఁ డుపనిషద్బ్ర
హ్మినిమాని లోకాచారప్రవృత్తినిగనుఁగొనఁబూనెనని భావము.
అనఁగా లోకప్రవృత్తి యెట్లున్నదని తలంచెనని సారము.
ఆకాల మత్యల్పమైనను లోకదృష్టిం బరికింపఁగా శతసంవత్సర
ములుగాఁ దోచెను. సంతానము కలుగలేదనఁగాఁ దదేకపృష్టి
లోకమును బరికింపఁడయ్యెనని సారము. ఇట్లే మనము గ్ర
హింపకపోయినచో విష్ణువక్షస్థులాలయ యగు లక్ష్మీనిగుఱిం
చియు, బ్రహ్మముఖవర్తినియగు శారదనుగూర్చియు విపరీత
ముగా భావింపవలసివచ్చును. లక్ష్మీదేవి విష్ణుమూర్తిభావము
నెఱింగి ప్రవర్తించుననియు, శారద బ్రహ్మవాగ్రూపమునఁ బ్ర
వర్తించుననియు నెఱుంగందగు. ఈమూర్వురును మహాప్రకృతి
యొక్కఁఁదాయలు. ఈమూర్వురుపురుషులును బరమపురుషుని
ఁదాయలు. కార్యార్థ మాప్రకృతీపూరుషులు రూపములు ధరిం
చిరనిభావము. ఇదియే మన మెఱుంగఁదగినది. లక్ష్మీ వక్షమున
నుండు ననఁగా విష్ణువు గుండియలపైఁ గూరుచున్నదనియు,
సరస్వతి బ్రహ్మముఖముల నున్నదనఁగా నొకముఖమునఁ గాల్మాని
యొకమోమునఁ జేతులుంచి వేఱొక్కవదనమున వీఁపు మోషి
యొకొక్కముఖమున శిరస్సునిచి పరుండుననియు, భార్యలై

శంకరుని సగము దేహమున నున్నదనఁగా నొకచేయి యొక కాలు. ఒక్కకన్ను ననురీతిగాఁ బంచుకొనియున్న దనియు మనము తెలంచినచో నంతకంటెఁ దెలివితక్కువ వేటుగ నుండదు. పురాణార్థముల నీలాగు గ్రహింపరాదు. పైరీతిగా మనము భావించినచో నామువ్వురు పతివ్రతలగుదురా? పూజ్యులగుదురా? ఉపాస్యులగుదురా? అట్టివారికరుణం గోరఁదగియుండునా? ఇందేదియు నుండదు. కావున నిన్ని శాస్త్రము లిన్ని పురాణము లిన్ని యితహాసములును బైరీతిగా మన మర్థమును గ్రహించిన నసంగతములనవలసివచ్చును. ఇంతయేల సకలశ్రుతులు వ్యర్థము లనవలసివచ్చును ఇట్టి దుష్టార్థకల్పనలకంటె మనము చక్కనియర్థము గ్రహింపఁజాలకపోయితిమని తెలంచుకొన్న నొక్కబాధయు నుండదు. అల్పబుద్ధులమై వేదశాస్త్రప్రముఖముల దూషింపరాదు.

ఇట్లు కొంతకాల మాపరమేశ్వరుఁడు లోకప్రవృత్తిని బరిశీలించుచుండఁగా దేవత నీవిధ మెటుంగక కేవల స్వార్థపరులై బ్రహ్మకడకుంబోయి శంకరునకుఁ గలిగినతనయునివలన నే కడుమూడకయుండఁజేయఁ బ్రార్థించిరి బ్రహ్మను ముందిడుకొని శంకరుకడ కరిగి నీవీర్యమును నీవే ధరింపుము. వదలకుముని ప్రార్థించిరి. అట్లేకానిండు. అనిశంకరుఁ డనియెను. ఇంచుక భాగమందు స్థానచ్యుతం గాంచెను. దానిని భూమి ధరించుఁ గాకయన దేవత లంగీకరించిరి. అను నీభాగమును బెంచివ్రాయక యించుక వ్రాసెదను.

జితేంద్రియులని యూర్ధ్వరేతస్కులని కొందఱు గలరని మనము వినుచున్నారము. ఊర్ధ్వరేతస్కులనఁగా లోకప్రవృ

త్తైయం దాదరణములేనివారని యర్థము. జితేంద్రియులనఁగా యోగాభ్యాసమున మనస్సును వశంగతమై యుండఁజేసి కొన్న వారని యర్థము. లోకోపకారమునుగోరి లోకపాలకులుగాని సాధువులుగాని ప్రార్థింపనట్టి యూర్ధ్వరేతస్కులు సంసారప్రవృత్తులగుదురు. అది కామేచ్ఛచేఁ గాదు. దాన. లోకమునకు మహోపకారము కలుగునేని సంసారచక్రమునఁ బ్రవృత్తులగుదురు రేతస్సు వారియిష్టానుసారము నిలుచును. కార్యానుసారము వారద్దాని వదలుదురు. దానినుండి కలిగినప్రాణియప్పటికార్యము నెఱవేర్చజాలియుండును. ప్రాయశః ఈ భావమును జను లంగీకరింపరు. ఏలయనఁగా నిది సామాన్యదృష్టికిఁ గ్రొత్తదిగ నుండును. కాని యోగుల కిది ప్రాతవిషయమే. అట్టి యూర్ధ్వరేతస్కులసంకల్పము సార్థకముగాకపోదు. ఈనియమము ప్రకృతకథ కన్వయింతము.

దేవతలు తార కాదిరాక్షసులబాధల కోర్వఁజాలక వానిని బొలియించువారులేమి శంకరుని బ్రార్థించి వానిం జంపఁజాలు కొడుకుఁ బడయుమని కోరిరి. శంకరుఁ డందుల కంగీకరించి తారకారిఁ బడయువాంఛం బూనెను. ఆవాంఛ నిష్ఫలము కాదుకదా. ఆరేతస్సును గంగాదేవి ధరింపఁజాలకపోవఁగా నగ్నియు ధరింపఁజాలక వదలినవాడగుట శరవణమున వదలుమనఁగానే గంగ దాని నచ్చోటికిఁ ద్రోసెను. అందుండి కుమారుఁడు జనించెను. ఇందుఁగలసారమేమనఁగా, పరమేశ్వరుఁడు కుమారసంభవకార్యమును మనస్సున సంకల్పించెను. భూమ్యాపస్తేజస్సులను మహాభూతములభాగము లధికముగాఁగల యొకవ్యక్తి యావిర్భవించెను. అనఁగా నోర్పు కరుణ పరా

క్రమము ననుగుణములు ప్రథానముగాఁగలకుమారుఁ డుద్భవిం చెనని భావము. దీనిచేతఁ గేవల రాక్షససంహారార్థము
 “భక్తవాంఛాప్రదాననిరతుఁడగు నొకదైవ మావిర్భవెనని సారము. కావుననే కుమారస్వామి భక్తులపాలిటి కల్పవృక్షమై దుష్టరాక్షసులపాలిటి మృత్యుదేవతయై యల రాఁఁడు. లేకున్న స్కందభక్తులు పెక్కండుండురా? షడా ననుఁ డయ్యెననఁగా నాల్గుదిక్కులు నూర్ధ్వాఢోభాగములు నను నాటుచోట్లను వ్యాపించు తేజస్సుగలవాఁడని యర్థము. అనఁగా సర్వభాగవ్యాప్తతేజోవిరాజితుఁడని భావము. సర్వ లోకోపాస్యదైవమని సారము.

“యత్ర జాతో మహాతేజః కార్తికేయోఽగ్నిసంభవః,

అథోహం చ శివం చైవ దేవాస్సర్విగణాస్తదా.

౧౯

“భూజమామానురత్యర్థం నుప్రీతమననస్తతః.”

అనుమూలముం జూడుఁడు. అగ్నిసంభవుఁడుకనుకనే మహా తేజః డయ్యెననఁగా శత్రువనదావపావకుఁ డగుననికదా భావము.

పార్వతీదేవి స్వసుఖవిఘ్నకర్తలగు దేవతలను జూచి

“యస్మాన్నివారితా చైవ సంగతిః పుత్ర కామ్యయా.

౨౦

అపత్యం నేషు దారేషు తస్మాన్నోత్పాదయిష్యథ,

అద్యుప్రభృతి యుష్మాకమప్రజాస్సంతు పత్నయః.

౨౧

ఏషముక్త్యా సురాన్ సర్వాన్ శకాప పృథివీమపి.”

అనుమూలమును బరికింతము. పార్వతి దేవతల శపింపనేల? అనఁగా దేవత లై శ్వర్యమవమత్తులై కేవల సుఖాభిలాషులైరి. అట్టివారిసంతతి నట్టిదే యగును. కేవల దేహసుఖమునే స్త్రీమూ

లమునఁ గోరువారుగాని యట్టివారు కలదేశముకాని చిరకాల మభివృద్ధిని గాంచనేరదనుట సర్వజనవిదితము. కావున నా పరాంబ దేవతలను శపించెను. మీభార్యలయం దిదికి మీకు సంతానము కలుగక యుండుఁగాక. అనఁగా సారమేమి? ఈ శాపమున వారికి మనస్సు మార్పు నొందఁగలదనియు, నికామ కామము తగ్గుననియుఁ బరదేవి శపించెననియే. ఈశాపము లోకోపకారముచేయును. భగవతికరుణయుఁ గోపముఁగూడ లోకోపకారములగును. అట్లే మహర్షుల లోకప్రసాదములుకూడ నుపకారకములే యగును. నారదముని కలహమును గల్గించుట దుర్వాసుని యపారలోపము లోకోపకారమునకేకాక వారికిఁ బాపమును గల్గించునవి యగునా? ఈశాపముచేత లోకుల కాపరదేవి తెలిపిననీతి యేమనఁగా నెవ్వారుగాని కామ చారులై చెలరేఁగినచో సత్సంతతిం గాంచలేరు కలిగినచో దుస్సంతతియే యగును. దానఁ గులగౌరవము క్షీణించును కావున నికామకామచారులుగాక విధివిహితమగుసుఖము ననుభవించుచుండిన సత్సంతానము కలిగి తన్మూలమున ఘోరవము నిల్చి ప్రఖ్యాతిం గాంచి లోకుల కుదాహరణభూతులగుదురు. అను నీనీతియే.

“తాన్ సర్వాన్ పీడితాన్ దృష్ట్వా సురాన్ సురపతిస్తదా,

గమనాయోపచక్రామ దిశం పరుణపాలితామ్.

౨౫

స గవా తప ఆతిష్ఠత్సార్వే తస్యోత్తమేగిరేః,

హిమవత్ప్రభవే శృంగే సహ దేవ్యా మహేశ్వరః.

౨౬

అనుభాగము విమర్శింపఁదగినది.

పార్వతీశాపమునఁ దపించుదేవతలం గాంచి శంకరుఁ డంబి కాసహితుఁడై హిమవత్పర్వతశిఖరమునఁ దపస్సుచేయు

బోయెను. అనఁగా దేవతాహితముకొఱకు లోకవృత్తి నవలంబించినపరమశంకరుఁ డాకార్యము నెఱవేర్చి యనఁగాఁ దారకాసురధ్వంసకుఁ డగుకుమారుని దేవతల కొసంగి యథాపూర్వకముగా నాత్మయం దాత్మను ధ్యానించుచుఁ జిదానందసుఖ మనుభవింపఁ బ్రకృతికార్యము లేవియులేమి నేకాంతప్రదేశమున కరిగెనని భావము. దీనినుండి పరమపూరుషుఁడు ప్రకృతిబద్ధుఁ డగునపుడు లోకవార్తాభిముఖుఁ డగుననియుఁ బ్రకృతిబద్ధుఁడు కానియపుడు నిరంజనుఁడై మహానందము ననుభవించుననియు నాస్థితీయందు మూలప్రకృతి యాయవ్యక్తత త్వమున లీనమై యుండుననియు మన మెఱుంగవలయును.

ఈగాథయందుఁ గల కొన్ని ప్రశ్నములకు సమాధానము వ్రాయుదును. తారకాసురపీడితులగు దేవతలు శ్రీమహావిష్ణువును బ్రార్థించి కృతకృత్యు లేల కాలేదనునది యొక ప్రశ్నము. రాక్షసపక్షపాతి శంకరుఁడని వైష్ణవు లందురుకదా.

“రుద్రోఽపి రక్షఃపక్షపాతిత్వాన్న కంచన సృష్టవాన్”

అని శ్రీగోవిందరాజులు వ్రాసియే యున్నారుకదా. అట్టి రక్షఃపక్షపాతియగు శంకరు నేల దేవతలు బ్రహ్మను బిలుచుకొని పోయి తారకాసురునిజంపఁ గుమారు నొసంగుమని ప్రార్థించి రనునదియు నొక ప్రశ్నము. వీనికి సమాధానములను వినుండు.

తారకాసురుని విష్ణుమూర్తి వధింపఁజాలఁ డనరాదు. శంకరుఁడు వధింపలేఁడనరాదు. శంకరుఁడు వధింపఁజాలనపుడు

తత్కుమారుడుమాత్రము చంపగలఁడా. ఇందులకుం గారణ మేమనఁగా

“కాలాఽస్మి లోకక్షయకృత్ప్రృథో

లోకాన్ సమాహర్తు మిహ ప్రవృత్తిః,

ఋతేఽసి త్వా న భవిష్యంతి సర్వే

యేఽవస్థితాః ప్రత్యనీకేషు యోధాః.

32

మయ్యైవైతే నిహతాః పూర్వామేవ

నిమిత్తమాత్రం భవ సవ్యసాచిన్.” 33

గీత ౧౧ ఆధ్యాయము.

అని శ్రీకృష్ణమూర్తి నిర్వచనముచేసెను. “మయా” అనఁగా “కర్తృణా” అని యర్థము. లేకున్న భగవంతునకుఁగల సర్వ సమత్వ మూడిపోవును ఈగీతావాక్యములం దలంపుఁడు. దీని భావమేమి? అని విమర్శింపుఁడు.

ప్రాణికోటి జన్మమును గాంచఁగనే యెట్లు మృతియొ నిర్ణయింపఁబడియే యుండును. ఆనిర్ణయమునకు మార్పుగలు గదు ఏప్రకృతి కేప్రకృతిచే మృతిగలుగునో యాప్రకృతి యుండవలయుఁగదా. తారకాసురుఁడు త్రిమూర్తులచే మృతి నొందునట్టికర్తృము చేసినవాడు కాఁడు. ఆతనియం దే యేతత్త్వములు ప్రధానములుగ నున్నవో వాని నడంచుతత్త్వములు గలవాఁడు గలిగినఁగాని వానిం జంపలేఁడు. ఈనియమము భగవద్విహితమే. దాని మీఱ నెవ్వారికిం దరముగాదు.

“ప్రకృతిం పురుషంచైవ విద్ధ్యహదీ ఉభావసి,

వికారాంశ్చ గుణాంతైవవిద్ధి ప్రకృతినంభవాన్.” ౧౯. గీత. ౧౩ ఆధ్యాయము.
వికారములు ప్రకృతిజన్యములు. వానినడంచుటకట్టిప్రకృతియే

కావలయును. ఈనియమముల నవలంబించి యోజితము. తారకాసురుఁ డీత్రిమూర్తులచేతఁ జావఁదగినవాఁడు కాఁడు. అతనిం జంపుట కొకవ్యక్తి పుట్టవలయును. దానిచే మఱికొన్ని కార్యములు కావలయును. అని భగవంతుని స్వభావమగుకర్తృ ముద్దేశించెను. శివవీర్య ముగ్రతమము. లయకర్త శివుఁడేకదా. కావున దేవతలమూలమునఁ దారకాసురునికర్తృమే శంకరుని బురికొల్పెను. దానిచే నాపరమశంకరుఁడు సంతానవాంఛ నొంది కుమారస్వామిని బుట్టించెను. అతఁడు శక్తిధరుఁడగును. కావునఁ దారకాసురునిమృత్యువు వానిం గబళంపఁబూనుకాల మున నిమిత్తమాత్రముగ సాయపడెను. అనఁగా “మయా హతాం స్త్వాం జహా” అన్నగీతావాక్యము ననుసరించి తారకాసురుఁడు తనకర్తృముచేతనే చంపఁబడెను. లోకులకుఁ దెలియుటకై కుమారస్వామి కారణమయ్యెను. ఈయర్థము మన మెఱింగినయెడల శివకేశవులయందు భేదమును గల్పింపఁ జాలము. ఈత్రిమూర్తులచేతఁగాని కార్యములు పరదేవి సాధింపలేదా. కావుననే శ్రీశంకరభగవత్పాదాచార్యులవారు సౌందర్యలహరియందు

త్వదన్యః పాణిభ్యామభయవరదో దైవతగణ
స్వమేకా నైవాసి ప్రకటితపరాభీత్యభినయా,
భయాత్త్రాతుం దాతుం ఫలమపిచ వాంఛాసమధికం
శరణ్యే లోకానాం తవ హి చరణావేవ నిపుణా.”

౪

అని నిర్వచించిరి. భండాసుర ప్రముఖరాక్షసుల నాపరదేవి వధింపలేదా. హరిని భగవంతుఁడు వధింపలేడనియా భావము?

కాదు కాదు. కర్త మేవారిమూలమున వారినడంపవలయునో వారిం బ్రోత్సహించును. ఈవిషయమున నించుకయు విశ్వాసములేక తెలివితక్కువచే విష్ణువధికుడని శివుఁ డుత్కృష్టుఁడని ప్రేలుచుందుము. రాక్షసపక్షపాతి యీశ్వరుడన్న వైష్ణవోక్తి యీగాథవలన నేటఁగలిసెను. వ్యర్థముగా నీతుచ్ఛతమ మతాభిమానమునఁ బాపమును మన మార్జించుకొననేల? నల్పదృష్టిం బరికించిన దేవతలు విష్ణువు వానిం జంపలేడని యెఱింగి యేకదా బ్రహ్మను మున్నిడుకొని శంకరు శరణునొందిరని తోచును. మఱికొన్ని తావుల శంకరుఁ డసమర్థుడనుకొని విష్ణుమూర్తి నాశ్రయించిరనియుఁ దోచును. ఈరెండును నీచాభిప్రాయములే. ఈయూహలుగలవారలకుఁ గర్తసిద్ధాంతమన నేమో తెలియదని బాహుటముగా మనము చేయెత్తి యుద్ఘోషింపవచ్చును. కర్తగతి నెఱింగినవారల కిట్టియసంగతసిద్ధాంతములు తోచవనుట నిక్కము. శంకరునకు రాక్షసపక్షపాతిత్వముగాని శ్రీవిష్ణువునకు రాక్షసద్వేషముగాని లేదనియే సిద్ధాంతము. వారికి లేకున్నను మధ్యవైష్ణవులకుమాత్ర మిద్వేషబుద్ధి యున్నది. దీనిచే వీరికింగలుగు శ్రీమన్నారాయణప్రసాదము భుక్తిరూపముగ నేయుండును. అంతియకాని ముక్తిరూపమున నుండదని మూటికి మువ్వాటికి నిరాఘాటముగఁ జెప్పవచ్చును. అట్టిద్వేషబుద్ధిని మానుటు త్తమము. ముఖ్యముగా నీభాగము కర్తతత్త్వమును బోధించుచు దేవతాద్వేషమును నశింపఁజేయుచున్నది. కర్తగతి దురవగాహమని మనకుఁ జక్కఁగా బోధించుచున్నది. పరమేశ్వరుననుపమానమహత్త్వమును

దెలుపుచున్నది. ప్రకృతిపురుషులకార్యము లిట్టివని బోధించుచున్నది. సామాన్యదృష్టి నేవిషయమును బరిశీలింపక శ్రద్ధగలిగి విశేషదృష్టిని బరిశీలించి దేవతాద్వేషమును మానవలయు ననుటయే యిటనుండి గ్రహింపదగిన నీతివిశేషము.

❧ లోహములయుత్పత్తి. ❧

“యదస్యా నిర్గతం తస్మాత్తక్షణంబూనదప్రభం. ౧౮

కాంచనం ధరణీం ప్రాప్తం హిరణ్యమమలం శుభం,

తామ్రంకార్షాయసం చైవ తైత్తిర్యదేవాభ్యజాయత. ౧౯

మలం తస్యాభవత్తత్ర త్రవుసీసకమేవ చ,

తదేతద్ధరణీం ప్రాప్య నానాధాతు రవర్ధత.” ౨౦

అను నీభాగమున నొక్కవిశేషము కలదు. శుక్లశోణితము లందుఁ బ్రవహింప లోహము లుద్భవించెనని యిందుఁగలదు. ఇది సుసంగతమా యని ప్రశ్నింప నవకాశము కలదు. దీని తత్త్వమెఱింగినచో నిం దసంగతము కానరాదు.

హిరణ్యము, రజతము, తామ్రము, ఇనుము, తగరము, సీసము ఇవి క్రమముగా నుత్తమమధ్యమాధమావిభేదముల నుండును.

“చంద్రమా మనసోజాతశ్చక్షో స్సూర్యో ఆజాయత,

నాభ్యా ఆసీదంతరిక్షం శీర్షో ద్యౌస్సమవర్తత.

పద్భ్యాం భూమిర్దిశశ్శ్రోత్రాల్ తథా లోకాగ్ం ఆకల్పయత్.

ఆరణ్యకము. 3 పృథ్వీము.

అని శ్రుతియు,

“నాంతోఽస్తి మమ దివ్యానాం విభూతీనాం పరంతప,
 విషతూడ్డేశతః ప్రోక్తో విభూతేర్విస్తరో మయా. ౪౦
 యద్యద్విభూతిమత్సర్వం శ్రీమదూర్జితమేవవా,
 తత్తదేవావగచ్ఛ త్వం మమ తేజోంశసంభవమ్. ౪౧
 అథవా బహునై తేన కిం జ్ఞానేన తవాద్జన,
 విష్టభ్యాహమిదం కృత్స్నమేకాంశేన స్థితోఽగత్.” ౪౨ గీత ౧౦ అ.

అను భగవదుక్తియు,

“పశూన్ మృగాన్ మనుష్యాంశ్చ వ్యాఖాంశ్చోభయతోదతః. ౩౯
 శృమికీటపతంగాంశ్చ యుకామక్షిక మత్కుణం,
 సర్వంచ దంశమశకం స్థావరం చ పృథగ్విదమ్. ౪౦
 విషమేతైరిదం సర్వం మన్నియోగాన్త హోతృభిః,
 యథాకర్తృతపోయోగాత్సృష్టం స్థావరజంగమమ్.” ౪౧ ౧ అథ్యా.

అను మనుస్మృతియు, నింక నెన్నియేఁ బురాణములును భగవంతుని యవయవములనుండి సర్వవిధభూతములు స్థావరములు జనించెనని తెల్పుచున్నవి. అనఁగాఁ బ్రాణము తేజస్సుగలవస్తువెల్ల భగవన్తయమని దీనియర్థము. ఈసిద్ధాంతమునకు మాల్మలేదని నాయాశయము. భగవత్తేజ మెందెందు మిక్కిలిగ నుండునో యాయావస్తువులెల్లఁ బ్రకాశించుచుండును. సర్వవ్యాపకత్వము భగవంతునకుఁ గలదుకదా. ప్రకృతము భగవచ్ఛక్తితోఁ జేతములవలన స్వర్ణాదు లుదయించెనన్న నాశ్చర్యమేమి యున్నది ? భగవత్కల్పితమన్నచో సంశయింపవలసిన

భాగము లేదు. భగవదంగభవములయ్యును వస్తుతత్త్వమునుబట్టి యుత్తమమధమాధమాధమాధమములయ్యెను. కావున స్వర్ణాభరణములు ప్రాయశః పాదాభరణములుగ నుండరాదని నియమమేర్పడియెను. స్వర్ణరజతేతరము లాభరణార్హములు కాదను నియమమేకాలమునుండియో కలిగినదనుట సర్వజనవిదితము. కావున నుత్తమవస్తువులగుటకు భగవత్కళ యం దధికముగా నుండుటయే కారణమని మన మెఱింగి వానిని గారవింపవలయును. అట్టి భగవత్కళ విశేషించి మనయందు నెలకొనుటకుఁ బ్రయత్నింపవలయును. అదియే భక్తిమార్గము. ఆభక్తి జ్ఞాన ఫలితము కావలయును. అది సత్కర్మానుష్ఠానమునఁ గలుగును. కావున సత్కర్మములను ఫలాభిసంధిరహితములుగా నాచరించుచు భగవంతుని తేజోమూర్తిని హృదయకమలము నందుఁ బదిలముగా నెలకొలిపి ధ్యానింపవలయును. ఇదియే తత్త్వము. ఇదియే సకలోపనిషత్పురాణసారము. ఇదియే యనపాయమార్గము. ఇదియే యాశ్రయింపఁదగినది. అట్లులౌటఁ బరమతముల నీసడింపక పరులు పూజించుదేవతలం దిట్టక పరమేశ్వరుఁ డొక్కఁడే యాయూయిభక్తుల నుద్ధరింప నిన్నిరూపములుగా వెలసియున్నవాడని నమ్మి సర్వవ్యాపకునిగా నామహంబు ని ధ్యానింపవలయును. తన్మంత్రమును జపింపవలయు. తన్నామమును దలంపవలయును. ఇట్లు నిరంతరముగ నేవించిన నాపరమేశ్వరుఁడు పరమకారుణికుఁడు కావున మనలఁ గృతార్థులనుజేయును.

“ప్రయ్యావేశ్య మనో యే మాం నిత్యముక్తా ఉపాసతే,

శ్రద్ధయా పరయోపేతా నై మే యుక్తమా మతాః.” ౨ గీత ౧౨౮.

వావిళ్ల సంస్థ గావించిన భాషాసేవను వివరించు

పుస్తకములు

వావిళ్ల వారి వాఙ్మయ సేవ—

రచయిత : శ్రీ బులుసు వేంకటరమణయ్యగారు

ధర : రూ. 8-00

తెలుగు వాఙ్మయము—

వావిళ్ల రామస్వామి శాస్త్రిలుగారి కృషి—

రచయిత : శ్రీ పునుగు వెంకట శంకరశాస్త్రి

ధర : రూ. 10-00

ఆరోగ్య దర్శనము—

రచయిత : శ్రీ వాదారి కల్యాణ సుందరం

అనేక విద్వాంసులచేత విశేషముగా ప్రస్తుతింపబడిన గ్రంథము “ఆరోగ్య దర్శనము”. ప్రతి మానవునికి మందులు చికిత్సలేక సంపూర్ణ ఆరోగ్యముతో నూరు సంవత్సరములు జీవించుటకు ఈ పుస్తకం దారిచూపును. ప్రతి ఒక్కరూ చదివి ఆచరించి నిండు జీవితమును బడయుటకు తోడ్పడు ఉత్తమ ఆయుర్వేద గ్రంథము. ధర : రూ. 10-00

పై పుస్తకములు లభించు స్థలము :

వావిళ్ల రామస్వామి శాస్త్రిలు అండ్ సన్స్

357, తిరువత్తూరు హైరోడ్, మద్రాసు - 21.

మా పునర్జన్మ గ్రంథాలు

శ్రీ కనకదుర్గా సుప్రభాతం, స్తోత్రం	రూ. 1-00
శ్రీలలితాసహస్రనామ స్తోత్రం - (మూలం - పూజావిధాన సహితం)	రూ. 5-00
శ్రీరామబ్రహ్మ మానసపూజ అను ఆపదుద్ధారక స్తోత్రం (మూలం)	రూ. 1-00
సవగ్రహ స్తోత్రము (యంత్ర, కవచ అష్టోత్తరములతో)	రూ. 3-00
వ్రతరత్నాకరము - I భాగము	రూ. 6-00
సంఖ్యాశాస్త్రము (NUMEROLOGY)	రూ. 5-00
శ్రీ సూర్యనమస్కారము	రూ. 1-00
సౌందర్యలహరి (టీకాతాత్పర్యములతో)	రూ. 3-00
మెస్సరిజం - సమ్మోహనశాస్త్రం	రూ. 6-00
శివకవచం (ఇంద్రాక్షీ స్తోత్ర సహితం)	రూ. 1-00
స్తోత్రరత్నమాలిక	రూ. 1-00
శ్రీకనకధారాస్తవము (టీకా తాత్పర్యములతో)	రూ. 2-00
భక్తివలన ముక్తి	రూ. 1-00
శ్రీ ఆంజనేయ దండకము, హనుమ ద్దండకము, హనుమత్పంచవింశతి	రూ. 1-00
శ్రీరామ మహిమ	రూ. 1-00

వావిళ్ల రామస్వామిశాస్త్రిలు అండ్ సన్స్

357 తిరువత్తూరు హైరోడ్, మద్రాసు - 600 021.